




# هدایۃ المستفید

اُردو ترجمہ

## فتح المجید

شرح

## کتاب التوحید



## ﴿جملہ حقوق بحق ناشر محفوظ ہیں﴾

- نام کتاب : مختصر ہدایۃ المستفید
- تألیف : علامہ اشیح عبدالرحمن بن حسن آل شیخ رحمۃ اللہ علیہ
- مقدمہ : شیخ العرب والعجم ابو محمد علامہ سید بدیع الدین شاہ الراشدی رحمۃ اللہ علیہ
- اشاعت اول : شعبان ۱۴۲۶ھ بمطابق اکتوبر ۲۰۰۵ء

الناشر

# دائرہ نور القرآن

## فہرست

صفحہ نمبر	مضامین	نمبر شمار
6	مقدمہ	1
11	کتاب التوحید	2
20	باب: توحید کی فضیلت کا بیان	3
30	توحید خالص پر عمل پیرا ہو کر انسان بلا حساب و کتاب جنت میں داخل ہو سکتا ہے	4
36	باب: شرک سے ڈرنا ضروری ہے	5
40	باب: لا الہ الا اللہ کی شہادت و گواہی کے میں وضاحت	6
47	باب: توحید کی تفسیر اور کلمہ لا الہ الا اللہ کی شہادت کے بارے میں تفصیلات	7
53	باب: دفع مصائب کے لئے چھلا پہننا یا گلے میں دھاگے ڈالنا شرک ہی کی قسم ہے	8
56	باب: دم، تعویذ اور گنڈوں وغیرہ کے بارے میں شرعی احکام	9
59	باب: جو شخص کسی درخت، پتھر، یا قبر وغیرہ سے برکت حاصل کرے.....	10
64	باب: غیر اللہ کے نام پر جانور ذبح کرنا، شریعت اسلامیہ میں اس کا حکم؟	11
70	باب: غیر اللہ کے نام کی نذر و نیاز کے احکام	12
72	باب: غیر اللہ کی پناہ طلب کرنا کیسا ہے؟	13
74	اللہ کے علاوہ کسی کو بھی مدد کیلئے پکارنا اور اللہ کے سوا کسی اور سے فریاد کرنا کیسا ہے؟	14
85	باب: جو کوئی چیز پیدا نہ کر سکے اور خود پیدا کیا گیا ہو، نہ اپنی مدد کر سکے اور نہ.....	15
93	باب: فرشتے ایک دوسرے سے پوچھتے ہیں کہ تمہارے رب نے کیا حکم دیا؟.....	16
99	باب: شفاعت کی دو قسمیں۔ ایک کا بیان قرآن میں ہے جبکہ دوسری.....	17
106	رُشد و ہدایت کی توفیق اللہ کے پاس ہے وہ جسے چاہے ہدایت دے اور جسے.....	18
110	باب: کفر و شرک میں مبتلا ہونے کا سبب بزرگوں کے معاملہ میں غلو ہے۔	19

117	باب: قبروں کے پاس بیٹھ کر اللہ کی عبادت کرنا یا قبرستان میں مسجد بنانا.....	20
124	باب: بزرگوں کی قبروں کے بارے میں غلو کرنے کا نتیجہ..... ان کی عبادت	21
129	باب: مخالف عقیدہ تو حید، اعمال واقوال کی بیخ کنی رسول اللہ ﷺ نے کیسے کی؟	22
134	باب: اُمت محمدی ﷺ کے بعض افراد بت پرستی میں مبتلا ہو جائیں گے۔	23
145	باب: جاؤ و کا بیان	24
149	باب: جاؤ و کی اقسام	25
153	باب: کہانت اور غیب دانی کے بارے میں احکام شریعت کی وضاحت	26
159	باب: جاؤ و اور جنوں وغیرہ کو نکالنے کے علاج کے متعلق اُمور	27
161	باب: شگون اور فال کے بارے میں شریعت کے احکام و مسائل	28
169	باب: علم نجوم کے بارے میں شرعی احکام۔	29
173	باب: بارش کو ستاروں اور مختلف منزلوں کی طرف منسوب کرنا کیسا ہے؟	30
179	باب: اللہ تعالیٰ کی محبت اسلام کی بنیاد ہے۔	31
195	باب: خوف الہی کو شریعت اسلامیہ میں اہم ترین مقام حاصل ہے۔	32
208	باب: توکل علی اللہ مومنوں کی خاص علامت ہے۔	33
216	باب: کیا لوگ اللہ کی چال سے بے خوف ہو گئے ہیں؟	34
221	باب: اللہ پر ایمان لانے کا مطلب یہ ہے کہ تقدیر پر صبر کیا جائے۔	35
226	باب: ریا کاری سے نیکیاں برباد ہو جاتی ہیں۔	36
231	باب: دنیوی اغراض کے پیش نظر کوئی بھی عمل شرک کی تعریف میں آتا ہے۔	37
240	باب: حلال و حرام کی پرواہ کئے بغیر علماء اور اُمراء کی اطاعت شرک ہے۔	38
249	باب: اللہ کے دین کے علاوہ کسی ذات یا قانون سے فیصلہ کرنے کروانے والا شرک ہے۔	39
256	باب: اس شخص کا حکم جو اللہ تعالیٰ کے اسماء و صفات کا منکر ہے۔	40
259	باب: دنیا میں بیشتر لوگ ایسے ہیں جو حق کو ماننے کے لئے تیار نہیں ہیں۔	41

261	باب: پس جب تم جانتے ہو تو دوسروں کو اللہ کا مقابلہ نہ ٹھہراؤ۔	42
266	باب: باپ دادا کی قسم کی ممانعت اور قسم لینے کے بعد حسن ظن رکھنے کے متعلق.....	43
269	باب: ”جو اللہ چاہے اور اے محمد ﷺ آپ چاہیں“ کے الفاظ شرک ہے۔	44
273	باب: زمانے کو گالی دینا اللہ تعالیٰ کو ایذا رسانی کے مترادف ہے۔	45
275	باب: کسی کو ”قاضی القضاہ“ یعنی چیف جسٹس کہنے کی ممانعت۔	46
278	باب: اللہ تعالیٰ کے اسماء و صفات کی تعظیم کی جائے۔	47
281	باب: قرآن مجید، رسول کریم ﷺ یا کسی ایسی چیز کا مذاق اڑانا..... کیسا ہے؟	48
283	باب: انسان جب رحمت کا مزہ چکھتا ہے تو کہتا ہے کہ میں اسی کا مستحق ہوں.....	49
286	باب: اسماء الحسنیٰ کی وساطت سے اللہ سے دعا کرنا۔	50
293	باب: اللہ پر سلام ہو جیسے الفاظ زبان سے نکالنا درست نہیں۔	51
294	باب: یوں کبھی دُعا نہ مانگو کہ ”اے اللہ اگر تو چاہے تو مجھے معاف فرما“.....	52
295	باب: کوئی شخص اپنے غلام کو ”میرا بندہ“، میری ”لونڈی“ نہ کہے۔	53
297	باب: جو شخص اللہ کا نام لے کر سوا کرے اُس کو خالی ہاتھ واپس نہ لوٹایا جائے۔	54
302	باب: مصائب و مشکلات میں صبر و بردباری اختیار کرنے کی تلقین۔	55
305	باب: ہو اور آندھی کو گالی دینے سے سختی سے روکا گیا ہے۔	56
307	باب: اللہ تعالیٰ کے متعلق جاہلانہ گمان کرنا.....	57
308	باب: تقدیر کا انکار کرنا شریعت اسلامی سے انکار کے مترادف ہے۔	58
311	باب: تصویراتار نے اور اتروانے والے اللہ کے نزدیک سخت ترین عذاب.....	59
316	باب: بکثرت قسمیں کھانے کی ممانعت	60
318	باب: اپنے عہد و پیمانے توڑنا ہلکا گناہ ہے بنسبت اللہ و رسول کے عہد و پیمانے توڑنے کے۔	61
321	باب: اس بات کی ممانعت کہ ”اللہ کی قسم اللہ فلاں شخص کو کبھی معاف نہیں کرے گا“۔	61
323	باب: اللہ تعالیٰ کو کسی کے سامنے سفارشی مت بناؤ۔	62
326	باب: رسول اللہ ﷺ نے توحید کے پہلو کو کیونکر ثابت کیا اور.....	63

بِسْمِ اللّٰهِ الرَّحْمٰنِ الرَّحِیْمِ

## مُقَدِّمَةٌ

الحمد لله رب العالمين والعاقبة للمتقين ولا عدوان الا على الظالمين والصلوة

والسلام على سيد المرسلين و على اله و صحبه اجمعين اما بعد

توحید باری تعالیٰ ہی ایسا مسئلہ ہے جسے سمجھانے کے لئے تمام انبیائے کرام علیہم السلام کی بعثت ہوئی، فرمایا:

ولقد بعثنا فی کل امة رسولا ان اعبدوا الله واجتنبوا الطاغوت

”ہم نے ہر اُمت میں ایک رسول بھیج دیا اور اس کے ذریعہ سے سب کو خبردار کر دیا کہ اللہ کی بندگی

کر اور طاغوت کی بندگی سے بچو“۔ (النحل: ۳۶)

اسی دعوت کو عام کرنے کے لئے کتب اور صحیفے نازل ہوئے اور سب سے آخری رسول سیدنا محمد رسول اللہ

ﷺ پر آخری کتاب قرآن کریم نازل ہوا۔ جس کا مقصد وحید بھی یہی ہے کہ دعوت توحید کو پھلایا اور عام کیا

جائے۔ ارشاد باری تعالیٰ ہے:

هذا بلاغ الناس ولينذروا وليعلموا انما هو اله واحد وليذكر اولو الالباب

یہ ایک پیغام ہے سب انسانوں کے لئے اور بھیجا گیا ہے اس لئے کہ انسانوں کو اس کے ذریعہ سے

خبردار کر دیا جائے اور وہ جان لیں کہ حقیقت میں معبود برحق ایک ہی ہے اور جو عقل رکھتے ہیں وہ

ہوش میں آجائیں۔

انبیائے کرام علیہم السلام کو بھی جو بڑی بڑی تکلیفوں اور مصیبتوں سے دوچار ہونا پڑا اس کا سبب بھی یہی

دعوت توحید تھی۔ فرمان الہی ہے:

كذلك ما اتى الذين من قبلهم من رسول الا قالوا ساحرا و مجنون

یونہی ہوتا رہا ہے اُن سے پہلے کی قوموں کے پاس بھی کوئی رسول ایسا نہیں آیا جسے انہوں نے یہ نہ

کہا ہو کہ یہ جادو گر ہے یا مجنون۔

یہی سلوک رسول اکرم ﷺ کے ساتھ بھی روا رکھا گیا، ارشادِ الہی ہے:

وقال الكفرون هذا سحر كذاب اجعل الالهة لها واحد ان هذا لشيء عجاب وانطلق الملا منهم ان امشوا و اصبروا على الهتكم ان هذا لشي يراد ما سمعنا بهذا في الملة الاخرة ان هذا الاختلاق

منکرین کہنے لگے کہ یہ ساحر ہے، سخت جھوٹا ہے کیا اس نے سارے خداؤں کی جگہ بس ایک ہی معبود بنا ڈالا؟ یہ تو بڑی عجیب بات ہے اور سردارانِ قوم یہ کہتے ہوئے نکل گئے کہ چلو اور ڈٹے رہو اپنے معبودوں کی عبادت پر، یہ بات تو کسی اور غرض سے کہی جا رہی ہے یہ بات ہم نے زمانہ قریب کی ملت میں کسی سے نہیں سنی۔ یہ کچھ نہیں ہے مگر ایک من گھڑت بات۔ (ص: ۴ تا ۷)۔

توحید ہی سے عمل صالح کی طرف رغبت ہوتی ہے کیونکہ ایک اللہ پر ایمان رکھنے سے دوسروں کا خوف دل سے نکل جاتا ہے اور جن سے اُمیدیں وابستہ تھیں وہ ختم ہو جاتی ہیں پھر یہ دو یعنی وحیوں کا خوف اور اُمید عمل صالح کے لئے دل میں رغبت اور میلان پیدا کرتی ہیں اور جو لوگ اللہ تعالیٰ کو صحیح طور پر نہیں جانتے جس طرح کہ خود اللہ تعالیٰ نے قرآن کریم میں اپنے رسول مقبول ﷺ کی زبانی اپنی شان بیان فرمائی ہے، وہ دراصل اللہ تعالیٰ اور اس کے غیر میں کوئی فرق اور امتیاز نہیں کر سکتے ہیں۔ اسی طرح غیر اللہ کو مددگار یا مشکل کشا جاننے والے، یا ان کے توسل سے نجات یا حاجت روائی یا ان امراض سے شفاء حاصل کرنے کا عقیدہ رکھنے والے اللہ تعالیٰ سے بالکل بے خوف ہوتے ہیں۔ ان کو اپنے بناوٹی معبودوں یا وسیلوں کا خیال رہتا ہے، وہ اُن ہی کی بددعا سے ڈرتے اور ان کی سفارش کے اُمیدوار رہتے ہیں۔ اسی طرح ان کے لئے گناہوں اور برائیوں کا دروازہ کھلا رہتا ہے اور ان کے پاؤں راہِ حق سے پھسلتے رہتے ہیں۔ توحید ہی ایک ایسی چیز ہے جس کی بدولت ایک مومن نیکی، عمل صالح، اخلاقِ حسنہ، ایمانداری اور راست بازی پر قائم رہ سکتا ہے۔ اللہ کریم کا ارشاد ہے:

فمن يكفر بالطاغوت ويؤمن بالله فقد استمسك بالعروة الوثقى لا انفصام لها

اور جو کوئی طاغوت کا انکار کر کے اللہ پر ایمان لے آیا اس نے ایک ایسا مضبوط سہارا تھام لیا جو کبھی

ٹوٹنے والا نہیں۔ (البقرة: ۲۵۶)۔

بلکہ اسی توحید سے انسانیت کا نظام برقرار رہ سکتا ہے۔ اللہ تعالیٰ فرماتا ہے:

لا تعبدوا الا اياه ذالك الدين القيم ولكن اكثر الناس لا يعلمون  
 اس کا حکم ہے کہ خود اس کے سوا تم کسی کی بندگی نہ کرو۔ یہی ٹھیک سیدھا طریق زندگی ہے مگر اکثر  
 لوگ جانتے ہی نہیں۔

اور اسی سے اُمت کے درمیان اتحاد و اتفاق قائم رہتا ہے۔ اللہ تعالیٰ فرماتا ہے:

شرع لكم من الدين ما وصى به نوحا والذى اوحيانا اليك و ما وصينا به  
 ابراهيم و موسى و عيسى ان اقيموا الدين لا تتفرقوا فيه كبر على المشركين ما  
 تدعوهم اليه

اس نے تمہارے لئے دین کا وہی طریقہ مقرر کیا ہے جس کا حکم اس نے نوح علیہ السلام کو دیا تھا اور جسے  
 (اے محمد ﷺ) اب تمہاری طرف ہم نے وحی کے ذریعے سے بھیجا ہے اور جس کی ہدایت ہم  
 ابراہیم اور موسیٰ اور عیسیٰ علیہم السلام کو دے چکے ہیں اس تاکید کے ساتھ کہ قائم کرو اس دین کو اس  
 میں متفرق نہ ہو جاؤ۔ یہی بات ان مشرکین کو سخت ناگوار ہوئی ہے۔

توحید ہی کی بدولت آپس میں بگڑے ہوئے دل ملیں گے، بغض، حسد اور کینہ سے صاف ہوں گے جیسا  
 کہ فرمایا:

قد كانت لكم اسوة حسنة فى ابراهيم والذين معه اذ قالوا لقومهم انا براؤاء  
 منكم و مما تعبدون من دون الله كفرنا بكم و بدا بيننا و بينكم العداوة و البغضاء  
 ابدا حتى تؤمنوا بالله و وحده

تم لوگوں کے لئے ابراہیم علیہ السلام اور اس کے ساتھیوں میں ایک اچھا نمونہ ہے کہ انہوں نے اپنی قوم  
 سے صاف کہہ دیا، ہم تم سے اور تمہارے ان معبودوں سے جن کو تم اللہ کو چھوڑ کر پوجتے ہو قطعی بیزار  
 ہیں۔ ہم نے تم سے کفر کیا اور ہمارے اور تمہارے درمیان ہمیشہ کے لئے عداوت ہو گئی اور پیر پڑ  
 گیا جب تک تم اللہ واحد پر ایمان نہ لاؤ۔

توحید کی طرف دعوت دینا رسول اللہ ﷺ کے متبعین کا شیوہ ہے جو کہ دعوت و تبلیغ میں ان کے سچے  
 جانشین ہیں جیسا کہ ارشاد ہے:

قل هذه سبيلي ادعوا الى الله على بصيرة انا و من اتبعنى و سبحان الله و ما انا من



### المشركين

آپ ان سے صاف کہہ دیجئے کہ میرا راستہ تو یہ ہے کہ میں اللہ کی طرف بلاتا ہوں۔ میں خود بھی پوری روشنی میں اپنا راستہ دیکھ رہا ہوں اور میرے ساتھی بھی۔ اور اللہ پاک ہے اور شرک کرنے والوں سے میرا کوئی واسطہ نہیں۔

توحید کی حقانیت جب لوگوں کے دلوں میں بیٹھنے لگی تو ہر آنے والی مصیبت ان کے لئے سہل ہونے لگی۔ سیدنا بلال حبشی رضی اللہ عنہ کا گرم پتھروں اور کونلوں پر احد احد پکارنا، سیدنا خبیب جہنی رضی اللہ عنہ کا شہادت سے قبل دو رکعت پڑھنے کی اجازت طلب کرنا، سیدنا خالد بن ولید رضی اللہ عنہ کا بوقت وفات شہادت کی حسرت میں رونا حالانکہ ان کے جسم کا ہر حصہ اللہ کی راہ میں دشمن کے وار کا نشانہ بن چکا تھا۔ اسی طرح غزوہ تبوک میں مالی و معاشی مشکلات پر صبر و استقامت سے رہنا، نیز صحابیات کا اپنے بیٹوں کی شہادت پر صبر کرنا بلکہ خوش ہونا اور اس قسم کے بیشمار واقعات جو تاریخ اسلام کے شاہکار ہیں سب اس حقیقت پر دلالت کناں ہیں کہ وہ توحید کو دل کی گہرائیوں سے جان چکے تھے اور اس کی عاقبت محمودہ پر ایمان رکھتے تھے یہی وہ حلاوت الایمان ہے جس کا ذکر صحیحین کی روایات میں موجود ہے کہ وہی شخص ایمان کی لذت کو پاسکتا ہے جو تین صفات کا حامل ہو، ان میں سے ایک صفت یہ ہے

و یکرہ ان یعود فی الکفر بعد ان انقذہ اللہ منہ کما یکرہ ان یلقى فی النار

جب اللہ نے اس کو کفر کی حالت سے نکال دیا تو وہ اس میں دوبارہ جانے کو اس طرح برا سمجھے جس طرح کہ آگ میں ڈالنے جانے کو برا سمجھتا ہے۔

آخر میں دعا ہے کہ اللہ تعالیٰ اپنے خصوصی فضل و کرم سے اس سلسلہ کو ہمیشہ قائم رکھے اور اس باغ کو سرسبز و بارونق اور شاداں رکھے اور موحدین کے دل کو شاد و آباد رکھے اور تابد الابد تابد توحید کی طرف دعوت کا چرچا باقی رہے۔

دل شاد باد مراد رہیں مہربان میرے  
آباد حشر تک رہیں سب قدردان میرے

ابومحمد بدیع الدین شاہ الراشدی السندي

## بِسْمِ اللّٰهِ الرَّحْمٰنِ الرَّحِیْمِ

اللہ کے نام سے جو رحمان اور رحیم ہے۔

مصنف رضی اللہ عنہ نے اپنی اس کتاب کو بِسْمِ اللّٰهِ الرَّحْمٰنِ الرَّحِیْمِ سے اس لئے شروع کیا ہے تاکہ رسول اللہ صلی اللہ علیہ وسلم کے اس فرمان عالی مقام کی اتباع ہو جائے: (ترجمہ) ہر اہم کام جو بِسْمِ اللّٰهِ الرَّحْمٰنِ الرَّحِیْمِ سے شروع نہ کیا جائے وہ ادھورا رہتا ہے۔ (ابن حبان)۔ ایک حدیث میں ہے: بِسْمِ اللّٰهِ الرَّحْمٰنِ الرَّحِیْمِ میں اللہ تعالیٰ کی حمد و ثنا اور ذکر بہت ہی زیادہ پایا جاتا ہے۔

لفظ اللہ کا مطلب ان معنوں میں مستعمل ہے جو سیدنا ابن عباس رضی اللہ عنہما سے مروی ہیں، وہ فرماتے ہیں: (ترجمہ) اللہ تعالیٰ وہ ذات کبریا ہے جس کو ہر شے الہ مانتی ہے اور جس کی تمام مخلوق عبادت کرتی ہے۔ علامہ ابن قیم رحمۃ اللہ علیہ اسم الجلالۃ کے دس لفظی خصائص ذکر کرنے کے بعد اس کے معنوی خصائص کے بارے میں لکھتے ہیں کہ رحمت عالم صلی اللہ علیہ وسلم نے فرمایا کہ: (ترجمہ) ”اے اللہ! میں تیری ثناء کا احاطہ نہیں کر سکتا، تو اسی طرح ہے جس طرح تو نے خود اپنی شان بیان کی۔“

الرَّحْمٰنِ الرَّحِیْمِ اللہ تعالیٰ کی صفت ”الرحمن“ کا تعلق تمام مخلوق رب سے ہے وہ جن ہو یا انسان، مسلمان ہو یا کافر، کوئی بھی ہو، ہر قسم کی مخلوق پر اس کی صفت ”رحمانیت“ کا وسیع تر شامیانہ ہر آن سایہ فگن ہے۔ رہی اس کی صفت ”الرحیم“ تو یہ مومنوں کے لئے خاص ہے۔

صفات احسان، جوؤ، نیکی، حنانیت، منت، رأفت، اور لطف و کرم صرف اس کے اسم ”رحمن“ کے ساتھ مخصوص ہیں۔

وَكَانَ بِالْمُؤْمِنِينَ رَحِيمًا وَهُوَ مَهْرَبَانٌ هُوَ۔ اِنَّهُ بِهَمَّ رُوْفَ الرَّحِیْمِ بيشك اس کا معاملہ ان لوگوں کے ساتھ شفق و مہربانی کا ہے۔ یاد رہے کہ ایسے مواقع پر کبھی ”رحمن“ کا لفظ نہیں آئے گا۔

## كِتَابُ التَّوْحِيدِ

# توحید کی کتاب

توحید کی دو قسمیں ہیں ﷺ۔ توحید در معرفت و اثبات۔ یہ توحید ربوبیت و اسماء اور صفات ہے۔ ا۔ توحید در طلب و قصد۔ یہ توحید الوہیت و عبادت سے موسوم ہے۔

پہلی یہ کہ: اللہ تعالیٰ کی ذات، اس کی صفات، اس کے افعال اور اس کے اسماء کی حقیقت کا اثبات، اپنی کتب کے ذریعہ اس کا تکلم، اپنے بندوں میں سے جس سے چاہے اس کی تکلم، اس کی قضا و قدر اور حکمت کا اثبات عمومی۔ قرآن کریم نے توحید کی اس نوع کو نہایت وضاحت سے بیان فرمایا۔

توحید کی دوسری قسم یعنی توحید الوہیت و توحید عبادت کا حکم قرآن مجید میں ہے۔ قرآن مجید کی اکثر سورتیں بلکہ قرآن کریم کی ہر سورت توحید کی دونوں قسموں کو متضمن ہے اور ان کی شہاد اور ان کی داعی ہے۔

وہ توحید جو انبیائے کرام علیہم السلام لے کر دنیا میں تشریف لائے وہ اللہ تعالیٰ کے اثبات الوہیت کو متضمن ہے اور وہ ہے ”لا الہ الا اللہ“ کی شہادت دینا۔ اس کا مطلب یہ ہے کہ: صرف اُسی کی عبادت کی جائے، اُسی پر توکل کیا جائے، اُسی کی رضا کے لئے دوستی کی جائے، اُسی کے لئے دشمنی کے پیمانے مقرر کئے جائیں، اُسی کی طرف رجوع کیا جائے صرف اسی کی وجہ سے عمل کی دیواریں اُستوار کی جائیں۔ یہ سب صرف اس لئے ہے کہ اُسی سے ان اسماء و صفات کا اثبات ہوتا ہے جو اللہ تعالیٰ نے اپنی ذات کے لئے ثابت کئے ہیں۔ اللہ تعالیٰ کا فرمان ہے:

وَاللَّهُكُمُ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ

تمہارا معبود ایک اللہ ہی ہے اس رحمن و رحیم کے سوا کوئی معبود نہیں ہے۔

توحید یہ نہیں ہے جیسا کہ فلسفیوں اور اہل تصوف کا نظریہ ہے کہ یہ لوگ خیال کرتے ہیں کہ جب انہوں نے یہ بات دلیل سے ثابت کر دی تو غایت توحید کا اثبات کر دیا۔ جب انہوں نے اس کی شہادت دی تو غایت توحید میں فنا ہو گئے۔ پس جب انسان ان صفات کا اقرار کر لیتا ہے جن کا اللہ تعالیٰ مستحق ہے اور اس کی تہذیبہ

ثابت کرتا ہے اور اس بات کو تسلیم کر لیتا ہے کہ وہی اکیلا ہر شے کا خالق ہے تو اس سے وہ موحد نہیں ہو جاتا جب تک کہ ”لا الہ الا اللہ“ کی شہادت نہ دے اور ساتھ ہی اس بات کا اقرار نہ کرے کہ وہی اللہ ہے جو عبادت کا مستحق ہے اور یہ کہ اللہ تعالیٰ کی عبادت کے ساتھ ساتھ اس کی وحدانیت اور عام شراکت غیر کا التزام نہ کرے۔ یاد رکھئے لوگوں نے اللہ تعالیٰ کی اس حقیقی توحید کو نہیں پہچانا جس کی تبلیغ کے لئے اللہ تعالیٰ نے رسول اللہ ﷺ کو مبعوث فرمایا۔ یہ تو مشرکین عرب بھی کہتے تھے اور اس بات کو تسلیم کرتے تھے کہ صرف ایک اللہ تعالیٰ ہی ہر شے کا خالق ہے مگر اس کے باوجود وہ مشرک تھے، جیسا کہ قرآن کریم کہتا ہے: ترجمہ: ان میں سے اکثر اللہ کو مانتے ہیں مگر اس طرح کہ اس کے ساتھ دوسروں کو شریک ٹھہراتے ہیں“ (یوسف: ۱۰۶)۔

ضروری نہیں کہ جو شخص یہ اقرار کرے کہ: اللہ تعالیٰ ہر چیز کا خالق اور رب ہے، وہ شخص اللہ تعالیٰ کے سوا کسی کی عبادت نہ کرتا ہو، اس کے سوا کسی کی طرف دعوت نہ دیتا ہو، اس کے سوا کسی سے ڈرتا نہ ہو اور نہ کسی دوسرے پر بھروسہ کرتا ہو، اسی کے لئے دوستی اور دشمنی رکھتا ہو، اس کے پیغمبروں کی اتباع کرتا ہو، جس چیز کا اللہ حکم دے اس کی تبلیغ کرتا ہو، جس چیز سے اللہ نے روکا ہے اس سے دوسروں کو روکتا ہو، کیونکہ اکثر مشرکین کا یہ عقیدہ ہے کہ یوں تو اللہ تعالیٰ ہی ہر شے کا خالق ہے مگر وہ اپنے شرکاء کو اللہ تعالیٰ کے ہاں سفارشی مانتے ہیں اس طرح وہ ان کو اللہ تعالیٰ کا شریک قرار دیتے ہیں۔ انہی کے بارے میں اللہ تعالیٰ نے فرمایا: ترجمہ: کیا اس اللہ کو چھوڑ کر ان لوگوں نے دوسروں کو شفیق بنا رکھا ہے؟۔ (الزمر)۔ ترجمہ: یہ لوگ اللہ کے سوا ان کی پرستش کر رہے ہیں جو ان کو نہ نقصان پہنچا سکتے ہیں نہ نفع اور کہتے یہ ہیں کہ یہ اللہ کے ہاں ہمارے سفارشی ہیں۔

ان مشرکانہ اعمال کے باوجود وہ کہتے ہیں کہ یہ شرک نہیں ہے، یہ اس صورت میں شرک سمجھا جائے گا جب ہم ان کو مدبر امر خیال کریں۔ اگر ہم ان کو صرف ذریعہ اور وسیلہ سمجھیں گے تو یہ شرک نہیں ہو سکتا۔ حقیقت یہ ہے کہ شریعت اسلامیہ کی رو سے یہ شرک ہی ہے۔

وقول اللہ تعالیٰ: وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذّٰرئٰت: ۵۶)

میں نے جن اور انسانوں کو اس کے سوا کسی کام کے لئے پیدا نہیں کیا ہے کہ وہ میری عبادت کریں۔ عبادت ایک ایسا جامع اسم ہے جس سے وہ تمام ظاہر اور باطنی اقوال و اعمال مراد ہیں جو اللہ کے نزدیک پسندیدہ ہیں اور جن پر وہ راضی ہوتا ہے۔ علامہ ابن کثیر رحمۃ اللہ علیہ لکھتے ہیں: جن امور کے انجام دینے کا حکم دیا گیا ہے، ان پر عمل پیرا ہونا اور جن سے روکا گیا ہے ان کو ترک کر دینے کا نام عبادت ہے۔

وقول الله تعالى: وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ

ہم نے ہر امت میں ایک رسول بھیج دیا اور اس کے ذریعہ سے سب کو خبردار کر دیا کہ ”اللہ تعالیٰ کی بندگی کرو اور طاغوت کی بندگی سے بچو“۔ (النحل: ۳۶)۔

**طاغوت:** طغیان سے مشتق ہے، اس کے معنی حد سے تجاوز کرنے کے ہیں۔ سیدنا عمر بن الخطاب رضی اللہ عنہ فرماتے ہیں کہ ”طاغوت کا اطلاق شیطان پر ہوتا ہے“۔ امام مالک رضی اللہ عنہ فرماتے ہیں: طاغوت ہر اس شے کا نام ہے جس کی اللہ تعالیٰ کے سوا عبادت کی جاتی ہو۔

علامہ ابن قیم رضی اللہ عنہ نے طاغوت کی ایک ایسی تعریف کی ہے جو بڑی جامع و مانع ہے، وہ فرماتے ہیں: ”طاغوت ہر وہ چیز ہے جس کی وجہ سے انسان حد سے تجاوز کر جائے، خواہ عبادت میں، یا تا بعد اری میں، یا اطاعت میں۔ ہر قوم کا طاغوت وہی ہے جس کی طرف وہ اللہ تعالیٰ اور رسول اللہ ﷺ کے بجائے فیصلہ کے لئے رجوع کرتے ہیں، یا اللہ کے سوا اس کی پرستش کرتے ہیں، یا بلا دلیل اس کی اتباع کرتے ہیں، یا اس کی اطاعت بغیر اس علم کے کرتے ہیں کہ یہ اللہ تعالیٰ کی اطاعت ہے۔ پس اللہ تعالیٰ اور اس کے رسول ﷺ کو چھوڑ کر جس کسی کے پاس بھی اپنا فیصلہ لے جایا جائے یا اللہ کے سوا جس کی بھی عبادت کی جائے یا رسول اللہ ﷺ کی اطاعت کو ترک کر کے کسی دوسری شخصیت کی اطاعت کی جائے، اُسے اس قوم کا طاغوت سمجھا جائے گا“۔ ارشاد الہی ہے:

(ترجمہ) ”صرف اللہ تعالیٰ ہی کی عبادت کرو اور طاغوت کی بندگی سے بچو“۔ (النحل: ۳۶)۔

اللہ تعالیٰ کا یہ بھی ارشاد ہے: ترجمہ: اب جو کوئی طاغوت کا انکار کر کے اللہ پر ایمان لے آیا اُس نے ایک ایسا مضبوط سہارا تھام لیا جو کبھی ٹوٹنے والا نہیں (البقرہ: ۲۵۶)۔ حقیقت میں کلمہ ”لا الہ الا اللہ“ کا مطلب یہی ہے۔ کیونکہ ”مضبوط سہارا“ ”لا الہ الا اللہ“ ہی ہے۔

وقول الله تعالى: وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَيْهِمَا فَلَا تَقُلْ لَهُمَا أُفٍ وَلَا تَنْهَرْهُمَا وَقُلْ لَهُمَا قَوْلًا كَرِيمًا وَ اخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا

تیرے رب نے فیصلہ کر دیا ہے کہ تم لوگ کسی کی عبادت نہ کرو، مگر صرف اسی کی۔ اور والدین کے

ساتھ نیک سلوک کرو۔ اگر تمہارے پاس ان میں سے کوئی ایک یا دونوں بوڑھے ہو کر رہیں تو انہیں اف تک نہ کہو، نہ انہیں جھڑک کر جواب دو بلکہ ان سے احترام کے ساتھ بات کرو۔ اور نرمی و رحم کے ساتھ ان کے سامنے جھک کر رہو اور دعا کیا کرو کہ ”پروردگار! ان پر رحم فرما جس طرح انہوں نے رحمت و شفقت کے ساتھ مجھے بچپن میں پالا تھا“۔ (بنی اسرائیل: ۲۳، ۲۴)۔

علامہ ابن قیم رحمۃ اللہ علیہ فرماتے ہیں: ”محض نفی یا اثبات بلا نفی توحید نہیں ہے، بلکہ حقیقی توحید یہ ہے کہ وہ نفی اور اثبات دونوں کو متضمن ہو“۔

اللہ تعالیٰ نے جس طرح بلا شرکت غیرے تمہارا اپنی عبادت کا فیصلہ کیا ہے اسی طرح یہ فیصلہ بھی کر دیا ہے کہ تم اپنے والدین کے ساتھ احسان کیا کرو۔ لفظ اُت کا مفہم یہ ہے کہ جب کبھی ماں باپ کی طرف سے کوئی ایسا عمل ظہور پذیر ہو جائے جو اولاد کو ناپسند ہو تو اولاد میں سے کوئی یہ نہ کہے کہ ”آپ کو یہ کام نہیں کرنا چاہیے تھا“۔ اور نہ ان کے سامنے ہاتھ اٹھاؤ۔ بلکہ ان کے ساتھ حسن سلوک سے پیش آؤ اور انسانیت کے دائرہ میں رہ کر بات کیا کرو۔ سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم نے ایک بار خطبہ جمعہ میں فرمایا:..... اس شخص کا منہ خاک آلود ہو جس نے اپنے ماں باپ کو یا ان میں سے ایک کو زندہ پایا لیکن پھر بھی (ان کی خدمت کر کے) جنت میں نہیں جاسکا۔ (بخاری و مسلم)۔

سیدنا عبد اللہ بن عمرو رضی اللہ عنہ کہتے ہیں کہ رسول اکرم صلی اللہ علیہ وسلم نے فرمایا کہ: اللہ تعالیٰ کی رضا ماں باپ کی رضامندی میں مضمحل ہے اور اس کی نافرمانی ماں باپ کی ناراضی میں مضمحل ہے۔ (رواہ الترمذی)۔

ایک شخص نے رسول اللہ صلی اللہ علیہ وسلم کے پاس آ کر کہا: کیا میرے ماں باپ کے فوت ہو جانے کے بعد بھی ان کے ساتھ نیکی کرنے کی کوئی صورت باقی ہے؟ آپ صلی اللہ علیہ وسلم نے فرمایا کہ ہاں ہے! اُن کے لئے دعا کرتے رہنا اور ان کے لئے مغفرت کی التجا کرنا اور ان کے وعدوں کو اُن کی وفات کے بعد بھی پورا کرنا، محض اُن کے تعلقات کی بنا پر صلہ رحمی کرنا اور اُن کے دوستوں کی عزت و تکریم کرنا۔ (ابوداؤد، ابن ماجہ)۔

وَاعْبُدُوا اللَّهَ وَلَا تُشْرِكُوا بِهِ شَيْئًا (النساء: ۳۶)۔

اور تم سب اللہ کی بندگی کرو، اس کے ساتھ کسی کو شریک نہ بناؤ۔

قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ شَيْئًا وَ بِالْوَالِدَيْنِ إِحْسَانًا وَلَا تَقْتُلُوا أَوْلَادَكُمْ مِمَّنْ أَمْلَاقٍ نَحْنُ نَرْزُقُكُمْ وَ آيَاهُمْ وَ لَا تَقْرَبُوا الْفَوَاحِشَ مَا ظَهَرَ

مِنْهَا وَمَا بَطَنَ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ذَلِكُمْ وَصَّكُمْ بِهِ لَعَلَّكُمْ تَعْقِلُونَ وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ وَأَوْفُوا الْكَيْلَ وَالْمِيزَانَ بِالْقِسْطِ لَا نُكَلِّفُ نَفْسًا إِلَّا وُسْعَهَا وَإِذَا قُلْتُمْ فَاعْدُوا وَلَوْ كَانَ ذَا قُرْبَىٰ وَبِعَهْدِ اللَّهِ أَوْفُوا ذَلِكُمْ وَصَّكُمْ بِهِ لَعَلَّكُمْ تَذَكَّرُونَ وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَلِكُمْ وَصَّكُمْ بِهِ لَعَلَّكُمْ تَتَّقُونَ (الانعام: ۱۵۱، ۱۵۲، ۱۵۳)۔

اے محمد (ﷺ)! ان سے کہو کہ آؤ میں تمہیں سناؤں تمہارے رب نے تم پر کیا پابندیاں عائد کی ہیں۔ ۱۔ یہ کہ اس کے ساتھ کسی کو شریک نہ کرو۔ ۲۔ اور والدین کے ساتھ نیک سلوک کرو۔ ۳۔ اور اپنی اولاد کو مفلسی کے ڈر سے قتل نہ کرو، ہم تمہیں بھی رزق دیتے ہیں اور ان کو بھی دیں گے۔ ۴۔ اور بے شرمی کی باتوں کے قریب بھی نہ جاؤ خواہ وہ کھلی ہوں یا چھپی ہوئی۔ ۵۔ اور کسی جان کو جسے اللہ نے محترم ٹھہرایا ہے ہلاک نہ کرو، مگر حق کے ساتھ۔ یہ باتیں ہیں جن کی ہدایت اس نے تمہیں کی ہے، شاید کہ تم سمجھ بوجھ سے کام لو۔ ۶۔ اور یہ کہ یتیم کے مال کے قریب نہ جاؤ مگر ایسے طریقہ سے جو بہترین ہو، یہاں تک کہ وہ اپنے سن رُشد کو پہنچ جائے۔ ۷۔ اور ناپ تول میں پورا انصاف کرو، ہم ہر شخص پر ذمہ داری کا اتنا ہی بار رکھتے ہیں جتنا اس کے امکان میں ہو۔ ۸۔ اور جب بات کہو انصاف کی کہو خواہ معاملہ اپنے رشتے دار ہی کا کیوں نہ ہو۔ ۹۔ اور اللہ کے عہد کو پورا کرو۔ ان باتوں کی ہدایت اللہ نے تمہیں کی ہے شاید کہ تم نصیحت قبول کرو۔ ۱۰۔ نیز اس کی ہدایت یہ ہے کہ یہی میرا سیدھا راستہ ہے، لہذا تم اسی پر چلو اور دوسرے راستوں پر نہ چلو کہ وہ اس کے راستے سے ہٹا کر تمہیں پراگندہ کر دیں گے، یہ وہ ہدایت جو تمہارے رب نے تمہیں کی ہے شاید کہ تم کج روی سے بچو۔

مشرکین مکہ سے جب پوچھا جاتا کہ ”یہ نیا رسول ﷺ تم کو کیا کیا باتیں بتاتا ہے جو تم اس کی اتنی زبردست مخالفت کر رہے ہو؟ تو وہ یہ جواب دیتے کہ ہم کو کہا ہے: ترجمہ: تم صرف اللہ کی عبادت کرو اور کسی کو اس کا شریک نہ بناؤ اور اپنے آباء و اجداد کی رسموں کو چھوڑ دو۔ یہ وہی بات ہے جو ابوسفیان نے ہرقل کے دربار میں، اس کے ایک سوال کے جواب میں کہی تھی اور ابوسفیان اور ان کے ہمنواؤں نے رسول اللہ ﷺ کے اس فرمان کہ قُولُوا لَا إِلَهَ إِلَّا اللَّهُ تَقْلُحُوا سے یہی سمجھا تھا کہ جب تک ہم اپنے باپ دادا کے رسم و رواج کو نہیں

چھوڑیں گے، اس وقت تک لَا إِلَهَ إِلَّا اللَّهُ کا اقرار فائدہ مند ثابت نہ ہوگا۔

صحیح بخاری اور صحیح مسلم میں سیدنا ابن مسعود رضی اللہ عنہ سے مروی ہے، وہ کہتے ہیں کہ میں نے رسول اللہ ﷺ سے پوچھا کہ اللہ تعالیٰ کے نزدیک سب سے بڑا گناہ کون سا ہے؟ آپ ﷺ نے فرمایا: ترجمہ: تو اللہ کے ساتھ کسی کو شریک بنائے حالانکہ اُس نے تجھے پیدا کیا ہے۔ میں نے عرض کی کہ اس کے بعد کون سا ہے؟ آپ ﷺ نے فرمایا: تو اپنے بچے کو فقر و فاقہ اور تنگی رزق کے خوف سے قتل کرے۔

سیدنا عبداللہ ابن مسعود رضی اللہ عنہ سے ایک مرفوع حدیث ہے، جس میں وہ کہتے ہیں کہ رسول اکرم ﷺ نے فرمایا: ترجمہ: ہر اُس مسلمان کا جو کہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا اقرار کرتا ہے، خون حلال نہیں ہے۔ ہاں تین اُمور کی پاداش میں اس کا خون حلال ہو سکتا ہے: ۱۔ شادی شدہ ہونے کے باوجود زنا کا مرتکب ہو، ۲۔ بلا وجہ کسی مسلمان کو قتل کرنے کے بدلہ میں یا دین اسلام کو چھوڑ کر مرتد ہو جائے اور جماعت المسلمین سے الگ ہو جائے۔

یتیم بچے کے مال میں ہر قسم کے تصرف کی نفی کی گئی ہے۔ معمولی قسم کے ذرائع تصرف کو بھی مسدود کر دیا گیا ہے تاکہ یتیم کا مال محفوظ رہے۔ مگر یہ کہ اگر کوئی شخص یتیم کے مال کو بڑھانے اور اس میں اضافہ کی خاطر اس میں تصرف کرے تو یہ جائز ہے۔

ابن جریر رحمہ اللہ اس آیت کی تفسیر کے سلسلے میں لکھتے ہیں: ترجمہ: اللہ تعالیٰ نے جو تم کو وصیت کی ہے اسے پورا کرو اور اُسے پورا کرنے کا طریقہ یہ ہے کہ جو تمہیں حکم دیا جاتا ہے اس پر عمل کرو اور جس بات سے تم کو روکا جاتا ہے اس سے رُک جاؤ۔ کتاب اللہ اور سنت رسول ﷺ کی اتباع میں زندگی بسر کرو بس یہی ہے اللہ کے عہد کو پورا کرنے کا مطلب۔

”صراط“ سے دین اسلام کا سیدھا راستہ مقصود ہے جو مستقیم ہے۔ یعنی دین اسلام ایک ایسا راستہ ہے جس میں کسی قسم کی کجی نہیں ہے اللہ تعالیٰ نے اسی سیدھے راستے کو اختیار کرنے کا حکم دیا ہے جس کی حدود اس کے پیغمبر محمد رسول اللہ ﷺ نے متعین کر دی ہیں اور جس کی آخری منزل جنت ہے۔ اس صراط مستقیم سے کئی راستے نکلتے ہیں، جو شخص جاہل مستقیم کو اختیار کرے گا وہ جنت میں جائے گا، جو غلط راستوں پر قدم زن ہوگا وہ لامحالہ جہنم میں جا کرے گا۔

مجاہد رحمہ اللہ کہتے ہیں کہ وَلَا تَتَّبِعُوا السُّبُلَ سے بدعت اور شہوات انسانی مراد ہیں کہ انسان نیک



اعمال و افعال کو چھوڑ کر بدعات پر عمل کرنا شروع کرے اور اپنی خواہشات کی تکمیل میں زندگی برباد کر ڈالے۔

وعن معاذ بن جبل رَضِيَ اللهُ عَنْهُ قَالَ كُنْتُ رَدِيْفَ النَّبِيِّ ﷺ عَلَى حِمَارٍ فَقَالَ لِي يَا مَعَاذُ! اَتَدْرِي مَا حَقُّ اللَّهِ عَلَى الْعِبَادِ وَمَا حَقُّ الْعِبَادِ عَلَى اللَّهِ قُلْتُ اللَّهُ وَرَسُولُهُ أَعْلَمُ قَالَ حَقُّ اللَّهِ عَلَى الْعِبَادِ أَنْ يَعْبُدُوهُ وَلَا يُشْرِكُوا بِهِ شَيْئًا وَحَقُّ الْعِبَادِ عَلَى اللَّهِ أَنْ لَا يُعَذِّبَ مَنْ لَا يُشْرِكُ بِهِ شَيْئًا قُلْتُ يَا رَسُولَ اللَّهِ ﷺ أَفَلَا أُبَشِّرُ النَّاسَ قَالَ لَا تُبَشِّرُهُمْ فَيَتَكَلَّمُوا أَخْرَجَاهُ فِي الصَّحِيحَيْنِ

سیدنا معاذ بن جبل رَضِيَ اللهُ عَنْهُ بیان کرتے ہیں کہ ایک دفعہ میں رسول اللہ ﷺ کے پیچھے آپ ﷺ کے خچر پر سوار تھا۔ آپ ﷺ نے مجھ سے فرمایا کہ اے معاذ! کیا تمہیں معلوم ہے کہ اللہ تعالیٰ کا بندوں پر کیا حق ہے اور بندوں کا حق اللہ تعالیٰ پر کیا ہے؟ میں نے عرض کی کہ اللہ تعالیٰ اور اس کا رسول ﷺ بہتر جانتے ہیں۔ رسول اللہ ﷺ نے فرمایا کہ بندوں پر اللہ تعالیٰ کا حق یہ ہے کہ وہ صرف اسی کی عبادت کریں اور کسی کو اس کا شریک نہ ٹھہرائیں۔ بندوں کا حق اللہ تعالیٰ پر یہ ہے کہ اگر وہ مشرک نہ ہوں تو ان کو عذابِ جہنم سے بچالے۔ سیدنا معاذ رَضِيَ اللهُ عَنْهُ نے کہا کہ یا رسول اللہ ﷺ! میں لوگوں کو اس کی خوشخبری سنا دوں؟ آپ ﷺ نے فرمایا کہ ایسا ہرگز نہ کرنا۔ کیونکہ پھر وہ اسی پر بھروسہ کر کے بیٹھ رہیں گے۔ (صحیح بخاری صحیح مسلم)۔ ایک روایت میں ہے کہ سیدنا معاذ رَضِيَ اللهُ عَنْهُ نے اپنی وفات کے موقع پر اس حدیث کو بیان کر دیا تھا مبادا کتمان حق کے گناہ میں مبتلا ہو جائیں۔

آج کل لوگوں میں یہ بات مشہور ہے کہ اللہ اپنا حق معاف کر دے گا مگر حقوق العباد معاف نہیں کرے گا۔ حقوق العباد کی اہمیت اپنی جگہ مسلم ہے مگر اللہ کا حق پہلے ہے کہ صرف اللہ کی عبادت کی جائے اور اُس کے ساتھ کسی کو شریک نہ ٹھہرایا جائے اگر اس حق میں کوتاہی ہوئی تو اللہ تعالیٰ ہرگز معاف نہیں کرے گا کیونکہ اللہ تعالیٰ نے ارشاد فرمایا: (ترجمہ) ”بیشک اللہ تعالیٰ شرک معاف نہیں کرے گا۔“

عبادت کے معنی ہی تو حید ہیں۔ مشرکین سے اسی مسئلہ میں اختلاف تھا حالانکہ وہ اللہ تعالیٰ کی عبادت کرتے تھے لیکن تو حید کے قائل نہ تھے۔ جیسا کہ ایک حدیث قدسی ہے جس میں اللہ تعالیٰ فرماتا ہے: ترجمہ: ”میں اور جن وانس ایک عجیب معاملے میں ہیں، پیدا میں کرتا ہوں لیکن عبادت کسی دوسرے کی ہو رہی ہے۔ رزق میں دیتا ہوں لیکن اظہارِ شکر دوسروں کا ہوتا ہے، میں اپنے بندوں پر احسان ہی کرتا ہوں لیکن ان کی طرف سے بغاوت و نافرمانی کے سوا کچھ نہیں ہو پاتا۔ میں اپنے بندوں پر احسان کر کے محبت کا اظہار کرتا ہوں

لیکن وہ میری نافرمانی کر کے مجھے غصہ دلاتے ہیں۔“

حَقُّ اللَّهِ عَلَى الْعِبَادِ وَهُوَ أَعْمَالٌ وَأَوْعَالَ هُنَّ جَنِّ كَرْنِ كَا اِنْسَانِ كُوْمَكْلَفَ قَرَارِ دِيَا كِيَا هِيَه۔

حَقُّ الْعِبَادِ عَلَى اللَّهِ مَطْلَبٌ يَهِي هِيَه كِيَا اللّٰهُ تَعَالَى لَازِمًا اِنْسَانِ وَعَدِي پورے کرے گا كِيُونَكِه اللّٰهُ تَعَالَى نِي اِنْسَانِ اُنْ بِنْدُوْنِ سِي جُو اِس كِي تَوْحِيْدِ پَرِ قَا تَمُّ رِ هِي هِي كِيَا وَعَدِه فَرَمَا يَه كِي اِن كُو اِحْسَن جَزَا دِي جَا ئِي كِي۔

شَيْخُ الْاِسْلَامِ اِمَامُ ابْنِ تَيْمِيَّةٍ رَضِيَ اللهُ عَنْهُ فَرَمَاتِي هِي هِي كِي: اِيَكِ مَطْلَبٌ اَوْ فَرَمَانِ بِنْدَارِ كَا مُسْتَحَقُّ اَجْرِ هُونَا يَهِي هِي كِي اَسِي اِنْعَامِ وَ اِكْرَامِ سِي نُو اَزَا جَا ئِي۔ يِهَا هِي وَهُوَ اِسْتِحْقَاقٌ مَقْصُوْدٌ نِي هِي هِي جُو اِيَكِ اِنْسَانِ دُوسَرِي اِنْسَانِ پَرِ كِي خَاصِ

مَعَالِي مِي كَرْتَا هِي بَلَكِه اِس سِي اَهْلِ سُنْتِ كِي زَنْدِيَكِ وَهُوَ اِسْتِحْقَاقٌ مَرَادِي هِي جَسْ كَا ذِكْرُ اِيَكِ حَدِيْثِ قَدْسِي مِي اللّٰهُ تَعَالَى نِي كِيَا هِي كِي: تَرْجَمِه: ”اللّٰهُ تَعَالَى نِي اِنْسَانِي اَوْ پَرِ رَحْمَتِ كُو لَازِمُ كَرِيَا هِي“۔ مَطْلَبٌ يَهِي هِي كِي اللّٰهُ تَعَالَى

نِي اَزْ خُوْدِ رَحْمَتِ اَوْ رَحْمَتِ كُو اِنْسَانِي اَوْ پَرِ لَازِمُ كَرِيَا هِي۔ اِس مِي بِنْدِي كِي اَعْمَالِ وَ كَرْدَارِ كُو كُوْنِي دَخْلِ نِي هِي۔ كِتَابِ وَ سُنْتِ سِي اَسِي مَفْهُومِ كِي تَا سِيْدِ وَ حِمَا يَتِ هُوْتِي هِي۔ يِهِي رَحْمَتِ اللّٰهُ تَعَالَى نِي اَزْ خُوْدِ خَاصِ كِي هِي، مَخْلُوْقِ (كِي اَعْمَالِ) نِي نِي هِي۔ مَعْتَزَلِه اِس مَسْئَلِي مِي اَهْلِ سُنْتِ سِي اِخْتِلَافِ كَرْتِي هِي، اِن كَا عَقِيْدِه يَهِي هِي كِي: ”اِنْسَانِ كِي

اِطَاعَتِ وَ فَرَمَانِ بِنْدَارِي كِي بِنَا پَرِ اللّٰهُ تَعَالَى كِي ذَمُّ يَهِي لَازِمُ هِي كِي وَهُوَ اِنْسَانِ كِي مَدَدِ وَ نَصْرَتِ كَرِي كِيُونَكِه اِنْسَانِ اِطَاعَتِ هِي كِي بِنَا پَرِ جَزَا كَا مُسْتَحَقُّ تَهْتَرْتَا هِي“۔ مَعْتَزَلِه كَا يِه مَسْئَلِ غَلَطِ هِي۔

اِس بَابِ مِي چنْدِ فَوَا ئِدِ اِيَسِي هِي جَنِّ كَا تَذَكْرِه پِهْلِي نِي هِي هُوَا جِيَسِي: ☆ اللّٰهُ تَعَالَى كِي عِبَادَتِ كُو اِخْلَاصِ سِي كَرْنَا۔ ☆ عِبَادَتِ اِلٰهِي شَرِكِ كِي هُوْتِي هُوِي فَا نَدِه مَنْدِ نِي هِي بَلَكِه يِه عِبَادَتِ كِي نَفِي هُو كِي اُو ر اِس كُو شَرِكِ سِي تَعْبِيْرِ كَرِي

گے۔ ☆ وَال دِيْنِ كِي حَقُوْقِ كِي عِظْمَتِ اُو ر اِن كِي نَا فَرْمَانِي پَرِ صَرَفِ تَنْبِيْهِي هِي نِي هِي كِي گِي بَلَكِه اَسِي حَرَامِ قَرَارِ دِيَا كِيَا هِي۔ ☆ كِي خَاصِ مَصْلَحَتِ كِي بِنَا پَرِ كِي كُو مَسْئَلِه نِي بَتَا يَا جَا ئِي تُو گِنَا هِي نِي هُوَا كِي۔

## فِي مَسْأَلِ

☆ جَنِّ وَ اِنْسِ كِي پِيْدَا ئِشِ مِي حَكْمَتِ اِلٰهِي كَا بِيَانِ۔ ☆ عِبَادَتِ هِي دَرِ اَصْلِ تَوْحِيْدِ هِي كِيُونَكِه رَسُوْلُ اللّٰهِ ﷺ اُو ر مُشْرِكِيْنِ مِي بَا عْثِ نَزَاعِ مَسْئَلِه يِهِي تَهَا۔ ☆ جُو خُصُّصِ تَوْحِيْدِ كَا اَقْرَارِ نِي هِي كَرْتَا گُو يَا اِس نِي اللّٰهُ كِي عِبَادَتِ هِي

نِي هِي كِي۔ آيَتِ وَلَا اَنْتُمْ عَابِدُوْنَ مَا اَعْبُدُ كَا مَطْلَبِ يِهِي هِي۔ ☆ اِنْبِيَا ئِي كَرَامِ عَلَيْهِمُ السَّلَامِ كِي بَعْثِ مِي جُو حَكْمَتِيْنِ پِنْهَا هِي اِن كَا ذِكْرِ۔ ☆ رَسُوْلِ اِكْرَمِ ﷺ كِي رَسَالَتِ تَمَامِ اَمْتُوْنِ كِي لِي عَامِ هِي۔

☆ (سیدنا نوع علیہ السلام سے لے کر امام الانبیاء محمد رسول اللہ ﷺ تک) تمام انبیائے کرام علیہم السلام کا دین ایک ہی تھا۔ ☆ سب سے بڑا مسئلہ اس میں یہ ہے کہ جب تک طاغوت کا انکار نہ کیا جائے تب تک اللہ تعالیٰ کی عبادت کا تصور ممکن نہیں۔ آیت کا مفہوم بھی یہی ہے کہ ”جس نے طاغوت کا انکار کیا اور اللہ تعالیٰ کو مانا اس نے عروۃ الوثقیٰ کو مضبوطی سے پکڑ لیا“۔ ☆ طاغوت ہر اس چیز کو کہتے ہیں جس کی اللہ تعالیٰ کے سوا عبادت کی جائے۔ ☆ سلف صالحین کے نزدیک سورہ الانعام کی مذکورہ تین آیات بڑی محکم اور پُر عظمت ہیں۔ ان میں دس مسائل کا تذکرہ ہے۔ ان دس مسائل میں پہلا مسئلہ نہی عن الشُّرک ہے۔ ☆ سورۃ الاسراء کی محکم آیات میں اٹھارہ مسائل بیان کیے گئے ہیں، جن میں سب سے پہلا مسئلہ یہ بیان ہوا کہ: ”تو اللہ تعالیٰ کے ساتھ کوئی دوسرا معبود نہ بنا اور نہ ملامت زدہ اور بے یار و مددگار بیچارہ جائے گا“۔ اور سب سے آخری مسئلہ یہ ہے کہ: ”دیکھ اللہ کے ساتھ کوئی دوسرا معبود نہ بنا بیٹھنا ورنہ تو جہنم میں ڈال دیا جائے گا، ملامت زدہ اور ہر بھلائی سے محروم ہو کر“۔ حقیقت میں یہی مسائل سب سے اہم ہیں جن کی خصوصی طور پر اللہ تعالیٰ نے رسول اللہ ﷺ کو وصیت فرمائی۔ ☆ سورۃ نساء کی آیت جس کا نام ہی آیۃ الْحَقُوقِ الْعَشْرَةِ رکھا گیا ہے۔ اس میں اللہ تعالیٰ نے سب سے پہلے یہی مسئلہ بیان فرمایا کہ: دیکھو! صرف اللہ تعالیٰ ہی کی عبادت کرو اور کسی کو اس کا شریک نہ ٹھہراؤ۔ ☆ رسول اللہ ﷺ نے وفات کے وقت جو وصیت فرمائی تھی، اسے اچھی طرح ذہن نشین کر لینا چاہیے۔ ☆ اللہ کو پہچانا اور ان پر کاربند ہونا۔ ☆ جب لوگ حقوق اللہ کی ادائیگی پوری طرح کر لیں گے تو پھر انہیں ان حقوق کا علم ہوگا جو ان کے اللہ تعالیٰ پر عائد ہوتے ہیں۔ ☆ کسی خاص مصلحت کی بنا پر اگر کوئی مسئلہ کسی وقت نہ بتایا جائے تو یہ جائز ہے۔ ☆ کسی مسلمان کو کوئی اچھی اور خوش کن خبر ملے تو اس کا اپنے ساتھیوں کو بتانا مستحب ہے۔ ☆ بلا عمل، صرف اللہ تعالیٰ کی رحمت پر بھروسہ کرنے سے انسان کو ڈرنا اور بچنا چاہیے۔ ☆ جس چیز کا علم نہ ہو اس کے متعلق ”اللہ و رسولہ اعلم“ کہنا۔ ☆ بعض لوگوں کو علم سکھا دینا اور بعض کو نہ سکھانا جائز ہے۔ ☆ اس بات سے رسول اللہ ﷺ کی توضیح کا پتہ چلتا ہے کہ آپ ﷺ نچر پر سوار ہیں اور دوسرے شخص کو بھی پیچھے بٹھائے ہوئے ہیں۔ ☆ سواری پر دوسرے شخص کو پیچھے بٹھانے کا جواز۔ ☆ سیدنا معاذ بن جبل رضی اللہ عنہ کے شرف و فضیلت کی وسعتیں۔ ☆ مسئلہ توحید کی عظمتِ شان۔



## باب

فضل التوحید وما یکفر من الذنوب

اس باب میں توحید کی فضیلت بیان کی گئی ہے اور بتایا گیا ہے کہ توحید تمام گناہوں کو حرفِ غلط کی طرح مٹا دیتی ہے۔

اللَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ (۸۲)  
حقیقت میں تو امن انہی کے لیے ہے اور راہِ راست پر وہی ہیں جو ایمان لائے اور جنہوں نے اپنے ایمان کو ظلم کے ساتھ آلودہ نہیں کیا۔

سیدنا عبداللہ بن مسعود رضی اللہ عنہ کہتے ہیں کہ جب مذکورۃ الصدر آیت کریمہ نازل ہوئی تو ہم سب نے عرض کی کہ یا رسول اللہ صلی اللہ علیہ وسلم: ہم میں سے کون شخص ایسا ہے جس نے کبھی ظلم نہ کیا ہو؟ آپ صلی اللہ علیہ وسلم نے فرمایا کہ اس کا مطلب جو تم نے سمجھا ہے وہ صحیح نہیں۔ یہاں ظلم سے مراد شرک ہے۔ (صحیح بخاری)۔

سورۃ فاطر آیت: ۳۲ میں اللہ تعالیٰ فرماتا ہے: ترجمہ: ”پھر ہم نے ان لوگوں کو کتاب کا وارث ٹھہرایا جن کو اپنے بندوں میں برگزیدہ کیا تو ان میں کچھ لوگ اپنے آپ پر ظلم کرتے ہیں، کچھ میانہ روی اختیار کرتے ہیں اور کچھ اللہ کے حکم سے نیکیوں میں آگے نکل جاتے ہیں اور یہی بڑا افضل ہے“۔ اس آیت میں مسلمانوں کے تین گروہ بیان کئے گئے ہیں: - ظالم لِنفسہ: یہ وہ گروہ ہے جنہوں نے اعمالِ صالحہ کے ساتھ ساتھ چند اعمالِ سیر کا بھی ارتکاب کیا۔ یہ گروہ اللہ تعالیٰ کی مشیت کے تابع ہے۔ اللہ تعالیٰ چاہے تو ان کو بالکل معاف فرمادے اور اگر چاہے تو گناہ کی مناسبت سے ان کو سزا دے کر جنت میں داخل کر دے۔ - مقتصد: یہ وہ گروہ ہے جو اللہ تعالیٰ کی حدود کو ملحوظ رکھتے ہوئے جن اعمال کا حکم ہوا تھا، ان کو بجالائے اور جن برے اور حرام کاموں سے روکا گیا تھا، ان سے دامن کشاں رہے۔ یہ ابرار اور صالحین کی پاکیزہ جماعت تھی۔ - سابق بالخیرات: یہ وہ گروہ ہے جن کو ایمان کامل نصیب ہوا چنانچہ انہوں نے اپنی پوری زندگی اللہ تعالیٰ کی اطاعت و فرمانبرداری میں گزار دی۔ پس یہی وہ سعید گروہ ہے جن کو دنیا اور آخرت میں امن تام اور ہدایت کامل نصیب

ہوگی کیونکہ ایمان کامل کا یہ خاصہ ہے کہ جس خوش نصیب کو یہ دولت مل گئی وہ جرائم کے ارتکاب سے محفوظ رہتا ہے، پس ایسا خوش نصیب شخص اپنے مالک حقیقی کے سامنے اس حال میں حاضر ہوگا کہ اس کا کوئی گناہ نہ ہوگا جس کی سزا دی جائے جیسا کہ اللہ تعالیٰ نے فرمایا ہے: ترجمہ: آخر اللہ کو کیا پڑی ہے کہ تمہیں خواہ مخواہ سزا دے اگر تم شکر گزار بندے بنے رہو اور ایمان کی روش پر چلو اللہ بڑا قدر دان اور سب کے حال سے واقف ہے۔

عن عبادۃ بن الصامت رضی اللہ عنہ قال قال رسول اللہ ﷺ مَنْ شَهِدَ أَنْ لَا إِلَهَ إِلَّا اللَّهُ. وَحَدَّهٖ لَا شَرِيكَ لَهُ. وَأَنَّ مُحَمَّدًا عَبْدُهُ وَرَسُولُهُ. وَأَنَّ عِيسَى عَبْدُ اللَّهِ وَرَسُولُهُ. وَكَلِمَتُهُ. أَلْقَاهَا إِلَىٰ مَرْيَمَ. وَرُوحٌ مِنْهُ. وَالْجَنَّةُ حَقٌّ وَالنَّارُ حَقٌّ. أَدْخَلَهُ اللَّهُ الْجَنَّةَ عَلَىٰ مَا كَانَ مِنَ الْعَمَلِ (اخرجاه)

سیدنا عبادہ بن صامت رضی اللہ عنہ سے روایت ہے وہ کہتے ہیں کہ رسول اللہ ﷺ نے فرمایا: جو شخص شہادت دے کہ اللہ تعالیٰ کے سوا کوئی معبود نہیں وہ اکیلا ہے، اس کا کوئی شریک نہیں۔ اور شہادت دے کہ سیدنا محمد ﷺ اس کے بندے اور رسول ہیں۔ اور شہادت دے کہ سیدنا عیسیٰ علیہ السلام اللہ تعالیٰ کے بندے اور اس کے رسول ہیں۔ اور یہ بھی شہادت دے کہ عیسیٰ علیہ السلام اللہ تعالیٰ کا کلمہ ہیں جو کہ بھیجا اللہ تعالیٰ نے سیدہ مریم علیہا السلام کی طرف۔ اور وہ (عیسیٰ علیہ السلام) اسی کی طرف سے روح ہے۔ اور اس کی بھی شہادت دے کہ جنت اور دوزخ حق ہیں۔ ایسے شخص کو اللہ تعالیٰ بہر حال جنت میں داخل کر دے گا اگرچہ اس کے اعمال کیسے ہی ہوں۔ (صحیح بخاری صحیح مسلم)۔

**لَا إِلَهَ إِلَّا اللَّهُ کی تشریح:** یعنی جو شخص اس کلمہ لَا إِلَهَ إِلَّا اللَّهُ کے معنی کو سمجھتے ہوئے اور جانتے ہوئے زبان سے اقرار کرے اور اس کے ظاہری اور باطنی تقاضوں کو عملی جامہ پہنائے۔ جیسا کہ اللہ تعالیٰ فرماتا ہے: ترجمہ: ”جان رکھو کہ اللہ تعالیٰ کے سوا کوئی معبود نہیں“۔ (محمد: ۱۹)۔ ”ہاں! جو علم و یقین کے ساتھ حق کی گواہی دیں۔“ لیکن کلمہ طیبہ کا ایسا اقرار جس سے نہ تو اس کے مفہوم و معانی کا علم ہو نہ یقین ہو، نہ اس کے تقاضوں کے مطابق علم ہو نہ شرک سے بیزاری ہو نہ قول و عمل میں اخلاص ہو، نہ دل اور زبان میں ہم آہنگی ہو اور نہ دل اور اعضاء کے کردار میں یکا گت ہو تو ایسی شہادت بالا جماع غیر نافع اور غیر مفید ہے۔

کلمہ طیبہ لَا إِلَهَ إِلَّا اللَّهُ نفی اور اثبات دونوں کو مضمّن ہے۔ جملہ لَا إِلَهَ إِلَّا اللَّهُ تعالیٰ کے سوا ہر چیز سے اُلُوہیت کی نفی کرتا ہے اور لَا إِلَهَ إِلَّا اللَّهُ تعالیٰ کے لئے اُلُوہیت کو ثابت کرتا ہے۔ کلمہ طیبہ کی حقیقت سے بے خبری اور

جہالت کی وجہ سے اکثر لوگ گمراہ ہوئے ہیں کیونکہ انہوں نے صفتِ اُلُوہیت کو ان افراد میں ثابت کرنے کی کوشش کی جن سے اس صفتِ اُلُوہیت کی نفی کی گئی ہے۔ قرآن کریم میں جہاں انبیاء و مرسلین کا ذکر فرمایا وہاں کلمہء توحید کی بھی وضاحت کی ہے۔ اصحاب القبور کی جہالت کس درجہ بڑھ گئی ہے اور وہ کس قدر شرکِ عظیم میں مبتلا ہیں کہ جو کلمہ لا اِلهَ اِلاَّ اللہ کے بالکل منافی ہے۔ مشرکین عرب اور ان کی طرح کے دوسرے مشرک بھی لا اِلهَ اِلاَّ اللہ کا لفظاً و معنیً انکار کرتے تھے لیکن موجودہ مشرک لفظاً تو اس کا اقرار کرتے ہیں مگر معنیً اس کے منکر ہیں۔ اگر آپ ان کی حالت پر غور کریں تو دیکھیں گے کہ وہ غیر اللہ کی مختلف قسم کی عبادتیں کر رہے ہیں مثلاً محبت، تعظیم، خوف، اُمید، توکل اور دعائیں وغیرہ عبادات میں وہ غیر اللہ کی طرف مائل ہیں۔ بلکہ واقعہ یہ ہے کہ ان کا شرک کئی اعتبار سے مشرکین عرب کے شرک سے کئی گنا زیادہ ہے۔

مشرکین عرب کی تو یہ حالت تھی کہ جب کسی قسم کی تکلیف اور مصیبت میں گرفتار ہو جاتے تو وہ صرف اللہ تعالیٰ ہی کو پکارتے تھے اور یہ عقیدہ رکھتے تھے کہ وہی بہت جلد ان کی تکلیفیں دور کرنے والا ہے۔ وہ آسان امور میں ارتکابِ شرک کرتے تھے، شدائد و سختی میں صرف اللہ تعالیٰ وحدہ لا شریک لہ کو پکارتے تھے، جیسے قرآن کریم میں ان کی حالت بیان کی گئی ہے کہ: ترجمہ: جب یہ لوگ کشتی پر سوار ہوتے ہیں تو اپنے دین کو اللہ کے لئے خالص کر کے اس سے دعا مانگتے ہیں۔ پھر جب وہ انہیں بچا کر خشکی پر لے آتا ہے تو یکا یک یہ شرک کرنے لگتے ہیں۔ (العنکبوت: ۲۵)۔ اس سے واضح ہوتا ہے کہ موجودہ دور کے مشرک اللہ تعالیٰ اور اس کی توحید کو سمجھنے میں مشرکین عرب اور ان سے قبل کے لوگوں سے بھی زیادہ ناواقف اور جاہل ہیں۔

امام نووی رحمۃ اللہ علیہ فرماتے ہیں کہ رسول اللہ صلی اللہ علیہ وسلم کی یہ حدیث اُن عظیم احادیث میں سے ایک ہے جن کو جوامع الکلم سے تعبیر کیا جاتا ہے۔ یہ حدیث عقائد کے تمام مسائل کو محیط ہے۔ رسول اکرم صلی اللہ علیہ وسلم نے اس میں اختصار کے ساتھ وہ تمام پہلو بیان فرمادیئے ہیں جن سے ایک انسان کفر کے مذاہب سے کٹ کر اسلام کے حصار میں آ جاتا ہے۔

شیخ الاسلام امام ابن تیمیہ رحمۃ اللہ علیہ الہامی کا مطلب ان الفاظ میں بیان فرماتے ہیں: ”الہ اس معبود کو کہتے ہیں جس کی عبادت و اطاعت کی جائے، کیونکہ الہ وہ ہے جس کی عبادت کی طرف دل از خود مائل ہو جائے، حقیقت میں یہی ذاتِ عبادت کے قابل ہے۔ اس کی وجہ یہ ہے کہ اس میں ایسی صفات کاملہ موجود ہیں جن کی وجہ سے وہ محبوبِ خلاق ہو جاتا ہے اور خضوع وہ ہے جس کے سامنے انتہائی خضوع کے ساتھ جھکا جائے۔ وہ ایسا محبوب

اور معبود اللہ ہے جس کی طرف قلوب پوری محبت سے کھینچ جاتے ہیں۔ اسی کے سامنے دل جھکتے ہیں، اسی کے سامنے عجز و انکساری کا مظاہرہ کرتے ہیں، اُسی سے ڈرتے ہیں اور اُسی سے اُمیدیں وابستہ کرتے ہیں، مصائب و آلام اور مشکلات کے وقت اُسی کا دروازہ کھٹکھٹاتے ہیں، مشکل اوقات میں اُسی سے فریاد کرتے ہیں، اپنے عزائم کی تکمیل کے لئے اُسی سے فریاد کرتے ہیں، اُسی کے ذکر سے دل اطمینان حاصل کرتے ہیں، اُسی کی محبت میں سکون پاتے ہیں۔ ان تمام صفات کی مالک صرف اللہ تعالیٰ کی ذات ہے یہی وجہ ہے کہ تمام کلاموں میں سچا کلام لا الہ الا اللہ ہے اور اس کے تقاضوں کو پورا کرنے والے حزب اللہ ہیں۔ اس کے منکر اور اس سے سرکشی کرنے والے اللہ تعالیٰ کے دشمن اور اُس کے غضب و قہر کا شکار ہیں۔ جب یہ کلمہ صحیح ہو گیا تو اس کے ساتھ ہی تمام مسائل از خود حل ہو جائیں گے اور جس شخص کا یہ کلمہ ہی صحیح نہ ہو تو اس کا لازمی نتیجہ یہ ہوگا کہ اس کے علم اور عمل میں فساد پیدا ہو جائے گا۔

**محمد رسول اللہ کی وضاحت:** وَ اَنَّ مُحَمَّدًا عَبْدُهٗ وَ رَسُوْلُهٗ:

العبد کے معنی ہیں ایسا غلام جو عابد ہو۔ معنی یہ ہوں گے کہ جناب محمد رسول اللہ ﷺ اللہ تعالیٰ کے غلام ہیں جن کا خاصہ اور وصف عبودیت ہے جیسا کہ اللہ تعالیٰ نے فرمایا کہ: ترجمہ: ”کیا اللہ اپنے بندے کے لئے کافی نہیں؟“ بارگاہ الہی میں ایک انسان کا سب سے بلند مقام اور مرتبہ یہ ہے کہ وہ رسالت اور عبودیت خاصہ سے متصف ہو۔ چنانچہ رسول اللہ ﷺ میں یہ دونوں صفتیں بدرجہ اتم پائی جاتی ہیں۔ رہی ربوبیت اور اُلوہیت تو یہ صرف اللہ تعالیٰ کی صفات کاملہ ہیں اور یہ اسی کا حق ہے۔ جس میں کسی بھی صورت میں کوئی نبی و رسول شریک ہے اور نہ کوئی مقرب فرشتہ۔ عَبْدُهٗ وَ رَسُوْلُهٗ: رسول کریم ﷺ کی یہ دو صفتیں ایک ہی جگہ بیان کی گئی ہیں جو افراط و تفریط کو ختم کرتی ہیں۔ اکثر لوگ یہ دعویٰ کرتے ہیں کہ وہ اُمت محمدیہ میں داخل ہیں لیکن وہ قول و عمل میں انتہائی افراط کا ثبوت دیتے ہیں اور آپ ﷺ کی پیروی کو ترک کر کے تفریط سے کام لیتے ہیں اور آپ ﷺ کے احکام و فرامین پر عمل کے بجائے آپ ﷺ کی مخالفت کرتے ہیں اور آپ ﷺ کی ایسی ایسی غلط تاویلیں کرتے ہیں جن کو حقیقت سے دور کا بھی واسطہ نہیں ہے۔

اَنَّ مُحَمَّدًا رَسُوْلُ اللّٰهِ ﷺ کی شہادت کا تقاضا یہ ہے کہ انسان رسول اللہ ﷺ پر ایمان لائے، جو آپ ﷺ بتائیں اس کی تصدیق کی جائے، جس کام کا آپ ﷺ حکم دیں اس کی تعمیل کی جائے، جس کام سے روک دیں اُسے چھوڑ دیا جائے اور آپ ﷺ کے امر و نہی کو ایسی اہمیت دی جائے کہ اس کے

مقابلے میں کسی بات کو ترجیح نہ دی جائے۔ افسوس کہ ایسے قاضی اور مفتی جو کہ صاحب علم بھی ہیں وہ بھی اس کے خلاف عمل کر رہے ہیں۔

**ان عیسیٰ عبداللہ و رسولہ کا مفہوم:** اس حدیث میں کفار عیسائیوں کی تردید بھی موجود ہے۔ اس سلسلے میں عیسائیوں کے تین گروہ ہیں: - ایک گروہ کا کہنا ہے کہ عیسیٰ علیہ السلام ہی اللہ ہیں۔ دوسرے گروہ کا عقیدہ یہ ہے کہ عیسیٰ علیہ السلام اللہ کے بیٹے ہیں۔ - تیسرے گروہ کا قول یہ ہے کہ عیسیٰ علیہ السلام تین میں سے تیسرے ہیں یعنی اللہ، عیسیٰ اور اُمّ عیسیٰ۔ رب ذوالجلال نے ان تینوں عقیدوں کی تردید فرمائی۔ حق کو حق اور باطل کو باطل قرار دیا۔ ارشاد فرمایا: ترجمہ: ”اور نہ کہو کہ ”تین“ ہیں۔ باز آ جاؤ۔ یہ تمہارے ہی لئے بہتر ہے۔ معبود تو بس ایک اللہ ہی ہے، وہ بالاتر ہے اس سے کہ کوئی اُس کا بیٹا ہو“ (النساء: ۱۷۱)۔ اور فرمایا: ”یقیناً کفر کیا ان لوگوں نے جنہوں نے کہا کہ مسیح ابن مریم ہی اللہ ہے“۔ (المائدہ: ۱۷۲)۔

ایک مقام پر اللہ تعالیٰ نے جناب عیسیٰ علیہ السلام کی وہ بات بھی نقل کی جو انہوں نے اپنے بچپن میں گہوارے میں کی تھی: ترجمہ: ”میں اللہ کا بندہ ہوں، اس نے مجھے کتاب دی اور نبی بنایا.....“

سیدنا عیسیٰ علیہ السلام کے دشمن بعض یہودیوں کا (اللہ ان پر لعنت کرے) اُن پر یہ بھی ایک بہتان تھا کہ وہ صحیح النسب نہیں۔ نعوذ باللہ من ذلک۔

ایک بندہ مومن کیلئے یہ ضروری ہے کہ وہ یہودیوں کے اس بہتان کی تردید کرے۔ عیسیٰ علیہ السلام پر ایمان لائے اور یہودیوں کے ان تمام نغوا اور باطل عقائد سے سیدنا عیسیٰ علیہ السلام کو بری الذمہ قرار دے۔ نیز اللہ تعالیٰ کے اس فرمان پر ایمان اور یقین رکھے کہ سیدنا عیسیٰ علیہ السلام اللہ تعالیٰ کے بندے اور اس کے رسول تھے۔

**”وکلمتہ“ پر نوٹ:** سیدنا عیسیٰ علیہ السلام کا نام کلمہ اس لئے رکھا گیا ہے کہ ان کو اللہ تعالیٰ نے لفظ ”گن“ کہہ کر پیدا فرمایا جیسا کہ سلف مفسرین کرام کا بیان ہے۔ امام احمد بن حنبل رحمۃ اللہ علیہ فرماتے ہیں: سیدہ مریم علیہا السلام کی طرف جس کلمہ کو القا فرمایا وہ کلمہ ”گن“ تھا۔ چنانچہ سیدنا عیسیٰ علیہ السلام کلمہ ”گن“ سے پیدا ہوئے، وہ خود کلمہ ”گن“ نہ تھے۔ لہذا لفظ ”گن“ اللہ تعالیٰ کا قول ہے اور اللہ کا کلمہ مخلوق نہیں ہو سکتا۔ سیدنا عیسیٰ علیہ السلام کے بارے میں عیسائیوں اور فرقہ چہمیہ دونوں نے اللہ پر جھوٹ اور افتراء باندھا۔

**رُوح کے بارے میں صحیح موقف:** سیدنا ابی بن کعب رضی اللہ عنہ رُوح کے بارے میں فرماتے ہیں کہ:



”سیدنا عیسیٰ عَلَیْہِ السَّلَامُ اُن ارواح میں سے ایک ہیں جن کو اللہ کریم نے پیدا فرمایا اور جن سے اَلْسَّتْ بِرَبِّکُمْ کہہ کر اپنی ربوبیت کا اقرار کروایا تھا۔ اسی روح کو اللہ تعالیٰ نے سیدہ مریم علیہا السلام کی طرف بذریعہ روح الامین جبریل علیہ السلام بھیجا۔ پس جبریل عَلَیْہِ السَّلَامُ نے پھونک ماری اور اللہ تعالیٰ نے لفظ ”گن“ سے سیدنا عیسیٰ عَلَیْہِ السَّلَامُ کو پیدا کیا۔

**قَوْلُهُ: وَالْجَنَّةُ حَقٌّ وَالنَّارُ حَقٌّ:** یعنی اس بات کی گواہی دے اور اقرار کرے کہ جس جنت کے بارے میں اللہ تعالیٰ نے اپنے کلام پاک میں خبر دی ہے اور جسے اللہ تعالیٰ نے اپنے متقی بندوں کے لئے بنایا ہے وہ برحق اور موجود ہے۔ اس میں شک نہیں۔ اور اس بات کا بھی اقرار کرے کہ وہ دوزخ جس کو اللہ تعالیٰ نے کافروں کے لئے تیار کیا ہے اور جس کی خبر قرآن کریم میں دی گئی ہے وہ بھی برحق اور موجود ہے جس میں شک کی کوئی گنجائش نہیں۔ جنت کے بارے میں اللہ تعالیٰ فرماتا ہے: ترجمہ: ”دوڑو اور ایک دوسرے سے آگے بڑھنے کی کوشش کرو۔ اپنے رب کی مغفرت اور اُس جنت کی طرف جس کی چوڑائی آسمان وزمین جیسی ہے جو تیار کی گئی ہے اُن لوگوں کے لئے جو اللہ اور اس کے رسولوں پر ایمان لائے ہوں، یہ اللہ کا فضل ہے جسے چاہتا ہے عطا فرماتا ہے اور اللہ کریم بڑے فضل والا ہے“۔ اور دوزخ کے بارے میں فرمایا: ”دُرُوْا اُس آگ سے جس کا ایندھن بنیں گے انسان اور پتھر، جو تیار کی گئی ہے منکرین حق کے لئے“۔

سیدنا عبادہ بن صامت رَضِيَ اللهُ عَنْهُ کی زیر بحث حدیث اُن لوگوں کے لئے مخصوص ہے جو ایمان اور توحید کی بیک وقت شہادت دیتے ہیں۔ یہ شہادت اُن کے اعمال سیئہ کو مغلوب کر دے گی جس کی بنا پر وہ مغفرت، رحمت اور دخول جنت کے حقدار ہو جائیں گے۔

ولهما فی حدیث عتبان: فَإِنَّ اللَّهَ حَرَّمَ عَلَى النَّارِ مَنْ قَالَ: لَا إِلَهَ إِلَّا اللَّهُ يَتَّبِعِي  
بِذَلِكَ وَجَهَ اللَّهُ

بخاری و مسلم میں سیدنا عتبان رَضِيَ اللهُ عَنْهُ سے روایت ہے کہ رسول اللہ ﷺ نے فرمایا کہ جو شخص اللہ تعالیٰ کی رضا کے لیے لَا إِلَهَ إِلَّا اللَّهُ کا اقرار کرتا ہے اللہ تعالیٰ اس پر دوزخ کے عذاب کو حرام کر دیتا ہے۔

حقیقت یہ ہے کہ کلمہ طیبہ دو ہی چیزوں پر دلالت کرتا ہے: ۱۔ اخلاص۔ ۲۔ شرک کی نفی۔ شرک کی نفی اور اخلاص، یہ دونوں آپس میں لازم و ملزوم ہیں۔ جو شخص مخلص نہیں وہ مشرک ہے اور جو سچا نہیں وہ منافق ہے۔ شیخ الاسلام امام ابن تیمہ رَضِيَ اللهُ عَنْهُ فرماتے ہیں: مذکورہ حدیث اس شخص کے بارے میں ہے جو صمیم قلب،

یقین اور بغیر کسی شک اور تردد کے کلمہ کا اقرار کرے اور اسی پر اُس کا خاتمہ ہو کیونکہ توحید کی حقیقت اور اصل یہ ہے کہ کلمہ کے بعد انسان کی رُوح تمامہ اللہ کریم کی طرف متوجہ ہو جائے اور کھنچ جائے۔ پس جس شخص نے صمیم قلب سے لا اِلٰهَ اِلَّا اللہ کی شہادت دے دی وہ جنت میں داخل ہوگا کیونکہ اخلاص کا مطلب ہی یہ ہے کہ انسان کا دل رب کریم کی بارگاہ میں جھک جائے اور تمام گناہوں سے سچی توبہ کر لے۔ جب انسان اس حالت میں فوت ہوگا تو ان شاء اللہ یہ رُتبہء بلند اُس کو ضرور ملے گا۔

لیکن یہ بات ہرگز نہ بھولنی چاہئے کہ کلمہ شہادت کا صرف اقرار کافی نہیں ہے بلکہ اس کلمہ کو انتہائی مشکل اور ثقیل قیود سے مقید کر دیا گیا ہے جن کی پابندی کرنا اور اُن پر عمل کرنا نہایت ضروری ہے۔

اکثریت ایسے لوگوں کی ہے جو اخلاص کے مفہوم سے بالکل نا بلند ہیں۔ اور ایسے لوگوں کی بھی کمی نہیں ہے جو رسم و رواج کے مطابق یا تقلیداً اور عادتاً کلمہ توحید کا اقرار کر لیتے ہیں لیکن ان کے دلوں میں توحید کی شیرینی اور بشارت اثر انداز نہیں ہو پاتی۔ اسی قسم کے افراد کو موت کے وقت اور قبر میں تکالیف اور مصائب کا سامنا کرنا پڑے گا جیسا کہ حدیث میں آیا ہے کہ جب قبر میں سوال ہوگا کہ اسلام کے بارے میں تیرا کیا عقیدہ ہے؟ تو وہ جواب میں کہے گا کہ: ”میرا عقیدہ تو سنی سنائی باتوں پر تھا، جو کچھ لوگوں نے کہا میں نے وہی کچھ دُہرایا۔“ یہ وہ لوگ ہیں جن کے اعمال تقلیداً اور محض اپنے آباؤ اجداد کی اقتداء کے نتیجے میں ظاہر ہوتے ہیں۔ ان ہی کے بارے میں اللہ تعالیٰ کا ارشاد ہے کہ وہ لوگ یہ کہتے ہیں: ترجمہ: ”ہم نے اپنے باپ دادا کو ایک طریقے پر پایا ہے اور ہم اُسی کے نقش قدم کی پیروی کر رہے ہیں۔“ (سورہ یوسف)۔

پس جو شخص لا اِلٰهَ اِلَّا اللہ کا اقرار تو کرتا ہے لیکن اس کے تقاضوں کو پورا نہیں کرتا بلکہ گناہوں پر گناہ کئے چلا جاتا ہے اگر وہ لا اِلٰهَ اِلَّا اللہ کے اقرار میں سچا ہے، تاہم اس کے گناہوں کی گٹھڑی اتنی بھاری ہے کہ جس نے اس کے صدق اور یقین کو عملی طور پر شرک اصغر سے ملا دیا ہے اور اعمال صالحہ پر گناہ غالب آگئے ہیں اور گناہوں پر اصرار ہی کی حالت میں فوت ہوا تو ایسے شخص کا یہ اقرار اس کے گناہوں کو نہیں مٹا سکتا بلکہ اُس کے اعمال صالحہ پر اُس کے اعمال بد غالب آگئے۔

زیر نظر حدیث اس بات کی شاہد ہے کہ ایمان کے لئے صرف زبان سے شہادت کافی نہیں ہے جب تک کہ اس پر اعتقاد نہ ہو اور نہ ہی بلا اعتقاد شہادت کام آئے گی۔ دوسری بات یہ واضح ہوئی کہ کامل توحید والے شخص پر جہنم حرام ہے۔ اور یہ بات بھی معلوم ہوئی کہ یہ عمل اُسی وقت تک کارآمد ہوگا جب تک کہ وہ خالص لوجہ

اللہ اور سنت کے مطابق ادا کیا گیا ہو۔

عن ابن سعید الخدری رضی اللہ عنہ عَنْ رَسُولِ اللَّهِ ﷺ قَالَ قَالَ مُوسَى يَا رَبِّ عَلَيْنِي شَيْئًا  
أَذْكُرُكَ وَ أَدْعُوكَ بِهِ قَالَ قُلْ يَا مُوسَى لَا إِلَهَ إِلَّا اللَّهُ قَالَ يَا رَبِّ كُلُّ عِبَادِكَ  
يَقُولُونَ هَذَا قَالَ يَا مُوسَى لَوْ أَنَّ السَّمَوَاتِ السَّبْعَ وَ عَامِرَهُنَّ غَيْرِي وَ الْأَرْضِينَ  
السَّبْعَ فِي كَفَّةٍ وَ لَا إِلَهَ إِلَّا اللَّهُ فِي كَفَّةٍ مَالَتْ بِهِنَّ لَا إِلَهَ إِلَّا اللَّهُ رَوَاهُ ابْنُ حَبَانَ  
الْحَاكِمُ وَ صَحَّحَهُ وَ لِلتِّرْمِذِيِّ وَ حَسَنَهُ

سیدنا ابوسعید خدری رضی اللہ عنہ رسول اللہ ﷺ سے بیان کرتے ہیں کہ جناب موسیٰ علیہ السلام نے اللہ تعالیٰ سے  
عرض کیا کہ اے میرے رب! مجھے ایسی چیز بتا جس سے تیری یاد کروں اور تجھ سے دُعا کیا کروں۔ اللہ تعالیٰ نے  
فرمایا اے موسیٰ! لا الہ الا اللہ پڑھا کر۔ جناب موسیٰ علیہ السلام نے عرض کی کہ اے میرے رب! اسے تو تیرے  
سب بندے پڑھتے ہیں۔ اللہ تعالیٰ نے فرمایا کہ اے موسیٰ! سوائے میرے اگر ساتوں آسمان اور ان کے  
باشندے اور ساتوں زمینیں، ترازو کے ایک پلڑے میں رکھ دیئے جائیں اور دوسرے پلڑے میں صرف لا الہ  
الا اللہ رکھ کر وزن کیا جائے تو لا الہ الا اللہ والا پلڑا بھاری ہوگا۔ اس حدیث کو ابن حبان اور حاکم نے روایت  
کیا ہے اور حاکم نے اس کو صحیح قرار دیا ہے اور امام ترمذی رحمۃ اللہ علیہ کہتے ہیں کہ یہ حدیث حسن ہے۔

قولہ قُلْ يَا مُوسَى لَا إِلَهَ إِلَّا اللَّهُ :- اس جملے سے واضح ہوا کہ لا الہ الا اللہ کا پورا اور درکنا چاہیے۔ صرف لفظ  
”اللہ“ یا صرف لفظ ”ہو“ پر اکتفا کرنا غلط ہے جیسا کہ غلات و جُہال صوفیا کرتے ہیں۔ اُن کا یہ عمل بدعت اور  
گمراہی پر مبنی ہے۔ چونکہ پورے عالم کو کلہ طیبہ لا الہ الا اللہ کی اشد ضرورت تھی اس کے علاوہ کسی بھی وظیفہ کی  
اتنی حاجت اور ضرورت نہ تھی اس بنا پر اس ذکر کو کثرت سے بیان کیا گیا۔ اس کو یاد کرنا بھی آسان بنا دیا گیا اور  
اس کا معنی بھی جامع ہے۔ لیکن افسوس کہ جاہل عوام اور صوفیوں نے اس عظیم اور بابرکت ذکر کو چھوڑ کر ایسے  
نئے نئے وظیفے اور ورد ایجاد کر لئے ہیں جن کا کتاب و سنت میں کہیں ذکر نہیں ملتا۔

زیر بحث حدیث اس بات پر دلالت کرتی ہے کہ لا الہ الا اللہ افضل الذکر ہے۔ جیسا کہ سیدنا عبداللہ بن  
عمر رضی اللہ عنہ مروفاً روایت کرتے ہیں کہ رسول اکرم ﷺ نے فرمایا کہ: ترجمہ: تمام دعاؤں سے افضل ترین عرفہ  
کی دعا ہے اور تمام ادعیہ سے بہتر وہ دعا ہے جو میں نے اور مجھ سے پہلے تمام انبیاء کرام علیہم السلام نے کی کہ  
اللہ کے سوا کوئی معبود نہیں، وہ اکیلا ہے، اس کا کوئی شریک نہیں، وہی بادشاہ ہے سب قسم کی حمدیں اُسی کو لائق  
ہیں اور وہ ہر چیز پر قادر ہے۔ (مسند احمد، ترمذی)۔

سیدنا عبداللہ بن عمرو رضی اللہ عنہ سے ایک اور مرفوع روایت منقول ہے کہ رسول اللہ ﷺ نے فرمایا کہ: ترجمہ: قیامت کے دن پوری کائنات کے سامنے ایک شخص کو بلایا جائے گا اور اس کے سامنے اُس کے ۹۹ دفتر برائیوں کے رکھ دیئے جائیں گے۔ ہر دفتر اتنا لمبا چوڑا ہوگا کہ جہاں تک نظر کام کرتی ہے وہ پھیلا ہوا دکھائی دے گا۔ اس شخص سے سوال ہوگا کہ ان برائیوں میں سے کسی ایک کی تردید کر سکتا ہے؟ آیا میرے محافظوں نے کوئی ظلم تو نہیں کیا؟ گناہ گار جواب دے گا مجھے انکار کی کوئی وجہ نظر نہیں آتی۔ اس سے پھر سوال ہوگا کہ کوئی عذر ہو تو پیش کرو؟ یا کوئی عمل صالح ہو تو پیش کرو۔ بندہ ڈرتے ڈرتے جواب دے گا کہ مجھے کوئی عذر نہیں اور نہ میرے پاس کوئی عمل صالح ہے چنانچہ اللہ تعالیٰ کی طرف سے جواب ملے گا کہ تمہاری ایک نیکی ہمارے پاس محفوظ ہے تم پر آج ظلم نہیں کیا جائے گا، اس کا ایک کاغذ کا پرزہ نکالا جائیگا جس پر لکھا ہوگا کہ میں گواہی دیتا ہوں کہ اللہ تعالیٰ کے سوا کوئی معبود نہیں اور محمد ﷺ اس کے سچے رسول اور اس کے بندے ہیں۔ گنہگار بندہ عرض کرے گا کہ یا اللہ اتنے بڑے بڑے دفتروں کے مقابلے میں ایک کاغذ کے پرزے کی کیا حیثیت ہے؟ جواب ملے گا کہ آج تجھ پر ذرہ بھر ظلم نہ ہوگا۔ چنانچہ بڑے بڑے دفتر ترازو کے ایک پلڑے میں اور کاغذ کا ایک پرزہ دوسرے پلڑے میں رکھ کر جب وزن کیا جائے گا تو لا الہ الا اللہ کے کاغذ والا پلڑہ بھاری ہو جائیگا۔ (ترمذی)۔

عن انس رضی اللہ عنہ سَمِعْتُ رَسُولَ اللَّهِ ﷺ يَقُولُ قَالَ اللَّهُ تَعَالَى يَا بَنِي آدَمَ لَوْ آتَيْتَنِي بِقُرَابِ الْأَرْضِ خَطَايَا ثُمَّ لَقَيْتَنِي لَا تَشْرِكُ بِي شَيْئًا لَا تَبْتَئِكُ بِقُرَابِهَا مَغْفِرَةً

سیدنا انس رضی اللہ عنہ کہتے ہیں کہ میں نے رسول اللہ ﷺ کو یہ فرماتے ہوئے سنا ہے: کہ اللہ تعالیٰ نے فرمایا ہے کہ اے ابن آدم! اگر تو میرے پاس گناہوں سے پوری زمین بھر کر لے آئے پھر اس میں شرک نہ ہو تو میں اسی مقدار میں بخشش کی بارش کروں گا۔ (ترمذی)۔

اللہ رب العزت نے مغفرت کے لئے بڑی زبردست اور بھاری شرط لگائی ہے کہ شرک قلیل ہو یا کثیر، شرک اکبر ہو یا شرک اصغر، بہر حال شرک سے صحیح سلامت رہنا مغفرت کے لئے شرط اول ہے اور اس سے وہی انسان محفوظ رہ سکتا ہے جس کو اللہ تعالیٰ نے قلب سلیم سے نوازا ہو۔ جیسا کہ اللہ تعالیٰ فرماتا ہے: ترجمہ: ”جب کہ نہ مال کوئی فائدہ دے گا نہ اولاد بجز اس کے کہ کوئی شخص قلب سلیم لئے ہوئے اللہ کے حضور حاضر ہو“۔ (الشعراء: ۸۸ تا ۸۹)۔

زیر بحث حدیث کی تفصیلات بیان کرتے ہوئے ابن رجب رضی اللہ عنہ فرماتے ہیں: ”جس شخص کے

گناہوں کا عالم یہ ہو کہ ان سے زمین کا چپہ چپہا ہوا ہو، لیکن وہ اپنے نامہ اعمال میں توحید کی دولت رکھتا ہو تو اللہ تعالیٰ اُس کے سب گناہ معاف فرمادے گا۔ اگر انسان توحید میں کامل ہے، اس میں صرف اللہ تعالیٰ کی رضا کو ملحوظ خاطر رکھتا ہے اور توحید کے تقاضوں کو پورا کرتا ہے، دل، زبان اور جوارح سے اس کے شروط کا پابند ہے یا موت کے وقت صرف دل اور زبان سے اس کو ماننے کا اقرار کرتا ہے تو اس کے تمام گزشتہ گناہ معاف کر دے گا اور اس کی لازماً مغفرت فرمائے گا۔ اس کو دوزخ کی آگ سے محفوظ رکھے گا۔ پس جس شخص نے کلمہ توحید کو دل سے تسلیم کر لیا تو اس کے قلب سے غیر اللہ کی محبت، تعظیم، اس کی بڑائی، اور اس کا ڈر، خوف اور توکل یکسر نکل جائے گا اور یہ کلمہ اُس کے تمام خطایا و معاصی کو جلا کر رکھ دے گا اگرچہ وہ سمندر کے جھاگ کے برابر ہی کیوں نہ ہوں۔“

## فیہ مسائل

☆ اللہ تعالیٰ کے فضل و کرم کی وسعت۔ ☆ رب کریم کے ہاں توحید کے اجر و ثواب کی کثرت۔ ☆ اجر و ثواب کے علاوہ توحید گناہوں کا کفارہ بھی ہے۔ ☆ سیدنا عبادہ بن صامت رضی اللہ عنہ کی حدیث میں جو پانچ باتیں ہیں اُن پر غور۔ ☆ اگر سیدنا عبادہ بن صامت اور سیدنا عثمان رضی اللہ عنہما کی احادیث کو جمع کرو گے تو لا الہ الا اللہ کے معنی سمجھ میں آجائیں گے اور جو لوگ دھوکے میں پڑے ہوئے ہیں ان کی غلطی واضح ہو جائے گی۔ ☆ سیدنا عثمان رضی اللہ عنہ کی حدیث میں جو شرط ہے اس پر خوب غور کرنا چاہیے۔ ☆ انبیائے کرام علیہم السلام بھی لا الہ الا اللہ کی فضیلت جاننے کے محتاج تھے۔ ☆ اس بات پر بطور خاص غور کرنا ضروری ہے کہ لا الہ الا اللہ تمام چیزوں سے بھاری ہے مگر بہت سے بدقسمت لا الہ الا اللہ کہنے والوں کی ترازو ہلکی ہوں گی۔ ☆ اس بات کی صاف تصریح موجود ہے کہ آسمانوں کی طرح زمین کے بھی سات طبقے ہیں۔ ☆ زمینوں اور آسمانوں میں آبادیاں ہیں۔ ☆ اللہ کریم کی صفات کا ثبوت بخلاف اشعریہ کے (وہ صفات الہیہ کا انکار کرتے ہیں)۔ ☆ رسول اللہ ﷺ اور سیدنا عیسیٰ علیہ السلام دونوں کو اللہ کا بندہ اور رسول کہنے میں غور و فکر کرو۔ ☆ اس بات کی معرفت کہ (صاحب توحید کا لازمی جنت میں جانا) اگرچہ وہ کیسے ہی عمل کرتا ہو۔ ☆ اللہ تعالیٰ کے لفظ ”وجہ“ یعنی ”چہرہ“ کا استعمال ہونے کو سمجھنا۔

## بَاب

مَنْ حَقَّقَ التَّوْحِيدَ دَخَلَ الْجَنَّةَ بِغَيْرِ حِسَابٍ

اس باب میں یہ بتایا گیا ہے کہ جو شخص توحید خالص پر عمل پیرا ہوا، وہ بلا حساب جنت میں داخل ہو گیا۔

مَنْ حَقَّقَ التَّوْحِيدَ دَخَلَ الْجَنَّةَ بِغَيْرِ حِسَابٍ

تحقق کے معنی یہ ہیں کہ انسان توحید کو اپنے عمل میں سمو لے اور اس کو شرک، بدعت اور معاصی کے شائبوں سے پاک کرے۔ توحید کو اپنے اعمال و کردار میں سمو لینا اُمت محمدیہ کے لئے بہت ضروری ہے۔ یہ ان اہل ایمان کی خاص علامت ہے جن کو اللہ تعالیٰ اپنی مخلوق میں سے چن لیتا ہے۔ مخلصین کی تعداد ابتداءً اسلام میں بکثرت تھی لیکن آخر میں بہت کم رہ جائے گی اور وہ بھی مساکین پر مشتمل ہوگی، البتہ ان کی قدر و منزلت اللہ کریم کے ہاں بہت بلند ہوگی۔

بِغَيْرِ حِسَابٍ کا مطلب یہ ہے کہ اسے عذاب نہ ہوگا۔

قَوْلُ اللَّهِ تَعَالَى: إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَ لَمْ يَكُ مِنَ الْمُشْرِكِينَ

جناب ابراہیم علیہ السلام اپنی ذات میں ایک پوری اُمت تھے، اللہ کے مطیع فرمان اور ایک سُو وہ کبھی مشرک نہ تھے۔ (اعمل: ۱۱)۔

اللہ تعالیٰ نے سیدنا ابراہیم علیہ السلام کی وہ صفات بیان فرمائی ہیں جو توحید کی اصل غرض و غایت ہیں۔

۱۔ پہلی صفت یہ بیان فرمائی کہ كَانَ أُمَّةً: یعنی جناب ابراہیم علیہ السلام بہترین نمونہ تھے، معلم خیر اور امام تھے۔ ان کی زندگی مخلوق الہی کے لئے مشعل راہ تھی۔ یہ بلند مقام جناب ابراہیم علیہ السلام کو اس وقت حاصل ہوا جب انہوں نے صبر اور یقینِ کامل کی تمام منزلوں کو طے کر لیا حقیقت میں یہی وہ دو وصف ہیں جن کی وجہ سے ایک انسان دین میں امامت کے بلند و بالا مقام پر فائز ہو جانے کے قابل ہو جاتا ہے۔

۲۔ قَانِتًا شَيْخَ الْإِسْلَامِ إِمَامِ بْنِ تَيْمِيَّةٍ رَضِيَ اللَّهُ عَنْهُ فرماتے ہیں کہ زندگی کو اطاعت الہی میں تسلسل و دوام کے ساتھ گزار دینے کا نام قنوت ہے۔

۳۔ إِنَّهُ كَانَ حَنِيفًا عَلِيمًا ابْنِ قَيْمٍ رَضِيَ اللَّهُ عَنْهُ فرماتے ہیں: جو شخص اللہ کی طرف پوری طرح متوجہ ہو اور ماسوی اللہ سے منہ موڑ لے، اسے اَلْحَسَنِيَّةُ کہتے ہیں۔

۴۔ وَلَمْ يَكُ مِنَ الْمُشْرِكِينَ: جناب ابراہیم عَلَيْهِ السَّلَامُ اخلاص اور توکل جیسے عظیم عمل میں کیلتا و فردا تھے اور سچائی کی اعلیٰ منزل پر فائز تھے۔ سب سے بڑھ کر یہ کہ شرک کی آلائشوں سے پاک اور اس کی حدود سے دور تھے۔

ارشاد باری تعالیٰ ہے: (ترجمہ) جب انہوں نے اپنی قوم سے صاف کہہ دیا ”ہم تم سے اور تمہارے ان معبودوں سے جنہیں تم اللہ کو چھوڑ کر پوجتے ہو قطعی بیزار ہیں۔ ہم نے تم سے کفر کیا اور ہمارے اور تمہارے درمیان ہمیشہ کے لئے عداوت ہوگئی اور پیر پڑ گیا جب تک تم اللہ واحد پر ایمان نہ لاؤ“ (المختنہ: ۴)۔

اللہ تعالیٰ نے جناب ابراہیم عَلَيْهِ السَّلَامُ کا وہ مشہور قول بھی نقل کیا جو انہوں نے اپنے باپ آذر سے کہا تھا: (ترجمہ) ”میں آپ لوگوں کو بھی چھوڑتا ہوں اور ان ہستیوں کو بھی جنہیں آپ لوگ اللہ کے علاوہ پکارا کرتے ہیں۔ میں تو اپنے رب ہی کو پکاروں گا۔ اُمید ہے کہ میں اپنے رب کو پکار کے نامراد نہ رہوں گا۔ پس جب وہ ان لوگوں سے اور ان کے معبودان غیر اللہ سے جدا ہو گیا تو ہم نے اس کو اسحاق عَلَيْهِ السَّلَامُ اور یعقوب عَلَيْهِ السَّلَامُ جیسی اولاد دی اور ہر ایک کو نبی بنایا“۔ (سورہ مریم)۔

جناب ابراہیم عَلَيْهِ السَّلَامُ نے شرک اور مشرکین سے بیزاری کا اظہار، ان سے عداوت اور ان کے کافرانہ عقائد سے انکار کر کے اور ان سے دشمنی کر کے تحقیق تو حید کی وہ تصویر کھینچی ہے جس کی مثال پیش کرنا ممکن نہیں۔

زیر بحث آیت إِنَّ إِبْرَاهِيمَ كَانَ أُمَّةً سے یہ بات واضح ہوتی ہے کہ اہل تو حید کو اپنی قلت تعداد پر گھبرانا نہ چاہیے۔

قولہ: قَانِتًا لِلَّهِ یعنی سیدنا ابراہیم عَلَيْهِ السَّلَامُ نہ تو بادشاہوں کے سامنے جھکتے تھے اور نہ فضول خرچ تاجروں کے حضور گردن کو خم کرتے تھے۔

قولہ: حَنِيفًا یعنی ابراہیم عَلَيْهِ السَّلَامُ فریب خوردہ علماء کی طرح ادھر ادھر جھک جانے کے قائل نہ تھے۔  
وقال: وَالَّذِينَ هُمْ بِرَبِّهِمْ لَا يُشْرِكُونَ (المومنون: ۵۹) اور وہ لوگ جو اللہ تعالیٰ کیساتھ شرک نہیں کرتے۔

یہ ان مومنین کی صفت ہے جو سب سے پہلے جنت میں داخل ہوں گے۔ اللہ تعالیٰ نے یہاں ان کی وہ خوبی بیان فرمائی ہے جو سب سے اعلیٰ و ارفع ہے۔ یعنی یہ کہ ان کا دامن شرک سے آلودہ نہیں۔ یہ ظاہر ہے کہ انسان کو بسا اوقات ایسے واقعات اور اعمال سے واسطہ پڑتا ہے جو اس کے اسلام اور ایمان کو داغدار کر دیتے ہیں۔ جیسے شرکِ جلی اور شرکِ خفی۔ اسی بناء پر اللہ تعالیٰ نے ایک پکے اور سچے مومن کی یہ تعریف بیان کی کہ لَا يُشْرِكُونَ جس کا مطلب یہ ہے کہ ایسے لوگ کسی صورت میں بھی شرک کا ارتکاب نہیں کرتے۔ یہی معنی ہے توحید کو اپنے اعمال میں سمونے کا۔ اس سے اعمال سنورتے اور نفع بخش ثابت ہوتے ہیں۔ اعمال میں یہ جلا اس وقت پیدا ہوگی جب انسان شرکِ اصغر سے دامن بچائے رکھے۔ رہا شرکِ اکبر تو اس سے انسان سرے سے مسلمان ہی نہیں رہتا۔

عن حصين بن عبد الرحمن قال كُنْتُ عِنْدَ سَعِيدِ بْنِ جُبَيْرٍ فَقَالَ أَيُّكُمْ رَأَى الْكُؤُوبَ الذِّي انْقَضَ الْبَارِحَةَ فَقُلْتُ أَنَا ثُمَّ قُلْتُ أَمَا إِنِّي لَمْ أَكُنْ فِي صَلَوةٍ وَلَكِنِّي لُدَعْتُ قَالَ فَمَا صَنَعْتَ قُلْتُ ارْتَقَيْتُ قَالَ فَمَا حَمَلَكَ عَلَ ذَلِكَ قُلْتُ حَدِيثُ حَدَّثَنَا الشَّعْبِيُّ قَالَ مَا حَدَّثَكُمْ قُلْتُ حَدَّثَنَا عَنْ بُرَيْدَةَ بْنِ الْحُصَيْبِ أَنَّهُ قَالَ لَا رُقِيَةَ إِلَّا مِنْ عَيْنٍ أَوْ حُمَةٍ قَالَ وَقَدْ أَحْسَنَ مَنْ انْتَهَى إِلَى مَا سَمِعَ وَلَكِنْ حَدَّثَنَا ابْنُ عَبَّاسٍ عَنِ النَّبِيِّ ﷺ أَنَّهُ قَالَ عَرَضْتُ عَلَى الْأُمِّ قَرَأَيْتِ النَّبِيَّ وَمَعَهُ الرَّهْطُ وَالنَّبِيُّ وَمَعَهُ الرَّجُلُ وَالرَّجُلَانِ وَالنَّبِيُّ وَ لَيْسَ مَعَهُ أَحَدٌ قَوْلُهُ وَالنَّبِيُّ وَمَعَهُ الرَّجُلُ وَالرَّجُلَانِ وَالنَّبِيُّ وَ لَيْسَ مَعَهُ أَحَدٌ إِذْ رُفِعَ لِي سَوَادٌ عَظِيمٌ فَظَنَنْتُ أَنَّهُمْ أُمَّتِي فَقِيلَ لِي هَذَا مُوسَى وَ قَوْمُهُ فَنَظَرْتُ فَإِذَا سَوَادٌ عَظِيمٌ فَقِيلَ لِي هَذِهِ أُمَّتُكَ وَ مَعَهُمْ سَبْعُونَ أَلْفًا يَدُ خُلُودٍ الْجَنَّةَ بِغَيْرِ حِسَابٍ وَ لَا عَذَابُ ثُمَّ نَهَضَ فَدَخَلَ مَنْزِلَهُ فَخَاضَ النَّاسَ فِي أَوْ لَيْتِكَ فَقَالَ بَعْضُهُمْ فَلَعَلَّهُمُ الَّذِينَ صَحِبُوا رَسُولَ اللَّهِ ﷺ وَقَالَ بَعْضُهُمْ فَلَعَلَّهُمُ الَّذِينَ وُلِدُوا فِي الْإِسْلَامِ فَلَمْ يُشْرِكُوا بِاللَّهِ شَيْئًا وَ ذَكَرُوا أَشْيَاءَ فَخَرَجَ عَلَيْهِمْ رَسُولُ اللَّهِ ﷺ فَأَخْبَرُوهُ فَقَالَ هُمُ الَّذِينَ لَا يَسْتَرْقُونَ وَ لَا يَكْتُونُونَ وَ لَا يَتَطَيَّرُونَ وَ عَلَى رَبِّهِمْ يَتَوَكَّلُونَ فَقَامَ عُكَّاشَةُ ابْنُ مِحْصَنٍ فَقَالَ أَدْعُ اللَّهَ أَنْ يَجْعَلَنِي مِنْهُمْ قَالَ أَنْتَ مِنْهُمْ ثُمَّ قَامَ رَجُلٌ آخَرَ فَقَالَ أَدْعُ اللَّهَ أَنْ يَجْعَلَنِي مِنْهُمْ فَقَالَ سَبَقَكَ بِهَا عُكَّاشَةُ

حصین بن عبد الرحمن سے روایت ہے۔ وہ کہتے ہیں کہ میں ایک دفعہ سعید بن جبیر کے پاس تھا کہ سعید کہنے لگے:



آج رات ستارے کو ٹوٹتے ہوئے تم میں سے کس نے دیکھا ہے؟ حصین نے کہا کہ ہاں میں نے دیکھا ہے۔ پھر کہنے لگے کہ میں نماز میں مشغول نہ تھا بلکہ مجھے کسی چیز نے کاٹ کھایا تھا جس کی مجھے سخت تکلیف تھی۔ انہوں نے کہا پھر تم نے کیا کیا؟ انہوں نے کہا کہ میں نے جھاڑ پھونک سے کام لیا۔ انہوں نے کہا یہ کیوں کیا؟ میں نے کہا تمہاری سے مروی ایک حدیث کی بناء پر۔ انہوں نے پوچھا وہ کیا حدیث ہے جو انہوں نے بیان کی ہے؟ میں نے کہا ہم سے بریدہ بن الحصیب رضی اللہ عنہ نے حدیث بیان کی کہ نظر بد اور کسی زہریلی چیز کے کاٹ کھانے کے سوا اور کہیں جھاڑ پھونک یا دم مفید نہیں۔ جس شخص نے جو سنا سی پراکتفا کیا اور اسی پر عمل پیرا رہا تو اس نے بہت اچھا کیا۔ سیدنا ابن عباس رضی اللہ عنہما نے رسول اللہ صلی اللہ علیہ وسلم سے بیان کیا کہ: مجھے بہت سی اُمتیں دکھائی گئیں۔ میں نے دیکھا کہ کسی نبی کے ساتھ تو بہت بڑی جماعت ہے اور کسی نبی کے ساتھ صرف ایک یا دو ہی آدمی ہیں اور ایسے نبی کو بھی دیکھا جس کے ساتھ کوئی بھی نہ تھا۔ اچانک میرے سامنے ایک انبوہ کثیر آیا، میں نے خیال کیا کہ میری امت ہوگی لیکن مجھ سے کہا گیا کہ یہ سیدنا موسیٰ علیہ السلام اور ان کی قوم ہے۔ اس کے بعد میں نے ایک بہت ہی بڑے انبوہ کو دیکھا، مجھے بتایا گیا کہ یہ آپ صلی اللہ علیہ وسلم کی اُمت ہے اور آپ کی امت میں ستر ہزار افراد وہ ہیں جو بغیر حساب اور عذاب کے جنت میں داخل ہوں گے۔ یہ واقعات سنا کر رسول اللہ صلی اللہ علیہ وسلم اپنے گھر تشریف لے گئے۔ پس صحابہ کرام رضی اللہ عنہم آپس میں ان ستر ہزار افراد کے بارے میں قیاس آرائیاں کرنے لگے۔ بعض کا کہنا تھا کہ یہ وہ لوگ ہیں جن کو آپ صلی اللہ علیہ وسلم کی صحبت کا شرف حاصل ہے۔ بعض صحابہ کرام نے کہا کہ یہ وہ لوگ ہوں گے جو اسلام میں پیدا ہوئے اور انہوں نے اللہ تعالیٰ کے ساتھ کسی چیز کو شریک نہ کیا، اس کے علاوہ صحابہ کرام رضی اللہ عنہم نے اور تو جیہات بھی کیں۔ نبی اکرم صلی اللہ علیہ وسلم جب تشریف لائے تو صحابہ کرام رضی اللہ عنہم نے اپنی مختلف آراء کا اظہار کیا۔ رسول اللہ صلی اللہ علیہ وسلم نے فرمایا بلکہ یہ وہ افراد ہوں گے جو دم نہیں کرواتے۔ اور نہ وہ اپنے جسموں کو داغنے کے قائل ہیں۔ اور نہ وہ فال لیتے ہیں اور وہ اپنے اللہ پر توکل کرتے ہیں۔ عکاشہ بن محسن نے کھڑے ہو کر عرض کی یا رسول اللہ صلی اللہ علیہ وسلم میرے لئے دعا فرمائیے کہ اللہ تعالیٰ مجھے ان میں سے کر دے۔ رسول اللہ صلی اللہ علیہ وسلم نے فرمایا کہ تو ان میں سے ہی ہے۔ اس کے بعد ایک دوسرے صحابی نے عرض کیا کہ میرے لئے بھی دعا فرمائیے کہ اللہ مجھے بھی ان میں سے کر دے۔ آپ صلی اللہ علیہ وسلم نے فرمایا کہ تم سے عکاشہ رضی اللہ عنہ بازی لے گیا۔

حدیث مبارک کے ان الفاظ سے ان لوگوں کی تردید ہوتی ہے جو کثرت تعداد کو صحبت مذہب کی دلیل

قرار دیتے ہیں۔ نجات پانے والے اگرچہ قلیل تعداد میں ہی ہوتے ہیں۔ حقیقت میں یہی سوادِ اعظم ہیں۔ کیونکہ ان کی قدر و منزلت اللہ تعالیٰ کے ہاں بہت بلند ہے۔ لہذا لوگوں کی کثرتِ تعداد پر دھوکہ نہ کھانا چاہئے کیونکہ سابقہ لوگ اسی کثرت کے گھمنڈ میں آ کر ہلاک ہو گئے، حتیٰ کہ بعض اہل علم بھی جاہلوں اور گمراہ افراد کے عقائد میں گرفتار ہو گئے اور کتاب و سنت کو پس پشت ڈال دیا۔

امت محمدیہ کی اس درجہ عظمت و توقیر اور ستر ہزار افراد کے بلا حساب جنت میں داخل ہونے کی وجہ یہ ہے کہ ان لوگوں نے توحید کو فکر و عمل میں سمونے کی کوشش کی۔

۱۔ مسند احمد اور بیہقی میں یہ الفاظ زائد ہیں کہ: (ترجمہ) میں نے اپنے رب سے تعداد میں اضافے کی التجا کی تو اللہ تعالیٰ نے ایک ہزار کے ساتھ مزید ستر ہزار کا اضافہ کر دیا۔

۲۔ شیخ الاسلام امام ابن تیمیہ رحمۃ اللہ علیہ راقی اور مسترقی میں فرق واضح کرتے ہوئے لکھتے ہیں کہ ”مسترقی تو وہ سائل ہوتا ہے جو بصدق قلب غیر اللہ کی طرف مائل اور ملتفت ہو بخلاف راقی یا دم کرنے والے کے کہ یہ بصدق قلب احسان کا اظہار کرتا ہے۔ پھر فرماتے ہیں کہ ستر ہزار افراد کی یہ صفت تو کل علی اللہ کی وجہ سے ہے کہ وہ کسی دم کرنے والے کے دم کی خواہش کا اظہار بھی نہیں کرتے۔“

۳۔ وہ ستر ہزار افراد جو بلا حساب و کتاب جنت میں داخل ہوں گے ان کی نمایاں صفت یہ ہے کہ وہ شرک کی کسی بھی قسم میں مبتلا نہ ہوں گے اور اپنی حقیر سے حقیر ضرورت کو بھی انہوں نے غیر اللہ کے سامنے نہ رکھا، حتیٰ کہ دم کرانے اور سٹنگھی لگوانے تک کی پروا نہ کی۔ اس کا سب سے بڑا سبب یہ تھا کہ ان کا اللہ پر توکل اور بھروسہ تھا۔ اپنی مشکلات صرف اللہ کے سامنے پیش کرتے تھے اور اللہ کی قضا و قدر کے علاوہ کسی کی طرف بھی ان کی توجہ نہ تھی۔ وہ صرف اللہ کی طرف رجوع کرتے تھے، اس کے سوا کسی سے نہیں ڈرتے تھے۔ ان کا عقیدہ یہ تھا کہ جو مشکلات پیش آتی ہیں وہ اللہ کی تقدیر اور اس کی مرضی کے مطابق آتی ہیں لہذا وہ مصائب و مشکلات میں صرف اللہ تعالیٰ ہی کو پکارتے تھے۔ جیسا کہ قرآن کریم میں جناب یعقوب علیہ السلام کا رجوع الی اللہ منقول ہے کہ: قَالَ اِنَّمَا اَشْكُوْا بَنِيَّ وَ حُزْنِيْ اِلَى اللّٰهِ اِنهٗوْنَ لَمَنْعُوْنَ اور اپنے غم کی فریاد اللہ کے سوا کسی سے نہیں کرتا۔

رسول اللہ صلی اللہ علیہ وسلم نے اس اصل اور جامع بنیاد کی طرف اشارہ کیا ہے جس پر تمام افعال اور خصائل کی تعمیر ہوتی ہے اور وہ ہے توکل علی اللہ، یعنی سچے دل سے اللہ کی طرف رجوع ہونا، اس کی ذات پر کامل اعتماد و یقین

رکھنا۔ توحید کا یہی وہ اعلیٰ مقام ہے جہاں سے محبت، خوف و رجا اور اللہ تعالیٰ کو رب اور اللہ و معبود تسلیم کرنے کے سوتے پھوٹتے ہیں اور جہاں قضائے الہی کے فیصلوں پر اظہارِ خوشی کا ثمرہ ملتا ہے۔

یہ بات اچھی طرح ذہن نشین رہنی چاہئے کہ اس حدیث سے ہرگز یہ ثابت نہیں ہوتا کہ یہ لوگ بالکل ظاہری اسباب کا سہارا اختیار نہیں کرتے تھے کیونکہ ظاہری اسباب کو استعمال میں لانا تو ایک فطری امر ہے بلکہ یہ کہنا چاہئے کہ ظاہری اسباب کو بروئے کار لانا عین توکل ہے۔

اس مقام پر علامہ ابن قیم فرماتے ہیں کہ: ”مندرجہ بالا احادیث سے ثابت ہوا کہ اسباب کو بروئے کار لانا اور علاج کے لئے کوشاں ہونا ضروری ہے اور یہ کوشش توکل کے خلاف نہیں ہے۔ جیسا کہ بھوک اور پیاس کو ختم کرنے کے لئے کھانا پینا اور گرمی سردی سے بچاؤ کے لئے موسم کے مطابق کپڑے پہننا توکل کے خلاف نہیں بلکہ اسباب کو استعمال میں لانا عین توکل ہے جو لوگ اسباب کو ترک کر کے بیٹھ جاتے ہیں بسا اوقات ان کے توکل میں خلل اور نقص پیدا ہو جاتا ہے اور ترک اسباب توکل کے سراسر منافی ہے۔ درحقیقت توکل انسان کے اعتماد علی اللہ کے لئے لازمی ہے۔ جس سے دین و دنیا کے فوائد حاصل کرنے میں انسان کو مدد ملتی ہے اور وہ دین و دنیا میں فساد سے محفوظ رہتا ہے اور اس اعتماد کے لئے اسباب کو بروئے کار لانا انتہائی ضروری ہے جو شخص اسباب کو چھوڑ جاتا ہے گویا اس نے حکمت و دانائی اور شریعت کو چھوڑ دینے کے جرم کا ارتکاب کیا ہے۔ پس انسان کو چاہئے کہ وہ ترک اسباب کو توکل نہ سمجھ بیٹھے اور نہ توکل کو ترک، اسباب کا بہانہ بنائے۔

## فیہ مسائل

☆ توحید کے بارے میں لوگوں کے درجات کی معرفت۔ ☆ توحید کی تحقیق یا اس کو زندگی میں سمونے کے کیا معنی ہیں؟ ☆ اللہ تعالیٰ کا جناب ابراہیم علیہ السلام کی اس بات پر تعریف کرنا کہ اُن کا دامنِ شرک سے آلودہ نہ تھا۔ ☆ اونچے درجے کے لئے اولیاء کرام کی اللہ تعالیٰ نے تعریف کی کہ ان کا دامنِ شرک سے پاک ہے۔ ☆ دم کرانے اور داغ دلوانے کو چھوڑ دینا، یہی توحید کے تقاضوں کو پورا کرنا ہے۔ ☆ ان اوصاف کا حامل ہونا ہی توکل ہے۔ ☆ صحابہ کرام رضی اللہ عنہم کے علم و معرفت کی گہرائی اس بناء پر تھی کہ وہ اسے عمل کا نتیجہ سمجھتے تھے۔ ☆ اس سے اعمالِ صالحہ کے لئے ان کی حرص و محبت کا پتا چلتا ہے۔ ☆ اُمتِ محمدیہ کی اس فضیلت کا علم ہوتا ہے کہ وہ رفعتِ درجات اور کثرتِ تعداد کے لحاظ سے تمام اُمتوں سے افضل ہے۔ ☆ سیدنا موسیٰ

عَالَمِہٖ کی اُمت کی فضیلت اور شرف۔ ☆ رسول اللہ ﷺ کے اس معجزے کا بھی علم ہوتا ہے کہ آپ ﷺ کے سامنے تمام انبیائے کرام کی اُمتوں کو پیش کیا گیا۔ ☆ یہ کہ میدانِ حشر میں تمام اُمتیں اپنے اپنے انبیاء کے ساتھ ہوں گی۔ ☆ انبیاء کی دعوت کو عام طور پر کم ہی لوگوں نے قبول کیا۔ ☆ جس نبی کو کسی شخص نے بھی تسلیم نہیں کیا وہ اکیلا ہی دربارِ الہی میں پیش ہوگا۔ ☆ علم صحیح کا ثمرہ یہ ہے کہ انسان کثرتِ تعداد پر غور نہ کرے اور قلتِ تعداد سے پست ہمت نہ ہو۔ ☆ بچھو اور سانپ وغیرہ موذی چیزوں کے زہر اور نظرِ بد سے دم کرانے کی رخصت۔ ☆ جناب سعید بن جبیر رضی اللہ عنہما کے اس قول سے کہ ”قَدْ أَحْسَنَ مِنْ أَنْتَهَىٰ الْإِلٰہِ مَا سَمِعَ“ سلفِ امت کے تبحرِ علمی کی نشان دہی ہوتی ہے۔ ☆ سلفِ صالحین کا بلا استحقاق کسی کی مدح و ستائش سے دور رہنا۔ ☆ رسول اکرم ﷺ کا یہ ارشاد کہ انت منہم (کہ تو ان میں سے ہی ہے) آپ کی علاماتِ نبوت میں سے تھا۔ ☆ سیدنا عائشہ رضی اللہ عنہا کی فضیلت کا علم۔ ☆ رسول اللہ ﷺ ذومعنی کلام سے بھی کام لیا کرتے تھے۔ ☆ رسول اللہ ﷺ کا حسنِ خلق۔

## بَاب

### الخوف من الشرك

اس باب میں اس بات کی وضاحت کی گئی ہے کہ شرک سے ڈرنا ضروری ہے

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ۔ (النساء)

اللہ بس شرک ہی کو معاف نہیں کرتا، اس کے ماسوا دوسرے جس قدر گناہ ہیں، وہ جس کے چاہتا ہے، معاف کر دیتا ہے۔

شرک کرنا ایسا ہی ہے جیسا کہ اللہ تعالیٰ کے ساتھ بغض و عناد اور کینہ رکھا جائے اور اس کی اطاعت و فرمانبرداری سے کبر و بغاوت کا اظہار کیا جائے اس کے سامنے اپنے آپ کو گرانے اور مطیع ہونے سے کنارہ کشی اختیار کی جائے۔

شرک اس لئے بھی بدترین فعل ہے کہ اس سے خالق اور مخلوق کے درمیان تشبیہ پائی جاتی ہے اور اللہ تعالیٰ اپنی تمام خصوصیاتِ الوہیت میں یکتا ہے۔

کسی کو تکلیف اور مصیبت میں مبتلا کرے تو اللہ، کسی کو نفع اور فائدہ پہنچائے تو اللہ، کسی کو کچھ دے تو اللہ،

کسی سے کوئی چیز چھین لے تو اللہ۔

یہ سب باتیں اللہ کے اختیار میں ہیں اب اگر کوئی شخص دوسروں کے سامنے ہاتھ پھیلاتا ہے، دوسروں سے ڈرتا ہے اور دوسروں پر بھروسہ رکھتا ہے تو وہ گویا مخلوق کو خالق کے ساتھ ملا دینے کی کوشش کرتا ہے اور تشبیہ کا مرتکب ہوتا ہے۔

یعنی ایسے شخص کو معبود قرار دے لیتا ہے جو ☆ نہ تو اپنی جان کو نفع پہنچا سکتا ہے، ☆ نہ اپنی جان کو نقصان پہنچانے پر قدرت رکھتا ہے، ☆ نہ اسے موت پر اختیار ہے، ☆ اور نہ زندگی پر دسترس۔ ☆ نہ اسے اس پر قدرت ہے کہ خود بخود مرنے کے بعد جی اٹھے۔ ایسی کمزور اور بے بس مخلوق کو اس اللہ تعالیٰ کے ساتھ تشبیہ دینا جو ☆ تمام طرح کی ستائش کا سزاوار ہے، ☆ جس نے تمام مخلوق کو پیدا کیا ہے۔ ☆ جس کی زمین و آسمان میں بادشاہت ہے۔ ☆ اور جس کے ہاں ہر شے کو بالآخر لوٹنا ہے۔ ☆ اسی کے قبضہ قدرت میں ہر طرح کی بھلائی اور خیر ہے۔ ☆ اور وہی تمام مشکلات پر قابو رکھتا ہے۔ ☆ وہ جو چاہتا ہے ہوتا ہے اور جو نہیں چاہتا نہیں ہو سکتا۔ ☆ وہ جسے دینا چاہے اسے کوئی روک نہیں سکتا۔ ☆ اور جس سے کسی نعمت کو روک لے اسے کوئی دے نہیں سکتا۔ ☆ جب وہ لوگوں پر اپنی رحمت کے دروازے کھول دے تو اسے بند کرنے والا کوئی نہیں ہے۔ ☆ اور جس کے لئے بند کر دے تو اس کے لئے کھولنے والا کوئی نہیں۔ ☆ وہ عزیز بھی ہے اور حکیم بھی۔ ☆ پس جو فی نفسہ عاجز، مسکین و فقیر ہو، اس کو اس ذات سے تشبیہ دینا جو بذات خود قادر اور غنی ہو، یہ انتہا درجے کی بری تشبیہ ہے۔

اللہ کے خصائص میں سے ایک خصوصیت یہ ہے کہ وہ تمام وجوہ سے کامل ترین ذات ہو جس میں کوئی نقص نہ ہو۔ یہی وہ اعلیٰ صفت ہے جس کی بناء پر وہ تمام عبادات کا تہا مستحق ٹھہرتا ہے۔ تعظیم و توقیر، خشیت و دعا، رجا و انابت، توکل و توبہ، استعانت اور انتہائی محبت و شفقت، کمال تضرع و تذلل کے ساتھ، عقل، فطرت اور شرع کا یہ تقاضہ ہے کہ یہ تمام چیزیں بجز اللہ تعالیٰ کی ذات کے اور کسی کو زیب نہیں دیتیں۔

جس کم عقل نے یہ صفات کسی مخلوق میں سمجھیں اس نے غیر اللہ کو ایسی ذات سے تشبیہ دی جس کے کوئی مشابہ اور ہم پلہ نہیں اور جس کا کوئی شریک ہے نہ نظیر ہے۔

ان ہی امور کی بناء پر اللہ تعالیٰ نے کہا ہے کہ وہ شرک جیسے بدترین عمل کو ہرگز نہ بخشے گا۔ باوجود اس کے کہ وہ اپنے اوپر رحمت کو لازم قرار دے چکا ہے۔

وَقَالَ الْحَلِيلُ وَاجْتُنِبِي وَبَنِيَّ أَنْ نَعْبُدَ إِلَّا ضَنَامًا” اور مجھے اور میری اولاد کو بت پرستی سے بچا۔

سیدنا ابراہیم علیہ السلام بارگاہ الہی میں دعا گو ہیں کہ اے اللہ! مجھے اور میری اولاد کو اصنام کی عبادت سے بچائے رکھنا چنانچہ اللہ تعالیٰ نے ان کی دعا کو شرف قبولیت بخشا اور ان کی اولاد کو اصنام کی عبادت سے صرف دُور ہی نہیں رکھا بلکہ اس کے ساتھ نبوت سے بھی سرفراز فرمایا۔

اس آیت کے بعد اللہ تعالیٰ نے اصنام کے بارے میں یہ بات بیان فرمائی ہے کہ: (ترجمہ) ”ان اصنام نے بہت سی مخلوق کو گمراہی میں مبتلا کر دیا ہے۔ لہذا ان سے بچتے رہنا چاہئے مبادا ان کی وجہ سے اس دُور میں بھی گمراہی نہ پھیل جائے۔ واقعہ یہ ہے کہ ہر زمانے میں اصنام ہی کی وجہ سے لوگ راہ راست سے بھٹکتے رہے۔ حقیقت یہ ہے کہ شرک کی آفت سے وہی شخص بے خوف ہو سکتا ہے جو اس کی سنگینی سے بے خبر ہو اور وہی شخص شرک اور اس کی آفتوں سے محفوظ رہ سکتا ہے جس کو اللہ کی کتاب اور اس کے رسول اللہ ﷺ کے ارشادات کا علم ہو اور توحید کے اسرار و رموز اس کے سامنے ہوں اور اسے معلوم ہو کہ اللہ تعالیٰ نے شرک کو ظلم عظیم کے نام سے پکارا ہے۔

صَنَمٌ: پتھر وغیرہ سے بنائی ہوئی تصویر کو صنم کہتے ہیں۔ وَثَنٌ: جو صرف تصویر ہو اسے وثن کہتے ہیں۔ ”صنم“ کو ”وثن“ سے بھی تعبیر کیا جاتا ہے۔ وثن عام ہے۔ ہر صنم کو وثن کہا جا سکتا ہے قبر بھی وثن میں داخل ہے و فی الحدیث اِنَّ اَخْوَفَ مَا اَخَفَ عَلَيْكُمْ الشِّرْكَ الْاَصْغَرُ ایک حدیث میں رسول اللہ ﷺ نے فرمایا کہ تمہارے بارے میں مجھے سب سے زیادہ خطرہ شرک اصغر کا ہے۔

صحابہ کرام رضی اللہ عنہم کے بلند مقام اور ان کے کمال علم اور قوت ایمانی کے باوجود جب ان کے بارے میں رسول اللہ ﷺ کو شرک اصغر کا خطرہ تھا تو ان نفوس قدسیہ کے بعد آنے والے مسلمانوں کا کیا حال ہوگا جن کی علمی حیثیت بھی کمزور ہے اور قوت ایمانی بدرجہا ناقص ہے اور خصوصاً دُور حاضر میں جبکہ علماء تک کا یہ حال ہے کہ توحید کو بس اتنا ہی سمجھتے ہیں جتنا کہ مشرکین عرب نے سمجھا تھا۔ یہ لوگ اس حقیقت سے نا آشنا ہیں کہ کلمہء اخلاص یعنی (لا اِلهَ اِلَّا اللهُ) نے ہر طرح کے شرک کی جڑ کاٹ دی ہے۔

و عن ابن مسعود اَنَّ رَسُوْلَ اللهِ ﷺ قَالَ مَنْ مَاتَ وَ هُوَ يَدْعُوْا مِنْ دُوْنِ اللهِ نِدَاً  
دَحَل النَّارَ

سیدنا ابن مسعود رضی اللہ عنہ سے روایت ہے وہ کہتے ہیں رسول اللہ ﷺ نے فرمایا ”جو شخص غیر اللہ کو پکارتے

پکارتے مرگیا وہ جہنم میں داخل ہوگا۔ (رواہ البخاری)۔

حدیث کا مطلب یہ ہے کہ عبادت میں کسی کو اللہ تعالیٰ کے اوصاف میں شریک بنانا جیسے کسی کو پکارنا، سوال کرنا اور غیر اللہ کی دہائی دینا اور اس سے مدد طلب کرنا، وغیرہ، ایسا شخص جہنم میں داخل ہوگا جو اس طرح کے شرک کا مرتکب ہوگا۔

غیر اللہ کو ”ند“ قرار دینے کی دو صورتیں ہو سکتی ہیں:

۱۔ غیر اللہ کو تمام عبادات میں یا کسی خاص عبادت میں اللہ تعالیٰ کے ساتھ شریک ٹھہرانا، اس کو شرک کہتے ہیں۔ ۲۔ دوسری قسم شرک اصغر ہے جیسے کوئی شخص دوسرے سے کہے کہ ”وہی ہوگا جو اللہ تعالیٰ اور تم چاہو گے یا اگر اللہ تعالیٰ اور آپ نہ ہوتے تو، یا، ریا اور دکھلاو وغیرہ۔ کیونکہ ایک شخص نے رسول اللہ ﷺ کو کہا تھا کہ: ”جو اللہ تعالیٰ اور آپ ﷺ چاہیں“۔ آپ ﷺ نے فرمایا کہ ”تم نے مجھے اللہ کا شریک بنا دیا ہے۔ بلکہ وہی ہوگا جو صرف اللہ تعالیٰ اکیلا چاہے گا۔“

عن جابر أَنَّ رَسُولَ اللَّهِ ﷺ قَالَ مَنْ لَقِيَ اللَّهَ لَا يُشْرِكُ بِهِ شَيْئًا دَخَلَ الْجَنَّةَ  
سیدنا جابر رضی اللہ عنہ سے روایت ہے کہ رسول اللہ ﷺ نے فرمایا جس شخص کو اس حالت میں موت آئی کہ  
اُس نے شرک نہیں کیا، تو وہ جنت میں داخل ہوگا۔ (صحیح مسلم)۔

وَمَنْ لَقِيَهِ يُشْرِكُ بِهِ شَيْئًا دَخَلَ النَّارَ

اور جو شرک کرتے کرتے مرگیا وہ جہنمی ہے۔ (رواہ البخاری)۔

علامہ نووی رحمہ اللہ اس حدیث کی شرح میں رقمطراز ہیں کہ: ”مشرک خواہ یہودی ہو یا نصرانی، اہل کتاب میں سے یا وثنی۔ کسی قسم کا بھی مشرک ہو وہ جہنم کا ایندھن بنے گا۔ اہل حق کے نزدیک کسی کا کفر عنادی ہو یا غیر عنادی اس میں کوئی فرق نہیں ہے۔“

ملت اسلامیہ کی جو شخص مخالفت کرے یا مخالفت کے بعد اس پر کفر کا اطلاق ہوتا ہو، ان میں بھی کوئی فرق نہیں ہے البتہ جو شخص شرک کے بغیر جہنم میں جائے گا، اسے بہر حال نجات مل جائے گی۔ جو شخص کبیرہ گناہوں سے بچتے ہوئے فوت ہوا وہ بلا عذاب کے جنت میں داخل ہوگا اور جو کبیرہ گناہ پر مُصرِّمٌ اتو وہ اللہ کی مشیت کے تابع ہے اگر اسے معاف کر دیا گیا تو پہلے ہی جنت میں داخل ہوگا ورنہ سزا بھگت کر جنت میں پہنچ جائے گا۔

## فیہ مسائل

۱۔ شرک سے ڈرنا۔ ۲۔ ریا کاری شرک میں سے ہے۔ ۳۔ ریا کاری شرکِ اصغر ہے۔ ۴۔ نیک لوگوں پر بہ نسبت اور چیزوں کے ریا کاری کا زیادہ خوف کیا جاتا ہے۔ ۵۔ جنت اور دوزخ کا قریب ہونا۔ ۶۔ جنت اور دوزخ کے قریب ہونے کو ایک ہی حدیث میں جمع کرنا۔ ۷۔ جو بلا شرک کئے اللہ تعالیٰ سے ملے گا وہ جنت میں جائے گا اور جو شرک کرتے کرتے اللہ سے ملے گا وہ جہنم میں جائے گا اگرچہ وہ بڑا عابد و زاہد کیوں نہ ہو۔ ۸۔ سب سے اہم مسئلہ یہ بیان ہوا کہ سیدنا ابراہیم علیہ السلام کا اپنے اور اپنی اولاد کے لئے دعا کرنا کہ ان کو اللہ اصنام کی عبادت سے محفوظ رکھے۔ ۹۔ سیدنا خلیل اللہ کا اکثر لوگوں کی حالت سے عبرت حاصل کرنا، جیسا کہ کہا: اے اللہ! ان بتوں نے بہت سے لوگوں کو گمراہ کیا ہے۔ ۱۰۔ اس میں کلمہ لَا إِلَهَ إِلَّا اللَّهُ کی تفسیر و توضیح ہے، جیسا کہ امام بخاری رحمہ اللہ نے بیان کیا ہے۔ ۱۱۔ جو شخص شرک سے بچ رہا، اس کی اللہ تعالیٰ کے نزدیک فضیلت۔

## باب

الدعا الی شہادۃ اَنْ لَا إِلَهَ إِلَّا اللَّهُ

اس باب میں لَا إِلَهَ إِلَّا اللَّهُ کی شہادت و گواہی کے بارے میں وضاحت مذکور ہے حسن بصری رحمہ اللہ نے جب یہ آیت پڑھی کہ وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ أَنَّنِي مِنَ الْمُسْلِمِينَ۔ تو بے ساختہ پکار اٹھے کہ دیکھو: یہ ہیں اللہ کے حبیب، یہ ہیں اللہ کے ولی، یہ ہیں اللہ کے منتخب بندے اور یہ ہیں جو اہل ارض میں سب سے زیادہ اللہ کو پیارے ہیں، یہ ہیں جن کی دُعا کو اللہ تعالیٰ نے شرف قبولیت بخشا، یہ ہیں جو اپنی قبول شدہ دعا کی طرف مخلوق الہی کو بلاتے ہیں، یہ ہیں جنہوں نے قبولیت دُعا کے بعد بھی عمل صالح کا سلسلہ جاری رکھا، اور یہ ہیں جنہوں نے اِنَّنِي مِنَ الْمُسْلِمِينَ کہا، اور یہ ہیں زمین میں اللہ کے خلیفے اور نائب۔

قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ۔ (یوسف: ۱۰۸)

تم ان سے صاف کہہ دو کہ میرا راستہ تو یہ ہے، میں اللہ کی طرف بلاتا ہوں۔ میں خود بھی پوری روشنی



میں اپنا راستہ دیکھ رہا ہوں اور میرے ساتھی بھی۔ اور اللہ پاک ہے اور شرک کرنے والوں سے میرا کوئی واسطہ نہیں۔

علامہ ابن قیم آیت اذع الی سبیل ربک بالحکمة والموعظة الحسنة کی تفسیر بیان کرتے ہوئے فرماتے ہیں: اللہ تعالیٰ نے مدعوین کے لحاظ سے اس آیت میں دعوت کے تین درجے بیان فرمائے ہیں: ”طالب حق، جو حق بات پسند کرتا اور ترجیح دیتا ہو بشرطیکہ حق بات اس کے ذہن و قلب میں اتر جائے۔ ایسے شخص کے ساتھ حکمت اور دانائی سے بات کرنی چاہئے، بحث اور جدال سے نہیں۔ دوسری صورت یہ ہے کہ سامع باطل میں الجھا ہوا ہے، لیکن اگر کوشش اور محنت کے بعد حق بات اس کی سمجھ میں آجائے تو اسے ترجیح دے گا اور قبول کر لے گا۔ ایسے شخص کو ترغیب و ترہیب کے انداز سے نصیحت کرنی چاہئے۔ تیسری شکل یہ ہے کہ سامع مقابلے اور عناد پر اتر آیا ہے۔ ایسے شخص کو بطریق احسن دلیل سے سمجھانا چاہئے، اگر مان جائے تو فہما، ورنہ ممکن ہو تو مجادلہ سے بھی کام لیا جاسکتا ہے۔“

عن ابن عباس أَنَّ رَسُولَ اللَّهِ ﷺ لَمَّا بَعَثَ مَعَادًا إِلَى الْيَمَنِ قَالَ لَهُ إِنَّكَ تَأْتِي قَوْمًا مِنْ أَهْلِ الْكِتَابِ فَلْيَكُنْ أَوَّلَ مَا تَدْعُوهُمْ إِلَيْهِ شَهَادَةٌ أَنْ لَا إِلَهَ إِلَّا اللَّهُ وَفِي رِوَايَةٍ إِلَى أَنْ يُوحِدُوا اللَّهَ فَإِنَّهُمْ أَطَاعُوا لِلذَّكَ فَاعْلَمْتَهُمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَ لَيْلَةٍ فَإِنَّهُمْ أَطَاعُوا لِلذَّكَ فَاعْلَمْتَهُمْ أَنَّ اللَّهَ افْتَرَضَ عَلَيْهِمْ صَدَقَةً تُؤْخَذُ مِنْ أَعْيُنِيَّاهُمْ فَتُرَدُّ عَلَىٰ فُقَرَائِهِمْ فَإِنَّهُمْ أَطَاعُوا لِلذَّكَ فَيَأْتِيكَ وَ كَرَامَتُهُمْ وَ اتَّقِ دَعْوَةَ الْمَظْلُومِ فَإِنَّهُ لَيَسَّ بَيْنَهَا وَ بَيْنَ اللَّهِ حِجَابٌ

سیدنا ابن عباس رضی اللہ عنہما کہتے ہیں کہ رسول اللہ ﷺ نے سیدنا معاذ بن جبل رضی اللہ عنہ کو یمن کی طرف بھیجا تو فرمایا کہ ”تمہارا سامنا اہل کتاب سے بھی ہوگا تمہیں چاہیے کہ سب سے پہلے ان کو کلمہ لا الہ الا اللہ کی دعوت دو۔“ ایک روایت میں یہ الفاظ ہیں: ”یہاں تک کہ وہ اللہ تعالیٰ کی وحدانیت کا اقرار کر لیں۔“ اگر وہ توحید کا اقرار کر لیں تو پھر ان کو بتانا کہ اللہ تعالیٰ نے ایک دن اور رات میں پانچ نمازیں فرض کی ہیں، اگر اس کا بھی اقرار کر لیں تو پھر ان کو بتانا کہ اللہ نے ان کے مال میں زکوٰۃ فرض کی ہے جو مالدار لوگوں سے وصول کر کے فقراء اور مساکین میں مساوی تقسیم کر دی جائے۔ اگر وہ زکوٰۃ ادا کرنے کے لیے تیار ہو جائیں تو ان کے عمدہ مال وصول کرنے سے احتراز کرنا اور مظلوم کی آہ سے ڈرتے رہنا کیونکہ مظلوم کی آہ و پکار اور اللہ تعالیٰ کی ذات کے

درمیان کوئی پردہ حائل نہیں ہوتا۔ (صحیح بخاری و صحیح مسلم)۔

رسول اللہ ﷺ کا ارشاد گویا اس منصب کی تیاری کے مترادف تھا۔ غرض یہ تھی کہ سیدنا معاذ رضی اللہ عنہ پہلے سے قلب و ذہن کو اس ذمہ داری کے لئے پوری طرح آمادہ اور تیار کر لیں۔

لَا إِلَهَ إِلَّا اللَّهُ کے اقرار و شہادت کے لئے سات شرائط کا پایا جانا لازمی ہے کلمہ شہادت کا اقرار کرنے والوں میں جب تک یہ شرائط نہ ہوں گی اس وقت تک اس کے فوائد برکات کا حصول ممکن نہیں ہے:

۱۔ کلمہ شہادت کا اقرار کرنے والا ایسے علم سے بہرہ مند ہو جو جہالت کی ضد ہے۔

۲۔ ایسے یقین سے آراستہ ہو جو شک سے پاک ہو۔

۳۔ ایسی پذیرائی سے مالا مال ہو جس میں تردید کا کوئی شائبہ نہ ہو۔

۴۔ ایسی اطاعت اس کو نصیب ہو جس میں شرک کا امکان نہ ہو۔

۵۔ ایسے اخلاص پر فائز ہو جس میں شرک کا کوئی پہلو نہ پایا جائے۔

۶۔ صدقِ مقال کا وہ مقام حاصل ہو کہ جس میں کذب نہ ہو۔

۷۔ توحید سے ایسی محبت رکھے جس میں شرک کی مخالفت پائی جائے۔

شیخ الاسلام امام ابن تیمیہ رحمۃ اللہ علیہ فرماتے ہیں کہ: ”شریعت اسلامی کے مطالعہ سے بالبداهت یہ ثابت ہے، نیز ائمہ اسلام کا متفقہ فیصلہ یہ ہے کہ اسلام کی رُوح یا سب سے پہلے انسان جس چیز کا مکلف اور مامور ہے وہ لَا إِلَهَ إِلَّا اللَّهُ وَ أَنَّ مُحَمَّدًا رَسُولُ اللَّهِ کا اقرار ہے۔ یہی کلمہ وہ حدِ فاصل ہے جس کے اقرار کے بعد ایک کافر، مسلمان کہلاتا ہے اور دشمن دوست بن جاتا ہے۔ یہی وہ کلمہ ہے جس کے اقرار سے پہلے انسان کی جان اور اس کا مال مسلمانوں کے لئے جائز اور مباح تھے، اور اس کے اقرار کے بعد اس کی جان اور مال مسلمانوں پر حرام قرار پائے۔ کوئی شخص اگر کلمہ شہادت کا صدقِ دل سے اقرار کرے گا تو ایمان اس کے قلب میں داخل ہو جائے گا اور اسے مومن کہا جائے گا اور اگر کسی شخص نے صرف زبان سے اقرار کیا اور دل میں اس پر یقین نہ کیا تو ایسے شخص کو بظاہر مسلمان ہی کہا جائے گا لیکن حقیقت میں وہ مومن نہ ہوگا۔ البتہ جو شخص قدرت اور طاقت کے ہوتے ہوئے اس کلمہ شہادت کا اقرار نہ کرے، ایسا شخص بالاتفاق کافر ہے۔ اس پر سلف صالحین، ائمہ کرام اور جمہور محدثین کا اتفاق ہے۔“

اس فرمان نبوی سے پتا چلا کہ کلمہ شہادت کے اقرار اور رسول اللہ ﷺ کی رسالت و نبوت مان لینے کے

بعد سب سے بڑا کام جو ایک مسلمان کو کرنا چاہئے، وہ نماز کا ادا کرنا ہے۔ گویا شہادتین کے اقرار کے بعد نماز سب سے بڑا فریضہ ہے۔ اس ارشادِ نبوی ﷺ سے یہ بھی معلوم ہوا کہ نماز کے بعد زکوٰۃ کا درجہ ہے اور یہ بھی معلوم ہوا کہ زکوٰۃ، امراء سے لے کر فقراء میں تقسیم کر دینی چاہئے۔ رسول اللہ ﷺ نے فقراء کا خصوصی طور پر ذکر اس لئے فرمایا ہے کہ آٹھ مصارفِ زکوٰۃ میں ان کا حق مقدم اور موکد ہے نسبت دوسرے مصارف کے۔ ایک بات یہ بھی ثابت ہوئی کہ امام وقت ہی زکوٰۃ کی وصولی اور اس کے خرچ کرنے کا ذمہ دار ہے، یا تو وہ خود وصول کرے یا اپنے کسی نائب کے ذریعے سے وصول کرے، جو شخص زکوٰۃ دینے سے انکار کرے اس سے زبردستی اور سختی سے وصول کی جاسکتی ہے۔ مختلف اشیاء کو جمع کر کے ان کی زکوٰۃ اگر ایک ہی چیز سے نکال دی جائے تو ادا ہو جائیگی۔ غنی اور غیر مولفۃ القلوب کا فرک زکوٰۃ دینا جائز نہیں ہے مجنون اور بچے کے مال سے زکوٰۃ ادا کرنا واجب ہے۔

حدیثِ نبوی ﷺ کے ان الفاظ سے یہ بھی معلوم ہوا کہ زکوٰۃ میں عامل کے لئے عمدہ اور نفیس جانور وصول کرنا حرام ہے اور زکوٰۃ دینے والے کو گھٹیا اور ردی جانور دینا حرام ہے بلکہ درمیانے درجے کا مال ادا کرنا چاہئے۔ ہاں زکوٰۃ دینے والا اگر خوشی سے عمدہ جانور پیش کرے تو کوئی مضائقہ نہیں۔

مظلوم کی دعا کو روک دینے کے لئے ترکِ ظلم اور ادائے عدل کو سپر بناؤ۔ کیونکہ عدل و انصاف اور ترکِ ظلم، یہ دو اعمال ایسے ہیں جن کے ذریعہ سے انسان دنیا اور آخرت کی تکلیفوں اور مصیبتوں سے محفوظ رہ سکتا ہے۔ اس حدیث سے یہ بھی ثابت ہوا کہ عادل خواہ ایک ہی ہو اس کی بات قابل عمل اور حجت ہے نیز یہ بھی معلوم ہوا کہ امام وقت اپنے نائب کو زکوٰۃ کی وصولی کے لئے بھیج سکتا ہے۔ امام کو چاہئے کہ وہ اپنے عمال اور نائبین کو تقویٰ اور پرہیزگاری کی وصیت کرے اور ان کو ضروری تعلیمات سے بہرہ ور کرے، ظلم سے بچنے رہنے کی تاکید کرے، ظلم کے برے انجام سے ڈرائے۔ اپنے نائب کو یہ سمجھانا بھی ضروری ہے کہ تمام احکام بیک وقت نافذ نہ کئے جائیں بلکہ بتدریج اور آہستہ آہستہ نافذ کئے جائیں اور یہ کہ اہم معاملات اور بنیادی مسائل کو اولیت دے۔

نماز کے تارک پر تو اللہ تعالیٰ نے قتال کرنا ضروری ٹھہرایا ہے کیونکہ ان دونوں عبادتوں کا تعلق ظاہر سے ہے لہذا ان کو وضاحت سے بیان کیا گیا بخلاف روزے کے، روزے کا تعلق صرف باطن سے ہے، جیسے وضو اور غسل جنابت وغیرہ۔ یہ ایسے اعمال ہیں جن پر صرف اعتماد کیا جاسکتا ہے، کسی دوسرے کو ظاہری طور پر ان کا علم

محال ہے ممکن ہے کہ انسان روزہ کی نیت نہ کرے اور خفیہ طور پر رکھتا پیتا پھرے، جیسا کہ یہ ممکن ہے کہ انسان اپنی جنابت اور حدیث دوسرے سے چھپالے۔ رسول اللہ ﷺ کا طریق یہ تھا کہ آپ ﷺ ان ظاہری اعمال کو بیان فرماتے جن کے تارک سے جنگ کی جاسکتی ہے اور اگر ان کا اقرار کر لے تو مسلمانوں میں شمار ہوتا ہے۔ یہی وجہ ہے کہ رسول اللہ ﷺ نے نماز اور زکوٰۃ پر اسلام کو موقوف رکھا اگرچہ روزہ بھی فرض تھا، جیسا کہ سورہ توبہ کی دو آیات ہیں۔ اگرچہ یہ آیت فرضیت روزہ کے بعد نازل ہوئی لیکن اس میں روزے کا ذکر نہیں کیا گیا کہ اس کا تعلق باطن سے ہے، اور حج کا اس لئے ذکر نہیں کیا کہ اس کا وجوب خاص ہے، عام نہیں۔ کیونکہ عمر بھر میں صرف ایک ہی دفعہ فرض ہے۔“

ولهما عن سهل ابن سعد أنّ رسول الله ﷺ قال يوم حبيبٍ لأعطينَ الرّايةَ غدًا رجلاً يحبُّ اللهَ ورسولَهُ وَيُحِبُّهُ اللهُ وَرَسُوْلُهُ يَفْتَحُ اللهُ عَلَيَّ يَدَيْهِ فَبَاتَ النَّاسُ يَدُوْكَوْنَ لَيْلَتِهِمْ أَنَّهُمْ يُعْطَاهَا فَلَمَّا أَصْبَحُوا غَدَوْا عَلَيَّ رَسُوْلُ اللهِ ﷺ كُلُّهُمْ يَرْجُوْنَ أَنْ يُعْطَاهَا فَقَالَ أَيْنَ عَلِيُّ ابْنِ أَبِي طَالِبٍ فَقِيلَ هُوَ يَسْتَكْبِي عَيْنِيهِ فَارْسَلُوا إِلَيْهِ فَأَتَى بِهِ فَبَصَقَ فِي عَيْنِيهِ وَدَعَا لَهُ فَبِرًّا كَانَ لَمْ يَكُنْ بِهِ وَجَعٌ فَأَعْطَاهُ الرّايةَ فَقَالَ أَنْفُذْ عَلَيَّ رِسَالِكَ حَتَّى تَنْزِلَ بِسَاحَتِهِمْ ثُمَّ اذْعُهُمْ إِلَى الْإِسْلَامِ وَأَخْبِرْهُمْ بِمَا يَجِبُ عَلَيْهِمْ مِنْ حَقِّ اللهِ تَعَالَى فِيهِ فَوَاللهِ لَأَنْ يَهْدِيَ اللهُ بِكَ رَجُلًا وَاحِدًا خَيْرٌ لَّكَ مِنْ حُمْرِ النَّعَمِ يَدُوْكَوْنَ أَمْ يَخُوْضُونَ

صحیحین میں سیدنا سهل بن سعد رضی اللہ عنہ سے روایت ہے کہ غزوہ خیبر کے دن رسول اللہ ﷺ نے فرمایا کہ میں کل ایسے شخص کو پرچم دوں گا جو اللہ تعالیٰ اور اس کے رسول ﷺ سے محبت کرتا ہے اور اللہ تعالیٰ اور اس کا رسول ﷺ اس سے محبت کرتے ہیں۔ اس کے ہاتھ پر اللہ تعالیٰ خیبر کو فتح فرمادے گا، چنانچہ رات بھر صحابہ رضی اللہ عنہم سوچتے رہے کہ پرچم کس کو دیا جائے گا؟ صبح کے وقت تمام صحابہ کرام، رسول اللہ ﷺ کے پاس ہو گئے اور ہر شخص کی یہ خواہش تھی کہ پرچم اسے دیا جائے۔ رسول اللہ ﷺ نے دریافت فرمایا کہ علی رضی اللہ عنہ بن ابی طالب کہاں ہیں؟ صحابہ کرام نے عرض کی کہ ان کی آنکھ درد کر رہی ہے۔ صحابہ رضی اللہ عنہم نے علی رضی اللہ عنہ کو بلایا۔ رسول اللہ ﷺ نے جناب علی رضی اللہ عنہ کی آنکھ میں لعاب دہن ڈالا اور دعافرمائی۔ چنانچہ سیدنا علی رضی اللہ عنہ اسی وقت اس طرح تندرست ہو گئے جیسے کہ ان کو کوئی درد ہی نہ تھا۔ رسول اکرم ﷺ نے جناب علی رضی اللہ عنہ کو پرچم دیا اور فرمایا کہ مجاہدین کو لے کر فوراً نکل جاؤ اور خیبر میں جا کر دم لو۔ اور پھر ان کو اسلام کی دعوت دینا۔ اور اللہ تعالیٰ کے جو

حقوق ان پر عائد ہوتے ہیں وہ بتانا۔ پس اے علی رضی اللہ عنہ! اللہ کی قسم، اگر ایک آدمی بھی تیرے ہاتھ پر مسلمان ہو گیا تو یہ تیرے لیے سرخ اونٹوں سے کہیں زیادہ بہتر ہے۔

امام احمد اور امام ترمذی رحمہما اللہ نے سیدنا ابن عباس رضی اللہ عنہ سے آپ ﷺ کے پرچم کی مندرجہ ذیل شکل نقل کی ہے: رسول اللہ ﷺ کا جھنڈا سیاہ رنگ کا تھا البتہ چھوٹے چھوٹے جھنڈے سفید رنگ کے تھے۔ اس پرچم پر لَا إِلَهَ إِلَّا اللَّهُ مُحَمَّدٌ رَسُولُ اللَّهِ لکھا ہوا تھا۔

اللہ تعالیٰ اور اس کے رسول ﷺ تو ہر متقی مومن سے محبت رکھتے ہیں اسی طرح ہر متقی مومن اللہ تعالیٰ اور اس کے رسول ﷺ سے محبت رکھتا ہے۔ ہاں، حدیث ان ناصیوں کے خلاف حجت اور دلیل ہے جو العیاذ باللہ سیدنا علی رضی اللہ عنہ سے محبت نہیں رکھتے اور انہیں کافر و فاسق قرار دیتے ہیں، مثلاً خوارج۔ لیکن ان روافض کی یہ بات بھی اسی قبیل سے ہے جو یہ کہتے ہیں کہ جو نصوص، فضائل صحابہ پر دلالت کناں ہیں، وہ ان کے ارتداد سے قبل کے ہیں (نعوذ باللہ)۔

سوال یہ ہے کہ اس سلسلے میں ان میں خوارج میں کیا فرق باقی رہ جاتا ہے جو اسی نوعیت کی باتیں سیدنا علی رضی اللہ عنہ کے بارے میں کہتے ہیں۔ حقیقت یہ ہے کہ یہ سب معقنات باطل ہیں۔ انہیں معلوم ہونا چاہئے کہ اللہ تعالیٰ ان لوگوں کی قطعی طور سے مدد نہیں کرتا جن کے بارے میں وہ جانتا ہے کہ یہ کافر ہو کر مریں گے۔

اس حدیث میں اللہ کی صفت محبت بھی ثابت ہوتی ہے، جس کے جہمیہ اور ان کے تابعین مخالف ہیں۔ رسول اللہ ﷺ کے اس ارشاد میں صراحت کے ساتھ حصول کامیابی کی خوشخبری سنائی گئی ہے (یہ کوئی علم غیب نہیں ہے بلکہ) رسول اللہ ﷺ کے معجزات میں سے ایک معجزہ ہے۔

شیخ الاسلام امام ابن تیمیہ رحمہما اللہ فرماتے ہیں کہ ”رسول اللہ ﷺ کے اس ارشاد میں سیدنا علی رضی اللہ عنہ کے ظاہری و باطنی ایمان کی بشارت ہے اور اس بات کی وضاحت ہے کہ جناب علی رضی اللہ عنہ، اللہ تعالیٰ اور رسول اللہ ﷺ سے محبت رکھتے تھے اور ہر مومن کو سیدنا علی رضی اللہ عنہ سے محبت رکھنی ضروری ہے۔

رسول اللہ ﷺ جب کسی شخص معین کے متعلق کسی بات کی شہادت دیتے یا اس کیلئے دعا فرماتے تو صحابہ رضی اللہ عنہم کی یہ خواہش ہوتی تھی کہ ان کو بھی یہ شرف حاصل ہو۔ بیشک رسول اللہ ﷺ نے بہت سے افراد کو اس قسم کی دعا اور شہادت سے نوازا ہے لیکن اس خصوصیت کا مقام و مرتبہ کچھ اور ہی نوعیت کا تھا، جیسا کہ رسول اللہ ﷺ نے ثابت بن قیس رضی اللہ عنہ اور عبداللہ بن سلام رضی اللہ عنہ کو جنت کی بشارت دی تھی۔ اگرچہ رسول اللہ ﷺ

نے دیگر صحابہ کرام کو بھی جنت کی بشارت دی ہے لیکن جو بات خصوصیت میں پائی جاتی ہے وہ عموم میں نہیں ہوتی۔ اسی طرح ایک آدمی کو شراب پینے کی سزا دی گئی اور رسول اللہ ﷺ نے اس کے متعلق فرمایا کہ یہ اللہ تعالیٰ اور اس کے رسول سے محبت رکھتا ہے۔“

اسلام کی تشریح کے سلسلے میں شیخ الاسلام امام ابن تیمیہ رحمۃ اللہ علیہ فرماتے ہیں کہ: ”اسلام یہ ہے کہ انسان احکام الہی کے سامنے سر تسلیم خم کر دے، اس کی صرف ایک ہی صورت ہے اور وہ یہ کہ اللہ تعالیٰ کے لئے خشوع و خضوع، اختیار کرے، اس کے سامنے عبودیت کاملہ کا اظہار کرے۔“

حدیث سے یہ مسئلہ بھی ثابت ہوا کہ جنگ سے پہلے دعوت تو حید دینا ضروری ہے۔ ہاں دشمن کو اگر پہلے سے دعوت پہنچائی جا چکی ہے تو پھر ان سے قتال جائز ہے جیسا کہ رسول اللہ ﷺ نے بنو مصلط پر اچانک حملہ کیا تھا۔ اس کی وجہ یہ تھی کہ رسول اللہ ﷺ کو پتا چلا تھا کہ بنو مصلط مسلمانوں پر حملہ کی تیاری میں مصروف ہیں۔ اور اگر دشمن کو پہلے دعوت اسلام نہیں دی گئی تو جنگ شروع کرنے سے پہلے ان کو دعوت دینا واجب ہے۔ اگر اسلام قبول کر لیں تو پھر ان پر جو ضروری اور واجب حقوق ہیں وہ بتانا جیسے نماز، زکوٰۃ وغیرہ۔

## فیہ مسائل

☆ جو شخص رسول اللہ ﷺ کی اطاعت کا اقرار کر لے اس کے لئے ضروری ہے کہ دعوت الی اللہ کا فریضہ ادا کرے۔ ☆ اخلاص نیت کی ترغیب کیونکہ اکثر لوگوں کا حال یہ ہے کہ وہ دعوت الی اللہ کو لے کر اٹھتے بھی ہیں تو اس میں وہ مخلص نہیں ہوتے بلکہ وہ لوگوں کو اپنی ذات کی طرف بلاتے ہیں۔ ☆ بصیرت و ادراک سے بہرہ مند ہونا۔ ☆ حسن توحید کا تقاضہ یہ ہے کہ اللہ تعالیٰ کو ہر عیب سے پاک مانا جائے۔ ☆ شرک کے بدترین ہونے کی سب سے بڑی وجہ یہ ہے کہ وہ اللہ تعالیٰ کے لئے عیب ثابت کرنے کے مترادف ہے۔ ☆ چھٹا مسئلہ بہت ہی اہم ہے، وہ یہ کہ انسان مشرکین سے میل جول نہ رکھے اگرچہ وہ خود شرک کا مرتکب نہ بھی ہوتا ہو۔ ☆ توحید کو قبول کرنا تمام واجبات دین پر مقدم ہے۔ ☆ ہر مبلغ کے لئے ضروری ہے کہ وہ نماز، روزہ کی طرف دعوت دینے سے پہلے توحید کا نقش اور اس کی تعلیم خود اپنے سینے میں مرسم کر لے۔ ☆ رسول اکرم ﷺ کا یہ ارشاد گرامی: ”أَنْ يُوحَّدُوا اللَّهَ“ اور کلمہ شہادت ”لَا إِلَهَ إِلَّا اللَّهُ“ کا مطلب ایک ہی ہے۔ ☆ اہل کتاب میں وہ لوگ بھی ہیں جو توحید کی معرفت ہی نہیں رکھتے یا معرفت تو رکھتے مگر اس پر عمل نہیں کرتے۔ ☆ تعلیم کو

آہستہ آہستہ بتدریج رائج کیا جائے۔ ☆ سب سے پہلے زیادہ اہم اور اس کے بعد دیگر مسائل بتائے جائیں۔ ☆ مصارفِ زکوٰۃ کی تفصیل۔ ☆ استاد کو چاہئے کہ طالب علم کے شبہات کو دور کرنے کی کوشش کرے۔ ☆ محصلِ زکوٰۃ کو چاہئے کہ وہ عمدہ مال پر ہاتھ نہ ڈالے۔ ☆ مظلوم کی پکار اور اس کی آہ سے ڈرتے رہنا چاہئے۔ ☆ کیونکہ مظلوم کی پکار اور عرشِ الہی کے درمیان کوئی پردہ حائل نہیں ہوتا۔ ☆ توحیدِ خالص کی درحقیقت وہ علامتیں ہیں جو رسول اللہ ﷺ اور صحابہ کرام رضی اللہ عنہم کی زندگی میں نمایاں ہیں، ان کو مشقتیں برداشت کرنا پڑیں، یہ بھوک اور پیاس سے دوچار ہوئے اور انہوں نے بیماریوں کو صبر و استقامت سے جھیلا۔ ☆ رسول کریم ﷺ کا یہ ارشاد کہ ”میں کل ایسے شخص کو پرچم دوں گا“۔ یہ آپ ﷺ کے اعلامِ نبوت میں سے ایک علامت ہے۔ ☆ رسول کریم ﷺ کا سیدنا علی رضی اللہ عنہ کی آنکھ میں اپنا لعاب دہن ڈالنا بھی ایک علامتِ نبوت ہے۔ ☆ سیدنا علی رضی اللہ عنہ کی فضیلت۔ ☆ صحابہ کرام رضی اللہ عنہم کی فضیلت، کہ وہ ساری رات ایک سوچ میں رہے کہ کس کو پرچم ملتا ہے اور وہ فتح و کامرانی سے واپس آتا ہے۔ ☆ تقدیر پر ایمان کہ جو شخص کسی چیز کے حصول کی کوشش نہیں کرتا، اس کو دے دینا۔ اور جو کوشش کرتا ہے اس سے روک لینا۔ ☆ رسول اللہ ﷺ کا یہ فرمانا ”طمینان سے جاؤ“ یہ آدابِ جنگ میں سے ایک ہے۔ ☆ جنگ شروع کرنے سے پہلے دشمن کے سامنے دعوتِ اسلام پیش کرنا۔ ☆ شریعتِ اسلام کا یہ حکم ہے کہ جس قوم کو جنگ کے لئے لکارا جائے اسے سب سے پہلے اسلام پیش کرنا۔ ☆ رسول کریم ﷺ کے اس فرمان ”ان کو ضروری امور بتائے جائیں“ سے پتہ چلا کہ دعوتِ اسلام حکمت و دانائی سے پیش کرنی چاہئے۔ ☆ اسلام میں جو حقوق اللہ ہیں، ان کا معلوم کرنا۔ ☆ اس شخص کے اجر و ثواب کی کثرت کا اندازہ، جس کے ہاتھ پر ایک شخص بھی مسلمان ہو جائے۔ ☆ فتویٰ پر قسم اٹھانا۔

## باب

تفسیر التوحید و شہادۃ اَنَّ لَا اِلٰهَ اِلَّا اللّٰهُ

اس باب میں مسئلہ توحید کی تفسیر اور کلمہ لَّا اِلٰهَ اِلَّا اللّٰهُ کی شہادت کے بارے میں تفصیلات بیان کی گئی ہیں۔

أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ وَيَخَافُونَ عَذَابَهُ إِنَّ عَذَابَ رَبِّكَ كَانَ مَحْذُورًا

جن کو یہ لوگ پکارتے ہیں وہ تو اپنے رب کے حضور رسائی حاصل کرنے کا وسیلہ تلاش کر رہے ہیں کہ کون اس سے قریب تر ہو جائے اور وہ اس کی رحمت کے اُمیدوار اور اس کے عذاب سے خائف ہیں۔ حقیقت یہ ہے کہ تیرے رب کا عذاب ہے ہی ڈرنے کے لائق۔

یہ آیت کریمہ انبیاء و مرسلین اور ان کے متبع مومنوں کا راستہ اور طریق عمل متعین کرتی ہے کہ وہ اللہ ہی کا وسیلہ تلاش کرتے ہیں۔ چنانچہ قتادہ رضی اللہ عنہ فرماتے ہیں کہ: ”اللہ کی اطاعت سے اور ایسے اعمال سے جو اس کے نزدیک پسندیدہ ہیں، اس کا قرب حاصل کرو“۔

ابن زید رضی اللہ عنہ فرماتے ہیں: ”جن صالحین اور اولیاء کو تم پکارتے ہو اور ان سے استغاثہ و استعانت کرتے ہو وہ تو خود اللہ کو وسیلہ بناتے ہیں۔ اب تم ہی بتاؤ کہ صحیح بات سے اقرب (زیادہ قریب) کون ہے“۔

علامہ ابن قیم رضی اللہ عنہ فرماتے ہیں کہ اس آیت میں تین مقامات کا ذکر کیا گیا ہے:

۱۔ الحُب: اعمال صالحہ کے ذریعے اللہ تعالیٰ کا قرب اور اس کی طرف توسل حاصل کیا جائے۔ اس کا نام محبت ہے۔ ۲۔ الرجاء (یعنی اُمید)۔ ۳۔ والخوف اُمید اور خوف ہی حقیقت تو حید اور اصل اسلام ہیں۔

وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ إِلَّا الَّذِي فَطَرَنِي فَإِنَّهُ سَيَهْدِينِ وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ (الزخرف: ۲۶ تا ۲۸)۔

یاد کرو وہ وقت جب ابراہیم علیہ السلام نے اپنے باپ اور اپنی قوم سے کہا تھا کہ ”تم جن کی بندگی کرتے ہو میرا ان سے کوئی تعلق نہیں، میرا تعلق صرف اس سے ہے جس نے مجھے پیدا کیا، وہی میری رہنمائی کرے گا“۔ اور ابراہیم علیہ السلام یہی کلام اپنے پیچھے اپنی قوم میں چھوڑ گئے تاکہ وہ اس کی طرف رجوع کریں۔

اتَّخَذُوا أَحْبَابَهُمْ وَرُحْبَانَهُمْ أَرْبَابًا مِّنْ دُونِ اللَّهِ

انہوں نے اپنے علماء اور درویشوں کو اللہ کے سوا اپنا رب بنا لیا ہے۔ (التوبة: ۳۱)۔

صحیح حدیث میں مروی ہے کہ رسول اللہ صلی اللہ علیہ وسلم نے سیدنا عدی بن حاتم الطائی کے سامنے جب یہ آیت تلاوت فرمائی تو سیدنا عدی رضی اللہ عنہ نے کہا: (ترجمہ) ”یا رسول اللہ صلی اللہ علیہ وسلم! ہم ان کی عبادت تو نہیں کیا کرتے تھے“۔



آپ ﷺ نے فرمایا کہ یہ بتاؤ اللہ کی حرام کردہ چیزوں کو اگر وہ حلال کہہ دیتے تو تم اس کو حلال سمجھتے تھے اور اللہ تعالیٰ کی حلال کردہ اشیاء کو اگر حرام کہہ دیتے تو تم اس کو حرام سمجھتے تھے یا نہیں؟ سیدنا عدی بنی اللہؓ بولے: ہاں ہم ایسا ہی کیا کرتے تھے۔ آپ ﷺ نے فرمایا کہ یہی تو ان کی ”عبادت“ ہے۔ (ترمذی، مسند احمد)۔

وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ

کچھ لوگ ایسے ہیں جو اللہ کے سوا دوسروں کو اس کا ہم سر اور مدد مقابل بناتے ہیں اور ان سے اس طرح محبت کرتے ہیں جس طرح اللہ کے ساتھ محبت ہونی چاہئے۔ حالانکہ ایمان رکھنے والے لوگ سب سے بڑھ کر اللہ کو محبوب رکھتے ہیں۔ (البقرہ: ۱۶۵)۔

ایک مومن کی سب سے بڑی علامت یہ ہے کہ وہ صرف اللہ تعالیٰ سے محبت کرتا ہے اور اس سے محبت کرتا ہے جس سے اللہ تعالیٰ محبت کرتا ہے۔ اور اپنے اعمال کو صرف اللہ تعالیٰ کی رضا کے لئے خاص کر لیتا ہے اور اللہ کے سوا جس کی عبادت ہو رہی ہو اس کو ماننے سے انکار کر دیتا ہے۔

پس جس شخص کے دل میں قبول حق کی معرفت ہوگی وہ ان آیات بینات سے لَا إِلَهَ إِلَّا اللَّهُ کا مفہوم اور معنی اچھی طرح سمجھ لے گا اور توحید کے بارے میں اس کی بصیرت چمک اٹھے گی، جس کی دعوت تمام انبیائے کرام علیہم السلام نے دی ہے۔

زیر بحث آیت کریمہ میں یہ واضح کیا گیا ہے کہ جو شخص اللہ تعالیٰ کے ساتھ محبت میں کسی کو شریک ٹھہراتا ہے اور اس کو اللہ کے سوا ”نِد“ قرار دیتا ہے تو گویا اس نے اس کو بصورت محبت اللہ کی عبادت میں شریک بنایا۔ یاد رہے یہ بھی اللہ کے مثیل اور شریک بنانے کی ایک شکل ہے جس کو اللہ تعالیٰ معاف نہیں فرمائے گا۔

پس جو شخص اللہ تعالیٰ سے محبت رکھتا ہے اور اسی کے لئے کسی سے محبت رکھتا ہے تو یہ شخص اپنی محبت میں مخلص ہے۔ جو شخص اللہ تعالیٰ سے محبت رکھتا ہے لیکن اس کے ساتھ دوسروں سے بھی محبت کرتا ہے تو وہ مُشْرک ہے۔ شیخ الاسلام امام ابن تیمیہ رحمہ اللہ فرماتے ہیں: ”جو شخص قضاے حاجات کے سلسلے میں غیر اللہ کی طرف راغب ہو تو اس کا ظاہر مطلب یہ ہے کہ وہ اس کی محبت کا گرویدہ ہو گیا اور اس باب میں اصل شے اس کی محبت ہی ہے۔“

امام ابن قیم رحمہ اللہ فرماتے ہیں: ”توحید محبوب یہ ہے کہ انسان اپنے کئی محبوب نہ بنائے یعنی اللہ تعالیٰ

کے ساتھ عبادت میں کسی اور کو ساتھی نہ قرار دے اور توحیدِ حُب یہ ہے کہ انسان کے قلب میں محبت کی کوئی مقدار بھی باقی نہ رہے بلکہ سب کی سب اس اللہ کے لئے ہی وقف کر دے۔ درحقیقت محبت اسی کا نام ہے۔

رسول اللہ ﷺ سے محبت کرنا درحقیقت اللہ تعالیٰ ہی سے محبت رکھنے کے مترادف ہے۔ کیونکہ جب انسان کسی سے محبت رکھے گا تو اگر یہ محبت اللہ کی رضا کے لئے ہوگی تو حقیقت میں اس کا تعلق اللہ تعالیٰ ہی سے ہوگا، اور اگر کسی خاص دنیوی مقصد کے لئے ہوگی تو یہ اللہ تعالیٰ کی محبت میں نقص پیدا کرے گی اور غیر اللہ کی محبت میں اضافہ کا باعث ہوگی۔

اللہ تعالیٰ سے محبت کی صداقت کا پتہ اس سے چلتا ہے کہ محبوب کے نزدیک جو اشیاء ناپسندیدہ ہیں یہ بھی ان کو ناپسند اور مکروہ سمجھے، اور یہ مکروہ شے کفر ہے۔ اس کو اس لئے مکروہ سمجھنا چاہئے کہ اس سے دوزخ میں داخل ہونے کا خطرہ ہے۔ محبت کا یہ معیار بہت ہی عظیم اور بلند ہے کیونکہ انسان کی یہ فطرت ہے کہ وہ اپنی جان اور اپنی زندگی سے زیادہ کسی چیز سے محبت نہیں رکھتا۔

انسان جب اپنی اور اپنی زندگی سے زیادہ اللہ سے محبت رکھے گا تو اس کا لازمی نتیجہ یہ ہوگا کہ اگر اس کے سامنے آگ پیش کی جائے اور کہا جائے کہ اللہ تعالیٰ سے کفر کرو ورنہ تمہیں آگ میں پھینک دیا جائے گا، تو وہ لامحالہ آگ میں گر جانے کو پسند کرے گا لیکن کفر کا مرتکب نہ ہوگا۔ یہ ایسی عظیم الشان محبت ہے جو عشاق کے ہاں بھی مفقود ہے، وہ بھی اپنے محبوب سے اس درجہ محبت نہیں رکھتے بلکہ اس قسم کی محبت کی مثال اور نظیر کا ملنا ممکن ہی نہیں ہے۔

یہ ایسی باکمال محبت ہے کہ انسان کے اپنے نفس، اپنے مال اور اپنی اولاد پر بھی اللہ تعالیٰ کی ذات اور اس کے احکام کو مقدم گردانا جاتا ہے۔ اس بے مثل اور بے نظیر محبت سے ظاہری اور باطنی طور پر اللہ کے لئے خشوع و خضوع اور تدلل، عظمت و جلال اور اس کی اطاعت و فرمانبرداری انسان کے دل میں سرایت کر جاتی ہے۔ مخلوق کی محبت میں اس درجہ کی بلندی کا پایا جانا ممکن نہیں ہے۔ اگرچہ اس کا مرتبہ کتنا ہی اونچا کیوں نہ ہو۔ پس جو شخص اس محبت میں اللہ تعالیٰ کے ساتھ کسی دوسرے کو شریک بنائے تو وہ اس سے ایسے شرک کا ارتکاب کرے گا جس کی مغفرت نہیں ہو سکتی۔

جو لوگ اللہ پر ایمان رکھتے ہیں وہ اللہ سے اس قدر محبت رکھتے ہیں کہ مشرکین اپنے شرکاء اور ’انداد‘ سے اتنی محبت بالکل نہیں رکھتے کیونکہ مومنین کی اللہ سے محبت کا مثل اور نظیر مخلوقات کی محبت میں ملنا محال ہے۔ جیسا

کہ مومنین کا محبوب بے مثل ہے، اسی طرح مومنین کی محبت بھی بے مثل اور بے نظیر ہے۔

جو شخص اللہ تعالیٰ کی محبت کے متعلق وہ مثالیں بیان کرے جو مخلوق کی محبت میں مخلوق کے لئے بیان کی جاتی ہیں مثلاً ہجر، وصل، محبت کا ٹوٹنا وغیرہ۔ ایسے الفاظ زبان سے نکالے تو، یاد رہے کہ ان امثال محبت کا اللہ تعالیٰ کی محبت سے کوئی تعلق نہیں ہے، وہ (اللہ) بہت ہی ارفع و اعلیٰ ہے۔ محبت الہی میں اس قسم کی امثال و تشبیہات بیان کرنے والا شخص خطا کار ہے، یہ اس کی بہت بڑی خطا اور بہت بڑی غلطی ہے، اتنی بڑی کہ یہ اللہ تعالیٰ سے بعد اور اس کے غضب کا باعث بنتی ہے۔“

و فی الصحیح عن النبی ﷺ أَنَّهُ قَالَ مَنْ قَالَ لَا إِلَهَ إِلَّا اللَّهُ وَ كَفَرَ بِمَا يُعْبَدُ مِنْ دُونِ اللَّهِ حُرْمَ مَالِهِ وَ دَمِهِ وَ حِسَابُهُ عَلَى اللَّهِ عَزَّ وَ جَلَّ

صحیح مسلم میں روایت ہے کہ رسول اللہ ﷺ نے فرمایا کہ جو شخص ”لَا إِلَهَ إِلَّا اللَّهُ“ کا اقرار کرے اور اللہ تعالیٰ کے سوا جس چیز کی عبادت کی جاتی ہے اس سے کفر اور انکار کرے تو اس کی جان اور مال محفوظ ہو گیا، البتہ اس کا حساب و کتاب اللہ تعالیٰ پر چھوڑ دیا جائے گا۔

اس حدیث میں رسول اللہ ﷺ نے جان اور مال کی حفاظت کو دو باتوں کے ساتھ متعلق اور مشروط فرمایا ہے:

- ۱۔ پہلی بات یہ ہے کہ انسان ”لَا إِلَهَ إِلَّا اللَّهُ“ کی علم اور یقین کامل سے شہادت دے۔
- ۲۔ دوسری بات یہ کہ انسان ہر اس شخص اور ذات سے بیزاری اختیار کرے جس کی اللہ تعالیٰ کے علاوہ عبادت ہو رہی ہو۔ اس چیز کو رسول اللہ ﷺ نے صرف الفاظ تک محدود نہیں رکھا بلکہ اس کے ساتھ قول اور عمل دونوں کا ہونا ضروری قرار دیا ہے۔

شیخ الاسلام امام ابن تیمیہ رحمۃ اللہ علیہ نے فرمایا کہ: ”جب تک (لوگ) شریعت اسلامیہ کے ظاہری احکام پر عمل نہ کریں اس وقت تک ان سے جنگ جاری رکھی جائے گی۔ اگرچہ وہ ”لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ“ کا اقرار کرتے ہوں اور بعض احکام شریعت پر عامل ہوں جیسا کہ سیدنا ابو بکر صدیق رضی اللہ عنہ اور صحابہ کرام رضی اللہ عنہم نے ان لوگوں سے جنگ کا اعلان فرمایا تھا جنہوں نے صرف زکوٰۃ دینے سے انکار کیا تھا۔ تمام فقہائے اُمت کا اس پر اتفاق ہے۔“

شیخ الاسلام رحمۃ اللہ علیہ مزید فرماتے ہیں کہ ”جو جماعت یا گروہ چند نمازیں ادا کرے اور چند چھوڑ دے یا روزے نہ رکھے یا حج نہ کرے یا جس شخص کا خون حرام ہے اس کی پرواہ نہ کرے یا لوگوں کا مال لوٹتا پھرے یا

شراب کا عادی ہو، یا جو اکیلے ہوا یا محرم عورت سے نکاح کرے یا جہاد ترک کر دے یا اس کے علاوہ واجبات دین میں سے امر واجب کو بلا عذر شرعی ترک کر دے، جس کے ترک پر کفر لازم آتا ہو، ایسے گروہ سے جنگ کرنا ضروری ہے اگرچہ وہ گروہ مندرجہ بالا احکام کا زبانی طور پر اقرار بھی کرتا ہے۔

## فیہ مسائل

اس باب میں جو سب سے اہم مسئلہ بیان ہوا وہ توحید اور کلمہ ”لَا اِلٰهَ اِلَّا اللّٰهُ“ کی تفسیر ہے جسے واضح اور صاف الفاظ میں چند باتوں سے بیان کیا گیا ہے۔

☆ لیکن اگر انسان معبودانِ باطل کی تردید نہیں کرتا تو آیاتِ محکمہ اور احادیثِ رسول ﷺ کی رو سے ایسے شخص کے جان و مال کی حفاظت مسلمانوں اور اہل اسلام کے ذمہ ہرگز نہ ہوگی۔ ☆ سورہ بنی اسرائیل کی آیت میں ان مشرکین کی تردید کی گئی ہے جو مصائب اور مشکلات میں صالحین کو پکارتے ہیں، اور یہی شرک اکبر ہے۔ تیسری بات جو اس باب میں خاص طور پر بیان کی گئی ہے سورہ توبہ کی اس آیت کی تفسیر ہے جس میں اہل کتاب کے کردار کا نقشہ کھینچا گیا ہے، اہل کتاب کا یہ عمل بیان کیا گیا ہے کہ انہوں نے اپنے علماء اپنے پیروں کو اپنا رب بنا لیا تھا۔ جس کا ان کو اللہ کی طرف سے کوئی حکم نہ تھا۔ بلکہ ان کو یہ حکم دیا گیا تھا کہ وہ صرف ایک اللہ کی عبادت کریں۔ سورہ توبہ کی صحیح تفسیر یہ ہے کہ اہل کتاب کے اپنے علماء و عباد کو رب بنانے کے معنی عملِ معصیت میں ان علماء و زہاد کی اطاعت کرنا ہے۔ ☆ چوتھی بات جو اس باب میں ذکر ہوئی وہ سیدنا ابراہیم علیہ السلام کی وہ برات ہے جس کا انہوں نے کفار کے سامنے اظہار فرمایا تھا کہ ”میں تمہارے باطل معبودوں سے علیحدگی اختیار کرتا ہوں اور اس ذات کی اتباع کا دم بھرتا ہوں جس نے مجھے پیدا فرمایا ہے“۔ سیدنا ابراہیم علیہ السلام نے ان باطل معبودوں سے اپنے رب تعالیٰ کو بہت ہی احسن انداز سے مستثنیٰ فرمایا۔ ☆ اس باب میں اہم ترین وہ مسئلہ ہے جو سورہ بقرہ کی آیت میں بیان ہوا ہے جس میں صراحت کی گئی ہے کہ ”اہل کفر جہنم سے ہرگز نہ نکل پائیں گے“ اس آیت کریمہ میں بتایا گیا ہے کہ کافر اور مشرک اپنے ”انداز“ سے اسی طرح محبت رکھتے ہیں جس طرح کہ اللہ تعالیٰ سے محبت رکھنی چاہتے تھے اس سے یہ بات واضح ہوتی ہے کہ کافر اور مشرک بھی اللہ تعالیٰ سے محبت کے دعوے دار تھے، لیکن اس کے باوجود ان کو حلقہ اسلام میں شمار نہیں کیا گیا کیونکہ اس محبت کو صرف اللہ تعالیٰ کے ساتھ خاص رہنا چاہئے، غور فرمائیے کہ اس شخص کا کیا مقام ہے جو اپنے انداز سے اللہ سے زیادہ محبت رکھتا

ہو؟ یا اس شخص کی حالت کیا ہوگی جس کی اللہ تعالیٰ سے تو محبت نہیں ہے مگر وہ اپنے باطل معبودوں سے محبت رکھتا ہے؟ ☆ رسول اللہ ﷺ کا فرمان کہ ”جو شخص ”لَا إِلَهَ إِلَّا اللَّهُ“ کا اقرار کرے اور معبودانِ باطل کا انکار کرے تو اسلام اس کی جان اور مال کا محافظ ہے اور اس کا حساب اللہ تعالیٰ پر چھوڑ دیا جائے گا۔“

رحمت عالم ﷺ کا یہ ارشاد گرامی ”لَا إِلَهَ إِلَّا اللَّهُ“ کے معنی و مفہوم کو ٹھیک ٹھیک واضح کرتا ہے کیونکہ رسول اللہ ﷺ نے صرف زبانی اقرار کے ساتھ معنی کا سمجھ لینا اور اس کے ساتھ ساتھ صرف اس کی عبادت بایں طور کہ اس کے ساتھ کسی کو شریک نہ بنایا جائے ان تمام باتوں کے ہوتے ہوئے ”لَا إِلَهَ إِلَّا اللَّهُ“ اس وقت تک فائدہ مند ثابت نہ ہوگا جب تک کہ باطل معبودوں کے انکار کے بارے میں ذرا بھی شک کیا یا توقف سے کام لیا تو اس کے جان و مال کی حفاظت کا اسلام ذمہ دار نہ ہوگا۔

یہ مسئلہ کتنا عظیم اور اہم ہے؟ کتنا واضح اور غیر مبہم ہے؟ اور مخالفین کے خلاف کس درجہ برہان قاطع ہے؟

## باب

### من الشرك لبس الحلقة و الخيط

اس باب میں یہ بیان کیا گیا ہے کہ رفع بلا اور دفع مصائب کے لئے چھلا پہننا، گلے میں دھاگے ڈالنا شرک ہی کی ایک قسم ہے۔

قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّهِ أَوْ أَرَادَنِيَ بِرَحْمَةٍ هَلْ هُنَّ مُمْسِكَتُ رَحْمَتِهِ قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ۔

ان سے کہو، جب حقیقت یہ ہے تو تمہارا کیا خیال ہے کہ اللہ مجھے کوئی نقصان پہنچانا چاہے تو کیا تمہاری یہ دیویاں جنہیں تم اللہ کو چھوڑ کر پکارتے ہو، مجھے اس کے پہنچائے ہوئے نقصان سے بچالیں گی؟ یا اللہ مجھ پر مہربانی کرنا چاہے تو کیا یہ اس کی رحمت کو روک سکیں گی؟ بس ان سے کہہ دو کہ میرے لئے اللہ ہی کافی ہے۔ بھروسہ کرنے والے اسی پر بھروسہ کرتے ہیں۔ (الزمر: ۳۸)

اس آیت کریمہ کے معنی کے متعلق مقاتل رضی اللہ عنہ کہتے ہیں کہ جب رسول اکرم ﷺ نے جب ان مشرکین

سے سوال کیا تو سب خاموش ہو گئے، اس لئے کہ مشرکین یہ عقیدہ نہ رکھتے تھے کہ ہمارے یہ معبود کسی نفع یا نقصان پہنچانے کی طاقت رکھتے ہیں بلکہ اپنے معبودوں کے بارے میں وہ صرف یہ تصور رکھتے تھے کہ یہ ہمارے اور اللہ تعالیٰ کے مابین وسیلہ اور شفا رشی ہیں۔ وہ ہرگز یہ نہ سمجھتے تھے کہ یہ ہمارے لئے مشکل کشا ہیں یا ہماری بے بسی اور بے کسی کی حالت کو بدل سکتے ہیں۔ وہ یہ جانتے تھے کہ یہ کام صرف اللہ تعالیٰ ہی کرتا ہے جیسا کہ اس کا فرمان ہے کہ: (ترجمہ) پھر جب کوئی سخت وقت تم پر آتا ہے تو تم لوگ خود اپنی فریادیں لے کر اسی کی طرف دوڑتے ہو۔ مگر جب اللہ اس وقت کو ٹال دیتا ہے تو یکا یک تم میں سے ایک گروہ اپنے رب کیساتھ دوسروں کو (اس مہربانی کے شکر یہ میں) شریک کرنے لگتا ہے۔ (المحل: ۵۳: ۵۴)

عن عمران بن حصین رضی اللہ عنہ أَنَّ النَّبِيَّ ﷺ رَأَى رَجُلًا فِي يَدِهِ حَلْقَةً مِنْ صُفْرٍ فَقَالَ ﷺ مَا هَذِهِ قَالَ مِنَ الْوَاهِنَةِ فَقَالَ أَنْزَعَهَا فَإِنَّهَا لَا تَزِيدُكَ إِلَّا وَهْنًا فَإِنَّكَ لَوْمٌتٌ وَهِيَ عَلَيْكَ مَا أَفْلَحْتَ أَبَدًا رَوَاهُ أَحْمَدُ بِسَنَدٍ لَا بَأْسَ بِهِ

سیدنا عمران بن حصین رضی اللہ عنہ سے مروی ہے کہ رسول اللہ ﷺ نے ایک شخص کے ہاتھ میں پیتل کا چھلہ دیکھا۔ آپ ﷺ نے اس سے پوچھا یہ کیا ہے؟ اس شخص نے جواب دیا کہ یہ واہنہ (کمزوری) کی وجہ سے ہے۔ آپ ﷺ نے فرمایا: ”اسے اُتار دے، یہ تجھے کمزوری کو سوا کچھ فائدہ نہ دے گا“۔ اگر اس چھلہ کو پہننے ہوئے تجھے موت آگئی تو تو کبھی نجات نہ پائے گا۔ امام احمد رضی اللہ عنہ نے اس روایت کو ایسی سند سے بیان کیا ہے جس میں کوئی نقص نہیں ہے۔

رسول اللہ ﷺ نے یہ اس لیے فرمایا کہ اس قسم کے چھلے وغیرہ کو پہننا شرک ہے، اور شرکیہ تعویذ گندوں سے فلاح و کامیابی اور سعادت حاصل نہیں ہو سکتی۔

صحابہ کرام رضی اللہ عنہم کے کلام سے ثابت ہوتا ہے کہ شرک اصغر بھی اکبر الکبائر میں سے ہے اور یہ بھی واضح ہوتا ہے کہ لاعلمی کی بناء پر بھی کسی شخص کو شرک کے معاملے میں معذور نہیں سمجھا جائے گا۔ جو شخص اس قسم کے افعال کا مرتکب ہوتا ہے اس پر بہت ہی سختی سے نکیر کی گئی ہے۔

و له عن عقبه بن عامر مرفوعاً مَنْ تَعَلَّقَ تَمِيمَةَ فَلَا أْتَمَّ اللَّهُ لَهُ وَمَنْ تَعَلَّقَ وَدْعَةً فَلَا وَدَعَ اللَّهُ لَهُ وَفِي رِوَايَةٍ مَنْ تَعَلَّقَ تَمِيمَةَ فَقَدْ أَشْرَكَ

مسند احمد میں ہی سیدنا عقبہ بن عامر رضی اللہ عنہ سے مرفوعاً روایت ہے کہ رسول اللہ ﷺ نے فرمایا کہ جو شخص اپنے گلے میں تعویذ لٹکاتا ہے، اللہ تعالیٰ اس کی خواہش کو پورا نہ کرے۔ اور جو شخص سپی وغیرہ لٹکائے اللہ اسے آرام

ندے۔ ایک روایت میں یہ الفاظ ہیں کہ جس شخص نے اپنے گلے میں تعویذ لٹکایا اس نے شرک کیا۔

تمیمہ اس چڑے کے پرزے کو کہتے ہیں جس پر کوئی چیز لکھی گئی ہو۔ اہل عرب اس نیت سے لٹکاتے تھے کہ اس سے آفات سے بچاؤ ہو سکے۔ یہ سراسر جہالت اور ضلالت کی بات ہے کیونکہ اللہ تعالیٰ کے سوانہ کوئی تکلیف دُور کر سکتا ہے اور نہ روک سکتا ہے۔ تمیمہ کو عرب لوگ اپنے بچوں کے گلے میں ڈالتے تھے تاکہ وہ نظر بد سے محفوظ رہیں لیکن اسلام نے اس کو باطل قرار دیا۔

ولا بن ابی حاتم عن حدیفة بنی النبیؐ اَنَّهٗ رَاى رَجُلًا فِیْ یَدِهِ حَیْطٌ مِّنَ الْحُمٰی فَقَطَعَهُ  
سیدنا ابن ابی حاتم رضی اللہ عنہ نے سیدنا حدیفہ رضی اللہ عنہ سے بیان کیا کہ انہوں نے ایک شخص کے ہاتھ میں بخار کی وجہ سے دھاگہ دم کیا ہوا دیکھا تو سیدنا حدیفہ رضی اللہ عنہ نے اسے کاٹ دیا۔

سیدنا کعب رضی اللہ عنہ نے سیدنا حدیفہ رضی اللہ عنہ سے مندرجہ ذیل حدیث روایت کی ہے: سیدنا حدیفہ رضی اللہ عنہ ایک مریض کی بیمار پرسی کے لئے تشریف لے گئے۔ اس کے بازو کو چھوا تو معلوم ہوا کہ اس پر کوئی دھاگہ بندھا ہوا ہے۔ پوچھا کہ یہ کیا ہے؟ مریض بولا کسی نے مجھے یہ دھاگا دم کر کے دیا ہے۔ سیدنا حدیفہ رضی اللہ عنہ نے اُسے کاٹ دیا اور فرمایا کہ اگر تو اسے پہنے ہوئے فوت ہو جاتا تو میں تیری نماز جنازہ نہ پڑھتا۔ اور پھر قرآن کریم کی یہ تلاوت فرمائی کہ: (ترجمہ) ”ان میں سے اکثر اللہ کو مانتے تو ہیں مگر اس طرح کہ اس کے ساتھ دوسروں کو شریک ٹھہراتے ہیں“۔ (یوسف: ۱۰۶)۔

اس حدیث سے ثابت ہوا کہ اس قسم کے تعویذ گنڈے قطعاً ممنوع ہیں اگرچہ ان کا پہننے والا یہ خیال کرتا ہو کہ یہ صرف اسباب ہیں، حقیقتاً اللہ تعالیٰ ہی دافع البلیات ہے اور وہی مشکلات کو دور کرنے والا ہے۔ اسباب بھی وہی اختیار کرنے چاہئیں جن کا شریعت اسلامیہ میں کوئی وجود ہو اور تعویذ دھاگے اور صدف وغیرہ تو جاہلیت کی رسمیں ہیں اور ان کا پہننا شرک ہے اگرچہ انسان ان کو نافع اور ضار نہ بھی خیال کرے۔ اس قسم کے اعمال کی برائی سے لوگوں کو آگاہ کرنا چاہئے اور اگر ہو سکے تو ہاتھ سے روک دے ورنہ زبان سے تو اس کے خلاف جہاد ضروری ہے۔ اس قسم کے شرکیہ تعویذات کو بزور بازو اتار پھینکنا چاہئے اگرچہ پہننے والا اس کی اجازت نہ دے۔

## فہمائل

☆ تعویذ دھاگہ اور لوہے وغیرہ کے چھلے پہننے پر سخت وعید۔ ☆ اگر صحابی بھی اس قسم کے تعویذ گنڈے پہنے ہوئے فوت ہو جائے تو اس کی نجات مشکل ہے۔ اس سے پتہ چلا کہ شرک اصغر اکبر الکبائر ہے۔ صحابہ کرام رضی اللہ عنہم کے یہ وہ آثار ہیں جن سے ان کے علمی کمال اور توحید کے بارے میں ان کی تعلیم کا پتہ چلتا ہے۔ وہ توحید کے منافی اعمال و افعال سے قطعی طور پر بیزار رہتے تھے۔ ☆ اس کا جہالت کی بنا پر پہننا بھی قابل عذر نہیں۔ ☆ یہ تعویذ گنڈے بجائے نفع کے نقصان دہ ہیں کیوں کہ رسول اللہ ﷺ نے فرمایا: ”یہ تجھے کمزوری کے سوا کچھ فائدہ نہ دے گا“۔ ☆ جو شخص ان کو پہنے اس کو سختی سے روکنا۔ ☆ اس بات کی تصریح کی گئی ہے کہ جو شخص ان کو پہنے گا اس کو انہیں کے سپرد کر دیا جائے گا۔ ☆ بخار کی وجہ سے بھی تعویذ پہننا شرک ہے۔ ☆ اس کی بھی وضاحت ہے کہ جو شخص تعویذ پہنتا ہے وہ شرک کرتا ہے۔ ☆ سیدنا حذیفہ رضی اللہ عنہ کا آیت قرآن کو تلاوت کرنا اس بات کی دلیل ہے کہ صحابہ کرام رضی اللہ عنہم ان آیات سے، جو شرک اکبر کے بارے میں نازل ہوئی تھیں، شرک اصغر بھی مراد لیتے تھے جیسا کہ سیدنا ابن عباس رضی اللہ عنہ نے سورہ بقرہ کی آیت سے استدلال کیا ہے۔ ☆ نظر بد سے بچاؤ کی خاطر صدف وغیرہ پہننا بھی شرک ہے۔ ☆ جو شخص تعویذ اور صدف وغیرہ باندھتا ہے اس کے لیے بددعا کرنا کہ اللہ تعالیٰ اس کا مطلب پورا نہ کرے

## باب

### ما جاء في الرقي والتمائم

اس باب میں دم تعویذ اور گنڈوں وغیرہ کے بارے میں شرعی احکام بیان کئے گئے ہیں۔

في الصحيح عن ابي بشير الانصاري رضي الله عنه انه كان مع رسول الله ﷺ في بعض أسفاره فأرسل رسولاً أن لا يبقين في رقبة بعير قلابة من وتر أو قلابة إلا قُطعت

صحیح بخاری صبح مسلم میں سیدنا ابو بشیر انصاری رضی اللہ عنہ سے روایت ہے وہ کہتے ہیں کہ میں ایک سفر میں رسول اللہ ﷺ کے ساتھ تھا۔ آپ ﷺ نے اپنے ایک قاصد کو بھیجا کہ کسی اونٹ کی گردن میں کوئی ایسی رسی باقی نہ رہنے دی جائے (جو نظر بد وغیرہ کے سلسلے میں لوگ باندھ دیا کرتے تھے) اگر ہے تو اس کو کاٹ دیا جائے۔



زمانہ جہالت میں رسم تھی کہ جب یہ تانت پرانی ہو جاتی تو نئی تبدیل کر لیتے اور پرانی تانت کو چوپایوں کے گلے میں ڈال دیتے تھے۔ ان کا یہ عقیدہ تھا کہ اس سے جانور نظر بد سے محفوظ رہتا ہے۔

و عن ابن مسعود رضی اللہ عنہ قَالَ سَمِعْتُ رَسُولَ اللَّهِ ﷺ يَقُولُ إِنَّ الرُّقْيَ وَ التَّمَامِمَ وَ التَّوَلَّةَ شِرْكٌ

سیدنا عبداللہ بن مسعود رضی اللہ عنہ سے روایت ہے، وہ کہتے ہیں کہ میں نے رسول اللہ ﷺ کو یہ فرماتے ہوئے سنا ہے کہ جھاڑ پھونک، تعویذ اور حُب کے اعمال سب شرک ہیں۔

ابوداؤد میں یہ واقعہ ان الفاظ میں منقول ہے کہ: (ترجمہ) سیدنا عبداللہ بن مسعود رضی اللہ عنہ کی بیوی سیدہ زینب رضی اللہ عنہا کہتی ہیں کہ ایک دفعہ میرے شوہر عبداللہ رضی اللہ عنہ نے میری گردن میں ایک دھاگا دیکھا اور پوچھنے لگے کہ یہ دھاگا کیسا ہے؟ میں نے عرض کی کہ یہ دھاگا مجھ کو دم کر کے دیا گیا ہے۔ یہ سنتے ہی انہوں نے یہ دھاگا میرے گلے سے کاٹ پھینکا اور یہ فرمایا کہ تم عبداللہ رضی اللہ عنہ کا خاندان ہو، تم شرک سے بے نیاز ہو۔ میں نے رسول اللہ ﷺ کو یہ فرماتے ہوئے سنا ہے کہ جھاڑ پھونک، تعویذ اور اعمال حُب شرک ہے۔ میں نے عرض کی کہ میری آنکھ میں چیجن محسوس ہوتی تھی چنانچہ میں فلاں یہودی کے ہاں دم کرانے کے لیے جایا کرتی تھی، اس کے دم کرنے سے مجھے سکون سا ہو جاتا تھا۔ سیدنا عبداللہ رضی اللہ عنہ بولے کہ یہ شیطانی عمل ہے۔ وہی اپنے ہاتھ سے چیجن پیدا کرتا تھا اور جب دم کر دیا جاتا تو ہاتھ روک لیتا۔ لہذا تمہارے لیے اس طرح کہنا کافی تھا جس طرح رسول اللہ ﷺ فرماتے تھے کہ: (ترجمہ) ”اے کائنات کے پروردگار! تکلیف کو دور فرما دے اور تیری شفا ہی دراصل شفا ہے، شفا عطا فرما کیوں کہ تو ہی شفا بخشنے والا ہے ایسی شفا عطا کر کہ جس کے بعد کسی قسم کی تکلیف باقی نہ رہے۔“

رسول اللہ ﷺ نے خود دم کیا ہے اور آپ کو بھی دم کیا گیا ہے، اور آپ ﷺ نے اس کی اجازت ہی نہیں دی بلکہ دم کرنے کا حکم بھی دیا ہے۔ اگر دم قرآنی آیات پر مشتمل ہو تو جائز ہے۔ البتہ ممانعت اس دم کی ہے جو عربی زبان میں نہ ہو کیوں کہ بسا اوقات غیر عربی الفاظ کفریہ ہوتے ہیں یا ایسے الفاظ پر مشتمل ہوتا ہے جس میں شرکیہ کلمات پائے جاتے ہیں۔

علمائے امت کا اس پر اتفاق ہے کہ وہ دم اور رقیہ جس میں مندرجہ ذیل تین شرائط پائی جائیں، جائز ہے:

۱۔ وہ دم جو کلام اللہ، اسماء اللہ یا اس کی صفات پر مبنی ہو۔

۲۔ وہ دم جو عربی زبان میں ہو، اس کے معنی بھی واضح اور مشہور ہوں اور مطابق شریعت اسلامی ہو۔

۳۔ یہ کہ دم کرنے والا اور کرنے والا یہ عقیدہ رکھتا ہو کہ دم فی نفسہ کوئی بااثر چیز نہیں ہے بلکہ سارا معاملہ اللہ کی تقدیر سے وابستہ ہے اور اگر اللہ تعالیٰ نے چاہا تو اثر ہوگا۔

وَالرُّقْيُ هِيَ الَّتِي تُسَمَّى الْعَزَائِمَ وَ حَصَّ مِنْهُ الدَّلِيلُ مَا خَلَ مِنَ الشُّرُكِ رَخَّصَ فِيهِ رَسُولُ اللَّهِ ﷺ مِنَ الْعَيْنِ وَالْحَمَةِ وَ التَّوَلَّهَ شَيْءٌ يَصْنَعُونَهُ يَزْعُمُونَ أَنَّهُ يُحِبُّ الْمَرْأَةَ إِلَى زَوْجِهَا وَ الرَّجُلَ إِلَى أَمْرَاتِهِ

رُقِي اور عزائم دونوں ہم معنی ہیں۔ شریکہ تعویذات کے علاوہ نظر بد اور زہریلے کیڑے کے کاٹے کے بارے میں رسول اکرم ﷺ نے رخصت دی ہے۔

تَوَلَّهَ وہ عمل ہے جسے اس خیال سے کیا کرتے تھے کہ اس سے مرد اور عورت میں باہم اُلفت اور محبت پیدا ہوتی ہے۔

”التولہ جادو کی ایک قسم ہے جس کے ذریعے عورتیں اپنے شوہروں کی نظر میں محبوب بننے کی سعی کرتی ہیں“

وعن عبد الله بن حكيم مرفوعاً مَنْ تَعَلَّقَ شَيْئًا وَ كَلَّ إِلَيْهِ (رواه الترمذی واحمد)۔

سیدنا عبد اللہ بن حکیم رضی اللہ عنہ سے مرفوعاً روایت ہے، وہ کہتے ہیں رسول اللہ ﷺ نے فرمایا کہ: ”جو شخص اپنے گلے یا بازو میں کوئی تعویذ یا دھاگا لٹکاتا ہے تو اس کی ذمہ داری اسی تعویذ دھاگے کے سپرد کر دی جاتی ہے۔“

حدیث میں جس ”تعلق“ کا ذکر ہے وہ دل سے بھی ہوتا ہے، عمل اور فعل سے بھی ہوتا ہے اور کبھی دل اور عمل دونوں سے ہوتا ہے، تینوں صورتوں میں کوئی صورت بھی ہو، جس شے سے اس کا تعلق وابستہ ہوگا، اللہ تعالیٰ اس کی ذمہ داریوں کو اسی کے سپرد کر دیتا ہے۔ سو جس شخص کے دل کا تعلق صرف اللہ کے ساتھ استوار ہو گیا اور اس نے اپنی تمام حاجات کی ذمہ داری اللہ پر ڈال دی، اللہ تعالیٰ ہی کی طرف رجوع ہو اور اپنے تمام معاملات اللہ ہی کو سونپ دیئے تو اللہ تعالیٰ اس کی تمام ضروریات کو خود پورا کرنے کا ذمہ لیتا ہے اور اس کی جملہ حاجات کا آپ کفیل بن جاتا ہے اور کامیابی کے بعد ترین امکانات کو قریب تر کر دیتا ہے اور ہر مشکل کو آسان بنا دیتا ہے۔

جس شخص نے اپنا تعلق غیر اللہ سے جوڑ لیا، اپنی رائے اور عقل پر بھروسہ کر لیا اور مختلف تعویذ دھاگے اور جادو ٹونے سے وابستگی اختیار کر لی، ایسے شخص کو اللہ تعالیٰ، انہی اشیاء کے سپرد کر دیتا ہے، اسے ذلیل و رسوا بنا دیتا

ہے اور اپنی رحمت سے دور کر دیتا ہے۔ یہ حقیقت نصوص و تجربات سے ثابت شدہ ہے۔

وروی احمد عن روفیع بن روفیع رضی اللہ عنہ قال قال لى رَسُولُ اللَّهِ ﷺ يَا رُوَيْفِعُ لَعَلَّ الْحَيَاةَ سَتَطُولُ بِكَ فَاحْبِرِ النَّاسَ اَنْ مِنْ عَقْدٍ لِحَيَاتِهِ اَوْ تَقَلَّدَ وَتَرَا اَوْ سَتُنَجِي بِرَجِيعِ دَابَّةٍ اَوْ عَظْمٍ فَاِنَّ مُحَمَّدًا بَرِيٌّ مِنْهُ

امام احمد رضی اللہ عنہ اپنی مسند میں سیدنا روفیع رضی اللہ عنہ سے نقل کرتے ہیں، سیدنا روفیع رضی اللہ عنہ خود کہتے ہیں کہ رسول اللہ ﷺ نے مجھے مخاطب کرتے ہوئے فرمایا کہ ”اے روفیع رضی اللہ عنہ! ممکن ہے تم زیادہ عرصہ تک جیو، لہذا لوگوں کو بتا دینا کہ جو شخص اپنی داڑھی کے بالوں کو بٹ کر یا سمیٹ کر باندھ لے یا تانت وغیرہ کا ہار گلے میں ڈال لے، یا کسی چارپائے کے گوبر یا ہڈی سے استنجا کرے تو محمد ﷺ اس سے بیزار ہیں۔

وعن سعيد بن جبیر قال مَنْ قَطَعَ تَمِيمَةً مِنْ اِنْسَانٍ كَانَ كَعَدَلِ رَقَبَةٍ وَ لَهُ عَنْ اِبْرَاهِيمَ قَالَ كَانُوا يَكْرَهُونَ التَّمَا نَمَ كُلَّهَا مِنَ الْقُرْآنِ وَ غَيْرِ الْقُرْآنِ (ابن ابی شیبہ)۔

سیدنا سعید بن جبیر رضی اللہ عنہ کہتے ہیں رسول اللہ ﷺ نے فرمایا کہ ”جو شخص کسی کے گلے سے تعویذ وغیرہ کاٹ دے تو اس کو ایک غلام آزاد کرنے کا ثواب ملے گا“۔ ابراہیم بن نحی کوفی رضی اللہ عنہ کہتے ہیں کہ بہت سے علماء اور فقہاء تعویذات کو، وہ قرآن کریم کی آیات پر مشتمل ہوں یا غیر قرآن پر، مکروہ قرار دیتے ہیں۔

## فیه مسائل

☆ رقیہ اور تمیمہ کی تشریح۔ ☆ توالہ کے مفہوم کی وضاحت۔ ☆ رقیہ، تمیمہ اور توالہ بلا استثناء تینوں شرک ہیں۔ ☆ وہ رقیہ جو صحیح الفاظ پر مشتمل ہو اور نظر بد اور بخار کی وجہ سے کیا جائے وہ شرک نہ ہوگا۔ ☆ نظر بد سے بچاؤ کی خاطر چوپایوں کی گردنوں میں تانت ڈالنا شرک ہے۔ ☆ جو شخص تانت وغیرہ کا ہار گلے میں ڈالے اس کیلئے سخت ترین وعید۔ ☆ جو کسی دوسرے شخص کے گلے سے تعویذ اتار پھینکے، اس کیلئے اجرِ جزیل کا وعدہ۔

## باب

من تبرک و شجر حجر و نحو ہما

اس باب میں یہ بیان کیا گیا ہے کہ جو شخص، درخت، پتھر یا قبر وغیرہ سے برکت، حاصل کرتا ہے اس کے متعلق شریعت کا فیصلہ کیا ہے۔

قول اللہ تعالیٰ اَفَرَأَيْتُمُ اللَّاتَ وَالْعُزَّىٰ وَ مَنۡوَةَ الثَّالِثَةِ الَّاٰخِرٰی (النجم-۱۹)

اب ذرا بتاؤ تم نے کبھی اس لات اور اس عزی اور تیسری ایک اور دیوی منات کی حقیقت پر کچھ غور بھی کیا؟

”اللات ایک سفید پتھر تھا جس پو خوب نقش وہ نگار کیا گیا تھا۔ اس کو ایک مکان میں سجا بنا کر رکھا گیا اور اس مکان کے ارد گرد بہت بڑی اور مضبوط چار دیواری بنائی گئی تھی جس کو خوبصورت پردوں سے سجا یا گیا تھا اور اس کے باقاعدہ پجاری اور پروہت بھی تھے۔ یہ تھا اہل طائف یعنی بنو ثقیف کا بت۔ اس کی وجہ سے بنو ثقیف قریش کے علاوہ تمام عرب قبائل پر اپنے آپ کو قابل فخر گردانتے تھے۔“ بروایت ابن ہشام، رسول اللہ ﷺ نے سیدنا مغیرہ بن شعبہ رضی اللہ عنہ کو اس کے گرانے کے لئے بھیجا تو سیدنا مغیرہ رضی اللہ عنہ گئے، پہلے تو انہوں نے اس کو مسما رکھا اور پھر آگ لگا کر جلا دیا۔

عزی کے متعلق ابوسفیان نے جنگ احد کے موقع پر کہا تھا کہ

لَنَا الْعُزَّىٰ وَلَا عُزَّىٰ لَكُمْ (ہمارا معبود عزی ہے اور تمہارا معبود عزی نہیں ہے)۔

چنانچہ رسول اللہ ﷺ نے صحابہ رضی اللہ عنہم سے فرمایا کہ اس کو جواب دو کہ:

اللَّهُ مَوْلَانَا وَلَا مَوْلَىٰ لَكُمْ (اللہ ہمارا دنگیر اور مولا ہے تمہارا نہیں)۔

امام نسائی رحمہ اللہ اور ابن مردویہ، ابی الطفیل رضی اللہ عنہ سے روایت کرتے ہیں کہ: (ترجمہ) ”رسول اکرم

ﷺ نے جب مکہ المکرمہ کو فتح کر لیا تو سیدنا خالد بن ولید رضی اللہ عنہ کو وادی نخلہ کی طرف بھیجا کہ جا کر عزی کو

کاٹ دو۔ چنانچہ سیدنا خالد رضی اللہ عنہ جب وادی نخلہ میں پہنچے تو دیکھا کہ وہاں تین درخت تھے اور تینوں کو کاٹ دیا

اور مکان کو بالکل مسما کر کے رسول اللہ ﷺ کی خدمت میں حاضر ہو کر آپ ﷺ کو ساری بات سے مطلع

کیا۔ رسول اللہ ﷺ نے فرمایا دوبارہ جاؤ، تم کوئی کام نہیں کر کے آئے، چنانچہ سیدنا خالد رضی اللہ عنہ دوبارہ نخلہ

پہنچے تو عزی کے پجاریوں نے سیدنا خالد رضی اللہ عنہ کو دیکھتے ہی پہاڑ کی طرف پناہ لی اور ”یا عزی! یا عزی!“ کے

نعرے بلند کرنے لگے۔ سیدنا خالد رضی اللہ عنہ اس مقام کے قریب گئے تو کیا دیکھتے ہیں کہ ایک عورت بالکل برہنہ

حالت میں ہے، اس کے بال بکھرے ہوئے ہیں اور مٹی سر پر ڈال رہی ہے، سیدنا خالد رضی اللہ عنہ نے تلوار کے ایک ہی وار سے اس کا کام تمام کر دیا اور واپس رسول اللہ ﷺ کی خدمت میں حاضر ہو کر یہ سارا قصہ بیان کیا۔ رسول اللہ ﷺ نے فرمایا کہ وہی عورت عجزی تھی۔“

یہی صورت حال یا اس سے بڑھ کر آج کل اولیاء کی قبروں اور مزاروں پر دکھائی دیتی ہے۔  
 مناتہ: یہ بت مکہ المکرمہ اور مدینہ منورہ کے درمیان واقع تھا۔ ”فتح مکہ کے سال رسول اللہ ﷺ نے سیدنا علی رضی اللہ عنہ کو اس کے گرانے کے لئے بھیجا چنانچہ سیدنا علی رضی اللہ عنہ نے اس کو منہدم کر دیا۔“  
 آیات کی باب سے مطابقت لات و مناتہ کے پجاری ان کی عزت و توقیر کرتے تھے اور یہ اعتقاد رکھتے تھے کہ ان کے پاس آ کر جانوروں کو ذبح کرنا باعث برکت ہے۔ ان کے پاس آ کر دعائیں مانگتے اور ان سے امداد چاہتے تھے۔ اپنی حوائج کی تکمیل کے لئے ان پر اعتماد اور بھروسہ کرتے تھے، ان سے سفارش اور برکت کی امیدیں رکھتے تھے۔ یہ تھامشرکین عرب کا عقیدہ۔

پس صالحین کی قبروں پر جا کر تبرک حاصل کرنا جس طرح کہ لات کے پجاری کرتے تھے یا درختوں اور پتھروں سے برکت حاصل کرنا جیسے عزی اور مناتہ کے پرستاروں کا شیوہ تھا، یکساں نوعیت کا شرک ہے۔ لہذا جو شخص اس دور میں صلحاء کی قبروں سے اسی طرح کی توقعات رکھتا ہے یا کسی درخت اور پتھر کی توقیر کرتا ہے اور اس سے مدد کا طالب ہوتا ہے اس نے بھی گویا مشرکین عرب جیسا فعل کیا۔ یہی نہیں بلکہ اس زمانے کے مسلمان اس سلسلے میں تو مشرکین عرب سے کہیں آگے بڑھ گئے ہیں۔

عَنْ أَبِي وَقْدٍ اللَّيْثِيِّ قَالَ خَرَجْنَا مَعَ رَسُولِ اللَّهِ ﷺ إِلَى حَنِينٍ وَنَحْنُ حُدَنَاءُ عَهْدٍ بِكُفْرٍ وَ لِلْمُشْرِكِينَ سِدْرَةٌ يَعْكُفُونَ عِنْدَهَا وَ يَنْوُطُونَ بِهَا أَسْلِحَتَهُمْ يُقَالُ لَهَا ذَاتُ أَنْوَاطٍ فَفَمَرَرْنَا بِسِدْرَةٍ فَقُلْنَا يَا رَسُولَ اللَّهِ اجْعَلْ لَنَا ذَاتَ أَنْوَاطٍ كَمَا لَهُمْ ذَاتَ أَنْوَاطٍ فَقَالَ رَسُولُ اللَّهِ ﷺ اللَّهُ أَكْبَرُ أَنَّهَا السَّنَنُ قُلْتُمْ وَالَّذِي نَفْسِي بِيَدِهِ كَمَا قَالَتْ بَنُو إِسْرَائِيلَ لِمُوسَى اجْعَلْ لَنَا إِلَهًا كَمَا لَهُمْ آلِهَةٌ قَالَ إِنَّكُمْ قَوْمٌ تَجْهَلُونَ لَتَرَنَّ كَيْبَنَ سُنَنٍ مَنْ كَانَ قَبْلَكُمْ

سیدنا ابو واقد قریشی رضی اللہ عنہ بیان کرتے ہیں کہ ہم جنگ حنین کے موقع پر رسول اللہ ﷺ کے ساتھ مقام حنین کی طرف جا رہے تھے۔ اور ہمارا زمانہ کفر ابھی نیا نیا گزرا تھا۔ راستے میں ایک جگہ بیری کا درخت آیا جس کو ذوات انواط کہا جاتا تھا۔ مشرکین اس درخت کے پاس بیٹھنا باعث برکت خیال کرتے تھے اور اپنے ہتھیار بھی برکت

کے لیے اس درخت پر لڑکا یا کرتے تھے۔ سیدنا ابو واقد رضی اللہ عنہ کہتے ہیں چلتے چلتے ہم ایک بیری کے درخت کے پاس سے گزرے تو ہم نے آپ ﷺ سے عرض کی کہ جیسے ان مشرکین کے لیے ذاتِ انواط ہے، آپ ﷺ ہمارے لیے بھی ایک ذاتِ انواط مقرر فرما دیجئے۔ رسول اللہ ﷺ نے اللہ اکبر کہا اور فرمایا: اللہ کی قسم! تم بالکل وہی بات کہہ رہے ہو جو بنی اسرائیل نے جناب موسیٰ علیہ السلام سے کہی تھی کہ ”اے موسیٰ علیہ السلام! ہمارے لیے بھی کوئی ایسا معبود بنا دے جیسے ان لوگوں کے معبود ہیں“۔ موسیٰ نے کہا ”تم لوگ بڑی نادانی کی باتیں کرتے ہو“۔ (پھر فرمایا) تم بھی اگلی امتوں کے طریقوں پر چلو گے۔ (رواہ الترمذی صحیح)۔

مشرکین اُس درخت کی عظمت و جلالت کے پیش نظر اسکے پاس بیٹھنا باعثِ برکت سمجھتے تھے۔ یعنی برکت حاصل کرنے کی نیت سے اس درخت پر اپنے ہتھیار لڑکاتے تھے۔ ان صحابہ کرام رضی اللہ عنہم نے یہ اس لیے کہا کہ ان کے ذہن میں یہ بات پیدا ہوئی کہ یہ بھی عند اللہ پسندیدہ عمل ہے لہذا ہم بھی تبرک حاصل کیا کریں۔ اگر ان کو یہ علم ہوتا کہ یہ شرک ہے تو وہ رسول اللہ ﷺ کی مخالفت کی کیسے جرات کر سکتے تھے؟

رسول اللہ ﷺ نے صحابہ کرام رضی اللہ عنہم کی اس بات کو بنی اسرائیل کے قول سے مشابہ قرار دیا ہے کیونکہ دونوں نے الہ طلب کیا تھا جس کی وہ اللہ تعالیٰ کے سوا عبادت کریں۔ دونوں کے مطالبہ کے الفاظ اگرچہ مختلف ہیں تاہم معنی ایک ہی ہیں کیونکہ الفاظ کی تبدیلی سے حقیقت تو تبدیل نہیں ہو جاتی۔

زیرِ بحث حدیث میں شرک سے بچنے کی تعلیم دی گئی ہے کیونکہ بسا اوقات انسان کسی کام کو بہتر سمجھ کر سرانجام دیتا ہے اور خیال کرتا ہے کہ اس سے اللہ تعالیٰ کا قُرب حاصل ہوگا، لیکن درحقیقت وہ عمل انسان کو، اللہ تعالیٰ اور اُس کی رحمت سے دور اور اس کی ناراضگی اور غضب کو قریب کر رہا ہوتا ہے۔ اس حقیقت کو وہی شخص سمجھ سکتا ہے جس نے علماء سو، عبداً دُور، اس میں غلو کرنے والوں اور ان کی عبادت کرنے والوں کو غور سے دیکھا ہو، کیونکہ وہ سمجھتے ہیں کہ وہ بہتر اعمال سرانجام دے رہے ہیں حالانکہ وہ ایسے گناہ میں مبتلا ہیں جس کو اللہ تعالیٰ معاف نہیں کرے گا۔ اس بحث سے یہ معلوم ہوا کہ:

۱۔ جو شخص اولیائے کرام کی قبروں پر اعتکاف کرتا یا کسی شجر و حجر کے پاس جا کر اور وہاں جانور ذبح کرنے کو تبرک خیال کرتا ہے وہ شرک میں مبتلا ہے۔

۲۔ دوسرا مسئلہ یہ معلوم ہوا کہ احکامِ شرعیہ میں معافی کا اعتبار ہے، الفاظ کا نہیں۔ اسی وجہ سے رسول اللہ ﷺ نے صحابہ کرام رضی اللہ عنہم کے مطالبے کو بنی اسرائیل کے مطالبہ کے ساتھ مشابہ اور مماثل قرار دیا اور آپ نے اس

بات کی کوئی پروا نہیں کی کہ اس کا نام انھوں نے ذاتِ انواط رکھا ہے کیونکہ شرک کا کوئی بھی نام رکھ لیا جائے وہ شرک ہی رہے گا، چاہے مردوں کو پکارنے، اُن کے نام کی نذر و نیاز دینے اور اس کے نام کا جانور ذبح کرنے کو کوئی محبت اور تعظیم کا نام دے لے، یہ بہر حال شرک ہی کہلائے گا۔ اسی پر دوسرے اعمال کو قیاس کیا جاسکتا ہے۔ رسول اللہ ﷺ کے ارشاد گرامی کا مطلب واضح ہے کہ میری اُمت کے بعض افراد بھی یہود و نصاریٰ جیسے اعمال و افعال کریں گے۔ رسول اللہ ﷺ کا یہ ارشاد بالکل صحیح ثابت ہو رہا ہے اور اُمت کی کثیر تعداد اس میں مبتلا ہے۔

## فیہ مسائل

☆ صحابہ کرام رضی اللہ عنہم نے جو سوال کیا تھا اس کی صحیح توجیہ و معرفت۔ ☆ صحابہ کرام رضی اللہ عنہم نے جس چیز کے بارے میں سوال کیا تھا اس کو عملی جامہ نہیں پہنایا بلکہ معاملہ صرف سوال کی حد تک ہی رہا۔ ☆ صحابہ کرام رضی اللہ عنہم کا مقصد صرف اللہ تعالیٰ کا تقرب حاصل کرنا تھا اس کے سوا کچھ نہ تھا۔ کیونکہ ان کے ذہنوں میں یہ بات تھی کہ اللہ تعالیٰ اسے پسند کرتا ہے۔ ☆ جب بعض صحابہ کرام رضی اللہ عنہم پر شرک کی یہ نوعیت مخفی رہی تو ان کے علاوہ دوسرے لوگوں کے علم کی کیا وقعت باقی رہ جاتی ہے۔ ☆ صحابہ کرام رضی اللہ عنہم کے اعمال صالحہ کے بدلے مغفرت کا جو وعدہ دیا گیا ہے وہ دوسرے لوگوں کو میسر نہیں ہے۔ ☆ رسول اللہ ﷺ نے صحابہ کرام رضی اللہ عنہم کو اس معاملے میں معذور نہیں سمجھا بلکہ ان کی تردید کی اور فرمایا کہ ”اللہ اکبر“ یہی تو وہ راستے ہیں، تم بھی اپنے پہلوں کے راستے کی پیروی کرو گے۔ پس ان تین اُمور سے معاملہ کی سختی اور اہمیت واضح فرمائی۔ ☆ سب سے اہم مسئلہ یہ ہے کہ رسول اکرم ﷺ نے صحابہ کرام رضی اللہ عنہم کی فرمائش کو نبی اسرائیل کی فرمائش جیسی قرار دیا جبکہ انہوں نے سیدنا موسیٰ علیہ السلام سے کہا تھا کہ ”ہمارے لئے بھی کوئی معبود مقرر کر دیجئے“۔ ☆ اس قسم کے تبرک کا انکار بھی لا الہ الا اللہ کے معنی میں داخل ہے جو بعض صحابہ کرام رضی اللہ عنہم کے ذہنوں سے بھی اپنی باریکی کی وجہ سے پوشیدہ رہا۔ ☆ رسول اکرم ﷺ کی عادت مبارکہ ہرگز یہ نہ تھی کہ آپ ﷺ خواہ مخواہ قسم کھائیں لیکن بایں ہمہ آپ ﷺ کسی خاص مصلحت و ضرورت کے موقع پر اور اہم کام میں قسم کھالیا کرتے تھے جیسا کہ آپ ﷺ نے صحابہ کرام رضی اللہ عنہم کے سوال کے جواب میں قسم کھائی ہے۔ ☆ صحابہ کرام رضی اللہ عنہم کے سوال پر چونکہ ان کو مرتد نہیں سمجھا گیا جس سے پتا چلا کہ شرک کی دو قسمیں ہیں: شرک اکبر۔ اور شرک اصغر۔

☆ صحابہ کرام رضی اللہ عنہم کا یہ کہنا کہ ”ہمارا زمانہ کفر ابھی نیا نیا گزرا تھا“ سے پتا چلا کہ وہ صحابہ کرام رضی اللہ عنہم جو سابقین اولین میں شمار ہوتے ہیں ان کو مسئلے کی نوعیت کا علم تھا۔ ☆ بوقتِ تعجب اللہ اکبر کہنا۔ رسول اکرم ﷺ کے اللہ اکبر کہنے سے ان لوگوں کی تردید ہوتی ہے جو اس کو کمزور خیال کرتے ہیں۔ ☆ شرک و بدعت کے ذرائع بند کرنا۔ ☆ اہل جاہلیت کے رسم و رواج اپنانے کی ممانعت۔ ☆ دورانِ تعلیم اُستاد کا شاگرد پر ناراض ہونے کا ثبوت۔ ☆ رسول اکرم ﷺ کے اس ارشاد سے کہ ”اِنَّهَا السُّنَنُ“ ایک عمومی قاعدہ بیان کرنا مقصود ہے۔ ☆ علاماتِ نبوت میں سے ایک علامت یہ بھی ہے کہ جس طرح آپ ﷺ نے فرمایا حرف بحرف اسی طرح ہو رہا ہے۔ اللہ تعالیٰ نے قرآن کریم میں جن اعمال و افعال پر یہود و نصاریٰ کی مذمت فرمائی ہے وہ حقیقت میں ہمارے لئے ایک تنبیہ کی حیثیت رکھتے ہیں۔ ایسا نہ ہو کہ کہیں ہم بھی اس میں مبتلا نہ ہو جائیں۔ ☆ صحابہ کرام رضی اللہ عنہم میں یہ مانا ہوا اصول تھا کہ عبادت کی اساس اور بنیاد حکم اور امر ہے۔ ☆ اہل کتاب کا مذہب اور طریقہ بھی اسی طرح ناقابلِ عمل اور مذموم ہے جس طرح مشرکین کا طریقہ اور مذہب۔ ☆ جو شخص ابھی نیا نیا مسلمان ہوا ہو، اس کے دل میں کفر و شرک کے دور کی عادات و اطوار کا پایا جانا بعید از قیاس نہیں ہے جیسا کہ زیرِ بحث واقعہ میں صحابہ کرام رضی اللہ عنہم کے اس قول سے واضح ہے کہ نَحْنُ حُدَثَاءُ عَهْدٍ بِكُفْرٍ ہمارا زمانہ کفر ابھی نیا نیا گزرا ہے۔

## باب

ما جاء في الذَّبْحِ لِغَيْرِ اللَّهِ

اس باب میں یہ بتایا گیا ہے کہ جو جانور غیر اللہ کے نام پر ذبح کیا جائے اس

کے بارے میں شریعتِ اسلامی میں کیا حکم ہے؟

قُلْ اِنَّ صَلَاتِيْ وَ نُسُكِيْ وَمَحْيَايَ وَ مَمَاتِيْ لِلّٰهِ رَبِّ الْعَالَمِيْنَ لَا شَرِيْكَ لَهٗ وَ  
بِذٰلِكَ اُمِرْتُ وَاَنَا اَوَّلُ الْمُسْلِمِيْنَ۔ (الانعام: ۱۶۴: ۱۶۳)

کہو! میری نماز، میرے تمام مراسمِ عبودیت (یعنی قربانی)، میرا جینا اور میرا مرنا، سب کچھ اللہ رب العالمین کیلئے ہے جس کا کوئی شریک نہیں، اسی کا مجھے حکم دیا گیا ہے اور سب سے پہلے سزا طاعت



جھکانے والا میں ہوں۔

رسول اللہ ﷺ کو حکم دیا گیا ہے کہ آپ ﷺ ان مشرکین کو جو غیر اللہ کی عبادت کرتے اور غیر اللہ کے نام پر جانور ذبح کرتے ہیں، خبردار کر دیں کہ میں نے اپنی نمازوں کی ادائیگی اور جانوروں کے ذبح کرنے کو صرف اللہ تعالیٰ کے لئے خاص کر لیا ہے اور میں نے یہ محض اس لئے کیا ہے کہ مشرکین، بتوں کی پوجا کرتے اور ان کے نام سے جانور ذبح کرتے ہیں۔ اور اللہ تعالیٰ نے رسول اللہ ﷺ کو ان کے عمل کی مخالفت اور ان کے کردار سے دامن بچا کر رکھنے کا حکم دیا ہے۔

فَصَلِّ لِرَبِّكَ وَانْحَرُ

پس تم اپنے رب ہی کے لئے نماز پڑھو اور قربانی کرو۔

زیر بحث آیات کا باب سے تعلق یہ ہے کہ اللہ تعالیٰ نے اپنے بندوں سے کہا ہے کہ جیسے وہ نماز، روزہ وغیرہ احکام پر عمل کر کے تقرب الی اللہ حاصل کرنے کی کوشش کرتے ہیں، اسی طرح وہ جانور وغیرہ کو بھی صرف اللہ تعالیٰ کی رضا کے لئے ذبح کر کے تقرب حاصل کریں۔ مقصد یہ ہے کہ تمام قسم کی عبادت کو صرف اللہ تعالیٰ کے لئے خاص کر لیں کیونکہ جب وہ غیر اللہ کے تقرب کے لئے جانور وغیرہ ذبح کریں گے تو اس کا مطلب صاف یہ ہوگا کہ انہوں نے اس عبادت میں اللہ کے ساتھ غیر اللہ کو شریک ٹھہرا لیا ہے اور لفظ لاشریک لہٰذا اس کی کھل کر تردید کر رہا ہے۔

شیخ الاسلام امام ابن تیمیہ رحمۃ اللہ علیہ رقمطراز ہیں کہ: ”۱۔ بدنی اور جسمانی عبادت میں نماز کو اور ۲۔ مالی عبادت میں قربانی اور نحر کو اولیت حاصل ہے۔ اگر ہم رسول اکرم ﷺ کی سیرت پر غور کریں تو آپ ﷺ کی زندگی میں یہی دو عبادتیں نمایاں نظر آتی ہیں۔“

وعن علی بن النعمان قَالَ حَدَّثَنِي رَسُولُ اللَّهِ ﷺ بَارَبَعِ كَلِمَاتٍ لَعَنَ اللَّهُ مَنْ ذَبَحَ لِغَيْرِ اللَّهِ لَعَنَ اللَّهُ مَنْ لَعَنَ وَالِدَيْهِ لَعَنَ اللَّهُ مَنْ أُوِيَ مُجِدًّا لَعَنَ اللَّهُ مَنْ غَيَّرَ مَنَارَ الْأَرْضِ سیدنا علی بن النعمان سے مروی ہے۔ وہ کہتے ہیں کہ رسول اکرم ﷺ نے مجھ چار باتیں ارشاد فرمائیں: ۱۔ جو شخص غیر اللہ کے لئے جانور ذبح کرے اس پر اللہ تعالیٰ کی لعنت ۲۔ جو شخص اپنے والدین پر لعنت کرے تو اس پر اللہ تعالیٰ کی لعنت ۳۔ جو شخص مُجِدِّث (یعنی بدعتی) کو پناہ دے اس پر اللہ تعالیٰ کی لعنت ۴۔ جو شخص زمین کے نشانات کو مٹائے اس پر بھی اللہ تعالیٰ کی لعنت۔

شیخ الاسلام امام ابن تیمیہ رحمۃ اللہ علیہ اس کے بارے میں لکھتے ہیں کہ: ”اس آیت کریمہ کے ظاہری معنی یہ ہیں کہ جو جانور غیر اللہ کے لئے ذبح کیا جائے مثلاً کوئی شخص یہ کہے کہ یہ جانور فلاں ولی یا فلاں بزرگ کے لئے ہے۔ پس ذہن میں جب غیر اللہ سے کوئی مراد ہو تو خواہ نام لے یا نہ لے اسی کا نام تصور کیا جائے گا۔ وہ ذبیحہ جو عیسائی جناب مسیح علیہ السلام کے نام پر ذبح کرتے ہیں، خواہ کھانے کے لئے ہی کیوں نہ ہو، وہ اور اس مذکورہ ذبیحہ میں کوئی فرق نہیں ہے۔ یا مثلاً کوئی شخص صرف کھانے کے لئے کسی جانور کو (غیر اللہ کے نام پر) ذبح کرے یا مسیح علیہ السلام اور زہرہ کے تقرب کے لئے کرے تو دونوں کی حرمت میں کوئی شک نہیں ہے اسی طرح جو شخص اسلام کا دعویٰ کرتا ہے اور پھر کسی ولی یا بزرگ کا تقرب حاصل کرنے کے لئے جانور ذبح کرتا ہے، یہ عبادت غیر اللہ سے استعانت سے بڑھ کر کفر ہے، جیسا کہ اُمت مسلمہ میں سے منافقین کا گروہ اس فعل کے ارتکاب میں پیش پیش ہے۔ جو کو اکب وغیرہ کے تقرب کے لئے ایسا کرتے ہیں۔ یہ لوگ مرتدین کے حکم میں ہیں اور ان کا ذبیحہ کھانا کسی صورت میں بھی جائز نہیں ہے اس کی حرمت کی بڑی وجوہ دو ہیں: ۱۔ ایک یہ کہ یہ غیر اللہ کے لئے ذبح کیا جاتا ہے۔ ۲۔ دوسری وجہ یہ ہے کہ یہ مرتد کا ذبیحہ ہے۔ مکہ المکرمہ میں اہل جاہلیت اسی طرح جنات کے لئے ذبح کرتے تھے۔ اور رسول اللہ صلی اللہ علیہ وسلم سے یہ بات منقول ہے کہ آپ صلی اللہ علیہ وسلم نے جنات کے لئے ذبح کئے گئے جانور کا گوشت کھانے سے منع فرمایا ہے۔“

صحیح بخاری میں ایک روایت ہے رسول اللہ صلی اللہ علیہ وسلم نے فرمایا کہ: ”کبیرہ گناہوں میں سے ایک یہ ہے کہ انسان اپنے ماں باپ کو گالی دے۔ صحابہ رضی اللہ عنہم نے عرض کی کہ یا رسول اللہ صلی اللہ علیہ وسلم کیا کوئی شخص اپنے ماں باپ کو بھی گالی دے سکتا ہے؟ آپ صلی اللہ علیہ وسلم نے فرمایا کہ ہاں! جب کوئی شخص کسی دوسرے کے ماں باپ کو گالی دیتا ہے تو وہ بھی جواب میں اسکے ماں باپ کو گالی دیتا ہے (تو اصل میں پہلے شخص نے اپنے ہی ماں باپ کو گالی دی)۔ زمین کی حد بندی کے لیے جو نشان لگایا جاتا ہے اسکو منار کہتے ہیں۔ یعنی سڑک پر وہ علامات، جس سے مسافت معلوم ہوتی ہے۔ اور جو شخص دوسرے کی زمین ہتھیانے کے لیے نشانات کو مٹا دے وہ بھی اسی ذیل میں آتا ہے۔ رسول اللہ صلی اللہ علیہ وسلم کا ارشاد ہے کہ: ”جو شخص دوسرے بھائی کی ایک بالشت زمین ناحق لے لیتا ہے، قیامت کے دن سات زمینیں بصورت طوق اس کی گردن میں ڈال دی جائیں گی۔“

و عن طارق ابن شہاب أَنَّ رَسُولَ اللَّهِ صلی اللہ علیہ وسلم قَالَ دَخَلَ الْجَنَّةَ رَجُلٌ فِي ذُبَابٍ وَ دَخَلَ النَّارَ رَجُلٌ فِي ذُبَابٍ قَالُوا وَ كَيْفَ ذَلِكَ يَا رَسُولَ اللَّهِ صلی اللہ علیہ وسلم قَالَ مَرَّ رَجُلَانِ

عَلَى قَوْمٍ لَهُمْ صَنْمٌ لَا يُجَاوِزُهُ أَحَدٌ حَتَّى يُقَرِّبَ لَهُ شَيْئًا فَقَالُوا لِأَحَدِهِمَا قَرِّبْ  
قَالَ لَيْسَ عِنْدِي شَيْءٌ أَقَرِّبُ قَالُوا لَهُ قَرِّبْ وَ لَوْ ذُبَابًا فَقَرَّبَ ذُبَابًا فَحَلُّوا سَبِيلَهُ  
فَدَخَلَ النَّارَ وَ قَالُوا لِلْآخِرِ قَرِّبْ فَقَالَ مَا كُنْتُ لِأَقَرِّبَ لِأَحَدٍ شَيْئًا دُونَ اللَّهِ  
عَزَّ وَجَلَّ فَضَرَبُوا عُقْبَهُ فَدَخَلَ الْجَنَّةَ (رواه احمد)

سیدنا طارق بن شہاب رضی اللہ عنہ سے مروی ہے۔ وہ کہتے ہیں کہ رسول اللہ ﷺ نے فرمایا کہ: ”ایک شخص صرف ایک مکھی کی وجہ سے جنت میں جا پہنچا اور ایک جہنم میں چلا گیا۔ صحابہ کرام رضی اللہ عنہم نے عرض کی کہ یا رسول اللہ ﷺ (ﷺ) یہ کیسے؟ آپ ﷺ نے فرمایا کہ دو شخص چلتے چلتے ایک قبیلے کے پاس سے گزرے اور اس قبیلے کا ایک بہت بڑا بت تھا۔ وہاں سے کوئی شخص بغیر چڑھاوا چڑھاے نہ گزر سکتا تھا چنانچہ ان میں سے ایک کو کہا گیا کہ یہاں ہمارے بت پر چڑھاوا چڑھاؤ۔ اس نے معذرت کی کہ میرے پاس کوئی چیز نہیں۔ انہوں نے کہا کہ تمہیں یہ عمل ضرور کرنا ہوگا اگرچہ ایک مکھی پکڑ رہی چڑھا دو۔ اس مسافر نے مکھی پکڑ کر چڑھاوا اس کی بھینٹ کر دیا اور انہوں نے اس کا راستہ چھوڑ دیا۔ آپ ﷺ فرماتے ہیں کہ یہ شخص اس مکھی کی وجہ سے جہنم میں چلا گیا۔ دوسرے شخص سے کہنے لگے کہ تم کسی چیز کا چڑھاوا چڑھا دو تو اس اللہ کے بندے نے جواب دیا کہ میں غیر اللہ کے نام پر کوئی چڑھاوا نہیں چڑھا سکتا۔ یہ جواب سنتے ہی انہوں نے اس مرد موحد کو شہید کر دیا تو یہ سیدھا جنت میں پہنچا۔

## فیہ مسائل

☆ جو شخص غیر اللہ کے لئے ذبح کرے اس کا پہلے ذکر اور اسے ملعون قرار دینا۔ ☆ جو شخص اپنے والدین کو ملعون کہے وہ خود ملعون ہے اور اگر یہ کہ تم کسی کے والدین کو ملعون کہو گے تو لازمی طور پر وہ تمہارے والدین کو ملعون قرار دیگا۔ اس طرح تم اپنے ہی والدین کو ملعون ٹھراتے ہو۔ ☆ جو شخص محدث (یعنی بدعتی) کو پناہ دے اس پر لعنت، یہ وہ شخص ہے جو کسی ظلم ارتکاب کرے اور پھر پناہ کا متلاشی ہوتا کہ اس سے اس ظلم کا بدلہ نہ لیا جا سکے۔ ☆ جو شخص علامات زمین کو بدلتا ہے اس پر لعنت۔ ان نشانات کو آگے پیچھے کر کے اپنے پڑوسی کا حق مارنا مقصود ہے۔ ☆ کسی خاص شخص کو اور بدکاروں کی جماعت پر عموماً لعنت میں فرق کی وضاحت۔ ☆ وہ قصہ عظیم ہے جو قصہ ذباب ہے۔ ☆ ایک شخص مکھی کی وجہ سے جہنم میں چلا گیا حالانکہ اس کا مقصد اہل صنم کے شر

نجات حاصل کرنا تھا نہ کہ شرک کرنا۔ ☆ ایک مومن کے دل میں شرک کتنا سنگین جرم ہے اس کا اندازہ اس بات سے لگایا جاسکتا ہے کہ اس نے ایک ظاہری عمل کی مخالفت کر کے اپنی جان کی بازی لگادی لیکن وہ ادنیٰ شرک کرنے پر تیار نہ ہوا کیونکہ اہل صنم نے صرف ظاہری عمل کرنے کو کہا تھا۔ ☆ جو شرک کر کے جہنم کا سزاوار ٹھہرا وہ مسلمان تھا کیونکہ اگر وہ کافر ہوتا تو رسول اللہ ﷺ یہ نہ فرماتے کہ ”ایک مکھی کے عوض جہنم میں گیا“۔ ☆ زیر نظر حدیث ایک دوسری صحیح حدیث کے ہم معنی ہے جس میں آپ ﷺ نے فرمایا کہ ”جنت اور دوزخ انسان کے جوتے کے تسے سے بھی زیادہ قریب تر ہیں“۔ ☆ دلی کیفیت کی معرفت حاصل کرنا ضروری ہے کیونکہ عند اللہ اسی کی مناسبت سے بدلہ ملے گا اور اس حقیقت کو جان لینا کہ بتوں کے پجاریوں کے ہاں بھی دل کی کیفیت ہی مقصود و مطلوب تھی۔

## باب

لا یذبح لله بمکان یدبح فیہ لغير الله

اس باب میں یہ بیان کیا گیا ہے کہ جس جگہ غیر اللہ کے نام پر جانور ذبح کئے جاتے ہیں وہاں صرف اللہ کے نام پر جانور ذبح کرنا ناجائز ہے۔

(قَوْلُ اللَّهِ تَعَالَى لَا تَقُمْ فِيهِ أَبَدًا لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ

(پیارے پیغمبر ﷺ) تم ہرگز اس عمارت میں نہ کھڑے ہونا۔ جو مسجد روز اول سے تقویٰ پر قائم کی گئی تھی وہی اس کے لیے زیادہ موزوں ہے کہ تم اس میں (عبادت کے لیے) کھڑے ہو۔

اس آیت کریمہ کے بارے میں مفسرین کا اتفاق ہے کہ اللہ تعالیٰ نے آپ ﷺ کو مسجد ضرار میں نماز پڑھنے سے روک دیا تھا اور اس ممانعت میں آپ ﷺ کے ساتھ امت بھی شامل ہے۔ سیدنا ابی سعید رضی اللہ عنہ کہتے ہیں کہ: ”قرآن کریم میں جس مسجد کی بنیاد پہلے دن سے تقویٰ پر رکھے جانے کا ذکر ہے، اس کے متعلق دو شخص مسجد نبوی ﷺ میں آپس میں ایک دوسرے سے مباحثہ کر رہے تھے۔ ایک کا کہنا یہ تھا کہ وہ مسجد قباء ہے۔ دوسرے شخص کا موقف یہ تھا کہ اس مسجد سے مسجد نبوی ﷺ مراد ہے۔ اس پر رسول اللہ ﷺ نے فرمایا کہ ”وہ میری

یہ مسجد ہے۔ (مسلم)۔

فِيهِ رَجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ۔ (التوبہ: ۱۰۸)

اس میں ایسے لوگ ہیں جو پاک رہنا پسند کرتے ہیں اور اللہ کو پاکیزگی اختیار کر نیوالے ہی پسند ہیں وہ مقام، جہاں غیر اللہ کے لئے جانور ذبح کئے جاتے ہیں وہاں خالص اللہ تعالیٰ کے لیے جانور ذبح کرنے سے بچنا چاہیے، بالکل اسی طرح، جس طرح کہ مسجد ضرار کی تعمیر اللہ تعالیٰ کی نافرمانی کی بنا پر کی گئی تھی، لہذا یہ مسجد اللہ تعالیٰ کے غضب کی جگہ ٹھہری، جس میں نماز جائز نہیں۔ اسی طرح جہاں غیر اللہ کے نام پر جانور ذبح کئے جاتے ہوں وہاں اللہ تعالیٰ کے لئے جانور ذبح کرنا جائز نہیں ہے۔

عن ثابت بن الضحاک رضی اللہ عنہ قَالَ نَذَرَ رَجُلٌ أَنْ يَنْحَرَ اِبْلًا بِوَأَنَّةَ فَسَأَلَ النَّبِيَّ ﷺ فَقَالَ هَلْ كَانَ فِيهَا وَتَنٌ مِّنْ أَوْثَانِ الْجَاهِلِيَّةِ يُعْبَدُ قَالُوا لَا قَالَ فَهَلْ كَانَ فِيهَا عَيْدٌ مِّنْ أَعْيَادِهِمْ قَالُوا لَا فَقَالَ رَسُولُ اللَّهِ ﷺ أَوْفِ بِنَذْرِكَ فَإِنَّهُ لَا وَفَاءَ لِنَذْرِ فِي مَعْصِيَةِ اللَّهِ وَلَا فِيمَا لَا يَمْلِكُ ابْنُ آدَمَ

سیدنا ثابت بن ضحاک رضی اللہ عنہ سے مروی ہے، وہ کہتے ہیں کہ ایک شخص نے نذر مانی کہ وہ بوانہ نامی مقام پر جا کر چند اونٹ ذبح کرے گا اس نذر کے ماننے والے نے آپ ﷺ سے پوچھا کہ کیا ایسا کرنا صحیح ہے؟ رسول اللہ ﷺ نے فرمایا کہ کیا وہاں کوئی بت تھا جس کی مشرک پوجا کرتے تھے؟ صحابہ رضی اللہ عنہم نے عرض کی کہ نہیں۔ آپ ﷺ نے دوبارہ پوچھا کہ کیا وہاں مشرکین کا میلہ لگا تھا؟ صحابہ رضی اللہ عنہم نے کہا کہ نہیں۔ رسول اللہ ﷺ نے فرمایا کہ اپنی نذر پوری کر لو اور یاد رکھو کہ اللہ تعالیٰ کی نافرمانی میں نذر کا پورا کرنا درست نہیں ہے۔ اور نہ وہ نذر پوری کرنا صحیح ہے جو انسان کی ملکیت میں نہ ہو۔

شیخ الاسلام امام ابن تیمیہ رضی اللہ عنہ فرماتے ہیں کہ: ”یہ حدیث اس بات کی بین دلیل ہے کہ جس مقام پر مشرکین کا میلہ لگتا ہو یا اس مقام پر ان کا کوئی بت وغیرہ نصب ہو، اگرچہ اس مقام پر اب نہ میلے کا اہتمام ہوتا ہو اور نہ بت پرستی ہو، تاہم اس مقام پر اللہ تعالیٰ کے لئے کسی جانور کو ذبح کرنا ممنوع ہے اور مصیبت کے دائرے میں داخل ہے کیونکہ مشرکین کا کسی جگہ پر میلہ لگانا یا کسی مقام پر ان کا غیر اللہ کی عبادت کرنا، خالص اللہ تعالیٰ کے لئے ذبح کرنے اور نذر پورا کرنے کے لئے مانع اور رکاوٹ ہے۔“ حدیث پاک کے یہ الفاظ بتاتے ہیں کہ غلط مقام پر صحیح نذر کو پورا کرنا بھی مصیبت ہے اور اس کا پورا کرنا بھی بالاجماع ممنوع ہے۔

## فیہ مسائل

☆ اللہ کی اطاعت اور اس کی نافرمانی کا اثر زمین پر بھی ہوتا ہے۔ ☆ مشکل مسئلہ کو پوری وضاحت سے سمجھانے کی کوشش کرنی چاہیے تاکہ کوئی اشکال باقی نہ رہے۔ ☆ اگر مفتی مناسب سمجھے تو متعلقہ مسئلہ کی تفصیلات دریافت کر سکتا ہے۔ ☆ اگر کوئی شرعی رکاوٹ نہ ہو تو نذر کو پورا کرنے کے لئے کسی بھی جگہ کو مخصوص کیا جاسکتا ہے۔ ☆ جس مقام پر دورِ جاہلیت کے اوثان میں سے کوئی وثن ہو، اگرچہ اس کو ختم ہی کر دیا گیا ہو تاہم ایسی جگہ کو نذر پورا کرنے کیلئے منتخب نہیں کرنا چاہیے۔ ☆ مشرکین کی عید کی جگہوں پر نذر پوری کرنے سے باز رہنا چاہیے اگرچہ مشرکین کے عید منانے کا سلسلہ ختم ہی ہو چکا ہو۔ ☆ مذکورۃ الصدر ایسی جگہوں میں نذر مانی گئی ہو تو اس کو پورا نہیں کرنا چاہیے کیونکہ یہ نذر معصیت کی نذر کہلائے گی۔ ☆ مشرکین کی عید کے دن کی مشابہت سے بچنا چاہئے اگرچہ ان کے ساتھ عید منانا مقصود نہ بھی ہو۔ ☆ اللہ تعالیٰ کی نافرمانی کے سلسلے کی نذر باطل ہے۔ ☆ انسان جس کا خود مالک نہیں ہے اس کی نذر ماننا غلط ہے۔

## باب

من الشریک النذر لغير الله

اس باب میں یہ بیان کیا گیا ہے کہ غیر اللہ کے نام کی نذر و نیاز دینا شرک ہے

يُؤْفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا (الذھر: ۷) وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهُ

یہ وہ لوگ ہوں گے جو (دنیا میں) نذر پوری کرتے ہیں اور اُس دن سے ڈرتے ہیں جسکی آفت ہر طرف پھیلی ہوئی ہوگی۔ (الذھر: ۷) تم نے جو کچھ خرچ کیا ہو، اور جو نذر بھی مانی ہو اللہ کو اس کا علم ہے یہ آیت کریمہ نذر پوری کرنے کے وجوب پر دلالت کناں ہے کیونکہ نذر کا پورا کرنا عبادت کے قبیل سے ہے اور اس کے ساتھ اس بات کی بھی تصریح موجود ہے کہ غیر اللہ کی نذر ماننا شرک ہے اور یہ کہ جو شخص خالصۃً اللہ تعالیٰ کے لئے نذر مانتا ہے اور اسے پورا بھی کرتا ہے، وہ لائق تعریف ہے۔ یہ بات اچھی طرح سمجھ لینے کے

بعد یہ امر واضح ہو گیا کہ وہ نذریں جو عبادِ قبور، اہل قبور سے تقرب حاصل کرنے کی غرض سے مانتے ہیں اور چاہتے ہیں کہ اصحابِ القبور ان کی حاجات پوری کریں اور ان کے سفارشی بنیں، تو یہ سب بلا ریب و شک شرک فی العبادت ہے۔

جو شخص قبور وغیرہ کے لئے تیل کی نذر مانے تاکہ قبروں پر دیئے جائے اور جیسا کہ بعض گمراہ لوگوں کا عقیدہ ہے، یہ عقیدہ رکھے کہ نذر قبول کی جاتی ہے ایسی نذر مسلمانوں کے نزدیک بالاتفاق معصیت ہے اور اسے پورا کرنا ناجائز ہے۔ یہی صورت حال اس مال کی ہوگی جو صاحبِ قبر یا مجاورین کو خوش کرنے کے لئے بطور نذر مانا گیا ہو، کیونکہ یہ مجاورین ان لوگوں سے ملتے جلتے ہیں جو کہ لات، عڑی اور مناة کے مجاور تھے۔ وہ بھی ناحق، لوگوں کا مال کھاتے تھے اور اللہ کی راہ سے روکتے تھے۔ آج کے مجاوروں کا بھی یہی حال ہے یہ بھی عوام الناس کا مال بے دروغ کھاتے ہیں اور سب سے بڑا ظلم یہ ہو رہا ہے کہ یہ لوگ صراطِ مستقیم سے لوگوں کو گمراہ کرتے ہیں قبروں کے ان محافظوں اور مجاوروں کو نذر پیش کرنے کی حیثیت عیسائیوں کی صلیب کے محافظوں اور پہرے داروں کی سی ہے، یا پھر ہندوستان میں بدھ کے مجسموں کے ان پجاریوں کی ہے جو اپنے بتوں کی حفاظت کی خاطر یہاں دھرنادے کر بیٹھے رہتے ہیں۔

وفی الصحیح عن عائشۃ أنّ رسولَ اللہ ﷺ قالَ مَنْ نَذَرَ أَنْ يُطِيعَ اللّٰهَ فَلْيُطِعهُ وَ

مَنْ نَذَرَ أَنْ يَعْصِيَ اللّٰهَ فَلَا يَعْصِهٖ

صحیح بخاری میں امّ المؤمنین عائشہ صدیقہ رضی اللہ عنہا سے روایت ہے، رسول اکرم ﷺ نے فرمایا کہ ”جو شخص یہ نذر مانے کہ وہ کسی معاملہ میں اللہ کی اطاعت کرے گا تو اسے اپنی یہ نذر کرنی چاہئے۔ اور جو شخص ایسی نذر مانے جو اللہ کی نافرمانی پر منتج ہو تو اس کو پورا کر کے اللہ کا نافرمان نہ بنے۔“

علماء کا اس پر اجماع ہے کہ جو نذر صرف اللہ تعالیٰ کی رضا جوئی کے لئے مانی گئی ہو، جیسے یہ کہے کہ اگر میرے مریض کو اللہ تعالیٰ نے صحت عطا فرمائی تو میں اتنا مال صدقہ کروں گا، تو ایسی نذر کو پورا کرنا واجب ہے۔ اگر اس نے کسی چیز کے حصول پر ایقائے نذر کو معلق رکھا تو اس کے حاصل ہونے کے بعد نذر پوری کرے۔

## فہم مسائل

☆ نذر کو پورا کرنا واجب ہے۔ ☆ جب یہ بات پاریہ ثبوت کو پہنچ گئی کہ نذر، اللہ کی ایک عبادت ہے تو اس

عبادت کو غیر اللہ کے لئے انجام دینا شرک ہوا۔ ☆ جو نذر مبنی بر معصیت ہو اُسے پورا کرنا جائز نہیں۔

## باب

مِنَ الشِّرْكِ السُّتْعَاذَةُ بِغَيْرِ اللَّهِ

اس باب میں یہ بیان کیا گیا ہے کہ غیر اللہ کی پناہ طلب کرنا شرک کے دائرہ میں داخل ہے۔

بَابُ مِنَ الشِّرْكِ الِاسْتِعَاذَةُ بِغَيْرِ اللَّهِ

غیر اللہ سے پناہ طلب کرنا شرک کے دائرہ میں داخل ہے۔

ہر قسم کی موذی، مہلک اور شریر اشیاء سے بچاؤ کے لئے صرف اللہ تعالیٰ کی بارگاہ کا رخ کرنے اور اسی کو اپنا بجا و ماویٰ قرار دینے کو استعاذہ کہتے ہیں یہ استعاذہ کبھی تو کسی کے شر سے محفوظ رہنے کے لئے ہوتا ہے اور کبھی کسی بھلائی کی طلب کے لئے۔

شارح عرشئیلہ فرماتے ہیں کہ یہ وہ عبادات ہیں جن کو اخلاص کے ساتھ انجام دینے کے لئے اللہ تعالیٰ اپنے بندوں کو حکم دیتا ہے جیسے فرمایا: (ترجمہ) ”کہو میں پناہ مانگتا ہوں صبح کے رب کی“۔ (العلق: ۱) ”کہو میں پناہ مانگتا ہوں انسانوں کے رب کے“۔ (الناس: ۱)۔

حافظ ابن کثیر عرشئیلہ اس آیت کی تفسیر میں فرماتے ہیں کہ ”جنات نے یہ خیال کیا کہ ہم انسانوں سے افضل اور اعلیٰ مقام کے مالک ہیں کیونکہ انسان ہماری پناہ کی تلاش و جستجو میں رہتے ہیں۔ یعنی زمانہ جاہلیت میں لوگ جب کسی ایسی وادی میں مقیم ہوتے جہاں کوئی خطرہ ہو یا کسی جنگل میں ٹھہرتے جہاں تو حش کا سماں ہو تو اس جنگل اور وادی کے سب سے بڑے جن کی پناہ طلب کرتے کہ کہیں ہمیں کوئی چیز تکلیف نہ پہنچائے۔ جیسے



اگر کوئی شخص کسی دشمن کے ملک میں جائے تو اس صورت میں کسی صورت میں کسی بہت بڑے آدمی کی پناہ حاصل کرتا ہے۔ چنانچہ جب جنات نے محسوس کیا کہ انسان ڈر کر ہماری پناہ میں آتا ہے تو انہوں نے اپنا رعب، دبدبہ اور خوف و خطر کو ان پر اور زیادہ مسلط کر دیا حتیٰ کہ اس زمانے میں انسان سب سے زیادہ خوف جنات ہی سے کھانے لگا۔

ابوالعالیہ، الربیع اور یزید بن اسلم نے رَهَقًا کا ترجمہ خَوْفًا کیا ہے۔

(قَوْلَ اللَّهِ تَعَالَى وَ أَنَّهُ كَانَ مِنْ رِجَالٍ مِنَ الْإِنْسِ يَعُوذُونَ بِرِجَالٍ مِنَ الْجِنِّ فَزُدُوهُمْ رَهَقًا) (الجن: ۶)

انسانوں میں سے کچھ لوگ جنوں میں سے بعض لوگوں کی پناہ مانگا کرتے تھے اس طرح انہوں نے جنوں کا غرور اور زیادہ بڑھا دیا۔

جنات سے فائدہ حاصل کرنے کی صورت یہ ہوتی ہے کہ اپنی کوئی ضرورت پوری کرا لے یا اپنا کوئی حکم منوالے، یا کسی نامعلوم اور مقام بعید کی خبر حاصل کر لے وغیرہ وغیرہ۔ اور جنات کے انسانوں سے فائدہ حاصل کرنے کی صورت یہ ہو سکتی ہے کہ ان سے اپنی تعظیم کرا لے، یا اس کو استعاذہ پر مجبور کر دے یا اپنے سامنے اس کو کسی کام کے لیے مجبور کر دے وغیرہ۔ ”اس استعاذہ سے اگر کوئی دنیوی فائدہ حاصل ہو بھی جائے تو اس کا یہ مطلب ہرگز نہیں ہوتا کہ یہ شرک نہیں ہے بلکہ یہ شرک ہی رہے گا۔“

وعن خولة بنت حكيم قالت سمعتُ رسولَ الله ﷺ يقولُ من نزلَ منزلاً فقالَ أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ لَمْ يَصْرَهُ شَيْءٌ حَتَّى يَرْحَلَ مِنْ مَنزِلِهِ ذَلِكَ (رواه مسلم)۔

سیدہ خولہ بنت حکیم رضی اللہ عنہا کہتی ہیں کہ میں نے رسول اکرم ﷺ کو یہ فرماتے ہوئے سنا کہ جو شخص کسی جگہ میں ٹھہرے اور یہ کلمات کہ لے کہ ”میں اللہ کی پناہ مانگتا ہوں اسکے مکمل اور بے عیب کلمات کیساتھ، تمام مخلوق کے شر سے“ تو مذکورہ دعا پڑھنے سے اس مقام سے کوچ کرنے کے وقت تک اُسے کوئی چیز تکلیف نہ دے سکے گی۔

## فیه مسائل

☆ غیر اللہ سے استعاذہ کرنے کا شرک کرنا۔ ☆ غیر اللہ سے استعاذہ کے شرک ہونے پر حدیث سے

استدلال، کیونکہ علمائے کرام اس حدیث سے یہ استدلال کرتے ہیں کہ اللہ کے کلمات مخلوق نہیں ہیں، اس کی دلیل یہ ہے کہ مخلوق سے استعاذہ کرنا شرک ہے۔ اگر کلمات اللہ مخلوق ہوتے تو رسول اللہ ﷺ ان سے استعاذہ کی اجازت نہ دیتے۔ ☆ اس دعا کے مختصر ہونے کے باوجود اس کی فضیلت۔ ☆ کسی عمل سے اگر دنیاوی فائدہ حاصل ہو جائے، مثلاً کسی کی شرارت سے محفوظ رہنا یا کوئی نفع حاصل ہو جائے تو یہ فائدہ اس بات کی دلیل نہیں بن سکتا کہ یہ عمل شرک نہیں ہے۔

## باب

مِنَ الشِّرْكَ الْاِسْتِعَاذَةُ بِغَيْرِ اللّٰهِ وَدُعَاءِ غَيْرِ اللّٰهِ

اس باب میں اس بات کی وضاحت کی گئی ہے کہ غیر اللہ کو پکارنا یا اللہ تعالیٰ کے سوا کسی اور سے فریاد کناں ہونا شرک ہے۔

بَابٌ مِّنَ الشِّرْكَ اَنْ يَّسْتَعِيْثَ بِغَيْرِ اللّٰهِ اَوْ يَدْعُوَ غَيْرَهُ

شیخ الاسلام امام ابن تیمیہ رحمۃ اللہ علیہ فرماتے ہیں کہ: ”کسی سے مدد طلب کرنے کو استغاثہ کہتے ہیں جس کا مطلب یہ ہوتا ہے کہ جس سختی میں مبتلا ہو اس کا ازالہ ہو جانا۔ استغاثہ کے معنی بالکل اسی طرح امداد طلب کرنا ہیں جس طرح استنصار کا معنی نصرت طلب کرنا اور استعانت کے معنی اعانت طلب کرنا ہیں۔“

بعض علماء نے استغاثہ اور دعا میں فرق کیا ہے اور وہ یہ کہ استغاثہ میں شرط یہ ہے کہ مستغیث کسی مصیبت میں مبتلا ہو جبکہ دعا عام ہے، کسی مصیبت میں مبتلا ہو یا نہ ہو، دعا ہر وقت مانگی جاسکتی ہے۔

دعا کی دو قسمیں ہیں۔ ۱۔ دعائے عبادت۔ ۲۔ دعائے مسئلہ۔ قرآن کریم میں یہ دونوں ایک دوسرے کے معنی میں استعمال ہوئی ہیں اور بعض اوقات بیک وقت دونوں مقصود ہوتی ہیں۔ دعائے مسئلہ یہ ہے کہ کوئی شخص کسی تکلیف اور مشکل سے نجات کا طلبگار ہو یا کسی منافع کا خواہشمند ہو۔ یہی وجہ ہے کہ اللہ تعالیٰ نے اس شخص کی سخت مذمت فرمائی ہے جو اللہ کے علاوہ ایسے افراد سے طالب دعا ہو جو کسی نفع یا نقصان کے قاطب مجاز نہیں ہیں جیسا کہ فرمایا گیا ہے کہ: (ترجمہ) ”اور اللہ کو چھوڑ کر کسی ایسی ہستی کو نہ پکار جو تجھے نہ فائدہ پہنچا سکتی ہے اور نہ نقصان، اگر تو ایسا کرے گا ظالموں میں سے ہوگا۔“ (یونس۔ ۱۰۶)۔

شیخ الاسلام امام ابن تیمیہ رحمۃ اللہ علیہ کہتے ہیں کہ: ”ہر دعا عبادت ہے، جو مستلزم ہے دعائے سوال کو اور ہر دعا سوال ہے جو متضمن ہے دعائے عبادت کو، جیسا کہ دعائے سوال کے بارے میں قرآن کریم کہتا ہے: ”اپنے رب کو پکارو گڑ گڑاتے ہوئے اور چپکے چپکے یقیناً وہ حد سے گزرنے والوں کو پسند نہیں کرتا“ (الاعراف: ۵۵)۔ ”ذرا غور کر کے بتاؤ اگر تم پر اللہ کی طرف سے کوئی بڑی مصیبت آجاتی ہے یا آخری گھڑی آپہنچتی ہے تو کیا تم اللہ کے سوا کسی اور کو پکارتے ہو بولو اگر تم سچے ہو تو۔ اس وقت تم اللہ ہی کو پکارتے ہو پھر اگر وہ چاہتا ہے تو اس مصیبت کو تم پر سے ٹال دیتا ہے ایسے موقعوں پر تم اپنے ٹھہرائے ہوئے شریکوں کو بھول جاتے ہو (الانعام: ۴۰، ۴۱) دعائے سوال کے بارے میں قرآن کریم میں بیشمار آیات موجود ہیں یہ چند آیات بطور نمونہ پیش کی گئی ہیں۔ یہ دعائے سوال کے بارے میں آیات، دعائے عبادت کو بھی متضمن ہیں کیونکہ سائل نے اپنا سوال فقط اللہ ہی کے سامنے پیش کیا ہے۔ حقیقت یہ ہے کہ دعائے عبادت ایک ایسا عمل ہے جو تمام عبادات سے افضل و اعلیٰ ہے۔ یہی حالت اللہ تعالیٰ کے ذکر میں مشغول رہنے والے، کتاب اللہ کی تلاوت کرنے والے اور دوسری عبادات میں مشغول رہنے والے کی ہے کیونکہ وہ حقیقی اور معنوی طور پر اللہ تعالیٰ سے کچھ مانگتا ہے۔ لہذا دعا کرنے والا بھی، عبادت گزار ہی ٹھہرا“۔

اللہ تعالیٰ اپنے خلیل علیہ السلام کی دعا کو نقل کرتے ہوئے فرماتا ہے کہ: (ترجمہ) ”میں آپ لوگوں کو بھی چھوڑتا ہوں اور ان ہستیوں کو بھی جنہیں آپ لوگ اللہ کو چھوڑ کر پکارتے ہو۔ میں تو اپنے رب ہی کو پکاروں گا۔ اُمید ہے کہ میں اپنے رب کو پکار کے نامراد نہ رہوں گا“۔

دعا کے بارے میں اللہ تعالیٰ بار بار تاکید فرماتا ہے کہ اے میرے بندو: ”اپنے رب کو پکارو گڑ گڑاتے ہوئے اور چپکے چپکے یقیناً وہ حد سے گزرنے والوں کو پسند نہیں کرتا۔ زمین میں فساد برپا نہ کرو جبکہ اس کی اصلاح ہو چکی ہے، اور اللہ ہی کو پکارو و خوف کے ساتھ اور طمع کے ساتھ یقیناً اللہ کی رحمت نیک کردار لوگوں سے قریب ہے“۔ (الاعراف: ۵۵ تا ۵۶)

مندرجہ بالا آیت کریمہ میں دعائے سوال ہے جو عبادت کو متضمن ہے۔ داعی (دعا کرنے والا) مدعو (جس دعا کی جائے) کے لئے راغب ہوتا اور اس کے سامنے نہایت عجز و انکساری اور تذلل و خضوع کا اظہار کرتا ہے۔

شیخ الاسلام امام ابن تیمیہ رحمۃ اللہ علیہ اپنے الرسائل السنیۃ میں لکھتے ہیں کہ: ”جب رسول اللہ صلی اللہ علیہ وسلم کے عہد

مبارک میں اسلام کی طرف انتساب رکھنے والے بعض افراد بڑی بڑی عبادات ادا کرنے کے باوجود دائرہ اسلام سے خارج ہو سکتے ہیں تو آج کا مسلمان بدرجہ اولیٰ دائرہ اسلام سے باہر نکل سکتا ہے اور اس کے کئی اسباب ہو سکتے ہیں۔ مشائخ کے بارے میں حد سے زیادہ تجاوز اور غلو کر جانا جیسا کہ سیدنا علی رضی اللہ عنہ بن ابی طالب کے متعلق بعض لوگ حد سے تجاوز کر گئے اور اسی طرح سیدنا مسیح علیہ السلام کے بارے میں عیسائیوں نے انتہائی غلو سے کام لیا۔ پس ہر وہ شخص جو کسی نبی، رسول یا کسی صالح انسان کے بارے میں غلو سے کام لیتا ہے اور اُلُوہیت کا کوئی انداز اس میں تصور کرتا ہے، مثلاً یہ کہتا ہے کہ: ”اے حضرت میری مدد کیجئے، یا میری فریادری کیجئے یا مجھے رزق دیجئے یا میں تیری پناہ میں آتا ہوں“۔ اور اس قسم کے دوسرے اقوال؛ پس یہ سب شرک اور ضلالت ہے۔ اس قسم کے الفاظ کہنے والے سے توبہ کرنے کو کہا جائے گا۔ اگر یہ توبہ کر لے تو فبہا، ورنہ اسے قتل کر دیا جائے اللہ تعالیٰ نے اسی لئے تو انبیائے کرام علیہم السلام کو مبعوث کیا اور کتابیں نازل فرمائیں کہ صرف اسی ایک اللہ کی عبادت کی جائے، جس کا کوئی شریک نہیں ہے، اس کے علاوہ کسی اور کو معبود نہ پکارا جائے“۔

سو جو لوگ اللہ تعالیٰ کے ساتھ دوسروں کو معبود قرار دیتے تھے، مثلاً عیسیٰ علیہ السلام، ملائکہ اور اصنام وغیرہ کو، تو ان کا یہ عقیدہ ہرگز نہ تھا کہ یہ کسی مخلوق کو پیدا کرتے ہیں یا بارش برساتے ہیں یا انگور وغیرہ اُگاتے ہیں، بلکہ وہ یا تو ان کی عبادت کرتے تھے یا ان کی قبروں کو پوجتے تھے یا ان کی تصویروں کے سامنے جھکتے تھے اور یہ کیوں کرتے تھے؟ قرآن مجید اس کی وضاحت ان الفاظ میں کرتا ہے: (ترجمہ) ”ہم تو ان کی عبادت صرف اس لئے کرتے ہیں کہ وہ اللہ تعالیٰ تک ہماری رسائی کرا دیں“۔ (الزمر-۲)۔ ”مشرک یہ کہتے ہیں کہ یہ اللہ تعالیٰ کے ہاں ہمارے صرف سفارشی ہیں“۔ (یونس-۱۰)۔

چنانچہ اللہ تعالیٰ نے اپنے رسولوں کو مبعوث فرما کر لوگوں کو اس بات سے روکا کہ وہ کسی دوسرے کو نہ پکارا کریں، نہ دعائے عبادت کی صورت میں اور نہ دعائے استغاثہ کے انداز میں“۔

شیخ الاسلام رحمہ اللہ فرماتے ہیں کہ: ”جو شخص اللہ تعالیٰ اور اپنے درمیان کسی بھی غیر اللہ کو وسیلہ بنائے، ان پر بھروسہ کرے، ان کو پکارے اور ان سے سوال کرے وہ شخص بالاجماع کافر ہے“۔

شیخ الاسلام رحمہ اللہ کے شاگرد ابن قیم رحمہ اللہ لکھتے ہیں کہ: ”شرک کی اقسام میں سے ایک قسم یہ بھی ہے کہ انسان اپنی ضروریات فوت شدہ اولیاء اللہ سے طلب کرے، ان کے نام سے استغاثہ کرے اور ان کی طرف پوری طرح متوجہ ہو جائے، حقیقت یہ ہے کہ یہی شرک کی جڑ ہے۔ جو شخص فوت ہو چکا، اس کے اعمال منقطع ہو

چکے۔ وہ تو اب خود اپنی ذات کے نفع و نقصان پر بھی قدرت نہیں رکھتا چہ جائیکہ دوسروں کی ضروریات میں کام آئے، ان کی فریاد سننے یا یہ کہے کہ وہ اللہ سے اس کی سفارش کرے گا۔ یہ سب جہالت کی باتیں ہیں۔ واقعہ یہ ہے کہ طالب و مطلوب اور شافع و مشفوع دونوں برابر ہیں۔“

احناف کی مشہور کتاب ”فتاویٰ الیزازیہ“ میں لکھا ہے کہ: ”جو شخص یہ عقیدہ رکھتا ہے کہ بزرگانِ دین اور مشائخ کی روحیں حاضر ہیں اور ہمارے بارے میں علم رکھتی ہیں، وہ کافر ہو جاتا ہے۔“

شیخ صنع اللہ حنفی رحمۃ اللہ علیہ اپنی کتاب ”الردّ علی من ادعی ان للولیاء تصرفات فی الحیات و بعد الممات علی سبیل الکرامۃ“ میں تحریر فرماتے ہیں کہ: ”دورِ حاضر میں مسلمانوں میں کچھ گروہ اس قسم کے پیدا ہو گئے ہیں جو یہ عقیدہ رکھتے ہیں کہ اولیاء اللہ کو اپنی زندگی میں بھی اور بعد از وفات بھی اس عالم میں قدرت، تصرف حاصل ہے اور شداوند و بلیات میں ان سے استغاثہ اور استعانت کی جاسکتی ہے کیونکہ ان کی سعی و ہمت سے مشکلات رفع ہوتی ہیں۔ لوگ یہ عقیدہ رکھتے ہوئے ان کی قبروں پر آتے ہیں اور ان سے حاجات رفع کرنے کی درخواست کرتے ہیں کہ یہ اصحابِ کرامت تھے۔ وہ ان کے بارے میں یہ کہتے ہیں کہ ان میں ابدال بھی تھے اور نقباء بھی، اتنا دیکھو تھے اور نجباء بھی، ان کی تعداد ۷۷ اور ۴۴ تک پہنچتی ہے۔ قطب وہ ہے جو لوگوں کی فریادیں سنتے ہیں اور ان ہی پر اس نظام کا دار و مدار ہے۔ ان کے نام کی نذر و نیاز بھی دیتے ہیں، جانور بھی ذبح کرتے ہیں اور یہ خیال کرتے ہیں کہ اس سے وہ اولیاء ان کو مستحقِ اجر گردانتے ہیں۔“

شیخ صنع اللہ رحمۃ اللہ علیہ، مزید فرماتے ہیں کہ: ”یہ وہ عقیدہ ہے جس میں نہ صرف افراط و تفریط ہی پائی جاتی ہے بلکہ اس میں ہلاکتِ ابدی اور عذابِ سرمدی بھی ہے کیونکہ اس میں خالص شرک کی بو آتی ہے جو کتاب اللہ کے صحیح اور واضح احکام کے صریح خلاف ہے، تمام ائمہ کرام کے عقائد سے متصادم ہے اور اجتماعِ اُمت کے خلاف ہے قرآن کریم کہتا ہے کہ: (ترجمہ) ”جو شخص رسول کی مخالفت پر کمر بستہ ہو اور اہل ایمان کی روش کے سوا کسی اور روش پر چلے درآں حالیکہ اس پر راہِ راست واضح ہو چکی ہو تو اس کو ہم اسی طرح چلائیں گے جدھر وہ خود پھر گیا اور اسے جہنم میں جھونکیں گے جو بدترین جائے قرار ہے“۔ (النساء۔ ۱۱۵)۔ ”اور کون ہے جو خلق کی ابتداء کرتا اور پھر اس کا اعادہ کرتا ہے اور کون تم کو آسمان و زمین سے رزق دیتا ہے؟ کیا اللہ کے ساتھ کوئی اور معبود بھی ہے جو ان کاموں میں حصہ دار ہے۔ لاؤ اپنی دلیل اگر تم سچے ہو؟ ان سے کہو، اللہ کے سوا آسمانوں اور زمین میں کوئی غیب کا علم نہیں رکھتا اور وہ نہیں جانتے کہ کب وہ اٹھائے جائیں گے“ (النمل۔ ۶۱۔ ۶۵)۔

یہ تمام آیات قرآنی اس بات پر دلائل کناں ہیں کہ صرف اللہ تعالیٰ ہی کو اپنی مخلوق کے لئے تدبیر، تصرف اور تقدیر کا اختیار حاصل ہے۔ اس میں کسی بھی غیر اللہ کو ذرہ برابر دخل نہیں ہے تمام کائنات اس کے قبضہ قدرت، اس کی تسخیر اور اس کے تصرف میں ہے۔ وہ جو چاہتا ہے کرتا ہے۔ زندگی، موت اور پیدائش اسی کے ہاتھ میں ہے۔ چونکہ یہ تمام امور فقط اللہ تعالیٰ کے اختیار و قدرت میں ہیں، اس لیے اس کی تعریف و ثناء میں بہت سی آیات موجود ہیں، مثلاً: (ترجمہ) ”لوگو، تم پر اللہ کے جو احسانات ہیں، انھیں یاد رکھو۔ کیا اللہ کے سوا کوئی اور خالق بھی ہے جو تمہیں آسمان اور زمین سے رزق دیتا ہو، کوئی معبود اس کے سوا نہیں، آخر تم کہاں سے دھوکا کھا رہے ہو؟ (فاطر: ۳)۔“ اسے چھوڑ کر جن دوسروں کو تم پکارتے ہو وہ ایک پرہ کا (کھجور کی گٹھلی کے چھلکے) کے مالک بھی نہیں ہیں، انہیں پکارو تو وہ تمہاری دعائیں سن نہیں سکتے اور سن لیں تو ان کا تمہیں کوئی جواب نہیں دے سکتے اور قیامت کے روز وہ تمہارے شرک کا انکار کر دیں گے، حقیقت حال کی ایسی صحیح خبر ایک خبردار کے سوا کوئی نہیں دے سکتا۔“

علامہ رحمۃ اللہ علیہ موصوف نے یہاں بہت سی آیات نقل کی ہے اور پھر فرماتے ہیں کہ: ”تمام آیات میں لفظ ”ذُوْنِہ“ سے ہر وہ غیر اللہ مراد ہے جس کے متعلق یہ عقیدہ رکھا جائے کہ وہ استمداد کے قابل ہے، چاہے کوئی ولی ہو یا کوئی شیطانی طاقت جو خود تو اپنی مدد نہیں کر سکتا، وہ بھلا دوسروں کی کیا مدد کرے گا؟“۔

علامہ رحمۃ اللہ علیہ مزید فرماتے ہیں کہ: ”یہ خیال کرنا کہ اولیاء اللہ کو مرنے کے بعد کسی قسم کے تصرف پر کوئی قدرت حاصل ہے، یہ ان کی زندگی میں تصرفات کا عقیدہ رکھنے سے بھی زیادہ شنیع اور بدعی عقیدہ ہے کیونکہ اللہ تعالیٰ نے رسول اللہ صلی اللہ علیہ وسلم کے متعلق فرمایا ہے کہ: ”آپ صلی اللہ علیہ وسلم بھی فوت ہونے والے ہیں اور یہ لوگ بھی فوت ہونے والے ہیں۔“ (الزمر: ۳۰)۔ ”وہ اللہ ہی ہے جو موت کے وقت رُوْحیں قبض کرتا ہے اور جو ابھی نہیں مرا ہے اس کی روح نیند میں قبض کر لیتا ہے۔“ (الزمر: ۴۲)۔ ”ہر جاندار چیز نے موت کا مزاج چکھنا ہے۔“ (۱۸۵)۔ ”ہر نفس اپنے کربوت میں پھنسا ہوا ہے۔“ (المدثر: ۳۸)۔ ”انسان جب فوت ہو جاتا ہے تو اس کے تمام اعمال مُنْقَطِع ہو جاتے ہیں۔“ (صحیح مسلم، ابوداؤد، ترمذی، نسائی)۔

یہ اور اس کے علاوہ دوسری آیات و احادیث اس حقیقت پر دلائل کرتی ہیں کہ موت کے بعد انسان کی حرکت و حَس مُنْقَطِع اور ختم ہو جاتی ہے۔ ان کی ارواح اللہ تعالیٰ کے قبضے میں ہوتی ہیں اور ان کے اعمال میں کمی بیشی کا امکان ختم ہو جاتا ہے۔ جب یہ بات ثابت ہو گئی کہ میت کو تو اپنی ذات پر بھی کسی قسم کے تصرف کا کوئی

اختیار نہیں ہوتا وہ دوسروں کے معاملات میں کس طرح تصرف کریگی؟ تعجب ہے کہ اللہ تعالیٰ تو یہ کہتا ہے کہ ارواحِ قطعی طور پر میرے قبضے میں ہیں اور ملحد و اصحابِ بدعت یہ کہتے ہیں کہ ان کو علی الاطلاق تصرفات حاصل ہیں: ”کہو تم زیادہ جانتے ہو یا اللہ؟“۔ (البقرہ: ۱۴۰)۔

علامہ عظیمیہ مزید فرماتے ہیں کہ: ”ان کا یہ عقیدہ کہ یہ تصرفات ان ارواحِ اولیاء کی کرامت ہیں، تو یہ ایک مغالطہ سے زیادہ کوئی حیثیت نہیں رکھتا۔ کرامت تو من جانب اللہ اولیائے کرام کے لیے ایک ایسا اعزاز ہے جو صرف اللہ تعالیٰ ہی کی طرف سے کسی ولی اللہ کے ذریعے ظہور پذیر ہوتا ہے، کسی شخص کو اس میں نہ کوئی دخل ہوتا ہے نہ علم ہوتا ہے اور نہ اس کے اظہار پر قدرت حاصل ہوتی ہے اس مقام پر بہت سی آیات نقل کرنے کے بعد علامہ عظیمیہ موصوف فرماتے ہیں کہ: ”اللہ تعالیٰ نے یہ بات بار بار بیان فرمائی ہے کہ مصائب و مشکلات کو دور کرنے والا صرف اللہ تعالیٰ ہی ہے اور تباہی مصیبت زدہ اور مضطر لوگوں کی التجاء و دعاء کو سنتا اور شرف قبولیت بخشتا ہے، اسی سے استغاثہ کیا جاتا ہے، وہی تمام کائنات کا فریادرس ہے، وہی مصائب و بلیات کو دور کرنے پر قادر ہے۔ کسی کی خیر خواہی اس کو مقصود ہو تو وہی اصل خیر خواہ ہے، وہی خیر و برکت کا مالک اور تقسیم کرنے والا ہے، وہی اکیلا بلا شرکت غیرے سب کام انجام دیتا ہے“۔ سو جب یہ بات ثابت ہوگئی کہ تمام امور فقط اسی ایک اللہ کے قبضہ و قدرت میں ہیں تو اس سے انبیاء و اولیاء اور ملائکہ سب کے متصرف اور فریادرس ہونے کی نفی ہوگئی“۔

علامہ عظیمیہ فرماتے ہیں کہ ”ظاہری اور روزمرہ کے عادی معاملات میں، جو امور حسیہ میں سے ہیں، ایک دوسرے کی مدد کرنا اور باہم ایک دوسرے سے تعاون طلب کرنا جائز اور مباح ہے، جیسے جنگ کے موقع پر یادشمن کے حملے کے وقت یا کسی درندے سے بچاؤ کے لیے ایک دوسرے کی امداد اور نصرت حاصل کرنا اور ایسے مواقع پر یازید، یا مسلمین! کہہ کر پکارنا، یہ سب افعال ظاہریہ میں سے ہیں اور اس میں کوئی حرج نہیں ہے البتہ یہ سمجھنا کہ دوسرے انسان کی مدد اور اس کا تعاون معنوی لحاظ سے اثر انداز ہوتا ہے اور اپنے اندر کوئی خاص قوت و تاثیر رکھتا ہے جیسے شدائد و مشکلات کا دور ہو جانا یا کسی مریض کا صحت یاب ہو جانا یا کسی کے خوف سے نجات پا جانا یا غرق ہونے سے محفوظ رہنا یا تنگی اور فقر و فاقہ سے نجات پا جانا یا طلب رزق وغیرہ کرنا۔ یہ سب امور، اللہ تعالیٰ کی خصوصیات میں سے ہیں، ان کے لیے کسی غیر اللہ کے آگے دست طلب دراز نہیں کرنا چاہیے“۔

علامہ عظیمیہ موصوف اس سے آگے فرماتے ہیں کہ: ”یہ عقیدہ رکھنا کہ غیر اللہ کو بلیات و شدائد کو رفع

کرنے اور حاجات کے پورا ہونے میں کچھ اثر اور قدرت حاصل ہے، جیسا کہ دَورِ جاہلیت کے عرب کہتے تھے یا آج اس دَور کے جہاں صوفیاء کا عقیدہ ہے اور وہ ان کو پکارتے بھی ہیں۔ یہ عقیدہ سراسر باطل اور منکرات میں سے ہے اور جو شخص یہ عقیدہ رکھتا ہے کہ غیر اللہ میں سے اللہ کے کسی نبی یا ولی یا کسی روح کو کسی کرب و مصیبت کے دور کرنے یا حاجت روائی کرنے کی طاقت حاصل ہے یا وہ کسی ضرورت کو پورا کر سکتے ہیں یا اس باب میں ان کو کوئی اثر و نفوذ حاصل ہے تو ایسا شخص جہالت کی خطرناک وادی میں گامزن ہے اور دوزخ کے کنارے کھڑا ہے۔ ان کا یہ عقیدہ رکھنا کہ ”یہ صرف کرامات ہیں“ تو اللہ تعالیٰ کی ذات بے نیاز ہے کہ اس کے اولیاء میں اس قسم کی کوئی طاقت موجود ہو۔ یہ تو اصنام و اوثان کے پجاریوں کا عقیدہ ہے، اس کی نشاندہی خود قرآن کریم نے کی ہے کہ وہ غیر اللہ کو صرف سفارشی اور صاحب کرامت سمجھتے تھے۔ قرآن کے الفاظ یہ ہے کہ: هُوَ لَاۤءِ شُفَعَاءَ نَا عِنْدَ اللّٰهِ یعنی ”یہ صرف ہمارے سفارشی ہیں“ (یونس: ۱۸)۔ ”ہم تو ان کی عبادت صرف اس لئے کرتے ہیں کہ اللہ تک ہماری رسائی کرادیں“۔ (الزمر: ۳)۔ کیا میں اسے چھوڑ کر دوسرے معبود بنا لوں؟ حالانکہ اگر اللہ رحمن مجھے کوئی نقصان پہنچانا چاہے تو نہ ان کی شفاعت میرے کسی کام آسکتی ہے اور نہ وہ مجھے چھڑا ہی سکتے ہیں“۔ (یس: ۲۳)۔

اس بناء پر کسی نبی یا ولی کو نافع اور ضار خیال کرنا، جبکہ اس کے بس کی بات نہیں، اصلی اور حقیقی شرک ہے کیونکہ اللہ تعالیٰ کے سوا کسی ذات میں مصیبت کو دُور کرنے کی قدرت و طاقت نہیں ہے اور نہ کسی میں نفع اور خیر پہنچانے کی قوت موثرہ موجود ہے، یہ سب طاقتیں اللہ تعالیٰ ہی کے لئے خاص ہیں۔ باقی رہا ان کا یہ کہنا کہ یہ ابدال، نقباء، اوتاد اور نجباء وغیرہ، لوگوں کے فریادرس ہیں جو باعتبار تعداد کے ۷ اور ۴۴ تک پہنچتے ہیں، تو جیسا کہ صاحب ”سراج المریدین“ نے لکھا ہے، یہ ان کا اِفْک اور کذب بیانی ہے۔

وَلَا تَدْعُ مِنْ دُونِ اللّٰهِ مَا لَا يَنْفَعُكَ وَ لَا يَضُرُّكَ فَاِنْ فَعَلْتَ فَاِنَّكَ اِذَا مَنَّ  
الظّٰلِمِيْنَ (یونس: ۱۰۶)

اور اللہ تعالیٰ کو چھوڑ کر کسی ایسی ہستی کو نہ پکار جو تجھے نہ فائدہ پہنچا سکتی ہے اور نہ نقصان اگر تو ایسا کرے گا تو ظالموں میں سے ہوگا۔

یہاں اگرچہ خطاب خاص طور پر رسول اللہ ﷺ سے ہے لیکن عمومی طور پر پوری اُمت اس خطاب میں شامل ہے۔ علامہ ابن جریر رحمہ اللہ علیہ اس آیت کی ذیل میں لکھتے ہیں کہ: ”اللہ تعالیٰ، آپ ﷺ سے خطاب



کرتے ہوئے کہتا ہے کہ اے محمد ﷺ! اپنے خالق، مالک اور معبودِ حقیقی کے علاوہ کسی صنم اور الہ کو نہ پکارنا کیونکہ وہ دُنیا اور آخرت میں نہ آپ کو کوئی فائدہ پہنچا سکیں اور نہ آپ کا کچھ بگاڑ سکیں گے۔ مطلب یہ ہے کہ ان سے کسی نفع کی توقع رکھ کر یا کسی تکلیف سے ڈر کر ان کی عبادت نہ کرنا۔ ان کے اختیار میں نفع ہے اور نہ ضرر۔ اگر آپ سے بھی ایسا فعل سرزد ہو گیا تو اس کا مطلب یہ ہوگا کہ آپ ﷺ نے غیر اللہ کو پکارا جس کا نتیجہ یہ ہوگا کہ آپ اس مشرک گروہ میں سے ہو جائیں گے جو اپنی ذات پر ظلم کا ارتکاب کرتے ہیں۔“

زیرِ بحث آیت کریمہ کی ہم معنی اور ہم مطلب بہت سی آیات ہیں۔ مثلاً: ”پس اے محمد ﷺ! اللہ کے ساتھ کسی دوسرے معبود کو نہ پکارو اور نہ تم بھی سزا پانے والوں میں شامل ہو جاؤ گے۔“ (الشعراء: ۲۱۳)۔ ”اور اللہ کو سوا کسی دوسرے معبود کو نہ پکارو، اس کے سوا کوئی معبود نہیں۔“ (القصص: ۸۸)۔

ان دو آیات میں اس بات کی وضاحت ہے کہ جس کو پکارا جائے گا وہ الہ قرار دیا جائے گا۔ اور اُلُوہیت صرف اللہ تعالیٰ ہی کا حق ہے۔ اس میں غیر اللہ کا قطعاً کوئی حصہ نہیں ہے۔ اسی لئے تو اللہ تعالیٰ نے فرمایا ہے کہ لا الہ الا اللہ۔ یہی وہ توحید ہے جس کو واضح کرنے کیلئے اور لوگوں کے ذہنوں میں مرتسم کرنے کے لئے اللہ تعالیٰ نے انبیاء کا سلسلہ شروع فرمایا اور کتابیں نازل فرمائیں۔ اللہ تعالیٰ خود فرماتا ہے کہ: ”اور ان کو اسکے سوا کوئی حکم نہیں دیا گیا تھا کہ اللہ تعالیٰ کی بندگی کریں، اپنے دین کو اس کے لیے خالص کر کے۔“ (البینہ: ۵)۔ اس آیت کریمہ سے اور اس قسم کی دوسری آیات سے یہ مسئلہ واضح ہوا کہ غیر اللہ کو پکارنا کفر و شرک ہے۔

وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِذْكَ بِخَيْرٍ فَلَا رَادَّ لِفَضْلِهِ  
يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ۔ (يونس: ۱۰۷)۔

اور اگر اللہ تجھے کسی مصیبت میں ڈالے تو اس کے سوا کوئی نہیں جو اس مصیبت کو ٹال دے اور اگر وہ تیرے حق میں کسی بھلائی کا ارادہ کر لے تو اس کے فضل کو پھیرنے والا بھی کوئی نہیں ہے۔ وہ اپنے بندوں میں سے جس کو چاہتا ہے اپنے فضل سے نوازتا ہے اور وہ درگزر کرنے والا اور رحم فرمانے والا ہے۔

اللہ تعالیٰ تہا بادشاہ اور قہار ہے۔ وہی بخششِ اعلیٰ کا مالک اور وہی اس کو روک دینے والا ہے وہی نفع و نقصان پر قدرت رکھتا ہے اور جب یہ سب کچھ اس کے قبضہ و قدرت میں ہے تو اسی کو پکارنا چاہئے اور اسی کی عبادت کرنا چاہئے کیونکہ عبادت اسی کی ہو سکتی ہے جو مالک و قہار بھی ہو اور نفع و نقصان پہنچانے والا بھی ہو۔ یہ

صفات اللہ تعالیٰ کے سوا اور کسی میں نہیں پائی جاتیں۔ سو ثابت ہوا کہ وہی ایک اللہ ہے جو عبادت کا سزاوار ہے، وہ نہیں جو سرے سے نفع و نقصان ہی نہیں پہنچا سکتا۔

إِنَّ الدِّينَ تَعْبُدُونَ مِنْ دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ إِلَيْهِ تُرْجَعُونَ - (العنكبوت: ۱۷)۔

در حقیقت اللہ کے سوا جن کی تم پرستش کرتے ہو وہ تمہیں کوئی رزق بھی دینے کا اختیار نہیں رکھتے۔ اللہ سے رزق مانگو اور اسی کی بندگی کرو، اُس کا شکر ادا کرو، اُسی کی طرف تم پلٹائے جانے والے ہو۔ وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَامَةِ وَهُمْ عَنِ دُعَائِهِمْ غَفْلُونَ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ آخر اس شخص سے زیادہ بہرکا ہوا انسان اور کون ہوگا جو اللہ کو چھوڑ کر ان کو پکارے جو قیمت تک اسے جواب نہیں دے سکتے بلکہ اس سے بھی بے خبر ہیں کہ پکارنے والے ان کو پکار رہے ہیں۔ اور جب تمام انسان جمع کئے جائیں گے، اس وقت وہ اپنے پکارنے والوں کے دشمن اور ان کی عبادت کے منکر ہوں گے۔ (الاحقاف: ۶ تا ۵)۔

اسی مضمون کو اللہ تعالیٰ نے قرآن کریم میں بڑی وضاحت سے بیان فرمایا ہے کہ: ”اور وہی دن ہوگا جبکہ (تمہارا رب) ان لوگوں کو بھی گھیر لائے گا اور ان کے ان معبودوں کو بھی بلا لے گا جنہیں آج یہ اللہ کو چھوڑ کر پوج رہے ہیں۔ پھر وہ ان سے پوچھے گا کیا تم نے میرے ان بندوں کو گمراہ کیا تھا یا یہ خود راہ راست سے بھٹک گئے تھے؟۔ وہ عرض کریں گے کہ ”پاک ہے آپ کی ذات، ہماری تو یہ بھی مجال نہ تھی کہ آپ کے سوا کسی کو اپنا مولیٰ بنا لیں مگر آپ نے ان کو اور ان کے باپ دادا کو خوب سامانِ زندگی دیا حتیٰ کہ یہ سب بھول گئے اور شامت زدہ ہو کر رہے۔“ (الفرقان - ۱۷، ۱۸)۔

اس آیت کی تفسیر میں علامہ ابن جریر رضی اللہ عنہ لکھتے ہیں کہ: ”مَنْ دُونِ اللَّهِ سے انسان، فرشتے اور جن مراد ہیں جن کی یہ لوگ پوجا کرتے ہیں جیسے سیدنا عیسیٰ علیہ السلام، عمر علیہ السلام اور فرشتے وغیرہ“۔

قرآن کریم میں ہے کہ: ”اسے چھوڑ کر جن دوسروں کو تم پکارتے ہو وہ ایک پرکاہ (یعنی کھجور کی گٹھلی کی جھلی) کے مالک بھی نہیں ہیں۔ انہیں پکارو تو وہ تمہاری دعائیں سن نہیں سکتے اور سن لیں تو ان کا تمہیں کوئی جواب نہیں دے سکتے اور قیمت کے دن وہ تمہارے شرک کا انکار کر دیں گے۔ حقیقت حال کی ایسی صحیح خبر

تمہیں اس خبردار کے سوا کوئی نہیں دے سکتا“۔ (الفاطر ۱۳-۱۴)۔

أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ ۗ إِنَّ اللَّهَ قَلِيلًا مَّا تَذَكَّرُونَ (النمل: ۶۲)۔

کون ہے جو بے قرار کی دعاء سنتا ہے جبکہ وہ اسے پکارے اور کون اس کی تکلیف رفع کرتا ہے اور (کون ہے جو) تمہیں زمین کا خلیفہ بناتا ہے؟ کیا اللہ تعالیٰ کے ساتھ کوئی اور معبود بھی (یہ کام کرنے والا) ہے؟ تم لوگ کم ہی سوچتے ہو۔

اے محمد ﷺ! ان سے پوچھو صحر اور سمندر کی تاریکیوں میں کون تمہیں خطرات سے بچاتا ہے؟ کون ہے جس سے تم مصیبت کے وقت گڑگڑا کر اور چپکے چپکے دعائیں مانگتے ہو۔ (الانعام ۶۳)۔

ایک جگہ پر اس کی یوں وضاحت کی کہ: ”انسان کا یہ حال ہے کہ جب اس پر کوئی سخت وقت آتا ہے تو کھڑے اور بیٹھے اور لیٹے ہم کو پکارتا ہے۔ انسان کو جب کوئی آفت چھو جاتی ہے تو لمبی چوڑی دعائیں کرنے لگتا ہے۔ انسان کبھی بھلائی کی دعاء مانگتے نہیں تھکتا۔ (فصلت ۴۹)۔

رسول اللہ ﷺ نے فرمایا: ”دعاء عبادت کا مغز ہے“۔ ایک دوسری صحیح روایت میں فرمایا گیا ہے کہ: ”اللہ تعالیٰ کو یقین محکم سے پکارا کرو بایں معنی کہ تمہاری دعاء ضرور قبول ہوگی“۔ ایک روایت میں ہے کہ: ”جو شخص اللہ تعالیٰ سے سوال نہیں کرتا اس پر وہ ناراض ہو جاتا ہے“۔ ایک جگہ رسول اللہ ﷺ نے فرمایا کہ: ”اللہ تعالیٰ کے ہاں دعاء سے زیادہ عزیز ترین کوئی چیز نہیں“۔ ایک موقع پر رسول اللہ ﷺ نے فرمایا کہ: ”دعا مومن کا ہتھیار، دین کا ستون اور زمین و آسمان کا نور ہے۔ (الحاکم)۔ ایک خطبہ میں آپ ﷺ نے ارشاد فرمایا کہ: ”ہر چیز اللہ تعالیٰ سے مانگا کرو، یہاں تک کہ اگر جو تے کا تسمہ بھی ٹوٹ جائے تو وہ بھی اللہ تعالیٰ سے مانگا کرو“۔ (الحدیث)۔

سیدنا ابن عباس رضی اللہ عنہما فرماتے ہیں کہ: ”افضل ترین عبادت دعا مانگنا ہے کیونکہ اللہ تعالیٰ فرماتا ہے کہ ”مجھ سے مانگو، میں تم سب کی دعا قبول کروں گا“۔

وَإِذَا حَشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ

اور جب تمام انسان جمع کئے جائیں گے، اس وقت وہ اپنے پکارنے والوں کے دشمن اور ان کی عبادت کے منکر ہوں گے۔

امام حسن بصری رضی اللہ عنہ فرماتے ہیں کہ: ”پوشیدہ طور سے دعا مانگنا، جبری طور پر دعا مانگنے سے ستر درجے زیادہ افضل ہے۔ دعا کے لئے مسلمان بہت کوشش کرتے تھے اور اس انداز سے دعا مانگتے تھے کہ آواز سنائی ہی نہ دیتی تھی۔ ان کی دعائیں ان کے اور ان کے رب کے درمیان راز و نیاز کی حیثیت رکھتی تھیں۔“

وروی الطبرانی باسناده أَنَّهُ كَانَ فِي زَمَنِ النَّبِيِّ ﷺ مُنَافِقٌ يُودِي الْمُؤْمِنِينَ فَقَلَّ بَعْضُهُمْ قَوْمًا بَنَانَتَعِيثُ بِرَسُولِ اللَّهِ ﷺ مِنْ هَذَا الْمُنَافِقِ فَقَالَ النَّبِيُّ ﷺ إِنَّهُ لَا يُسْتَعَاثُ بِي وَإِنَّمَا يُسْتَعَاثُ بِاللَّهِ

طبرانی اپنی سند سے بیان کرتے ہیں کہ رسول اللہ ﷺ کے دور اقدس میں ایک منافق، صحابہ کرام رضی اللہ عنہم کو بہت تکلیف دیا کرتا تھا۔ چنانچہ چند صحابہ رضی اللہ عنہم نے مشورہ کیا کہ چلو آپ ﷺ کی خدمت میں حاضر ہو کر اس منافق سے گلو خلاصی کے لئے استغاثہ کریں۔ رسول اللہ ﷺ نے فرمایا کہ دیکھو! مجھ سے استغاثہ نہیں کیا جاسکتا، بلکہ صرف اللہ تعالیٰ کی ذات سے استغاثہ کرنا چاہئے۔

یہ حدیث اس پر نص ہے کہ رسول اللہ ﷺ اور آپ کے علاوہ کسی سے بھی استغاثہ کرنا ممنوع ہے۔ رسول اللہ ﷺ نے اپنے لئے اس لفظ کے استعمال کو ممنوع قرار دیا ہے، اگرچہ آپ ﷺ اپنی زندگی میں اس کی طاقت رکھتے تھے۔ اس کراہت کی وجہ تو حید کی حمایت اور نصرت تھی۔ نیز یہ کہ ذرائع شرک کے دروازے بند ہو جائیں۔ اور یہ بھی کہ اللہ تعالیٰ کی بارگاہ میں ادب و تواضع کا یہی تقاضا ہے۔ اس کی ایک وجہ افعال و اقوال سے اُمت کو ذرائع شرک سے ڈرانا اور محفوظ بھی ہے۔

غور کرنے کا مقام یہ ہے کہ جب رسول اللہ ﷺ نے اپنی زندگی میں قدرت اور طاقت کے باوجود اس سے انکار فرمادیا تو آپ ﷺ کی وفات کے بعد آپ ﷺ سے استغاثہ کیوں صحیح قرار پاسکتا ہے؟ اور وہ اُمور جو صرف اللہ تعالیٰ کے قبضہ و قدرت میں ہیں، کس طرح رسول اللہ ﷺ سے طلب کئے جاسکتے ہیں؟

اس قسم کے لوگ بھی اس عظیم و کریم سے استغاثہ کرنے سے اعراض کر گئے ہیں جو ہر چیز پر پوری قدرت رکھتا ہے۔ تخلیق کائنات کا سارا سلسلہ جس کے ہاتھ میں ہے اور تمام عالم میں وہ اکیلا ہی صاحب امر اور صاحب تدبیر ہے اس کے سوانہ کوئی الہ ہے، نہ رب۔ اللہ تعالیٰ اپنے رسول کریم ﷺ کی زبان اقدس سے یہ کہلاتا ہے کہ: اے محمد ﷺ! ان سے کہہ ”میں اپنی ذات کے لئے کسی نفع اور نقصان کا اختیار نہیں رکھتا۔ اللہ ہی جو کچھ چاہتا ہے وہ ہوتا ہے۔“ (الاعراف: ۱۸۸)۔

سورہ جن میں ہے: ”(پیارے پیغمبر ﷺ) کہو کہ میں تم لوگوں کے لئے نہ کسی نقصان کا اختیار رکھتا ہوں اور نہ کسی بھلائی کا“۔

ان لوگوں نے قرآن کریم کی ان واضح اور محکم آیات کو چھوڑ کر اپنا الگ ایک عقیدہ بنا لیا ہے۔ ان کی دیکھا دیکھی اور بھی بہت سی مخلوق ضلالت و گمراہی میں مبتلا ہو گئی ہے۔ انہوں نے شرک باللہ کو دین اور گمراہی کو ہدایت سمجھ لیا ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ یہ کتنی بڑی مصیبت ہے اور اس کا نقصان کتنا عظیم ہے جس کی وجہ سے یہ لوگ اہل توحید سے دشمنی رکھتے اور ارباب تجرید کو مبداع قرار دیتے ہیں۔ (فاللہ المستعان)۔

## فیہ مسائل

☆ غیر اللہ کو پکارنا شرک اکبر ہے۔ ☆ اگر صلاح و تقویٰ کی معراج پر فائز شخص بھی غیر اللہ کی رضا کیلئے اس کو پکارے گا تو وہ بھی ظالموں میں سے ہوگا۔ ☆ اس کے کفر ہونے کے باوجود یہ لوگوں کو دنیا میں نفع نہیں پہنچائے گا۔ ☆ اللہ تعالیٰ کے علاوہ کسی اور سے طالب رزق نہیں ہونا چاہئے جیسا کہ اس کے سوا کسی سے طالب جنت نہیں ہونا چاہئے۔ ☆ جو شخص غیر اللہ کو پکارتا ہے اس سے زیادہ گمراہ کوئی نہیں۔ ☆ اللہ تعالیٰ کے سوا جس کو بھی پکارا جا رہا ہے وہ نہیں جانتا کہ اسے کون پکار رہا ہے۔ ☆ غیر اللہ کو پکارنا گویا مدعو کے دل میں داعی کے خلاف بغض و عداوت پیدا کرنے کے مترادف ہے۔ ☆ غیر اللہ کو پکارنا حقیقت میں اس کی عبادت کرنا ہے۔ ☆ خود غیر اللہ کا ان کی اس عبادت سے انکار کرنا۔ ☆ غیر اللہ کو پکارنا ہی گمراہی کا سبب ہے۔ ☆ سب سے زیادہ تعجب خیز بات یہ ہے کہ بتوں کے پجاری بھی اس بات کا اقرار کرتے ہیں کہ مشکلات سے نجات دینے والا صرف اللہ تعالیٰ ہے اور اسی بناء پر وہ مصائب و مشکلات کے وقت خالص اللہ تعالیٰ کو ہی پکارتے ہیں۔ ☆ رسول اللہ ﷺ کی حمایت کے معنی توحید کی پناہ گاہ میں داخل ہونے اور اللہ تعالیٰ کے ساتھ تادّب کے اظہار کے ہیں۔

## باب

قول اللہ تعالیٰ اَیُّشْرِ کُوْنَ مَا لَا یَخْلُقُ شَیْئًا وَ هُمْ یُخْلَقُوْنَ وَ لَا یَسْتَطِیْعُوْنَ لَہُمْ

نَصْرًا وَ لَا ہُمْ اَنْفُسَہُمْ یَنْصُرُوْنَ

کیسے نادان ہیں یہ لوگ کہ اُن کو اللہ کا شریک ٹھہراتے ہیں جو کسی چیز کو بھی پیدا نہ کرتے بلکہ خود پیدا کئے جاتے ہیں، جو نہ ان کی مدد کر سکتے ہیں اور نہ آپ اپنی مدد ہی پر قادر ہیں۔

قول اللہ تعالیٰ اَیْسِرُ کُوْنُ مَا لَا یَخْلُقُ شَیْئًا وَ هُمْ یُخْلَقُوْنَ وَ لَا یَسْتَطِیْعُوْنَ لَهْمُ نَصْرًا وَ لَا هُمْ اَنْفُسُهُمْ یُنْصَرُوْنَ

کیسے نادان ہیں یہ لوگ کہ اُن کو اللہ کا شریک ٹھہراتے ہیں جو کسی چیز کو بھی پیدا نہ کرتے بلکہ خود پیدا کئے جاتے ہیں، جو نہ ان کی مدد کر سکتے ہیں اور نہ آپ اپنی مدد ہی پر قادر ہیں۔

مفسرین کا کہنا ہے کہ اس آیت کریمہ میں اللہ تعالیٰ نے مشرکین کو اس بات پر ڈانٹ پلائی ہے کہ وہ اُن کی عبادت کرتے ہیں جو کسی کو پیدا نہیں کر سکتے بلکہ وہ خود مخلوق ہیں اور مخلوق اپنے خالق کی عبادت میں شریک نہیں گنا جاسکتا۔ غیر اللہ کی عبادت کے بطلان پر یہ آیت واضح دلیل اور برہان قاطع ہے۔ تمام مخلوق کی یہی حالت ہے، حتیٰ کہ فرشتے، صالحین و اولیاء اور انبیائے کرام علیہم السلام سب اللہ کے محتاج ہیں اور تو اور اشرف المخلوقات جناب محمد رسول اللہ ﷺ بھی مشرکین پر غلبہ اور فتح حاصل کرنے کے لئے اللہ تعالیٰ ہی سے مدد طلب کرتے تھے۔

قرآن کریم میں اس حقیقت کو ان الفاظ میں بیان کیا گیا ہے: (ترجمہ) ”اور (لوگوں نے) اللہ کے سوا اور معبود بنائے ہیں جو کوئی بھی چیز پیدا نہیں کر سکتے بلکہ وہ خود پیدا کئے گئے ہیں اور نہ ہی اپنے نفع اور نقصان کا اختیار رکھتے ہیں۔ ان کے اختیار میں نہ موت ہے نہ حیات اور نہ قبر سے اٹھ کھڑے ہونا“ (الفرقان: ۳)۔ سورۃ الاعراف میں فرمایا: (ترجمہ) ”(پیارے پیغمبر ﷺ) فرمادیتے تھے کہ میں اپنے فائدے اور نقصان کا کچھ بھی اختیار نہیں رکھتا مگر جو اللہ چاہے، اگر میں غیب کی باتیں جانتا ہوتا تو بہت سے فائدے جمع کر لیتا اور مجھے کوئی تکلیف نہ پہنچتی، میں تو مومنوں کو ڈرانے اور خوشخبری سنانے والا ہوں۔ (الاعراف: ۱۸۸)۔

سورۃ الجن میں فرمایا: (ترجمہ) ”(پیارے نبی ﷺ) یہ بھی فرمادیتے تھے کہ میں تمہارے حق میں نقصان یا ہدایت کا کچھ اختیار نہیں رکھتا یہ بھی فرمادیتے تھے کہ اللہ کے عذاب سے مجھے کوئی پناہ نہیں دے سکتا اور میں اس کے سوا کہیں جائے پناہ نہیں پاسکتا۔ ہاں اللہ کی طرف سے، اس کے پیغامات کا پہنچا دینا (میرے ذمہ ہے)۔

غیر اللہ کوئی بھی ہو اس کو پکارنے کے بطلان پر مندرجہ بالا آیت ثبوت کے لئے کافی ہیں۔ اگر وہ نبی یا اللہ کا نیک بندہ ہے تو اللہ تعالیٰ نے اس کو اپنی ہی خالص عبادت کے شرف سے مشرف فرمایا ہے۔ اور اس کے قلب میں یہ بات راسخ کر دی ہے کہ وہ اللہ تعالیٰ کو اپنا رب اور معبود حقیقی مانے اور توحید کے اس مقام پر راضی رہے۔ پس جو شخص خود عابد و پرستار ہو وہ معبود کیسے بن سکتا ہے؟ جبکہ اللہ تعالیٰ نے اس کو شرک سے مجتنب و گریزاں رہنے کی تاکید فرمائی ہے۔

وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ اِنْ تَدْعُوهُمْ لَا يَسْمَعُوا دُعَاءَكُمْ  
وَلَوْ سَمِعُوا مَا اسْتَجَابُوا لَكُمْ وَ يَوْمَ الْقِيَامَةِ يَكْفُرُونَ بِشِرْكِكُمْ وَلَا يُنَبِّئُكَ مِثْلُ  
خَبِيرٍ (فاطر: ۱۳-۱۴)۔

اُسے چھوڑ کر جن دوسروں کو تم پکارتے ہو وہ ایک پرکاہ (کھجور کی گٹھلی کے چھلکے) کے بھی مالک بھی نہیں ہیں۔ انہیں پکارو تو وہ تمہاری دُعائیں سن نہیں سکتے اور سن لیں تو ان کا تمہیں کوئی جواب نہیں دے سکتے۔ اور قیامت کے روز وہ تمہارے شرک کا انکار کر دیں گے۔ حقیقت حال کی ایسی صحیح خبر تمہیں ایک خبردار کے سوا کوئی نہیں دے سکتا۔

اس آیت میں اللہ تعالیٰ نے ان انبیاء، ملائکہ اور اصنام وغیرہ کا، جن کی عبادت کی جاتی ہے، عجز اور ضعف بیان فرمایا اور بتایا کہ یہ کیوں عبادت و پرستش کے حقدار نہیں۔ اس کی سب سے بڑی وجہ یہ بیان فرمائی کہ یہ ان اسباب و صفات سے محروم ہیں جن کا ایک معبود میں پایا جانا ضروری ہے۔ ان اسباب میں سرفہرست مندرجہ ذیل تین اسباب ہیں: ۱۔ معبود کو مالک اور صاحب اختیار ہونا چاہیئے۔ ۲۔ مدعو (معبود) کے لئے ضروری ہے کہ وہ دعاء آور آہ و بکا کرنے والے کی گریہ و زاری سنتا ہو۔ نیز: ۳۔ دُعا سن کر اس کو قبول کرنے کی قدرت و طاقت بھی رکھتا ہو۔ ان تین شروط میں سے اگر ایک بھی کم ہو تو ان کی دعوت باطل ہو جاتی ہے۔ کجا یہ کہ تینوں ناپید ہوں۔ غیر اللہ کی عدم ملکیت مندرجہ ذیل آیات سے عیاں ہوتی ہے: (ترجمہ) ”یہ لوگ اللہ کریم کے سوا ایسوں کو پوجتے ہیں جو ان کو آسمانوں اور زمین میں روزی دینے کا ذرا بھی اختیار نہیں رکھتے اور نہ کسی دوسری چیز کی طاقت رکھتے ہیں“۔ (النحل: ۷۳)۔ (ترجمہ) ”فرمادیجئے کہ جن کو تم اللہ کے سوا معبود خیال کرتے ہو ان کو بلاؤ وہ آسمانوں اور زمین میں ذرہ بھر چیز کے بھی مالک نہیں ہیں اور نہ ان میں ان کی شرکت ہے اور نہ ان میں سے کوئی اللہ کا مددگار ہے“۔ (سبا: ۲۲)۔

جہاں تک اس امر کا تعلق ہے کہ یہ لوگ پکارنے والے کی پکار کو نہیں سن پاتے، اس کی وضاحت اس آیت میں ہے: **اِنَّ تَدْعُوْا لَا يَسْمَعُوْا دُعَاءَكُمْ** یعنی یہ جن کو پکارتے ہیں یا تو وہ زندگی سے محروم ہیں اور یا پھر ان کی نظروں سے اوجھل اور غائب ہیں اور ان فرائض کی انجام دہی میں مصروف ہیں جو ان پر اللہ کی طرف سے عائد کئے گئے ہیں، جو زندگی سے محروم ہیں، وہ یوں ان کی پکار سننے سے قاصر ہیں اور جو زندہ ہیں، جیسے فرشتے، وہ اپنے فرائض میں مصروف ہونے کی وجہ سے ادھر ملتفت نہیں ہو سکتے۔ اس کے بعد فرمایا گیا ہے کہ اگر یہ ان کی پکار سن بھی لیں تو: **مَا اسْتَجَابُ اَلَكُمْ** ”تو وہ تمہیں جواب بھی نہ دے سکیں گے“۔ کیونکہ جواب دینا ان کے بس کی بات نہیں۔ اور پھر یہ کہ اللہ تعالیٰ نے اپنے بندوں میں سے کسی کو بھی اس بات کی اجازت نہیں دی کہ وہ کسی کی پکار اور دعاء کا جواب دے نہ براہ راست اور نہ کسی اور واسطے اور ذریعے سے۔ قرآن کریم میں اللہ تعالیٰ نے فرمایا:

(ترجمہ) ”اس شخص سے بڑھ کر اور کون گمراہ ہو سکتا ہے جو ایسے کو پکارے جو قیامت تک اُسے جواب نہ دے سکے اور ان کو ان کے پکارنے ہی کی خبر نہ ہو اور جب لوگ جمع کئے جائیں گے تو وہ ان کے دشمن ہوں گے اور ان کی پرستش سے انکار کر دیں گے“۔ (الاحقاف: ۶۳۵)۔

و فی الصحیح عن انس رَضِيَ اللهُ عَنْهُ قَالَ سُبَّحَ النَّبِيُّ ﷺ يَوْمَ اُحُدٍ كُسِرَتْ رِبَاعِيَّتُهُ

.....

صحیح بخاری میں سیدنا انس رَضِيَ اللهُ عَنْهُ سے مروی ہے، وہ کہتے ہیں کہ رسول اکرم ﷺ کو جنگ اُحد میں زخمی کر دیا گیا اور آپ ﷺ کے اگلے دو دانت شہید کر دیئے گئے۔ اس پر آپ ﷺ نے فرمایا کہ ایسی قوم کیسے کامیاب ہو گی جس نے اپنے ہی نبی ﷺ کو زخمی کر دیا ہے؟ اس پر آیت نازل ہوئی کہ ”(اے پیغمبر ﷺ) فیصلہ کے اختیارات میں تمہارا کوئی حصہ نہیں“۔

عتبہ بن ابی وقاص الہمنی نے رسول اللہ ﷺ کے دانت شہید کئے تھے جس سے رسول اللہ ﷺ کا نچلا جبر اُبھی زخمی ہو گیا تھا اور عبد اللہ بن شہاب الزہری نے آپ ﷺ کے چہرے کو زخمی کر دیا تھا۔ عبد اللہ بن قمنہ نے رسول اللہ ﷺ کے رخسار کو زخمی کیا تھا جس سے آپ ﷺ کی خود کے دو حلقے رخسار مبارک میں دھنس گئے اور خون بہنے لگا۔ مالک بن سنان رَضِيَ اللهُ عَنْهُ نے بڑھ کر خون کو چوس کر نگل لیا تو رسول اللہ ﷺ نے فرمایا: (ترجمہ) ”اے مالک (رَضِيَ اللهُ عَنْهُ) تجھے جہنم کی آگ ہرگز نہ چھو سکے گی۔“



رسول اللہ ﷺ کے دانت ٹوٹنے کا مطلب یہ نہیں ہے کہ وہ بالکل جڑ سے اکھڑ کر باہر گر پڑے تھے، بلکہ مطلب یہ ہے کہ دانت کا کچھ حصے ٹوٹ گیا تھا۔ اس واقعہ سے پتلا چلا کہ انبیاء علیہم السلام کو ابتلا و آزمائش کی کٹھن وادی سے گزرنا پڑتا تھا کہ وہ ان کے اجر میں اضافہ اور بلندی درجات کا سبب بنیں۔ اس لئے بھی ان کو شدید مشکلات سے دوچار ہونا پڑا کہ ان کے ماننے والے ان کی زندگی سے سبق حاصل کریں۔ ان کی مشکلات کو سامنے رکھ کر اپنی مشکلات کا اندازہ لگائیں اور اپنے آپ کو مشکلات کا عادی بنائیں کہ اس کے بغیر منزل مقصود تک پہنچنا ممکن نہیں۔

قاضی عیاض رحمۃ اللہ علیہ کہتے ہیں: ”انبیاء علیہم السلام کے لئے دنیا میں مصائب و مشکلات سے گزرنا اس لئے بھی ضروری تھا تاکہ لوگ یہ جان لیں کہ انبیاء علیہم السلام بھی عالم انسانوں کی طرح ہی ہوتے ہیں اور ان کو بھی اچانک تکالیف سے دوچار ہونا پڑتا ہے جس طرح کہ عام انسان کو، تاکہ لوگوں کو اس بات کا علم اور یقین ہو جائے کہ انبیاء مانوق الفطرت مخلوق نہیں ہوتے بلکہ بشر اور مخلوق رب ہی ہوتے ہیں، اور وہ مانوق الفطرت معجزات و واقعات جو ان سے ظہور پذیر ہوتے ہیں ان کی وجہ سے لوگ شیطان و وساوس کی گرفت میں نہ آئیں جیسا کہ ابلیس نے یہود و نصاریٰ کو اس میں مبتلا کر دیا تھا۔“

ابن عطیہ رحمۃ اللہ علیہ لکھتے ہیں: ”جب رسول اللہ ﷺ زخمی ہو گئے اور تکلیف محسوس ہونے لگی تو کفار قریش کی فلاح و کامرانی سے مایوس ہو گئے اور زبان مبارک سے یہ الفاظ نکل گئے کہ: ”کَيْفَ يُفْلِحُ قَوْمٌ.....“ اسی مایوسی کے متعلق اللہ تعالیٰ نے ارشاد فرمایا کہ اے پیغمبر ﷺ مایوس ہونے کی ضرورت نہیں، انجام کار میرے ہاتھ میں ہے نہ کہ آپ ﷺ کے قبضے میں۔ اس لئے جو کام آپ ﷺ کے ذمے ہے اُسے ادا کرتے رہے اور دعا مانگتے رہیں۔“

و فیہ عن ابن عمر رضی اللہ عنہما أَنَّهُ سَمِعَ رَسُولَ اللَّهِ ﷺ يَقُولُ إِذَا رَفَعَ رَأْسَهُ مِنَ الرُّكُوعِ فِي الرُّكْعَةِ الْآخِرَةِ مِنَ الْفَجْرِ اللَّهُمَّ الْعَنْ قُلَانًا وَ قُلَانًا بَعْدَ مَا يَقُولُ سَمِعَ اللَّهُ لِمَنْ حَمِدَهُ رَبَّنَا وَ لَكَ الْحَمْدُ فَانزَلَ اللَّهُ لَيْسَ لَكَ مِنَ الْأَمْرِ شَيْءٌ الْآيَةَ

صحیح بخاری ہی میں سیدنا عبداللہ بن عمر رضی اللہ عنہما سے مروی ہے، انہوں نے رسول اللہ ﷺ کو نماز فجر کی دوسری رکعت میں (جب آپ ﷺ رکوع سے کھڑے ہوئے اور مع اللہ لمن حمدہ کہا) یہ فرماتے ہوئے سنا: ”اے اللہ! فلاں اور فلاں شخص پر لعنت فرما۔“ اس پر اللہ تعالیٰ نے یہ آیت نازل فرمائی کہ ”(اے پیغمبر ﷺ) فیصلہ کے

اختیارات میں تمہارا کوئی حصہ نہیں۔“

سیدنا عبداللہ بن عمر رضی اللہ عنہما فرماتے ہیں کہ ”جنگ اُحد میں جب آپ ﷺ زخمی ہو گئے اور دانت مبارک شہید ہو گئے تو آپ ﷺ نے مشرکین کے لئے بدعا کی: ”اللَّهُمَّ اَعْنِ فُلَانًا وَ فُلَانًا“ (ترجمہ: اے اللہ فلاں اور فلاں پر لعنت فرما)۔

لعنت کا یہاں اصل مطلب یہ ہے کہ اے اللہ! ان کو اپنی رحمتوں سے دُور رکھ۔ یہی لفظ جب انسان، انسان کے بارے میں استعمال کرتا ہے تو اس کا مطلب گالی دینا ہوتا ہے۔

و فِي رِوَايَةٍ يَدْعُو عَلَى صَفْوَانَ بْنِ أُمَيَّةَ وَ سَهَيْلَ بْنِ عَمْرٍو وَ الْحَارِثَ بْنَ هِشَامٍ  
فَنَزَلَتْ لَيْسَ لَكَ مِنَ الْأَمْرِ شَيْءٌ

ایک روایت میں ہے کہ آپ ﷺ، صفوان بن امیہ، سہیل بن عمرو اور حارث بن ہشام پر بدعا کرتے تھے تب یہ آیت نازل ہوئی کہ ”(اے پیغمبر!) فیصلے کے اختیارات میں تمہارا کوئی حصہ نہیں۔“

جنگ اُحد میں لشکر کفار کے سرکردہ اوسفیان بن حرب، صفوان بن امیہ، سہیل بن عمرو اور حارث بن ہشام ہی تھے۔ ان کے لئے رسول اکرم ﷺ کی بدعا کو اللہ تعالیٰ نے قبول نہیں فرمایا بلکہ اس کے برعکس یہ آیت نازل فرمائی کہ: (ترجمہ) ”اس حکم میں تیرا کوئی اختیار نہیں، اللہ چاہے تو ان کی طرف رحمت لائے یا ان کو عذاب کرے۔“ چنانچہ جنگ اُحد کے بعد یہ چاروں افراد اسلام کی دولت سے بہرہ مند ہو گئے تھے، اور ان کا اسلام لانا ان کے لئے نفع بخش ثابت ہوا۔

قبروں کے پجاریوں کے عقائد کی تردید میں یہ واقعہ اپنے اندر زبردست حجت اور برہان رکھتا ہے اور واضح کرتا ہے کہ انبیاء و صلحاء اور اولیاء اللہ کو پکارنے والے اور ان کے نام سے اعانت حاصل کرنے والوں کو وہ نہ تو کسی قسم کا کوئی نقصان پہنچا سکتے ہیں اور نہ فائدہ دے سکتے ہیں۔

وفيه عن ابى هريرة رَضِيَ اللهُ عَنْهُ قَالَ قَالَ رَسُولُ اللهِ ﷺ حِينَ أَنْزَلَ عَلَيْهِ وَ أَنْزَلَ  
عَشِيرَتَكَ الْأَقْرَبِينَ فَقَالَ يَا مَعْشَرَ قُرَيْشٍ أَوْ كَلِمَةً نَحْوَهَا اشْتَرَوْا أَنْفُسَكُمْ لَا  
أُغْنِي عَنْكُمْ مِنَ اللهِ شَيْئًا يَا عَبَّاسَ بْنَ عَبْدِ الْمُطَّلِبِ لَا أُغْنِي عَنْكَ مِنَ اللهِ شَيْئًا يَا  
صَفِيَّةَ عَمَّةَ رَسُولِ اللهِ ﷺ لَا أُغْنِي عَنْكَ مِنَ اللهِ شَيْئًا وَيَا فَاطِمَةَ بِنْتَ مُحَمَّدٍ سَلِينِي  
مِنْ مَالِي مَا شِئْتِ لَا أُغْنِي عَنْكَ مِنَ اللهِ شَيْئًا

صحیح بخاری میں سیدنا ابو ہریرہ رضی اللہ عنہ سے مروی ہے، وہ فرماتے ہیں کہ رسول اللہ ﷺ پر جب یہ آیت نازل ہوئی کہ ”اپنے قریبی رشتہ داروں کو اللہ کے عذاب سے ڈرائیے“ تو رسول اللہ ﷺ نے کھڑے ہو کر فرمایا: ”اے قریش کی جماعت! اپنی جانوں کو بچاؤ، کیونکہ اللہ تعالیٰ کے ہاں میں تمہارے کسی کام نہ آؤں گا۔ اے چچا عباس بن عبدالمطلب! اے پھوپھی صفیہ رضی اللہ عنہا! اپنی جانوں کو بچالو، میں اللہ تعالیٰ کے ہاں تمہارے کسی کام نہ آؤں گا۔ اے میری بیٹی فاطمہ رضی اللہ عنہا! میرے مال میں سے جو چاہے مانگ لے لیکن اللہ تعالیٰ کے ہاں تیرے کام نہ آؤں گا۔“

قولہ: اِشْتَرُواْ اَنْفُسَكُمْ: کا مطلب یہ ہے کہ: توحید کا اقرار کرے، عبادت میں دولتِ خلوص سے مالا مال ہو کر، شرک سے اجتناب کر کے، اس کے حکموں کو مان کر اور اس کی منع کی ہوئی اشیاء سے رُک کر اپنے آپ کو عذابِ الہی سے بچالو کیونکہ اللہ تعالیٰ کے عذاب سے نجات حاصل کرنے کا ذریعہ ان ہی احکام پر عمل پیرا ہونا ہے۔ حسبِ نسب پر اعتماد کسی کام نہ آئے گا۔ اس کو اللہ تعالیٰ کے ہاں کوئی وقعت حاصل نہیں ہے۔

رسول اللہ ﷺ کے اس ارشادِ گرامی میں ان لوگوں کی تردید ہوتی ہے جو انبیاء و صالحین کے فوت ہو جانے کے بعد ان سے مصائب و مشکلات میں امداد کے متمنی ہوتے ہیں اور یہ عقیدہ رکھتے ہیں کہ وہ ان کی سفارش کرتے ہیں، ان کو نفع پہنچاتے ہیں یا ان کی تکالیف کو دور کرتے ہیں۔ حقیقت میں یہی وہ شرک ہے جس کی وضاحت کی غرض سے اور جس کے انجام بد سے آگاہ کرنے کے لئے اللہ تعالیٰ نے رسول اللہ ﷺ کو مبعوث فرمایا۔

اس حدیث میں رسول اللہ ﷺ نے پوری وضاحت سے فرمایا ہے کہ اللہ تعالیٰ کے عذاب سے اگر کوئی چیز بچا سکتی ہے تو وہ صرف ایمان باللہ اور عملِ صالح ہے۔ اس کے علاوہ اور کوئی شے ذریعہ نجات نہیں بن سکتی۔ جب رسول اکرم ﷺ اپنی پیاری بیٹی، اپنی لختِ جگر، اپنے مہربان چچا، اپنی پھوپھی اور اپنے عزیز ترین رشتہ داروں کو نفع نہیں پہنچا سکتے تو ان کے علاوہ دوسرے افرادِ امت کی کیا حیثیت اور وقعت باقی رہ جاتی ہے؟ خصوصاً آپ ﷺ کے چچا ابوطالب کے واقعہ میں تو اہل بصیرت اور عقلمندوں کے لئے بڑی عبرت اور نصیحت کا سامان نہاں ہے۔

ان لوگوں پر سخت افسوس ہوتا ہے جو مردوں کے پاس اپنی حاجات اور مشکلات لے جاتے ہیں اور ان کے مشاہد و قبور پر اُمید و خوف کے ملے جلے جذبات سے کامل توجہ اور انکساری کے ساتھ حاضری دیتے ہیں

حالانکہ وہ خود اتنے عاجز اور درماندہ ہیں کہ اپنی جان کے لئے بھی نفع مند ثابت نہیں ہو سکتے اور نہ اپنی تکالیف ہی کو از خود دور کر سکتے ہیں۔ اس صورت میں بھلا دوسروں کے کام کس طرح پورے کر سکتے ہیں؟

## فیہ مسائل

☆ سید الانبیاء ﷺ کا قنوت نازلہ پڑھنا اور آپ ﷺ کے پیچھے سادات الاولیاء یعنی صحابہ کا آمین کہنا۔  
☆ جن کے لئے بددعا کی گئی تھی وہ کافر تھے۔ ☆ اہل مکہ نے رسول اللہ ﷺ کے ساتھ وہ سلوک کیا جو دوسرے کفار نے نہیں کیا جیسے رسول اللہ ﷺ کو زخمی کرنا، آپ ﷺ کے قتل پر آمادہ اور کوشاں ہونا، مسلمان شہداء کا مثلہ کرنا۔ انہوں نے رسول اللہ ﷺ پر ظلم ڈھانے میں کوئی کسر باقی نہ چھوڑی حالانکہ یہ لوگ آپ ﷺ کے قریبی رشتہ دار تھے اور بعض تو آپ ﷺ کے چچیرے بھائی تھے۔ اس قدر قریبی رشتے کی بھی انہوں نے کوئی پروا نہ کی۔ ☆ ان مظالم کے باوجود اللہ تعالیٰ نے وحی نازل فرمائی کہ ان کا انجام کار آپ ﷺ کے قبضہ و قدرت میں نہیں۔ ☆ اللہ تعالیٰ کا یہ فرمانا کہ ”ان کی توبہ قبول کر لے یا ان کو عذاب دے“۔ چنانچہ اللہ کریم نے ان کی توبہ قبول کی اور وہ ایمان لے آئے۔ ☆ نزولِ حوادث کے موقع پر دعائے قنوت پڑھنا۔ ☆ جن کے لئے بددعا کی جا رہی ہو ان کے اور ان کے آباء و اجداد کے نام نماز میں لینا۔ ☆ قنوت میں کسی خاص شخص کا نام لے کر لعنت کرنا۔ جب یہ آیت کریمہ نازل ہوئی کہ ”اپنے قریبی رشتہ داروں کو اللہ تعالیٰ کے عذاب سے ڈرائیے“ تو آپ ﷺ کا ایک ایک کو پکار کر عذابِ الہی سے ڈرانے کا واقعہ۔ ☆ جب رسول اللہ ﷺ نے دعوتِ توحید سنائی تو آپ ﷺ کو مجنون جیسے لقب سے پکارا جانا۔ آج بھی اگر کوئی شخص دعوتِ توحید دے تو اُس کو بھی ایسے ہی القاب سے پکارا جاتا ہے۔ ☆ رسول اللہ ﷺ کا قریبی اور غیر قریبی سب کو علی الاعلان یہ فرمانا کہ میں تم کو اللہ تعالیٰ کے عذاب سے نہیں بچا سکتا۔ یہاں تک کہ آپ ﷺ نے اپنی بیٹی فاطمہ رضی اللہ عنہا کو بھی فرمایا کہ میں تم کو بھی عذابِ الہی سے نہیں بچا سکتا گا۔ سید المرسلین کا سیدۃ نساء العالمین فاطمہ رضی اللہ عنہا کے سامنے اس صراحت سے کہنا کہ میں تم کو اللہ کے عذاب سے محفوظ نہ رکھ سکوں گا، انسان کا یہ ایمان اور یقین کہ رسول اللہ ﷺ کی زبانِ مبارک سے سوائے حق کے دوسری بات نہیں نکلتی۔ مندرجہ بالا صراحت کی روشنی میں آج کے حالات پر بھی غور کیجئے کہ جس میں صرف عوام ہی نہیں بلکہ بعض خواص بھی مبتلا ہیں تو آپ کو صحیح طور پر معلوم ہوگی اور دین کی بے بسی بھی واضح ہو جائے گی۔

## بَاب

قَوْلُ اللَّهِ تَعَالَى حَتَّىٰ إِذَا فُزِّعَ عَن قُلُوبِهِمْ قَالُوا مَاذَا قَالَ رَبُّكُمْ قَالُوا الْحَقُّ وَهُوَ  
الْعَلِيُّ الْكَبِيرُ

جب گھبراہٹ اُن کے دلوں سے دور ہو جاتی ہے تو ایک دوسرے سے پوچھتے ہیں کہ تمہارے رب نے کیا حکم دیا ہے؟ اس پر مقررین کہتے ہیں کہ جو حکم دینا چاہیے تھا وہی دیا ہے۔ اور وہ عالی شان اور سب سے بڑا ہے۔

قَوْلُ اللَّهِ تَعَالَى حَتَّىٰ إِذَا فُزِّعَ عَن قُلُوبِهِمْ قَالُوا مَاذَا قَالَ رَبُّكُمْ قَالُوا الْحَقُّ وَهُوَ  
الْعَلِيُّ الْكَبِيرُ (سبا: ۲۳)

جب گھبراہٹ اُن کے دلوں سے دور ہو جاتی ہے تو ایک دوسرے سے پوچھتے ہیں کہ تمہارے رب نے کیا حکم دیا ہے؟ اس پر مقررین کہتے ہیں کہ جو حکم دینا چاہیے تھا وہی دیا ہے۔ اور وہ عالی شان اور سب سے بڑا ہے۔

ابو حیان رضی اللہ عنہ اپنی مشہور تفسیر ”البحر المحیط“ میں رقمطراز ہیں کہ ”رسول اللہ صلی اللہ علیہ وسلم کے ارشادات اس بارے میں واضح ہیں کہ اس آیت کریمہ میں ”مقررین“ سے مراد فرشتے ہی ہیں۔ جب اللہ تعالیٰ جبرائیل علیہ السلام کی طرف وحی کرتے ہیں تو تمام فرشتے ایک آواز سنتے ہیں، جیسے کسی نے پتھر پر لوہے کو دے مارا ہو تو اس آواز کی دہشت، خوف اور ہیبت سے اُن پر غشی کی سی کیفیت طاری ہو جاتی ہے۔“

ہوش میں آنے کے بعد ایک دوسرے سے پوچھتے ہیں کہ اللہ تعالیٰ نے کیا ارشاد فرمایا ہے؟ پھر خود ہی ایک

دوسرے سے کہتے ہیں کہ اللہ تعالیٰ نے جو کچھ ارشاد فرمایا وہ برحق ہے۔

قولہ: وَهُوَ الْعَلِيُّ الْكَبِيرُ: یہاں مراد بلندیِ قدر و منزلت، بلندیِ قہر و اختیار اور بلندیِ ذات ہے۔ غرض ہر قسم کی کامل ترین بلندیاں اللہ تعالیٰ ہی کی ذات کے لئے خاص ہیں۔ سیدنا عبد اللہ بن المبارک رضی اللہ عنہ سے جب سوال کیا گیا کہ ہم اللہ تعالیٰ کی معرفت کیسے حاصل کریں؟ تو فرمایا: اس طرح کہ اللہ تعالیٰ کو اپنی مخلوقات سے جدا (بائن) عرش پر استواء پذیر مانیں، اس عقیدہ کو قرآن کریم سے ماخوذ اور اللہ کی طرف سے تعلیم کردہ خیال کرے جیسا کہ اللہ تعالیٰ خود فرماتا ہے: الرَّحْمَنُ عَلَى الْعَرْشِ اسْتَوَى (طہ: ۵) ”رحمن عرش پر استواء پذیر ہوا۔ اسی طرح فرمایا: ثُمَّ اسْتَوَى عَلَى الْعَرْشِ (الفرقان: ۵۹)۔“ پھر وہ (اللہ) عرش پر استواء پذیر ہوا۔“ اللہ تعالیٰ کا عرش پر استواء پذیر ہونا قرآن کریم میں تقریباً سات مقامات پر آتا ہے۔  
قولہ: الْكَبِيرُ: یعنی اللہ تعالیٰ سے نہ تو کوئی بڑا ہے اور نہ کوئی اعظم ہے۔ تبارک و تعالیٰ۔

فی الصحيح عن ابی ہریرۃ رضی اللہ عنہ عَنِ النَّبِيِّ ﷺ قَالَ إِذَا قَضَى اللَّهُ الْأَمْرَ فِي السَّمَاءِ صَرَبَتِ الْمَلَائِكَةُ بِأَجْنِحَتِهَا إِضْعَانًا لِقَوْلِهِ كَانَهُ سَلْسَلَةٌ عَلَى صَفْوَانٍ يَنْفَذُهُمْ ذَلِكَ حَتَّى إِذَا فَرَّعَ عَنْ قُلُوبِهِمْ قَالُوا مَاذَا قَالَ رَبُّكُمْ قَالُوا الْحَقُّ وَهُوَ الْعَلِيُّ الْكَبِيرُ فَيَسْمَعُهَا مُسْتَرِقُ السَّمْعِ وَ مُسْتَرِقُ السَّمْعِ هَكَذَا بَعْضُهُ فَوْقَ بَعْضٍ وَ صَفَهُ سُفْيَانٌ بِكَفِّهِ فَحَرَّفَهَا وَ بَدَّدَ بَيْنَ أَصَابِعِهِ فَيَسْمَعُ الْكَلِمَةَ فَيُلْقِيهَا إِلَى مَنْ تَحْتَهُ ثُمَّ يُلْقِيهَا الْأُخْرَى إِلَى مَنْ تَحْتَهُ حَتَّى يُلْقِيَهَا عَلَى لِسَانِ السَّاحِرِ أَوْ الْكَاهِنِ فَرُبَّمَا أَدْرَكَهُ الشَّهَابُ قَبْلَ أَنْ يُلْقِيَهَا وَ رُبَّمَا الْقَاهَا قَبْلَ أَنْ يُدْرِكَهُ فَيَكْذِبُ مَعَهَا مِائَةَ كَذِبَةٍ فَيَقَالُ الْيَسَّ قَدْ قَالَ لَنَا يَوْمَ كَذَا وَ كَذَا كَذَا وَ كَذَا فَيَصْدُقُ بِتِلْكَ الْكَلِمَةِ الَّتِي سُمِعَتْ مِنَ السَّمَاءِ

صحیح بخاری میں سیدنا ابو ہریرہ رضی اللہ عنہ سے روایت ہے، وہ کہتے ہیں کہ رسول اللہ ﷺ نے فرمایا کہ جب اللہ تعالیٰ آسمان میں کسی بات کا فیصلہ صادر فرماتا اور حکم دیتا ہے تو مارے ڈر اور خوف کے فرشتے اللہ کے حکم کے سامنے سر تسلیم خم کرنے کی بنا پر اپنے پروں کو پھڑ پھڑانے لگتے ہیں اور اللہ کے کلام کی آواز ایسی واضح اور زوردار ہوتی ہے جیسے صاف اور نرم پتھر سے لوہے کی زنجیر کلڑائے یہ آواز ان فرشتوں کے دلوں میں اتر جاتی ہے۔ جب ان کو گھبراہٹ اور غشی سے آفاقہ ہوتا ہے تو ایک دوسرے سے پوچھتے ہیں اللہ تعالیٰ نے کیا فرمایا؟ جواب

دیتے ہیں جو کچھ فرمایا وہ حق ہی ہے اور وہ صاحبِ علو ہے۔ چنانچہ اس کلامِ ربانی کو شیطان چوری چھپے سننے کی کوشش کرتے ہیں اور یہ صفِ بھف زمین سے آسمان تک اوپر تلے سننے پر آمادہ رہتے ہیں۔ (رائی حدیث) سیدنا سفیان رضی اللہ عنہ نے شیاطین کے صفِ بھف اوپر تلے ہونے کی حالت کو اپنا ہاتھ ٹیڑھا کر کے اور انگلیوں میں فاصلہ دے کر بتایا کہ اس طرح کھڑے ہوتے ہیں۔ جب سب سے اوپر والا شیطان کوئی بات سنتا ہے تو وہ اپنے سے نیچے والے کو بتاتا ہے اور وہ اپنے سے نیچے والے کو بتاتا ہے یہاں تک کہ وہ ساحر یا کاہن کو بتا دیتا ہے۔ پس کاہن کو بتانے سے پہلے ہی شہاب اُس کو جلا دیتا ہے اور کبھی بات بتانے کے بعد اس پر آ کر گر جاتا ہے۔ پس شیطان ایک بات کے ساتھ سو جھوٹ ملاتا ہے۔ اگر کوئی بات ہو جائے تو کہا جاتا ہے کہ فلاں روز فلاں کاہن نے یوں ہی نہ کہا تھا چنانچہ صرف ایک سچی بات جو آسمان سے سنی گئی تھی، کی وجہ سے کاہن کو سمجھا جاتا ہے مزید سمجھنے کے لئے امام بخاری رضی اللہ عنہ نے سیدہ عائشہ رضی اللہ عنہا سے جو مرفوع روایت نقل کی ہے اس پر غور کیجئے تو بات صاف ہو جائے گی۔ رسول اللہ صلی اللہ علیہ وسلم فرماتے ہیں: ”فرشتے بادلوں میں نازل ہوتے ہیں اور جو فیصلہ آسمان میں ہوتا ہے اُس کا تذکرہ کرتے ہیں۔ چنانچہ اس آواز کو شیاطین چوری چھپے سن لیتے ہیں اور کار کاہنوں تک پہنچا دیتے ہیں۔“

شہاب سے مراد وہ ٹوٹا ہوا ستارہ ہے جو شیاطین پر پھینکا جاتا ہے یعنی کبھی کبھی ایسا ہوتا ہے کہ یہ شہاب سننے والے شیطان کو جلا دیتا ہے۔ پتہ چلا کہ اگر کسی کی باتوں میں ایک آدھ بات سچی اور صحیح ہو تو اس کا مطلب یہ نہیں ہوتا کہ اس کی سب باتیں سچی ہوں گی۔ کیونکہ گمراہ اور بدعتی لوگوں کا شیوہ ہی یہ ہوتا ہے کہ ایک بات صحیح اور اس کے ساتھ کئی جھوٹی، غلط اور بے بنیاد باتیں ملا کر عوام کو دھوکے اور فریب میں مبتلا کر دیتے ہیں۔ یہ لوگ صحیح بات صرف اس لئے کہتے ہیں کہ سادہ لوح عوام ان کی جھوٹی باتوں کے فریب میں پھنس جائیں۔

و عن النّوأس بن سمعان رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم إِذَا أَرَادَ اللَّهُ تَعَالَى أَنْ يُوحِيَ بِالْأَمْرِ تَكَلَّمَ بِالْوَحْيِ أَحَدَتِ السَّمَوَاتُ مِنْهُ رَجْفَةً أَوْ قَالَ رَعْدَةً خَوْفًا مِنَ اللَّهِ تَعَالَى فَإِذَا سَمِعَ ذَلِكَ أَهْلُ السَّمَوَاتِ ضَعْفُوا وَ خَرُّوا لِلَّهِ سُجَّدًا فَيَكُونُ أَوَّلُ مَنْ يَرْفَعُ رَأْسَهُ بَرِيْلٌ فَيَكَلِمُهُ اللَّهُ مِنْ وَحْيِهِ بِمَا أَرَادَ ثُمَّ يَمُرُّ جَبْرِيلُ عَلَي الْمَلَائِكَةِ كُلَّمَا مَرَّ بِسَمَاءٍ سَأَلَهُ مَلَأَيْكَتُهَا مَا ذَا قَالَ رَبُّنَا يَا جَبْرِيلُ فَيَقُولُ جَبْرِيلُ قَالَ الْحَقُّ وَ هُوَ الْعَلِيُّ الْكَبِيرُ

سیدنا نواس بن سمعان رضی اللہ عنہ سے روایت ہے، وہ کہتے ہیں کہ: رسول اللہ ﷺ نے فرمایا کہ اللہ تعالیٰ جب وحی کرنا چاہتا ہے تو اُس حکم سے کلام کرتا ہے تو اللہ تعالیٰ کی آواز سنتے ہی تمام آسمانوں پر اللہ کے خوف سے کچکی اور دہشت طاری ہو جاتی ہے۔ پھر جب اسے آسمان والے سنتے ہیں تو بیہوش ہو کر سجدے میں گر پڑتے ہیں پس سب سے پہلے جبریل علیہ السلام سر اٹھاتے ہیں اور جن سے اللہ تعالیٰ جو چاہتا ہے گفتگو فرماتا ہے۔ جس آسمان سے جبریل علیہ السلام فرشتوں کے پاس سے گزرتے ہیں تو وہ دریافت کرتے ہیں کہ ہمارے رب تعالیٰ نے کیا ارشاد فرمایا ہے؟ جبریل علیہ السلام جواب دیتے ہیں کہ حق ہی فرمایا ہے اور وہی صاحب علو (بلندی و بڑائی) ہے۔ یہ حدیث منکرین نطق (یعنی اللہ تعالیٰ کو بولنے والا نہ ماننے والوں) پر اہل سنت کی طرف سے دلیل اور برہان قاطع ہے۔ حدیث کے الفاظ یہ ہیں: لَمَّا يَزُلُ اللَّهُ مُتَكَلِّمًا إِذْ أَخْبَأَ "اللہ تعالیٰ ازل سے صفت کلام سے متصف رہا ہے، اُس نے جب چاہا تکلم فرمایا۔"

رسول اللہ ﷺ کے ارشادِ گرامی میں اس بات کی صراحت موجود ہے کہ آسمان اللہ کے کلام کو سنتے ہیں، اس سلسلے میں ابن ابی حاتم نے سیدنا عمر رضی اللہ عنہ سے جو روایت نقل کی ہے وہ منکرین کے عقائدِ باطلہ پر ایک ضرب کی حیثیت رکھتی ہے۔ رسول اللہ ﷺ فرماتے ہیں: (ترجمہ) "جب اللہ تعالیٰ کسی بات کا فیصلہ کرتا ہے تو اس سے آسمانوں، زمینوں اور پہاڑوں پر ایک زلزلہ کی سی کیفیت طاری ہو جاتی ہے اور تمام فرشتے سجدہ میں گر جاتے ہیں"۔ رسول اللہ ﷺ کے ارشادِ گرامی سے یہ بات ظاہر ہے کہ اللہ تعالیٰ نے آسمانوں میں احساس اور معرفت کا ملکہ پیدا کر دیا ہے، تبھی تو وہ اللہ تعالیٰ سے خوف کھاتے ہیں۔ قرآن کریم میں اللہ تعالیٰ نے اس کی وضاحت فرمائی ہے کہ یہ عظیم مخلوق بھی اس کی تسبیح و تہلیل کہتی ہے۔ اللہ تعالیٰ کا ارشاد ہے: (ترجمہ) "ساتوں آسمان اور زمینیں اور اُن کے رہنے والے سب اسی کی تسبیح بیان کرتے ہیں، اور کوئی چیز نہیں مگر اُس کی تعریف کے ساتھ تسبیح کرتی ہے لیکن تم اُن کی تسبیح کو نہیں سمجھتے۔ بیشک وہ بردبار (اور) غفار ہے"۔

مسند امام احمد میں سیدنا ابن مسعود رضی اللہ عنہ سے ایک صحیح روایت یوں منقول ہے: (ترجمہ) "رسول اکرم ﷺ نے جبریل کو اُس کی اپنی صورت میں دیکھا کہ اُس کے پر چھ سو تھے اور ہر ایک پر آسمان کے کناروں تک پھیلا ہوا تھا (خوف اور ڈر کی وجہ سے) اُس کے پیروں سے موتی اور یاقوت گر رہے تھے جن کی تعداد کو اللہ تعالیٰ ہی جانتا ہے۔"

اس حدیث پر غور کیجئے کہ جب اللہ تعالیٰ کی مخلوق اتنی بڑی ہو سکتی ہے تو اُس خالق کائنات کی عظمت،



جلالت اور کبریائی کا اندازہ کون کر سکتا ہے؟

سب سے اہم مسئلہ جس پر غور و فکر کی ضرورت ہے وہ یہ ہے کہ اس خالق کائنات کے علاوہ کون ہے جس کی عبادت کی جائے، جس سے دُعا کی جائے، جس سے ڈر اور خوف کھایا جائے اور کون ہے جس پر بھروسہ کیا جائے اور اُس سے اُمیدیں وابستہ کی جائیں اور ان عبادات کے علاوہ دوسری عبادات می اللہ کے سوا کون مستحق ہے؟ فرشتوں کی حالت اور ان کے خوف و دہشت پر ایک نظر ڈالیں کہ وہ اللہ تعالیٰ سے کس قدر لرزہ بر اندام ہیں۔ ان کی حالت کو اللہ تعالیٰ نے یوں بیان فرمایا ہے: (ترجمہ) ”بلکہ وہ (فرشتے) اُس کے صاحب عزت بندے ہیں۔ اسکے آگے بڑھ کر بول نہیں سکتے اور اسی کے حکم پر عمل پیرا رہتے ہیں جو کچھ ان سے پہلے ہو چکا اور جو کچھ اب ہوگا وہ سب سے آگاہ اور واقف ہے اور وہ کسی کی سفارش نہیں کر سکتے مگر اُس شخص کی جس سے اللہ خوش ہو اور وہ اُس کی ہیبت سے ڈرتے رہتے ہیں۔ اور جو بھی ان میں سے یہ کہے کہ اللہ کے بعد میں بھی معبود ہوں تو اسے ہم دوزخ کی سزا دیں گے اور ظالموں کو ہم ایسی ہی سزا دیا کرتے ہیں“۔ (الانبیاء: ۲۹۳-۲۹۴)

اس باب میں جن آیات قرآنیہ اور احادیث نبویہ ﷺ کا ذکر کیا گیا ہے، یہ اُس توحید کی وضاحت اور توضیح کرتی ہیں جس کا بیان کلمہ لا الہ الا اللہ میں ہے کیونکہ وہ ملک عظیم جس کے کلام کو سن کر فرشتے خوف و دہشت سے غش کھا کر گر پڑتے ہیں اور تمام مخلوقات اس سے گھبراتی اور کانپتی ہیں اور وہ ذات اقدس ہے جو اپنی صفات، اپنے علم، اپنی قدرت، اپنی بادشاہت، اپنی عظمت و شرف اور بے نیازی میں تمام مخلوقات سے کامل و اکمل ہے اور ساری کائنات اس کی محتاج ہے اور اس کے فیصلے، اس کا تصرف اور اس کی تقدیر مخلوقات میں نافذ اور جاری و ساری ہیں کیونکہ وہ علیم و حکیم ہے۔ پس ایسی باکمال ذات کبریا کے ساتھ کسی کو اس کی عبادت میں شریک ٹھہرانا شرعاً یا عقلاً کسی لحاظ سے بھی درست نہیں۔ جو خود پرورش یافتہ ہو، اُسے پرورش کنندہ کیسے تسلیم کیا جا سکتا ہے؟ اور جو خود عابد ہو، اُسے معبود کیونکر مانا جا سکتا ہے؟ ان کی عقلیں کہاں چلی گئی ہیں اور ان کی قوت فہم کیوں سلب ہو گئی ہے؟ تعجب ہے کہ یہ موٹی موٹی باتیں ان کی سمجھ میں نہیں آتیں؟ سبحان اللہ عما یشرکون۔ اللہ تعالیٰ تو صاف اور کھلے الفاظ میں فرماتا ہے: (ترجمہ) تمام شخص جو زمین و آسمان میں ہیں، سب اللہ کے رُوبرو غلامانہ حیثیت سے آئیں گے اُس نے ان کو گھیر رکھا اور شمار کر رکھا ہے اور سب قیامت کے دن ان کے سامنے اکیلے اکیلے حاضر ہوں گے۔ (مریم: ۹۳-۹۵)۔

پس بلا استثناء جب تمام کائنات اللہ تعالیٰ کی غلام اور عبید ہے تو بغیر کسی دلیل و حجت کے ایک دوسرے کی

عبادت کیوں کرتے ہیں؟ حقیقت یہ ہے کہ یہ لوگ صرف اپنی رائے کی زنجیر میں جکڑے ہوئے ہیں اور اختراعات اور من گھڑت امور میں مبتلا ہیں، حالانکہ اللہ تعالیٰ نے اول سے آخر تک تمام انبیائے کرام علیہم السلام کو صرف اس لئے مبعوث فرمایا کہ وہ لوگوں کو شرک سے بچنے کی تلقین کریں اور اللہ تعالیٰ کے علاوہ دوسروں کی عبادت سے منع کریں، اور حقیقت یہ ہے کہ انہوں نے اللہ کی اطاعت میں ایسا ہی کیا۔

## فیہ مسائل

☆ آیت ”حتی اذا فرغ“ ابطال شرک پر دلیل ہے، خصوصاً اُس شرک پر جس کا تعلق صلحائے اُمت سے ہے، جو انسان کے دل سے شرکیہ عقائد کی جڑیں کاٹی ہے۔ ☆ فرشتوں کے سوال کرنے کا سبب اور وجہ۔ ☆ فرشتوں کے سوال کے بعد جبریل علیہ السلام ان کو جواب دیتے ہیں کہ اللہ تعالیٰ نے یہ یہ ارشادات فرمائے ہیں۔ ☆ اس بات کی وضاحت کہ غشی کے بعد سب سے پہلے جبریل علیہ السلام اپنا سر اٹھاتے ہیں۔ ☆ چونکہ ہر آسمان کے فرشتے جبریل علیہ السلام سے سوال کرتے ہیں لہذا وہ سب کو جواب دیتے ہیں۔ ☆ بیہوشی اور غشی تمام آسمانوں کے فرشتوں پر طاری ہو جاتی ہے۔ ☆ اللہ تعالیٰ کے کلام سے آسمانوں کا لرزنا۔ ☆ وحی الہی کو صرف جبریل علیہ السلام جہاں اللہ تعالیٰ اس کو حکم دیتا ہے، منزل مقصود تک پہنچاتا ہے۔ ☆ شیاطین کے چوری چھپے کلام الہی کو سننے کا ذکر۔ ☆ شیاطین کے صف بہ صف ایک دوسرے کے اوپر تلے کھڑے ہونے کی صورت اور کیفیت۔ ☆ شیاطین پر شہاب کا گرنا۔ ☆ بعض اوقات شیاطین کے سننے سے پہلے ہی شہاب اُن کو خاکستر بنا دیتا ہے اور بعض اوقات وہ سننے میں کامیاب ہو جاتے ہیں اور اپنے گلے بندھوں کے کانوں میں جا کر ڈال دیتے ہیں۔ ☆ بعض اوقات کاہن بھی ٹھیک ٹھیک بات بتا دیتا ہے۔ ☆ کاہن اگر ایک بات صحیح بتاتا ہے تو اُس کے ساتھ سو جھوٹ بھی ملا دیتا ہے۔ ☆ کاہن کے جھوٹ کو لوگ صرف اس لئے تسلیم کر لیتے ہیں کہ اُس نے ایک سچی بات بھی تو کہی تھی اور وہ بھی آسمان سے سنی گئی تھی۔ ☆ نفوس انسانی باطل کو بہت جلد قبول کر لیتے ہیں۔ غور کیجئے کہ انسان کاہن کی صرف ایک سچی بات کو مد نظر رکھتے ہوئے اُسے سچا تسلیم کر لیتا ہے لیکن اس کے سوجھوٹ کی کیوں پروا نہیں کرتا؟ ☆ شیاطین ایک دوسرے سے سن کر اُسے یاد کر لیتے ہیں اور اس سے بعض دوسرے جھوٹوں کے صحیح ہونے پر استدلال کرتے ہیں۔ ☆ اللہ تعالیٰ کی صفات کا اثبات، اشاعرہ و معطلہ (فرقے) اس کو نہیں مانتے۔ ☆ یہ دہشت اور غشی اللہ تعالیٰ کے خوف سے طاری ہوتی ہے۔ ☆ تمام فرشتے

اللہ تعالیٰ کے سامنے سجدے میں گر جاتے ہیں۔

## باب الشفاعة

اس باب میں بیان کیا گیا ہے کہ سفارش کی دو قسمیں ہیں۔ ایک سفارش وہ ہے جو قرآن کریم سے ثابت ہے اور دوسری سفارش وہ ہے جس کے قائل مشرک ہیں۔

قوله وَ اَنْذِرْ بِهِ الَّذِيْنَ يَخَافُوْنَ اَنْ يُحْشَرُوْا اِلَى رَبِّهِمْ لَيْسَ لَهُمْ مِّنْ ذُوْنِهٖ وَّلِيٌّ وَّلَا شَفِيْعٌ لَّعَلَّهُمْ يَتَّقُوْنَ (انعام: ۵۱)۔

اور اے محمد (ﷺ) تم اس (علم وحی) کے ذریعہ سے اُن لوگوں کو نصیحت کرو جو اس بات کا خوف رکھتے ہیں کہ اپنے رب کے سامنے کبھی اس حال میں پیش کئے جائیں گے کہ اُس کے سوا وہاں کوئی (ایسا ذی اقتدار) نہ ہوگا جو ان کا حامی اور مددگار ہو یا ان کی سفارش کرے شاید کہ (اس نصیحت سے متنبہ ہو کر) وہ خوفِ الہی کی روش اختیار کر لیں۔“

قوله تعالى قُلْ لِلّٰهِ الشَّفَاعَةُ جَمِيْعًا

کہو شفاعت ساری کی ساری اللہ کے اختیار میں ہے۔

علامہ بیضاوی رحمۃ اللہ علیہ اپنی مشہور تفسیر میں فرماتے ہیں: ”مشرکین جن لوگوں کو اپنا شفاعت کنندہ سمجھتے ہیں اُن کے بارے میں ان کی رائے یہ ہے کہ چونکہ یہ مقرب اور برگزیدہ ہیں اس لئے یہ ہماری شفاعت کریں گے۔ قرآن مجید نے یہ کہہ کر کہ سفارش کا اختیار صرف اللہ ہی کو ہے اس عقیدہ کی تردید کی ہے۔“

مفسر قرآن علامہ ابن جریر الطبری رحمۃ اللہ علیہ فرماتے ہیں: ”مشرکین نے یہ کہا کہ ہم کسی وثن اور صنم کی قطعاً پوجا نہیں کرتے ہم تو ان اولیائے کرام کے نام کی نذر و نیاز صرف اس لئے دیتے ہیں تاکہ یہ لوگ ہم گنہگاروں کے لئے قربِ الہی کا ذریعہ اور وسیلہ بن جائیں۔ اس موقع پر اللہ تعالیٰ نے یہ آیات نازل فرمائیں: (ترجمہ)

”زمین و آسمان کی بادشاہت اللہ ہی کے لئے ہے اور پھر اسی کی طرف لوٹنا ہے۔“ یعنی سفارش بھی اُسی کی ہوگی جس کے قبضہ و قدرت کے دائرے آسمان و زمین تک وسعت پذیر ہیں۔“

قوله تعالى مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ

کون ہے جو اُس کی جناب میں اُس کی اجازت کے بغیر سفارش کر سکے؟

اس آیت کریمہ میں اُس شفاعت کا ذکر ہے جو میدانِ محشر میں اللہ تعالیٰ کی اجازت اور اس کے حکم سے کی جائے گی۔ اس سلسلے میں ارشادِ باری تعالیٰ ہے: (ترجمہ) اُس روز سفارش کچھ فائدہ مند نہ ہوگی مگر اُس شخص کی جس کو اللہ تعالیٰ اجازت دے دے، اور اس کی بات کو پسند فرمائے۔ اس سے پتہ چلا کہ جب کسی شخص میں دو شرطیں پائی جائیں گی تو وہ سفارش کر سکے گا: ۱۔ جس کو اللہ تعالیٰ اجازت دیدے کہ تم سفارش کر سکتے ہو۔ ۲۔ جس کے لئے شفاعت کرنے پر اللہ تعالیٰ راضی ہو جائے۔

قوله تعالى وَ كَمْ مِنْ مَلَلٍ فِي السَّمَوَاتِ لَا تُغْنِي شَفَاعَتُهُمْ شَيْئًا إِلَّا مِنْ بَعْدِ أَنْ يَأْذَنَ اللَّهُ لِمَنْ يَشَاءُ وَيَرْضَى

آسمانوں میں کتنے ہی فرشتے موجود ہیں، ان کی شفاعت کچھ بھی کام نہیں آ سکتی جب تک کہ اللہ کسی ایسے شخص کے حق میں اس کی اجازت نہ دے جس کے لئے وہ کوئی عرضداشت سننا چاہے اور اُس کو پسند کرے۔

اس آیت کریمہ اور سابقہ دونوں آیات کا مطلب ایک ہی ہے۔ علامہ ابن کثیر رحمۃ اللہ علیہ فرماتے ہیں کہ ”جب مقرب اور برگزیدہ فرشتوں کا یہ علم ہے کہ وہ بھی بارگاہِ قدس میں دم نہیں مار سکتے تو یہ جاہل اور احمق لوگ غیر اللہ اور معبودانِ باطل سے کس طرح توقع اور اُمید لگائے بیٹھے ہیں؟ جن کی عبادت کا اللہ تعالیٰ نے نہ شریعت میں کوئی حکم فرمایا اور نہ اجازت دی۔ بلکہ اس کے برعکس تمام انبیائے کرام کے ذریعہ سے اس کی تردید اور ممانعت فرمائی، اور اپنی نازل کردہ کتب میں اس کی نفی کی۔“

قُلِ ادْعُوا الَّذِينَ زَعَمْتُمْ مِنْ دُونِ اللَّهِ

(اے نبی صلی اللہ علیہ وسلم! ان مشرکین سے) کہو کہ پکار دیکھو ان اپنے معبودوں کو جنہیں تم اللہ کے سوا اپنا

معبود سمجھ بیٹھے ہو۔

امام ابن قیم رحمۃ اللہ علیہ ان آیات پر بحث کرتے ہوئے رقمطراز ہیں کہ: ”اللہ تعالیٰ نے ان تمام اسباب اور ذرائع

کو کا عدم قرار دے دیا ہے جن کو کسی نہ کسی صورت میں مشرکین عقیدہ سفارش کو ثابت کرنے کے لئے استعمال کرتے ہیں۔ اس لئے کہ مشرک غیر اللہ کو صرف اس لئے معبود بناتا ہے کہ اُسے اس سے کوئی فائدہ اور نفع حاصل ہو لیکن جب تک کسی شخص میں مندرجہ ذیل چھ صفات نہ پائی جائیں اس وقت تک اُس سے نفع کی توقع عبث ہے: ۱۔ اسے نفع اور فائدہ پہنچانے پر قدرت یا ملکیت اور اختیار ہو۔ ۲۔ ملکیت حاصل نہ ہو تو شریک ملکیت ہو۔ ۳۔ شرکت بھی میسر نہ ہو تو مالک کا معین و مددگار ہو۔ ۴۔ اگر مددگار بھی نہیں تو کم از کم مالک کے ہاں اس کی یہ حیثیت تو مُسَلَّم ہو کہ اس کی سفارش کے اس کے مانی جاتی ہے۔ ۵۔ اُس کے پاس ایسی ہی سلطنت و ملکیت ہو۔ ۶۔ طاقت و قوت میں اُس سے بڑھ کر ہو۔

پس ایک عقلمند، اور صاحب بصیرت شخص کے لئے اس آیت میں ہدایت اور دلائل کی دولت موجود ہے اور توحید الہی سمجھنے کے لئے شمع نور ہو دیا ہے۔ شرک و بدعت کی جڑیں کاٹنے کے لئے یہ آیات تلوار بے نیام کی حیثیت رکھتی ہیں۔ حقیقت یہ ہے کہ قرآن کریم اس قسم کی آیات سے بھرا پڑا ہے لیکن افسوس ہے کہ لوگوں کی اکثریت اس پر غور کرنے کے لئے تیار نہیں۔ اس کی وجہ صرف ایک ہے وہ یہ کہ لوگوں میں شعور کا مادہ ختم ہو چکا ہے اور شرک و بدعت میں اس قدر آگے نکل گئے ہیں کہ اُن کا واپس آنا مشکل نظر آتا ہے کہ مشرکین یہ خیال کرتے ہیں کہ ان کے آباؤ اجداد نے جو سوچ اور فکر ان کو دیا ہے وہ اس کے واحد وارث ہیں جس کی حفاظت ان کا فرض ہے یہی وہ چیز ہے جس کی وجہ سے انسان کا قلب فہم قرآن کے درمیان حائل ہے۔

اللہ کی قسم! ان مشرکین کے آباؤ اجداد، اپنے ہی جیسوں کو یا اپنے سے زیادہ شریروں کو وارث بنا گئے ہیں چنانچہ قرآن پاک ان کو اور ان کو برابر رکھتا ہے۔

علامہ ابن قیم رحمۃ اللہ علیہ ان آیات کے بارے میں فرماتے ہیں کہ: ”☆ مردوں سے اپنی حاجات طلب کرنا۔ اور ☆ اُن سے استغاثہ اور فریاد کرنا۔ دنیا میں سب سے بڑا شرک ہے۔ اس لئے کہ انسان کے مرنے کے بعد اس کے اعمال کا سلسلہ منقطع اور ختم ہو چکا ہے۔ اور جب وہ خود اپنی جان کے نفع و نقصان کا بھی مالک نہیں رہا تو وہ دوسرے کی فریاد سن کر کیا جواب دے گا؟ اب تو دوسروں کی شفاعت اس کے لئے ممکن ہی نہیں رہی۔ شفاعت طلب کرنے والا اور جس کو شفاعت کنندہ سمجھ لیا گیا دونوں ہی اللہ تعالیٰ کی بارگاہ میں برابر ہیں کیونکہ اللہ تعالیٰ کی بارگاہ قدس میں اس کی اجازت کے بغیر کسی کی شفاعت کرنا تو درکنار اونچی آواز سے بول بھی نہیں سکتا۔ اور سب سے غور طلب مسئلہ یہ ہے کہ اللہ تعالیٰ نے غیر اللہ سے استغاثہ، فریاد رسی اور سوال کرنے

کو اپنا رضا کا سبب اور ذریعہ بھی نہیں قرار دیا بلکہ اس کو عدم اجازت اور شرک سے تعبیر فرمایا ہے اور اپنے غضب اور قہر کا باعث ٹھہرایا ہے۔ اب ہر مشرک کی یہ کیفیت ہو چکی ہے کہ اس نے غیر اللہ سے فریاد کر کے حقیقت میں اپنی حاجت اور طلب کے درمیان اللہ تعالیٰ کی ناراضی کو حائل کر لیا ہے۔ معبود حقیقی کے ساتھ شرک اُس کے دینِ خالص میں تغیر و تبدل، اہل توحید سے عداوت اور دشمنی یہ سب عیبِ مشرکین نے اپنے اندر جمع کر رکھے ہیں۔ ان کا شرک کرنا، خالق کائنات میں عیب اور نقص نکالنے کے مترادف ہے۔ اللہ تعالیٰ کے برگزیدہ بندوں اور موحدین کی مذمت اور ان سے عداوت ہے۔

ان کا یہ کھانا غلط ہے کہ اہل توحید مردوں کی تنقیص کرتے ہیں حالانکہ خود ان کا عمل یہ ہے کہ شرک کی وجہ سے اللہ تعالیٰ کی تنقیص کے مرتکب ہوتے ہیں اور ان لوگوں کی تنقیص کے مرتکب ہوتے ہیں جن کو یہ اللہ کا شریک ٹھہراتے ہیں۔ ان معنوں میں کہ اللہ کے بارے میں ان کا یہ عقیدہ ہے کہ یہ بزرگ ان کے اس شرک پر خوش ہیں اور یہ کہ خود انہوں نے ان کو شرک کی تلقین کی ہے اور یہ ان کی دوستی کا دم بھرتے ہیں یہ نہیں جانتے کہ شرک کرنے والے انبیاء و رسل کے ہر دور میں اور ہر جگہ دشمن تصور کئے گئے ہیں۔ خصوصاً جن کو اللہ تعالیٰ کا شریک ٹھہرایا گیا ان میں تو بہت زیادہ نقص نکالنے کی اس وجہ سے کوشش کی گئی کہ وہ ہماری ان عبادتوں پر راضی ہیں اور یہ کہ ان کو اس قسم کی عبادت کا انہوں نے خود حکم دیا تھا اور اس عبادت سے وہ خوش ہوتے ہیں۔

اس طرح کا کردار ادا کرنے والے مشرکین ہمیشہ کثیر تعداد میں اس دنیا میں رہے ہیں اور انہوں نے ہمیشہ انبیاء کرام علیہم السلام کی مخالفت کی ہے۔ اس شرکِ اکبر سے وہی بچ سکتا ہے جو توحید صرف اللہ کے لئے خاص کرے، اللہ تعالیٰ کی رضا کے لئے مشرکین سے دشمنی مول لے، انکے ظلم و ستم برداشت کر کے اللہ کا قرب حاصل کرنے کی کوشش کرے، اور صرف ایک اللہ تعالیٰ کو اپنا دوست، اللہ اور معبود سمجھے، تمام دنیا کی محبت کو دل سے نکال کر صرف اللہ سے بیانِ محبت باندھے۔ ساری کائنات کا ڈر قلب سے محو کر کے فقط اللہ تعالیٰ ہی سے ڈرے، اللہ ہی سے اپنی اُمیدیں وابستہ رکھے اور اپنی عجز و انکساری صرف اسی کے سامنے پیش کرے۔ توکل اور بھروسہ ہو تو اللہ پر، کسی وقت امداد کا طالب ہو تو اللہ سے، گڑ گڑائے تو اُسی کے سامنے، استغاثہ دائر کرے تو اُسی کی بارگاہِ قدس میں، مقصود و منتہی اسی کو قرار دے، غرض اپنے تمام اُمور اس کی مرضی اور حکم کے مطابق انجام دینے کی طرح ڈالے اور اسی کی رضا کا طالب رہے جب سوال کرے تو اُسی ایک اللہ سے۔ اعانت کا خواہاں ہو تو اُسی ایک اللہ سے۔ کوئی بھی عمل کرے تو اُسی وحدہ لا شریک لہ کے لئے۔ خود بھی اور اپنے تمام اُمور اور

معاملات میں بھی صرف اللہ تعالیٰ کا ہی ہو کر رہ جائے۔

امام ابن قیم رحمۃ اللہ علیہ نے ان آیات پر جو سیر حاصل بحث کی ہے حقیقت میں انہوں نے دین اسلام کا بہترین نقشہ کھینچ کر سامنے رکھ دیا ہے۔

قال ابو العباس رحمۃ اللہ علیہ نفی اللہ عما سواہ کُلِّ ما یَعْلَقُ بِہِ الْمُشْرِکُونَ فَنفی اَنْ یَّکُونَ لِغَیْرِہِ مُلْکٌ اَوْ قِسْطٌ مِنْہُ اَوْ یَکُونَ عَرْنًا لِلَّہِ وَ لَمْ یَبْقِ اِلا الشَّفَاعَةُ فَبَیِّنَ اَنَّہَا لَا تَنْفَعُ اِلا لِمَنْ اِذِنَ لَہُ الرَّبُّ کَمَا قَالَ وَ لَا یَشْفَعُونَ اِلا لِمَنْ ارْتَضٰی فَہذہ الشَّفَاعَةُ الَّتِی یَظُنُّہَا الْمُشْرِکُونَ ہِیَ مُتَّفِیۃٌ یَوْمَ الْقِیَمَةِ کَمَا نَفَاہَا الْقُرْآنُ وَ اخْبَرَ النَّبِیُّ صلی اللہ علیہ وسلم اَنَّهُ یَأْتِی فِی سَجْدٍ لِرَبِّہِ وَ یَحْمَدُہُ لَا یَبْدُءُ بِالشَّفَاعَةِ اَوْ لا ثُمَّ یُقَالُ لَہُ اِرْفَعْ رَأْسَکَ وَ قُلْ یُسْمَعُ وَ سَلْ تُعْطَ وَ اشْفَعْ تُشْفَعُ وَ قال ابو ہریرۃ رضی اللہ عنہ مَنْ اَسْعَدَ النَّاسَ بِشَفَاعَتِکَ یَا رَسُولَ اللّٰہِ قَالَ مَنْ قَالَ لَا اِلهَ اِلا اللّٰہُ خَالِصًا مِنْ قَلْبِہِ فِیْلَکَ الشَّفَاعَةُ لِاَہْلِ الْاِخْلَاصِ بِاِذْنِ اللّٰہِ وَ لَا تَکُونُ لِمَنْ اَشْرَکَ بِاللّٰہِ وَ حَقِیْقَتُہُ اَنَّ اللّٰہَ سُبْحَانُہُ هُوَ الَّذِی یتَفَضَّلُ عَلٰی اَہْلِ الْاِخْلَاصِ فِیَعْفِرُ لَہُمْ بِوِاسِطَةِ دُعَاۃٍ مِنْ اِذْنِ لَہُ اَنْ یَشْفَعَ لِیُکْرِمَہُ وَ یَنَالَ الْمَقَامَ الْمَحْمُودَ فَالشَّفَاعَةُ الَّتِی نَفَاہَا الْقُرْآنُ مَا کَانَ فِیْہَا شِرْکٌ وَ لِهَذَا اثْبَتَ الشَّفَاعَةَ بِاِذْنِہِ فِی مَوَاضِعَ وَ قَدْ بَیَّنَ النَّبِیُّ صلی اللہ علیہ وسلم اَنَّہَا لَا تَکُونُ اِلا لِاَہْلِ التَّوْحِیْدِ وَ الْاِخْلَاصِ اِنْتِہٰی

شیخ الاسلام امام ابن تیمیہ رحمۃ اللہ علیہ فرماتے ہیں کہ اللہ تعالیٰ نے تمام مخلوق سے ان باتوں کی نفی کی دی جن سے مشرکین سند پکڑتے ہیں اور خصوصاً اس بات کی نفی کہ اللہ تعالیٰ کے سوا کسی کو آسمان وزمین میں کسی قسم کی قدرت ہو یا قدرت کا کچھ حصہ یا وہ اللہ کی کچھ مدد کرتے ہوں۔ باقی رہی سفارش، تو یہ بھی اُسے نفع دے گی جس کے بارے میں رب کریم اجازت عطا فرمائے، جیسا کہ فرمایا: ”وہ کسی کی سفارش نہیں کرتے بجز اُس کے جس کے حق میں سفارش سننے پر اللہ راضی ہو“۔ (الانبیاء: ۲۸)۔ البتہ قیامت کے دن وہ شفاعت جس کے مشرکین قائل ہیں اُن کے حق میں نہ ہو سکے گی، کیونکہ قرآن کریم نے اس کی صراحت کے ساتھ غیر مبہم الفاظ میں تردید کی ہے۔ رسول اکرم صلی اللہ علیہ وسلم نے فرمایا کہ وہ قیامت کے دن اپنے رب تعالیٰ کے حضور پیش ہوں گے اور فوراً شفاعت نہیں کریں گے بلکہ آپ صلی اللہ علیہ وسلم سب سے پہلے اللہ کے سامنے سجدہ ریز ہوں گے، اُس کی حمد و ثنا بیان

کریں گے۔ پھر آپ ﷺ کو حکم ہوگا کہ اپنا سر مبارک اٹھاؤ۔ آپ ﷺ کی بات کو سنا جائے گا اور جو سوال کرو گے وہ دیا جائے گا اور سفارش کیجئے، آپ کی سفارش قبول کی جائے گی۔ سیدنا ابو ہریرہ رضی اللہ عنہ نے عرض کی کہ ”یا رسول اللہ ﷺ وہ کون خوش نصیب اور سعید سعید شخص ہے جو آپ ﷺ کی شفاعت کا مستحق ہو گا؟ رسول اللہ ﷺ نے ارشاد فرمایا کہ جو اپنے دل کی گہرائیوں سے کلمہ لا اِلهَ اِلاَّ اللہ کا اقرار کرے۔ پس ثابت ہوا کہ یہ شفاعت اُن کو حاصل ہوگی جو اپنے اعمال و افعال میں مخلص ہوں گے اور وہ بھی اللہ تعالیٰ کی اجازت سے، لیکن مشرکین کی شفاعت ہرگز نہ ہو سکے گی۔ مقصد یہ ہے کہ اللہ تعالیٰ جن لوگوں کو سفارش کرنے کی اجازت دے گا اُن کی دُعا کی وجہ سے اہل اخلاص پر اپنا خاص فضل و کرم کرتے ہوئے معاف فرمادے گا تاکہ اُن کی عزت و تکریم ہو اور وہ قابل تعریف مقام حاصل کر لیں۔ پس قرآن کریم نے جس شفاعت کی تردید کی ہے وہ ایسی شفاعت ہے جس میں شرک کی آمیزش ہو۔ یہی وجہ ہے کہ اللہ تعالیٰ نے کئی مقامات پر شفاعت کو اپنی اجازت سے ثابت اور مقید کر دیا ہے۔ اور نبی رحمت ﷺ نے صاف اور واضح طور پر فرمایا کہ یہ شفاعت صرف موحدین اور سچی توحید والوں کے لئے ہوگی۔

شیخ الاسلام امام ابن تیمیہ رحمہ اللہ نے اخلاص کی جو بہترین تعریف کی ہے وہ ہے ”ایک اللہ کریم کی خاص محبت اور ہر کام میں اس کی رضا جوئی کا نام اخلاص ہے“۔

امام ابن قیم رحمہ اللہ سیدنا ابو ہریرہ رضی اللہ عنہ والی حدیث کے مطلب کے بارے میں فرماتے ہیں: ”اس حدیث پر غور کیجئے کہ اللہ تعالیٰ نے صرف توحید کو شفاعت کے حصول کا سبب قرار دیا ہے اور مشرکین کے اس عقیدہ کی تردید فرمائی ہے کہ وہ غیر اللہ سے محبت اور ان کی عبادت کی بنا پر اور ان کو سفارشی سمجھ کر شفاعت کے مستحق قرار پائیں گے۔ رسول اللہ ﷺ نے مشرکین کے اس زُعمِ باطل کے برعکس فرمایا کہ شفاعت حاصل کرنے کا صرف ایک ہی ذریعہ ہے اور وہ ہے توحید میں تجرید و اخلاص کا پایا جانا۔ جب اخلاص پیدا ہو جائے گا تو پھر اس کے لئے شفاعت کی اجازت مل جائے گی۔ مشرکین کی جہالت یہ ہے کہ وہ یہ عقیدہ رکھتے ہیں کہ جن کو انہوں نے اپنا ولی، دوست، اور سفارشی سمجھ رکھا ہے وہ اللہ کے ہاں ان کی سفارش کریں گے اور اس کی بارگاہ میں ان کے لئے نفع رساں ثابت ہوں گے۔ بالکل اسی طرح جس طرح کہ بادشاہوں کے مقررین اپنے ساتھیوں کو فائدہ پہنچا دیتے ہیں مشرکین اس بات کو بالکل بھول گئے ہیں کہ اللہ کے ہاں اس کی اجازت کے بغیر کوئی بھی سفارش کرنے کی جرات نہ کر سکے گا اور اللہ تعالیٰ کے ہاں اسی شخص کی سفارش ممکن ہے جس کے



اعمال و افعال اور کردار پر اللہ تعالیٰ راضی ہوگا۔

امام ابن قیم رحمۃ اللہ علیہ نے پہلی فصل میں قرآن کریم کی یہ آیت پیش کی ہے: (ترجمہ) کون ہے جو اس کی جناب میں اس کی اجازت کے بغیر سفارش کر سکے؟ اور دوسری فصل میں یہ آیت ذکر کی ہے کہ: (ترجمہ) وہ کسی کی سفارش نہیں کرتے بجز اُس کے جس کے حق میں سفارش کرنے پر اللہ راضی ہو، رہی تیسری فصل تو اس میں فرماتے ہیں کہ ”اللہ تعالیٰ کسی کے قول و عمل پر اس وقت تک قطعاً اظہارِ رضامندی نہیں کرتا جب تک کہ وہ توحیدِ خالص کا حامل اور رسول کریم صلی اللہ علیہ وسلم کا تابع نہ ہو“۔

یہ تینوں فصلیں اُس شخص کے دل سے شرک کی جڑیں کاٹنے کے لئے کافی ہیں، جس میں عقل و خرد کا مادہ موجود ہے اور وہ غور و فکر کے لئے بھی تیار ہے۔ امام ابن قیم رحمۃ اللہ علیہ سلسلہء کلام کو جاری رکھتے ہوئے مزید فرماتے ہیں کہ شفاعت کی چھ قسمیں ہیں۔

۱۔ پہلی: شفاعتِ کبریٰ ہے، جس سے اولوالعزم انبیاء علیہم السلام بھی گھبرا جائیں گے۔ حتیٰ کہ معاملہ رسول اکرم صلی اللہ علیہ وسلم تک آپہنچے گا۔ رسول اکرم صلی اللہ علیہ وسلم فرمائیں گے: ”انالھا“ کہ یہ میرا ہی کام ہے۔ یہ واقعہ اس وقت پیش آئے گا جب کائنات یکے بعد دیگرے تمام انبیاء کی خدمت میں حاضر ہو کر شفاعت کے لئے عرض کرے گی کہ اس مقام کے عذاب سے لوگوں کو نجات ملنی چاہیے۔ اس شفاعت کے وہی لوگ مستحق ہوں گے جنہوں نے اللہ کے ساتھ کسی کو شریک نہیں ٹھہرایا ہوگا۔

۲۔ دوسری شفاعت دخولِ جنت کی ہوگی۔ اس کا مفصل بیان سیدنا ابو ہریرہ رضی اللہ عنہ کی روایت میں موجود ہے جو صحیحین میں مروی ہے۔ اور گذشتہ سطروں میں گزر چکی ہے۔

۳۔ تیسری شفاعت ان لوگوں کی ہوگی جو اُمتِ محمدیہ صلی اللہ علیہ وسلم میں سے ہوتے ہوئے اپنے گناہوں کی پاداش میں دخولِ جہنم کے مستوجب قرار پائیں گے لیکن رسول اکرم صلی اللہ علیہ وسلم جہنم میں داخل ہونے سے پہلے ان کی شفاعت کریں گے تاکہ یہ لوگ دوزخ میں نہ جاسکیں۔

۴۔ چوتھی شفاعت ان اہل توحید کے لئے ہوگی جو اپنے گناہوں کی وجہ سے جہنم کی سزا بھگت رہے ہوں گے۔ احادیث متواترہ، اجماع صحابہ رضی اللہ عنہم، اور اہل سنت کا اس پر اتفاق ہے کہ اہل توحید اپنے گناہوں کی وجہ سے سزا بھگتیں گے۔ جو لوگ اس کا انکار کرتے ہیں ان نفوسِ قدسہ نے ان کو بدعتی قرار دیا ہے، ان کی نکیر کی ہے اور ان کو گمراہ ٹھہرایا ہے۔

۵۔ پانچویں شفاعت صرف اہل جنت کے لئے ہوگی تاکہ ان کے اجر میں اضافہ کیا جائے اور ان کے درجات بلند کئے جائیں۔ اس شفاعت میں کسی کو کوئی اختلاف نہیں ہے۔

مندرجہ بالا پانچوں شفاعتیں صرف ان مخلصین کے لئے ہیں جنہوں نے کسی غیر اللہ کو نہ اپنا ولی بنایا اور نہ شفاعت کنندہ سمجھا جیسا کہ اللہ تعالیٰ کا فرمان ہے: (ترجمہ) اور اے محمد ﷺ تم اس (علم وحی) کے ذریعے سے ان لوگوں کو نصیحت کرو جو اس بات کا خوف رکھتے ہیں کہ اپنے رب کے سامنے کبھی اس حال میں پیش کئے جائیں گے کہ اس کے سوا وہاں کوئی (ایسا ذی اقتدار) نہ ہوگا جو ان کا حامی و مددگار ہو یا ان کی سفارش کرے (الانعام: ۵۱)۔

۶۔ چھٹی شفاعت بعض اہل جہنم کفار کے لئے ہے تاکہ ان کے عذاب میں تخفیف کی جائے اور یہ صرف ابوطالب کے لئے خاص ہے۔

## فہمائل

☆ ناقابل قبول شفاعت کی توضیح و تشریح۔ ☆ اس شفاعت کا تذکرہ جو مومنین کے لئے فائدہ مند ہوگی۔ ☆ شفاعت کبریٰ کا ذکر جسے مقام محمود بھی کہتے ہیں۔ ☆ رسول کریم ﷺ کی شفاعت کرنے کے طریقے کی وضاحت کہ آپ ﷺ لوگوں کی بات سنتے ہی شفاعت نہیں کریں گے بلکہ سب سے پہلے بارگاہ الہی میں سجدہ ریز ہوں گے جب اجازت شفاعت ملے گی تو شفاعت کریں گے۔ ☆ سیدنا ابو ہریرہ رضی اللہ عنہ کا سوال کرنا کہ ”یا رسول اللہ ﷺ وہ کون خوش نصیب اور سعید شخص ہے جو اس شفاعت کا حقدار ہوگا؟“ ☆ یہ شفاعت اُس شخص کے لئے قطعاً نہ ہوگی جس نے اللہ تعالیٰ کے ساتھ شرک کیا ہے۔ ☆ شرک کی حقیقت و ماہیت کا بیان

## باب

اِنَّكَ لَا تَهْدِي مَنْ اَحْبَبْتَ وَلَكِنَّ اللّٰهَ يَهْدِي مَنْ يَّشَاءُ

اس باب میں اس حقیقت کی وضاحت کی گئی ہے کہ رُشد و ہدایت کی توفیق اللہ تعالیٰ کے قبضہ و قدرت میں ہے جس کو چاہے ہدایت کی نعمت سے بہرہ مند

ہونے کی توفیق عطا کرے اور جس سے چاہے یہ دولت چھین لے۔

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ بِالْمُهْتَدِينَ

اے نبی ﷺ! تم جسے چاہو اسے ہدایت نہیں دے سکتے مگر اللہ جسے چاہتا ہے ہدایت دیتا ہے اور وہ ان لوگوں کو خوب جانتا ہے جو ہدایت قبول کرنے والے ہیں۔ (التقصص: ۵۶)۔

اس مفہوم کو اللہ تعالیٰ نے دوسرے مقامات پر بھی واضح فرمایا ہے جیسے: (ترجمہ) ”اے میرے رسول کریم ﷺ ان کو ہدایت اور راہِ راست پر لانا آپ کا کام نہیں ہے بلکہ اللہ تعالیٰ جسے چاہتا ہے نورِ ہدایت سے منور فرماتا ہے“۔ (البقرہ: ۲۷۲)۔ ایک جگہ پر یوں ارشاد ہوتا ہے: (ترجمہ) ”اے میرے پیغمبر ﷺ اکثر لوگ ایمان کی دولت سے بے بہرہ ہی رہیں گے اگرچہ آپ کا کتنا ہی جی چاہتا ہو۔ (یوسف: ۱۰۳)۔

ان آیات میں جس ہدایت کی نفی کی گئی ہے وہ یہ ہے کہ ہدایت کی توفیق دینا آپ ﷺ کے اختیار میں نہیں ہے، اس کا تعلق صرف اللہ تعالیٰ سے ہے اور وہی اس پر قدرت رکھتا ہے۔ البتہ مندرجہ ذیل آیت میں جس ہدایت کا ذکر کیا گیا ہے، اُس سے ہدایت کی تشریح اور اس کی وضاحت مراد ہے کیونکہ اللہ تعالیٰ کی طرف سے رسول اللہ ﷺ پر جو ذمہ داری عائد کی گئی ہے وہ یہی ہے کہ آپ دین اسلام، اس کے احکام اور اللہ کی ہدایت کو لوگوں پر واضح فرمادیں۔ آیت یہ ہے: (ترجمہ) ”اس میں کوئی شبہ نہیں کہ آپ ﷺ ایک سیدھے راستہ کی طرف ہدایت کر رہے ہیں“۔

وفى الصحيح عن ابن المسيب عن ابيه رضي الله عنه قال لما حضرت ابا طالب الوفاة

جاءه رسول الله ﷺ وعنده عبد الله ابن اُمّية و ابو جهل فقال له اى عم قل لا

اله الا الله كلمة اُحاج لك بها عند الله فقالا له اترتب عن ملة عبد المطلب

فاعد عليه النبي ﷺ فاعادا فكان اخر ما قال هو على ملة عبد المطلب و ابي

ان يقول لا اله الا الله فقال النبي ﷺ لا تستغفرون لك ما لم انه عنك فانزل الله

عز و جل ما كان للنبي و الذين امنوا ان يستغفروا للمُشركين و لو كانوا اولي

قربى (التوبه: ۱۱۳)۔ و انزل الله فى ابى طالب انك لا تهدي من احببت و لكن

الله يهدي من يشاء و هو اعلم بالمُهتدين (التقصص: ۵۶)۔

صحیح بخاری اور صحیح مسلم میں سعید رضی اللہ عنہ اپنے باپ سیدنا مسیب رضی اللہ عنہ سے روایت کرتے ہیں۔ سیدنا مسیب

نبی اللہؐ اپنے باپ سیدنا حوٰن رضی اللہ عنہ سے روایت کرتے ہوئے کہتے ہیں کہ جب ابوطالب کی وفات کے آثار دکھائی دیئے تو رسول اللہ ﷺ اُس کے پاس تشریف لے گئے اُس وقت ابو جہل اور عبد اللہ بن ابوامیہ بھی وہاں بیٹھے تھے۔ رسول اللہ ﷺ نے فرمایا: چچا جان! کلمہ لا اِلهَ اِلاَّ اللهُ کا اقرار کر لو، میں تمہارے لئے یہی کلمہ اللہ تعالیٰ کی بارگاہ میں بطور دلیل پیش کروں گا۔ ابو جہل اور عبد اللہ بن ابوامیہ بولے ”کیا عبدالمطلب کے مذہب کو چھوڑ دو گے؟“ رسول اکرم ﷺ بار بار کلمہ شہادت کی ترغیب دیتے تھے اور وہ دونوں ابوطالب کو اپنے مذہب پر قائم رہنے پر اصرار کرتے تھے۔ ابوطالب کی آخری بات یہ تھی کہ: ”وہ عبدالمطلب کے دین پر ہی قائم رہے گا“ اور اُس نے لا اِلهَ اِلاَّ اللهُ کے اقرار سے انکار کر دیا۔ رسول اکرم ﷺ نے اُس سے فرمایا کہ جب تک مجھے روک نہ دیا گیا میں تمہارے لئے مغفرت کی دعا کرتا رہوں گا۔ اس پر اللہ کریم نے یہ آیت نازل فرمائی کہ نبی ﷺ کو اور اُن لوگوں کو جو ایمان لائے ہیں، زینبا نہیں ہے کہ مشرکوں کے لئے مغفرت کی دعا کریں چاہے وہ رشتہ دار ہی کیوں نہ ہوں۔ رب ذوالجلال نے ابوطالب کے بارے میں یہ آیت نازل فرمائی کہ: اے نبی! تم جسے چاہو ہدایت نہیں دے سکتے مگر اللہ جسے چاہتا ہے ہدایت دیتا ہے اور وہ اُن لوگوں کو خوب جانتا ہے جو ہدایت قبول کرنے والے ہیں۔

رحمۃ للعالمین ﷺ نے ابوطالب کو کلمہ توحید کے اقرار کرنے کی ترغیب دی لیکن ابوطالب نے انکار کر دیا کیونکہ اس کو معلوم تھا کہ علم و یقین کے ساتھ لا اِلهَ اِلاَّ اللهُ کے اقرار کا مطلب یہ ہے کہ شرک اور مشرکین سے کلیئاً اظہار براءت کی جائے۔ اور تمام عبادات پورے اخلاص کے ساتھ اللہ تعالیٰ کے لئے ادا کی جائیں اور یہ کہ اسلام کے دائرہ میں داخل ہوا جائے۔ اس کی وجہ یہ ہے کہ مشرکین لا اِلهَ اِلاَّ اللهُ کے مطلب کو خوب سمجھتے تھے۔ اس وقت مکہ المکرمہ میں دو ہی قسم کے لوگ تھے، مسلمان اور کافر۔ اس کلمے کا اقرار وہی شخص کرتا تھا جو شرک سے بالکل بیزار ہو جاتا اور قطع تعلق کر لیتا تھا۔

یہ واقعہ اس بات کی دلیل ہے کہ اعمال کا دار و مدار خاتمے پر ہے کیونکہ اگر ابوطالب خلوص دل سے اور ان تقاضوں کو ملحوظ رکھتے ہوئے جو فی وثابث کی صورت میں لا اِلهَ اِلاَّ اللهُ سے وابستہ ہیں یہ کلمہ پڑھ لیتا تو وہ لازماً اس کے لئے سود مند ثابت ہوتا۔

قرآن کریم میں ایک مقام پر اللہ تعالیٰ ارشاد فرماتا ہے: (ترجمہ) ”اور اسی طرح ہم نے آپ ﷺ سے پہلے کسی بستی میں کوئی پیغمبر نہیں بھیجا مگر اُس کے خوشحال لوگوں نے یہی کہا کہ ہم نے اپنے باپ دادوں کو

ایک طریقہ پر پایا ہے اور ہم بھی ان ہی کے پیچھے پیچھے جا رہے ہیں۔“

حدیث کے الفاظ سے واضح طور پر معلوم ہوتا ہے کہ ابو جہل اور عبد اللہ بن ابوامیہ اس کلمہ لَا إِلَهَ إِلَّا اللَّهُ کے مقتضیات کو اچھی طرح سمجھتے تھے کیونکہ اُس وقت ان دونوں نے یہ بھانپ لیا تھا کہ اگر ابوطالب نے کلمہ لَا إِلَهَ إِلَّا اللَّهُ کا اقرار کر لیا تو اس کا صاف مطلب یہ ہوگا کہ اس نے عبدالمطلب کے مذہب سے اظہارِ بیزاری کر دیا ہے۔ عبدالمطلب کا مذہب شرک فی الالوہیت ہی تو تھا البتہ تو حیدر بوبیت کا جیسا کہ پہلے گزر چکا، کافر و مشرک سب اقرار کرتے تھے۔

ابوطالب کے ہدایت یاب نہ ہونے میں اللہ تعالیٰ کی بہت سی حکمتیں پوشیدہ ہیں، ان میں سب سے بڑی حکمت یہ ہے کہ: لوگوں کو اس بات کا علم و یقین ہو جائے کہ کسی کو ہدایت دینا یا نہ دینا صرف اللہ تعالیٰ کے اختیار میں ہے، اس کے سوا کسی کو یہ اختیار حاصل نہیں ہے۔ اور اگر ☆ لوگوں کے دلوں کو ہدایت کی طرف منتقل کرنا، ☆ مصائب و مشکلات سے نجات دلانا، ☆ ان کو عذابِ الہی سے بچانا۔ اور ان جیسے دوسرے امور رسول اللہ ﷺ کے اختیار میں ہوتے جو کہ تمام کائنات سے افضل و اشرف ہیں تو اس کے سب سے زیادہ حقدار ابوطالب تھے کیونکہ یہ رشتہ میں آپ ﷺ کے چچا بھی ہیں اور دوسری وجہ یہ ہے کہ جو حمایت، نصرت اور اعانت رسول اللہ ﷺ کی ابوطالب نے کی ہے وہ تاریخ کے اوراق پر ہمیشہ نقش رہے گی لیکن ہم اس حکمت اور بھید کی تہ تک پہنچنے میں یکسر عاجز اور قاصر ہیں۔ اور اللہ کی ذات ہر عیب سے پاک اور منزہ و مبرہ ہے جس کی حکمتوں کو سمجھنے کے لئے عقل انسانی و اطہء حیرت میں ڈوب جاتی ہے۔ اللہ تعالیٰ ہی اپنے بندوں میں سے جن کو چاہتا ہے اپنی معرفت، توحید، اور اخلاصِ عمل کی طرف رہنمائی کرتا ہے۔

## فیہ مسائل

☆ بہت عظیم اور اہم مسئلہ جس میں آپ ﷺ کے ارشاد ”قُلْ لَا إِلَهَ إِلَّا اللَّهُ“ کی وضاحت کی ہے اور ان لوگوں کی تردید کی گئی ہے جو کلمہ شہادت کے زبانی اقرار کو باعثِ نجات قرار دیتے ہیں اگرچہ وہ شریکِ اعمال کا مرتکب ہو رہا ہو۔ ☆ جب رسولِ عربی ﷺ نے اپنے چچا ابوطالب سے کہا کہ لَا إِلَهَ إِلَّا اللَّهُ کا اقرار کر لو تو اس کے مطلب کو ابو جہل اور اُس کے ساتھی جانتے تھے اسی لئے تو انہوں نے ابوطالب کو عبدالمطلب کے مذہب پر قائم رہنے کی ترغیب دی۔ آج کل کتنے ہی ابو جہل ہیں اللہ ان کا ستیاناس کرے جن سے ابو جہل لَا

إله إلا الله کے مفہوم کو زیادہ جانتا تھا۔ ☆ اپنے چچا ابوطالب کے قبول اسلام کے لئے رسول اللہ ﷺ کی انتہائی جدوجہد اور بدرجہ غایت کوشش و سعی۔ ☆ عبدالمطلب اور اس کے بڑوں کو مسلمان سمجھنے والوں کی تردید۔ ☆ رسول اکرم ﷺ کے استغفار کے باوجود ابوطالب کی مغفرت نہ کی گئی بلکہ اس کے برعکس آپ ﷺ کو ان کے لئے استغفار سے روک دیا گیا۔ ☆ انسان پر بُرے لوگوں کی صحبت کا اثر پڑنا۔ ☆ اپنے اکابر و اسلاف کی تعظیم میں غلو کی مضرتیں۔ ☆ اپنے اکابر کی زندگی سے استدلال، جاہلیت کی رسم ہے۔ ☆ ان احادیث سے اس بات کی شہادت ملتی ہے کہ اعمال کا دار و مدار انسانی زندگی کے خاتمے پر ہے کیونکہ ابوطالب اگر بوقت وفات کلمہ شہادت کا اقرار کر لیتا تو وہ اُس کے لئے ضرور نفع رساں ہوتا۔ ☆ مشرکین کے دلوں میں جو یہ شبہ پیدا ہو گیا ہے کہ وہ صرف لا اِلهَ اِلاَّ اللهُ اپنے جھگڑے اور اختلاف کی بنیاد سمجھتے تھے اس پر غور و تامل۔ اگرچہ حقیقت یہی ہے کہ شریعت اسلامیہ میں اس کو مرکزی حیثیت حاصل ہے تبھی تو رسول معظم ﷺ بار بار یہ کوشش فرماتے ہیں کہ ابوطالب اس کا اقرار کر لے۔ کلمہ شہادت کا مطلب اور اس کے تقاضے اتنے واضح اور روشن ہیں کہ مشرک بھی اسے سمجھتے تھے، اسی بنا پر تو انہوں نے اپنے معاملات اور اختلافات کو اس پر موز کر رکھا تھا۔

## باب

ما جاء ان سبب كفر بنى آدم وتركهم دينهم هو الغلو فى الصلحين

اس باب میں یہ بیان کیا گیا ہے کہ بنی نوع انسان کے کفر اور شرک میں مبتلا ہونے اور دین کو چھوڑنے کا سبب سے بڑا سبب بزرگوں کے معاملہ میں غلو کرنا ہے۔

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ (النساء: 141)

اے اہل کتاب! اپنے دین میں غلو نہ کرو۔ اور اللہ کی طرف حق کے سوا کوئی بات منسوب نہ کرو۔

مطلب یہ ہے کہ جس شخص کو اللہ تعالیٰ نے جو مقام عطا فرمایا ہے اس سے اس کو اونچا اور بالا نہ سمجھو۔ یہ خطاب اگرچہ یہود و نصاریٰ سے ہے لیکن اس کے ساتھ ہی پوری امت محمدیہ سے بھی ہے۔ اس کی وجہ یہ خدشہ

ہے کہ یہ اُمت بھی کہیں رسول اللہ ﷺ کے ساتھ وہی سلوک نہ کر لے جو نصاریٰ نے سیدنا عیسیٰ علیہ السلام کے ساتھ اور یہودیوں نے عزیر علیہ السلام کے ساتھ کیا تھا۔ اس سلسلے میں اللہ تعالیٰ کا ارشاد ہے: (ترجمہ) ”کیا ایمان لانے والوں کے لئے ابھی وہ وقت نہیں آیا کہ اُن کے دل اللہ کے نازل کردہ حق کے آگے جھکیں اور وہ اُن لوگوں کی طرح نہ ہو جائیں جنہیں پہلے کتاب دی گئی تو اُن کے دل سخت ہو گئے اور آج اُن میں سے اکثر فاسق بنے ہوئے ہیں؟“ (الحمدید: ۱۶)۔

اسی لئے رسول اکرم ﷺ ارشاد فرماتے ہیں (ترجمہ) ”میری تعریف میں اس طرح مبالغہ نہ کرو جس طرح نصاریٰ نے عیسیٰ ابن مریم کے بارے میں مبالغہ سے کام لیا۔ شیخ الاسلام امام ابن تیمیہ رحمۃ اللہ علیہ فرماتے ہیں: ”اُمت محمدیہ میں سے جو شخص یہود و نصاریٰ سے مشابہت اختیار کرے گا، اور دین میں افراط یا تفریط سے کام لے گا وہ ان ہی جیسا ہو گیا“۔

مزید فرماتے ہیں: ”سیدنا علی رضی اللہ عنہ نے کوفہ میں غالی رافضیوں کو جلا دیا تھا اور باب کندہ کے قریب گڑھے کھدوا کر ان میں پھینک دیا تھا، صحابہ کرام کا ان غالی رافضیوں کے قتل پر اتفاق تھا۔ لیکن سیدنا ابن عباس رضی اللہ عنہ کی رائے یہ تھی کہ ان کو بجائے جلانے کے تلوار سے قتل کر دیا جائے۔ اکثر اہل علم کا یہی قول ہے“۔

و فی الصحیح عن ابن عباس رضی اللہ عنہ فی قول اللہ تعالیٰ وَ قَالُوا لَا تَدْرُنَّ الْهَيْهَاتُمْ وَلَا تَدْرُنَّ وَدًّا وَلَا سُوَاعًا وَلَا يَئُوثَ وَلَا يَئُوقَ وَ نَسْرًا (نوح: ۲۳) قَالَ هَذِهِ أَسْمَاءُ رِجَالٍ صَالِحِينَ مِنْ قَوْمِ نُوحٍ فَلَمَّا هَلَكُوا أَوْحَى الشَّيْطَانُ إِلَى قَوْمِهِمْ أَنْ أَنْصِبُوا إِلَى مَجَالِسِهِمُ الَّتِي كَانُوا يُجْلِسُونَ فِيهَا أَنْصَابًا وَ سَمَوْهَا بِأَسْمَائِهِمْ فَفَعَلُوا وَ لَمْ تُعْبَدْ حَتَّى إِذَا هَلَكَ أَوْلَادُكَ وَ نَسِيَ الْعِلْمَ عُبِدَتْ وَ

سیدنا ابن عباس رضی اللہ عنہ سے مروی ہے کہ وہ آیت (انہوں نے کہا ہرگز نہ چھوڑو اپنے معبودوں کو اور نہ چھوڑو وود اور سواع کو اور نہ یئوٹ اور یئوق اور نسر کو) کے بارے میں کہتے ہیں کہ یہ سب قوم نوح کے صالح لوگ تھے، جب وہ مر گئے تو شیطان نے اُن کی قوم کو یہ بات سمجھائی کہ یہ نیک لوگ جس جگہ بیٹھے تھے وہاں بطور یادگار پتھر نصب کرو اور اس پتھر کو اُن کے نام سے پکارو، سو انہوں نے ایسا ہی کیا۔ جب اگلے لوگ مر گئے اور علم اُن سے جاتا رہا تب اُن کی اولاد نے اُن یادگاروں کی پرستش شروع کر دی۔

ابلیس نے ان سے کہا کہ دیکھو! تمہارے آباؤ اجداد ان بزرگوں کی عبادت کرتے تھے اور ان کے طفیل

بارش ہوتی تھی۔ اس نے ان اصنام کی عبادت کو ان کے سامنے انتہائی خوبصورت انداز میں پیش کیا اور ان کی عظمت کا نقش اس طرح بڑھا چڑھا کر ان کے دلوں میں بٹھا دیا کہ وہ سمجھنے لگے کہ گویا وہی ان کے معبودِ حقیقی ہیں۔ اللہ تعالیٰ کا ارشاد ہے کہ: (ترجمہ) ”اولادِ آدم! کیا میں نے تم کو ہدایت نہ کی تھی کہ شیطان کی بندگی نہ کرو۔ وہ تمہارا کھلا دشمن ہے اور میری ہی عبادت کرو یہ سیدھا راستہ ہے مگر اس کے باوجود اُس نے تم میں سے ایک گروہ کو گمراہ کر دیا۔ کیا تم عقل نہیں رکھتے تھے“۔ (سورہ یٰسین)۔

اللہ تعالیٰ کے اس عہد و پیمانہ کو یاد رکھنے کا اصل فائدہ یہ ہے کہ انسان غلو سے محفوظ رہتا ہے۔ شیطان نے صالحین کی شان میں افراط و مبالغہ اور ان سے غلو فی المحبت کی بنا پر ہی ان لوگوں کو بتلائے شرک کیا تھا۔ جیسا کہ آج کل اُمتِ محمدی میں سے اکثر لوگ شرک کا شکار ہو گئے ہیں، اس لئے کہ شیطان نے صالحین کی محبت و عظمت کو ان کی شان میں بدعت و غلو کو اُن کے سینوں میں اس طرح پیوست کر دیا ہے کہ یہ لوگ اب اعمالِ شرکیہ کو بھی توحید اور رضائے الہی کا ذریعہ سمجھ بیٹھے ہیں۔

وَ قَالَ ابْنُ الْقَيْمِ عَنِ النَّبِيِّ قَالَ غَيْرُ وَاحِدٍ مِّنَ السَّلَفِ لَمَّا مَاتُوا عَكَفُوا عَلٰى قُبُورِهِمْ  
ثُمَّ صَوَّرُوا تَمَاتِيْلَهُمْ ثُمَّ طَالَ عَلَيْهِمُ الْاَمَةُ فَعَبَدُوْهُمْ

علامہ ابنِ قیّم عَنِ النَّبِيِّ فرماتے ہیں کہ اکثر سلفِ صالحین نے بیان کیا ہے کہ جب وہ مر گئے تو پہلے یہ لوگ ان کی قبروں کے مجاور بنے، پھر ان کی تصاویر بنائیں، پھر زمانہ دراز گزرنے پر ان کی عبادت کرنے لگے۔

قبروں کے پجاریوں کے دل میں شیطان ہمیشہ یہ وسوسہ ڈالتا رہا کہ دیکھو! انبیائے کرام اور صلحاءِ عظام کی قبروں پر مجاور بن کر بیٹھنا اور ان پر قبے تعمیر کرنا ان اہل قبور سے محبت و عقیدت کا مظہر ہے اور یہ کہ ان کی قبروں کے پاس آ کر دعا کرنا قبولیت دعا کا ذریعہ ہے۔ یہ بات ان کے دل میں اچھی طرح گھر گرائی تو پھر یہ وسوسہ ڈالا کہ: دیکھو! اگر ان کے نام کو وسیلہ ٹھہرا کر دعا کرو گے اور ان کے نام کی قسم دے کر مانتی ہو گے تو دعا بہت جلد قبول ہوگی۔ کیونکہ اللہ تعالیٰ کی شان تو اس سے کہیں بلند ہے کہ ان بتوں کا نام لے کر اس کی قسم کھائی جائے یا کسی مخلوق کے ساتھ اس سے سوال کیا جائے۔

جب یہ بات اچھی طرح ان کے ذہن میں بیٹھ گئی تو یہ وسوسہ ڈالا کہ ان کو براہِ راست پکارو، ان کو اپنا شفاعت کنندہ سمجھو، ان کی قبروں پر چادریں چڑھاؤ، اور خوب چراغاں کرو۔ اگر ان کی قبروں کا طواف کیا جائے، ان کو بوسہ دیا جائے اور ان پر جانور ذبح کئے جائیں تو یہ بہت ہی نیکی اور سعادت مند کی بات ہے۔



جب یہ چیز ان کے ذہن میں راسخ ہوگئی تو کہا: دیکھو! لوگوں کو بھی ان بزرگان کرام کی عبادت کی طرف بلاؤ۔ اس کی بہترین صورت یہ ہے کہ ان کے عرس منانے کا اہتمام کرو، اور ان کے یوم پیدائش مناؤ۔ مشرکین نے جب دیکھا تو انہوں نے اس فعل کو انتہائی نفع بخش سودا سمجھا۔ دنیا میں بھی مالا مال ہو گئے اور آخرت میں بھی اپنے آپ ہی کو نجات یافتہ قرار دیا۔

شریعت اسلامیہ کا ایک ادنیٰ طالب علم بھی یہ سمجھتا ہے کہ یہ سب خرافات توحید کے منافی اور اُس دین کے سراسر برعکس ہیں جس کو لے کر محمد رسول اللہ ﷺ مبعوث کئے گئے۔ اس کا مطلب تو صرف یہ ہے کہ فقط اللہ تعالیٰ کی عبادت کی جائے اس کے سوا اور کسی کے آگے نہ جھکا جائے۔ جب یہ تمام باتیں مشرکین کے دلوں میں جاگزیں ہو گئیں تو شیطان نے اپنا آخری تیر بھی چلایا کہ: دیکھو! جو شخص تم کو اس عقیدے کو اپنانے اور ان اعمال پر کار بند رہنے سے روکے، وہ شخص ان مراتب عالیہ کا منکر ہے اور بزرگوں کی شان کو گرانے کی کوشش کرتا ہے۔ وہ یہ سمجھتا ہے کہ ان بزرگوں کی کوئی قدر و قیمت نہیں ہے۔ چنانچہ نتیجہ یہ ہوا کہ اب اگر ان مشرکین کی اصلاح کے لئے کوئی بات کہی جاتی ہے تو وہ غضبناک ہو جاتے ہیں اور ان کے دل نفرت کرنے لگتے ہیں۔ مشرکین کی اس حالت کو قرآن کریم ان الفاظ میں بیان کرتا ہے: (ترجمہ) ”جب اکیلے اللہ کا ذکر کیا جاتا ہے تو آخرت پر ایمان نہ رکھنے والوں کے دل کڑھنے لگتے ہیں اور جب اس کے سوا دوسروں کا ذکر ہوتا ہے تو یکا یک وہ خوشی سے کھل اٹھتے ہیں“۔ (الزمر: ۲۵)۔ اور یہ بات اکثر جاہل اور طاغی نفوس کے سینوں میں بیٹھ چکی ہے۔ اور افسوس کا مقام تو یہ ہے کہ اکثر اہل علم اور دیندار لوگ بھی اس بیماری میں مبتلا ہیں حتیٰ کہ یہ لوگ اہل توحید کے دشمن ہو گئے ہیں اور ان پر طرح طرح کے الزامات لگاتے ہیں اور عوام الناس کو ان سے متنفر کرنے میں کوئی کسر نہیں چھوڑتے۔ لیکن اہل شرک سے ان کی دوستی ہے اور خوب بڑھا چڑھا کر ان کی شان میں قصیدے پڑھتے ہیں ان کی جہالت یہیں ختم نہیں ہو جاتی بلکہ وہ یہ سمجھتے ہیں کہ وہ اللہ تعالیٰ کے دین اسلام اور اس کے رسول ﷺ کے مددگار ہیں۔ لیکن اللہ تعالیٰ ان کے اس کردار کی تردید کرتا ہے، ارشاد ہوتا ہے: (ترجمہ) ”یہ لوگ اللہ تعالیٰ کے دوست ہرگز نہیں ہیں، اللہ تعالیٰ کے دوست تو صرف متقین اور پرہیزگار لوگ ہی ہیں“ (الانفال: ۳۳)

وعن عمر بن الخطاب أَنَّ رَسُولَ اللَّهِ ﷺ قَالَ لَا تُطْرُقُونِي كَمَا طُرِقَتِ النَّصَارَى ابْنَ مَرْيَمَ  
إِنَّمَا أَنَا عَبْدٌ فَقُولُوا عَبْدُ اللَّهِ وَرَسُولُهُ

سیدنا عمر رضی اللہ عنہ سے روایت ہے، وہ کہتے ہیں کہ رسول اللہ ﷺ نے فرمایا کہ میری تعریف میں مبالغہ نہ کرنا جس

طرح عیسیٰ بن مریم علیہ السلام کی تعریف میں نصاریٰ نے مبالغہ کیا تھا۔ میں ایک بندہ ہوں، بس مجھے اللہ کا بندہ اور اُس کا رسول کہو۔ (بخاری و مسلم)۔

براہو مشرکین کا جنہوں نے رسول اللہ ﷺ کی نصیحت پر کان نہ دھرا۔ وہ آپ ﷺ کی مخالفت پر اُتر آئے جس چیز سے رسول اللہ ﷺ نے روکا تھا اس پر عمل کرنے لگے اور رسول اللہ ﷺ کی اس انداز سے تعریف کی کہ جس سے آپ ﷺ نے منع فرمایا تھا۔ انہوں نے آپ ﷺ کی اس سلسلے میں شدید مخالفت کی اور غلو اور شرک میں نصاریٰ کی مشابہت اختیار کر لی اور محذورات و منہیات میں گر پڑے۔ انہوں نے رسول اللہ ﷺ کے بارے میں نظم و نثر میں اتنی کتابیں لکھیں جن کا شمار کرنا بھی مشکل ہو گیا ہے۔

شیخ الاسلام امام ابن تیمیہ رحمہ اللہ نے اپنے دور کے بعض ان مشرک علماء کی تردید کی ہے جنہوں نے لکھا ہے کہ: ”جن جن مواقع پر اللہ تعالیٰ سے استغاثہ جائز ہے وہاں رسول اللہ ﷺ سے بھی استغاثہ جائز ہے۔“ اسی موضوع پر خاصی کتابیں لکھی جا چکی ہیں جن کی شیخ الاسلام نے خوب تردید کی ہے۔ شیخ الاسلام کی یہ تردید اب بھی کتابی صورت میں موجود ہے۔ ایک شخص اپنی کتاب میں لکھتا ہے: ”غیب کی وہ چابیاں جو صرف اللہ تعالیٰ ہی کے علم میں ہیں اُن سے رسول اللہ ﷺ بھی باخبر ہیں۔“ اس کے علاوہ بھی اُس نے بہت سی خرافات اپنی کتاب میں جمع کر دی ہیں۔ اللہ تعالیٰ ہم سب کو قلبی بصیرت کے اس اندھا پن سے محفوظ رکھے۔ آمین۔ اس ضمن میں بصری کی ایک نظم یا یہ شعر دیکھئے: لکھا ہے: (ترجمہ) ”اے مخلوق میں سے بہترین انسان! میں تیرے سوا خطرات عامہ میں کس کی پناہ میں آؤں۔“ اس کے بعد کے اشعار پر غور کیجئے کہ اخلاص، دعا، اُمید و رجا، اعتماد اور مشکلات میں پناہ کی خواہش کا اظہار جو صرف اللہ تعالیٰ کے لئے مخصوص ہے، ان اشعار میں ان چیزوں کو غیر اللہ کے ساتھ خاص کر دیا گیا ہے۔

اصل میں یہ رسول اللہ ﷺ کے فرامین سے انکار ہے۔ کیونکہ جو آپ ﷺ نے فرمایا تھا اس کے خلاف عمل کیا جا رہا ہے اور اللہ تعالیٰ اور رسول اللہ ﷺ دونوں کے بارے میں شکوک و شبہات پیدا کر دیئے گئے ہیں۔ حقیقت میں محبت رسول ﷺ کی صورت میں شیطان نے شرک کو ان کے قلب و ذہن میں پیوست کر دیا ہے۔ توحید اور اخلاص کو جو اللہ تعالیٰ نے رسول اللہ ﷺ کو مرحمت فرما کر مبعوث کیا تھا ناقص کر دیا ہے واقعہ یہ ہے کہ مشرکین رسول اللہ ﷺ کی عظمت و توقیر کے بجائے آپ ﷺ کی شان میں نقص اور گستاخی کے مرتکب ہوئے ہیں کیونکہ افراط تعظیم سے رسول اللہ ﷺ نے منع فرمایا تھا۔ یہ اس کا ارتکاب

کرنے میں فخر محسوس کرتے ہیں اور رسول اللہ ﷺ کے ارشادات اور آپ ﷺ کی تعلیمات کی قطعاً پرواہ نہیں کرتے۔ رسول اللہ ﷺ کے فرامین پر رضامند نہیں اور نہ ان کو تسلیم ہی کرتے ہیں۔ رسول اللہ ﷺ کی عظمت اور توقیر اس میں ہے کہ:

☆ آپ ﷺ کے ارشادات کو عملی جامہ پہنایا جائے۔ ☆ آپ ﷺ کی منع کی ہوئی اشیاء کو ترک کر دیا جائے۔ ☆ آپ ﷺ کے اختیار کردہ راستہ پر چلا جائے۔ ☆ آپ ﷺ کی سنت مطہرہ کو مشعل راہ بنایا جائے۔ ☆ آپ ﷺ کے دین کی دعوت کو قریہ قریہ پہنچایا جائے۔ ☆ آپ ﷺ کے دین کی مدد و نصرت میں اپنا سب کچھ نچھاور کر دیا جائے۔ ☆ آپ ﷺ کے نقش قدم پر جو شخص گامزن ہو، اس سے محبت کی جائے۔ اور جو شخص آپ ﷺ کے طریقہ اور سنت کی مخالفت کرے اُس سے عداوت، بغض اور قطع تعلق کر لیا جائے۔ ان لوگوں نے جو کچھ اللہ تعالیٰ اور رسول اللہ ﷺ چاہتے تھے، اس کے خلاف کیا ہے اور جن سے منع فرمایا تھا اس پر عمل پیرا ہیں۔ فاللہ المستعان۔

وَ قَالَ قَالَ رَسُولُ اللَّهِ ﷺ أَيُّكُمْ وَالْغُلُوبَاءُ فَإِنَّمَا أَهْلَكَ مَنْ كَانَ قَبْلَكُمْ الْغُلُوبَاءُ  
سیدنا عمر رضی اللہ عنہ کہتے ہیں کہ رسول اللہ ﷺ نے فرمایا: غلو سے بچتے رہو کیونکہ تم سے پہلے جتنے لوگ ہلاک ہوئے وہ سب غلو ہی کی وجہ سے ہلاک ہوئے تھے۔

ولمسلم عن ابن مسعود رضی اللہ عنہ أَنَّ رَسُولَ اللَّهِ ﷺ قَالَ هَلَكَ الْمُتَنَطِعُونَ قَالَهَا  
ثَلَاثًا

صحیح مسلم میں سیدنا عبد اللہ بن مسعود رضی اللہ عنہ سے روایت ہے کہ رسول اللہ ﷺ نے تین بار فرمایا کہ تکلف کرنے اور حد سے بڑھنے والے ہلاک ہو گئے۔

علامہ خطابی کہتے ہیں: کسی عمل میں غلو کرنے والا شخص متنع کہلاتا ہے، وہ بھی متنع ہے جو کلامی مویشگافیوں میں الجھتا ہے اور ایسے ایسے مسائل کی ٹوہ میں لگا رہتا ہے جہاں انکی عقلوں کی رسائی ممکن نہ ہو۔ عبادت و تصوف کی اصطلاح میں اُس شخص کو بھی متنع کہتے ہیں جو حلال اور مباح اشیاء کو اپنے اوپر حرام قرار دے لے جیسے روٹی اور گوشت نہ کھانا، سادے اور موٹے روٹی کے کپڑے پہننا، بھیڑ بکریوں کے بالوں کے کپڑے استعمال کرنا، نکاح وغیرہ سے اجتناب کرنا۔ ان تمام چیزوں سے اس لئے رُک جانا کہ یہ دُبد، مستحسن اور مستحب ہے؟ شیخ الاسلام امام ابن تیمیہ رضی اللہ عنہ فرماتے ہیں کہ یہ پر لے درجے کی جہالت اور ضلالت ہے کہ اس طرح

کے تشفقات کو دین قرار دیا جائے۔ امام ابن قیم رحمۃ اللہ علیہ امام غزالی کا قول نقل کر کے فرماتے ہیں کہ ”بحث و تمحیص میں انتہا کو پہنچ جانے والے کو منتطع کہا جاتا ہے“۔ ابوالسعادات کہتے ہیں: ”کلامی مسائل میں بال کی کھال اتارنے والے کو منتطع کہا جاتا ہے وہ بھی اس دائرہ میں داخل ہیں جو بات تکلف بات چیت کرتے اور حلق سے نکالتے ہیں“۔ امام نووی رحمۃ اللہ علیہ فرماتے ہیں: ”خواہ مخواہ گفتگو میں تفصیلات پیدا کرنا اور بہ تکلف فصاحت و بلاغت کا اظہار کرنا، اجنبی اور غیر مانوس الفاظ بولنا، اور عوام سے خطاب کرتے وقت دقیق عبارات و الفاظ استعمال کرنا یہ سب کراہت میں داخل ہے“۔

## فیہ مسائل

☆ جو شخص اس زیر بحث باب اور آئندہ ابواب پر غور کرے گا اُس پر اسلام کی مظلومیت واضح اور آشکارا ہو جائے گی اور دلوں کے پھیرنے کے سلسلے میں اُس کو اللہ کے عجیب و غریب کرشمے اور اُس کی حکمتیں نظر آئیں گی۔ ☆ کرۂ ارض پر سب سے پہلا جو شرک پایا گیا وہ صالحین کی محبت و عظمت میں غلو کی وجہ سے تھا۔ ☆ دنیا میں سب سے پہلے جس میں تغیر و تبدل واقع ہوا وہ انبیائے کرام علیہم السلام کا دین تھا اور اُس کے اسباب کی وضاحت۔ اور اس حقیقت کا اظہار کہ اہل دنیا کو خوب علم تھا کہ انبیاء علیہم السلام کو اللہ تعالیٰ نے ہی مبعوث فرمایا ہے (لیکن پھر بھی لوگوں نے اس کی پروا نہ کی)۔ ☆ لوگوں نے بدعت کو بہت جلد قبول کر لیا حالانکہ شریعت اسلامی اور فطرت سلیم اس کی سخت تردید کرتی ہے۔ ☆ شرک کے پیدا ہونے کی صرف ایک وجہ تھی، وہ یہ کہ حق اور باطل کو آپس میں خلط ملط کر دیا گیا تھا اور اس کے دو سبب واضح طور سے نظر آتے ہیں: ۱۔ صالحین کی محبت میں غلو اور افراط و مبالغہ۔ ۲۔ اہل علم نے چند ایسے امور انجام دیئے کہ بظاہر ان کی نیتیں درست تھیں لیکن بعد میں آنے والے افراد نے ان کا مطلب اس کے برعکس سمجھا جو سابق اہل علم کے وہم و گمان میں بھی نہ تھا۔ ☆ انسان کی طبیعت کچھ اس طرح واقع ہوئی ہے کہ اس کے قلب و ضمیر میں حق کمزور سے کمزور تر واقع ہوتا چلا جاتا ہے اور باطل آہستہ آہستہ جڑ پکڑتا جاتا ہے۔ ☆ اس باب میں سلف امت کے اقوال سے یہ بات ثابت کی گئی ہے کہ کفر و شرک میں ملوث ہونے کی سب سے بڑی وجہ بدعت کا ارتکاب تھا۔ ☆ انسان کو بدعت کس گڑھے میں پھینک دیتی ہے؟ اس سے شیطان اچھی طرح آگاہ ہے اگرچہ بدعتی کی نیت اچھی ہی کیوں نہ ہو۔ ☆ اس باب کے مطالعہ سے ایک قاعدہ کلیہ سمجھ میں آتا ہے، وہ یہ کہ غلو سے قطعاً طور پر

اجتناب کرنا چاہیے کیونکہ اس کا انجام انتہائی رسوا کن اور بسا اوقات انسان کو مشرک بنا دیتا ہے۔ ☆ کسی عمل صالح کی انجام دہی کے لئے قبر پر مجاور بن کر بیٹھنا انتہائی نقصان دہ فعل ہے۔ ☆ (مٹی اور پتھر وغیرہ سے) کسی شخص کی شبیہ بنانے کی ممانعت ظاہر ہوتی ہے۔ مزید برآں یہ کہ ان کے مٹا دینے اور توڑ دینے میں جو حکمتیں اور مصلحتیں پوشیدہ ہیں، اُن کا علم۔ ☆ وقوع شرک کے واقعہ کا علم اور اس کے اسباب کی معرفت کی ضرورت کا احساس ہوتا ہے لیکن یہی وہ اہم پہلو ہے جس سے مسلمان غافل ہو گئے ہیں۔ اس واقعہ میں اس بات کی وضاحت ہے کہ اُن کا ارادہ صرف یہ تھا کہ ہمارے بزرگ ہمارے سفارشی ہیں۔ ☆ اُن مشرکین نے یہ سمجھا کہ جن علماء نے ان اولیاء کی تصویریں بنائی تھیں ان کا ارادہ بھی وہی تھا جس کا ہم عملاً اظہار کر رہے ہیں۔ ☆ رسول اکرم ﷺ نے ہمیں یہ نصیحت فرمائی ہے کہ غلو میں مبتلا ہونے اور بے معنی موٹو گافیاں پیدا کرنے والے ہی ہمیشہ ہلاک ہوئے ہیں۔ ☆ اس باب میں اس امر کی تصریح ہے کہ جب علم ناپید ہو گیا تو پھر ان کی عبادت شروع ہو گئی تھی اس سے علم کے وجود کی قدر و قیمت اور اس کے ختم ہو جانے کے نقصانات کا پتا چلتا ہے ☆ یہ بھی پتہ چلا کہ فقدانِ علم کا سب سے بڑا سبب یہ تھا کہ علماء اس دُنیا سے رخصت ہو گئے تھے۔

## باب

من التغلیظ فیمن عبد الله عن قبر رجل صالح فكيف اذا عبده

اس باب میں بتایا گیا ہے کہ کسی بزرگ کی قبر کے پاس بیٹھ کر اللہ تعالیٰ کی عبادت کرنا کس درجہ فتنوں کو دعوت دیتا ہے، چہ جائیکہ خود اُس مردِ صالح کی عبادت کی جائے۔

فی الصحیح عن عائشة رضی اللہ عنہا أَنَّ اُمَّ سَلَمَةَ ذَكَرَتْ لِرَسُولِ اللّٰهِ ﷺ كَيْسَةَ رَأَتْهَا بَارِضِ الْحَبَشَةِ وَ مَا فِيهَا مِنَ الصُّورِ فَقَالَ اُولَيْكَ اِذَا مَاتَ فِيهِمُ الرَّجُلُ الصَّالِحُ اَوْ الْعَبْدُ الصَّالِحُ بَنَوْا عَلٰی قَبْرِهِ مَسْجِدًا وَ صَوَّرُوْهُ فِيْهِ تِلْكَ الصُّوْرَ اُولَيْكَ شَرَّ اَرْ الْخَلْقِ عِنْدَ اللّٰهِ فَهَوْلَاءِ جَمَعُوْا بَيْنَ فِتْنَتَيْنِ فِتْنَةَ الْقُبُوْرِ وَ فِتْنَةَ التَّمَاثِيْلِ

صحیح بخاری صحیح مسلم میں سیدہ عائشہ رضی اللہ عنہا سے مروی ہے کہ سیدہ اُم سلمہ رضی اللہ عنہا نے ملک حبشہ میں ایک گرجا

دیکھا جس میں تصاویر بھی تھیں۔ سیدہ اُم سلمہ رضی اللہ عنہا نے یہ چشم دید منظر رسول اکرم ﷺ کو بتایا رسول اللہ ﷺ نے فرمایا: ”ان میں اگر کوئی صالح اور دیندار شخص فوت ہو جاتا تو یہ لوگ اُس کی قبر کے پاس مسجد بنا لیتے اور پھر اُس مسجد میں فوت شدہ شخص کی تصویر بنا کر لٹکا دیتے تھے۔ فرمایا کہ اللہ تعالیٰ کی مخلوق میں اس قسم کے افراد اللہ تعالیٰ کی بارگاہ میں بدترین لوگ شمار ہوتے ہیں۔ ان لوگوں میں بیک وقت دو فتنے جمع ہو گئے، ایک قبروں کا اور دوسرا تصاویر کا۔

اس ارشادِ گرامی سے ثابت ہوا کہ قبرستان میں مسجد تعمیر کرنا حرام ہے کیونکہ رسول اللہ ﷺ نے ایسے افراد پر لعنت فرمائی ہے۔ شیخ الاسلام امام ابن تیمیہ رضی اللہ عنہ فرماتے ہیں کہ: ”چونکہ قبروں پر مساجد کی تعمیر کی وجہ سے اکثر و بیشتر قومیں شرک میں ملوث ہو کر عذاب الہی کا شکار ہوئی تھیں، اسی بنا پر رحمۃ اللعالمین ﷺ نے اپنی اُمت کو اس سے سختی سے منع فرمایا کیونکہ انسان جب کسی صالح اور بزرگ شخص کی تصویر کو دیکھتا ہے تو سمجھنے لگتا ہے کہ اس میں نجوم اور کوکب کی تاثیر کو بڑا دخل ہوگا۔ انسان کی یہ فطرت ہے کہ وہ بنسبت لکڑی یا پتھر کے کسی صالح اور بزرگ کی تصویر سے زیادہ جلدی متاثر ہوتا اور شرک میں مبتلا ہو جاتا ہے۔ یہی وجہ ہے کہ جب ہم مشرکین کو کسی بزرگ کی قبر پر دیکھتے ہیں تو وہاں آہ و زاری میں مبتلا ہوتے ہیں، انتہائی خوف و خشیت کی حالت میں دعائیں کرتے ہیں اور قلب و ذہن کی تمام توجہات سے اس طرح قبر پر عبادت میں مشغول ہوتے ہیں کہ مسجد میں ان کی یہ کیفیت ہرگز نہیں ہو پاتی۔ اکثر لوگوں کو سجدہ کرتے ہوئے بھی دیکھا گیا ہے اور وہاں نماز پڑھنے اور دعاء و التجا کرنے کو مسجد سے زیادہ بابرکت سمجھتے ہیں، اسی خرابی کو مد نظر رکھتے ہوئے رسول اکرم ﷺ نے قبروں کو بالکل صاف اور سطح زمین کے برابر رکھنے کا حکم فرمایا۔ حتیٰ کہ قبرستان میں نماز پڑھنے سے بھی منع فرمایا گیا۔ اگرچہ نمازی کی نیت برکت حاصل کرنا نہ ہو، جیسا کہ رسول اللہ ﷺ نے طلوع شمس کے وقت نماز پڑھنے کو منع فرمایا اس لئے کہ مشرکین اس وقت سورج کی پوجا اور پرستش کرتے تھے چنانچہ رسول اللہ ﷺ نے اپنی اُمت کو اس وقت نماز پڑھنے سے منع فرمایا، بیشک نمازی سورج کی پوجا نہ کرتا ہو، شریعت کا مقصد یہ ہے کہ شرک تک رسائی کے تمام دروازوں کو بند کر دیا جائے۔

جو شخص قبرستان میں نماز اس لئے پڑھتا ہے کہ اسے برکت کثیر حاصل ہوگی تو گویا وہ براہ راست اللہ تعالیٰ اور اس کے رسول ﷺ سے جنگ کا مرتکب ہوا ہے، وہ شریعت اسلامیہ کی کھلم کھلا مخالفت پر اتر آیا ہے اور دین اسلام میں ایسی رخنہ اندازی کر رہا ہے جس کی اللہ تعالیٰ نے قطعاً اجازت نہیں دی۔ تمام مسلمانوں کا

اس بات پر مکمل اتفاق ہے کہ شریعت اسلامیہ میں قبروں میں نماز پڑھنا ممنوع بلکہ حرام ہے اور یہ کہ رسول اللہ ﷺ نے ایسا کرنے والے پر لعنت بھیجی ہے۔

دین میں سب سے بڑی بدعت قبروں میں مسجد بنانا اور وہاں نماز پڑھنا ہے، اور شرک میں مبتلا ہونے کا سب سے بڑا سبب بھی یہی ہے۔ رسول اللہ ﷺ کے فرامین اور نصوص حد تو اتر تک پہنچ گئے ہیں کہ قبرستان میں نماز پڑھنا حرام ہے۔ تمام ائمہ کرام قبرستان میں مسجد تعمیر کرنے کو خلاف سنت اور منافی شریعت قرار دیتے ہیں۔

وَلَهُمَا عَنْهَا قَالَتْ لَمَّا نَزَلَ بِرَسُولِ اللَّهِ ﷺ طَفِقَ يَطْرُحُ خَمِيصَةً لَهُ عَلَى وَجْهِهِ  
فَإِذَا اغْتَمَّ بِهَا كَشَفَهَا فَقَالَ وَهُوَ كَذَلِكَ لَعْنَةُ اللَّهِ عَلَى الْيَهُودِ وَالنَّصَارَى اتَّخَذُوا  
قُبُورَ أَنْبِيَائِهِمْ مَسَاجِدَ يُحَدِّرُ مَا صَنَعُوا وَلَوْ لَا ذَلِكَ أُبْرِزَ قَبْرُهُ غَيْرَ أَنَّهُ خَشِيَ أَنْ  
يُتَّخَذَ مَسْجِدًا اٰخِرَ جَاهِ

صحیح بخاری و صحیح مسلم میں ام المؤمنین سیدہ عائشہ رضی اللہ عنہا سے روایت ہے کہ رسول اللہ پر وفات کی علامات ظاہر ہوئیں تو آپ ﷺ شدت تکلیف سے اپنی چادر کبھی چہرہ انور پر ڈال لیتے اور کبھی چہرے کو کھلا رکھتے جب کھلا رکھتے تو فرماتے کہ یہود و نصاریٰ پر لعنت ہو انہوں نے انبیائے کرام کی قبروں کو عبادت گاہ بنا لیا۔ سیدہ عائشہ رضی اللہ عنہا فرماتی ہیں کہ آپ ﷺ یہود و نصاریٰ کے اس کردار سے ڈرا رہے تھے۔ اگر رسول اللہ ﷺ کی قبر کو سجدہ گاہ بنائے جانے کا خدشہ نہ ہوتا تو آپ ﷺ کی قبر بھی عام صحابہ کی قبروں کی طرح ظاہر ہوتی۔

اسلام کی بے چارگی کا آپ اس سے اندازہ لگا سکتے ہیں کہ جس عمل بد سے رسول اللہ ﷺ نے روکا، اور اس کے کرنے والے کو ملعون قرار دیا، آج اسی عمل میں آپ ﷺ کی امت کی اکثریت گرفتار ہو چکی ہے۔ اسلام کی نگاہ میں یہ بدترین گناہ ہے لیکن بعض لوگ اسے اللہ تعالیٰ کے قرب کا ذریعہ اور اس کی رضا کا سبب سمجھے ہوئے ہیں حالانکہ یہ براہ راست اللہ تعالیٰ اور اس کے رسول کریم ﷺ سے عداوت اور جنگ کرنے کے مترادف ہے۔ اگر آپ اس پر ذرا غور فرمائیں گے تو یہ حقیقت واضح ہو جائے گی کہ قبر کے پجاریوں اور اصنام پرستوں کے درمیان کوئی فرق نہیں ہے۔

علامہ قرطبی رحمہ اللہ کہتے ہیں: ”یہی وجہ ہے کہ مسلمانوں نے ذرائع شرک کے سدباب کی غرض سے رسول اللہ ﷺ کی قبر مبارک کے سلسلے میں انتہائی احتیاط سے کام لیا۔ انہوں نے آپ ﷺ کی قبر کی دیوار

کو اتنا اونچا کر دیا کہ اس میں داخل ہونے کی کوئی صورت باقی نہ رہی۔ پھر اس کے ارد گرد چار دیواری تعمیر کی جس کی وجہ سے وہ ایک گھیرے میں آ گئی۔ بعد ازاں ان کو یہ خطرہ لاحق ہوا کہ آپ ﷺ کی قبر کو قبلہ نہ بنا لیا جائے، کیونکہ وہ نمازوں کے سامنے پڑتی تھی اور ان کے متعلق یہ گمان کیا جاسکتا تھا کہ وہ عبادت کی صورت میں، اس کے سامنے کھڑے ہو کر نماز پڑھنا شروع کر دیں گے چنانچہ اس خطرے کے پیش نظر قبر کے جانب شمال میں دونوں طرف دیواریں اس انداز سے تعمیر کی گئیں کہ نمازوں کے سامنے آنا ممکن نہ رہا۔

ولمسلم عن جندب بن عبد الله بن النبی قال سمعت النبی ﷺ قبل ان يموت بخمس وهو يقول اني ابرأ الى الله ان يكون لي منكم خليل فان الله قد اتخذني خليلاً ولو كنت متخذاً من أمتي خليلاً لاتخذت ابا بكر خليلاً الا وان من كان قبلكم كانوا يتخذون من قبور انبيائهم مساجد الا فلا تتخذوا القبور مساجد فاني انهاكم عن ذلك فقد نهى عنه في اخر حياته ثم انه لعن وهو في السباق من فعله و الصلوة عندها من ذلك وان لم يبن مسجداً وهو معنى قولها خشى ان يتخذ مسجداً

صحیح مسلم میں سیدنا جندب بن عبد اللہ رضی اللہ عنہ سے روایت ہے، وہ کہتے ہیں کہ میں نے رسول اللہ ﷺ کی وفات سے پانچ روز قبل یہ فرماتے ہوئے سنا کہ میں تم میں سے کسی کو اپنا خلیل نہیں بنا سکتا کیونکہ اللہ تعالیٰ نے مجھے اپنا خلیل بنا لیا ہے اور اگر میں اپنی اُمت میں سے کسی کو خلیل بنا تا تو (سیدنا) ابو بکر صدیق رضی اللہ عنہ ہی کو بناتا۔ غور سے سنو! تم سے پہلے لوگ اپنے انبیاء کی قبروں کو عبادت گاہ بنا لیا کرتے تھے۔ خبردار! میں تم کو قبروں میں مساجد تعمیر کرنے سے منع کرتا ہوں۔ اس سے رسول اکرم ﷺ نے اپنی آخری زندگی میں روکا تھا، پھر آپ ﷺ موت و حیات کی کشمکش میں تھے کہ یہود و نصاریٰ اور اُس شخص پر جو قبروں میں مسجد بنا کر یا بغیر مسجد بنائے نماز پڑھے، لعنت فرمائی ہے۔ مذکورہ مفہوم اور اُمّ المؤمنین سیدہ عائشہ صدیقہ رضی اللہ عنہا کے فرمان کہ ”خشى ان يتخذ مسجداً“ میں کوئی فرق نہیں بلکہ یہ ہم معنی اور ہم مطلب عبارات ہیں۔

رسول اللہ ﷺ کے اس ارشادِ گرامی سے معلوم ہوا کہ خلت کا مقام محبت سے کہیں بلند ہے۔ بعض لوگ یہ مغالطہ دیتے ہیں کہ محبت کا مقام اور درجہ خلت سے بڑھا ہوا ہے اور اللہ تعالیٰ نے سیدنا ابراہیم علیہ السلام کو خلیل اور رسول اکرم ﷺ کو حبیب کے لقب سے نوازا ہے۔ یہ اُن لوگوں کی جہالت ہے۔ وجہ یہ ہے کہ محبت



عام ہے اور خلت خاص محبت کی انتہی کو خلت کہا جاتا ہے۔ رسول اللہ ﷺ نے ارشاد فرمایا ہے کہ مجھے اللہ تعالیٰ نے خلیل ٹھہرا لیا ہے۔ رسول اکرم ﷺ نے اس کی وضاحت یوں فرمائی ہے کہ مجھے اللہ تعالیٰ کے سوا ان کا کوئی اور خلیل نہیں ہے، جہاں تک محبت کا تعلق ہے اس کی صف میں کئی لوگ آتے ہیں چنانچہ سیدہ عائشہ رضی اللہ عنہا اور ان کے والد ماجد سیدنا ابوبکر صدیق رضی اللہ عنہ، عمر بن الخطاب رضی اللہ عنہ اور معاذ بن جبل رضی اللہ عنہ وغیرہ صحابہ سے آپ کو محبت تھی اسی طرح اللہ تعالیٰ توبہ کرنے والوں، پاک و صاف رہنے والوں اور صبر کرنے والوں سے محبت رکھتا ہے لیکن اس نے اپنی مخلوق میں سے صرف دو انبیاء کو خلیل ٹھہرایا ہے ایک سیدنا ابراہیم علیہ السلام کو اور دوسرے رسول اکرم ﷺ کو۔

رسول اکرم ﷺ کے اس ارشاد سے معلوم ہوا کہ صدیق اکبر رضی اللہ عنہ تمام صحابہ رضی اللہ عنہم سے افضل ہیں اس میں رافضیوں (موجودہ اہل تشیع) اور جمہیوں کی تردید ہوگئی کیونکہ یہ دونوں فرقے اہل بدعت میں سے سب سے زیادہ شریر ہیں بلکہ بعض سلف نے تو ان کو بہتر فرقوں میں سے بھی باہر نکال دیا ہے۔ تاریخ کا مطالعہ کرنے والوں سے یہ بات پوشیدہ نہیں کہ ان رافضیوں (شیعوں) کی وجہ سے شرک اور قبروں کی پوجا شروع ہوئی اور یہ وہ فرقہ ہے جس نے سب سے پہلے قبروں میں مساجد تعمیر کرنے کا سلسلہ شروع کیا تھا۔

رسول اللہ ﷺ کے اس ارشاد گرامی میں سیدنا ابوبکر صدیق رضی اللہ عنہ کی خلافت کی طرف واضح اشارہ موجود ہے کیونکہ رسول اللہ ﷺ کی محبت جس سے زیادہ ہوگی وہی آپ ﷺ کی جانشینی کا زیادہ مستحق ہو گا۔ دوسری بات یہ کہ رسول اللہ ﷺ نے سیدنا ابوبکر رضی اللہ عنہ کو نماز پڑھانے پر اپنا خلیفہ مقرر فرمایا تھا۔ تیسری یہ کہ جب رسول اللہ ﷺ سے یہ عرض کیا گیا کہ آپ ﷺ عمر بن الخطاب رضی اللہ عنہ کو نماز پڑھانے کے لئے فرمائیں تو آپ ﷺ برہم اور ناراض ہوئے۔ یہ واقعہ آپ ﷺ کے مرض الموت کا ہے۔

یہود و نصاریٰ کے اس فعل پر رسول اللہ ﷺ نے جو انکار فرمایا ہے، اس کے دو سبب تھے: ۱- پہلا یہ کہ وہ انبیائے کرام کی قبروں کو تعظیمی سجدہ کیا کرتے تھے۔ ۲- دوسرا یہ کہ وہ انبیاء کی قبروں پر نماز پڑھنا باعث برکت خیال کرتے تھے اور حالت نماز میں ان انبیاء کی طرف خاص توجہ رکھتے تھے۔ ان کا عقیدہ تھا کہ انبیاء کی تعظیم و توقیر کی وجہ سے اللہ تعالیٰ کی عبادت کو ایک خاص درجہ حاصل ہو جائے گا۔ پہلی صورت شرکِ جلی کہلاتی ہے اور دوسری شرکِ خفی۔ اسی بنا پر وہ لعنت کے مستحق ٹھہرائے گئے۔

جناب سید المرسلین ﷺ کی اس درجہ سخت تہدید، شدید وعید اور ان کو ملعون قرار دینے کے بعد ایک

مسلمان کا قبروں کی تعظیم کرنا، اور ان پر قبے (ومزار) تعمیر کرنا، وہاں جا کر اور خصوصاً ان کو مرکزِ توجہ ٹھہرا کر نماز پڑھنا کیوں کر جائز ہو سکتا ہے؟ یہ لوگ اگر ذرا بھی غور و فکر کریں تو یہ بات واضح ہو جائے گی کہ یہ براہِ راست اللہ اور اس کے رسول اکرم ﷺ کے ساتھ دشمنی اور جنگ کرنے کے مترادف ہے۔ اللہ کی قسم یہی وہ دروازہ ہے جس سے یغوث، یعوق، نسر اور اصنام پرستوں میں شیطان داخل ہوا اور قیامت تک یہی ہوتا رہے گا۔ پس مشرکین میں دو جُرم بیک وقت جمع ہو گئے: ایک صالحین کی شان میں غلو، اور دوسرا صالحین کے طریقے کی مخالفت۔ اہل توحید کو اللہ تعالیٰ نے ہدایت سے نوازا کیونکہ یہ اہل اللہ اور صالحین کے نقش قدم پر چلے ان کو اس مقام سے بلند نہ سمجھا جس پر اللہ تعالیٰ نے ان کو فائز کیا ہے، اور وہ عبدیت کا عظیم مقام ہے، جس میں اُلوہیت کی کوئی بھی خصوصیت نہیں پائی جاتی۔

فَإِنَّ الصَّحَابَةَ لَمْ يَكُونُوا لِيَبْنُوا حَوْلَ قَبْرِهِ مَسْجِدًا وَ كُلُّ مَوْضِعٍ فُصِدَتْ الصَّلَاةُ فِيهِ فَقَدْ اتَّخَذَ مَسْجِدًا بَلْ كُلُّ مَوْضِعٍ يُصَلِّي فِيهِ يُسَمَّى مَسْجِدًا كَمَا قَالَ النَّبِيُّ ﷺ جَعَلْتُ لِي الْأَرْضُ مَسْجِدًا وَ طَهُورًا

صحابہ کرام رضی اللہ عنہم سے یہ توقع نہ تھی کہ وہ رسول اکرم ﷺ کی قبر کے ارد گرد مسجد بنا لیں کیونکہ جس جگہ نماز پڑھنا مقصود ہو وہ مسجد ہی کا حکم رکھتی ہے۔ حقیقت یہ ہے کہ ہر وہ جگہ جہاں نماز پڑھی جائے اُسے مسجد ہی کے نام سے موسوم کیا جاتا ہے۔ جیسا کہ رسول اللہ ﷺ نے فرمایا کہ میری اُمت کے لئے رُوئے زمین کو پاک صاف اور مسجد قرار دے دیا گیا ہے۔

و لاحمد بسند جيد عن ابن مسعود رضي الله عنه مرفوعا ان من شرار الناس من تدر كهم الساعة وهم احياء ورواه ابو حاتم في صحيحه والذيين يتخذون القبور مساجد

مسند امام احمد میں بسند جيد سیدنا ابن مسعود رضی اللہ عنہ سے مرفوعاً روایت ہے کہ رسول اکرم ﷺ نے فرمایا کہ بدترین اور شریر لوگ وہ ہوں گے کہ جن کی زندگی میں بڑے بڑے آثارِ قیامت نمودار ہوں گے۔ امام ابو حاتم نے اپنی صحیح میں روایت کیا ہے کہ (یہ وہ لوگ ہوں گے) جو قبرستانوں میں مسجدیں تعمیر کریں گے۔

امام احمد بن حنبل رضی اللہ عنہ اور امام شافعی رضی اللہ عنہ کے اصحاب قبرستان میں مسجد تعمیر کرنے کو حرام سمجھتے ہیں۔ اس پر شیخ الاسلام امام ابن تیمیہ رضی اللہ عنہ درج کرتے ہوئے رقمطراز ہیں کہ ”انبیاء و صالحین اور بعض بادشاہوں کی قبروں پر جو مساجد نظر آ رہی ہیں ان کا انہدام ضروری ہے اور ان کو منہدم کرنے میں کسی صاحب علم کو

اختلاف نہیں ہے۔“

امام ابن قیم رحمۃ اللہ علیہ فرماتے ہیں کہ: ”قبروں پر جو بڑے بڑے قبے (ومزار) نظر آ رہے ہیں ان کو منہدم کر دینا واجب ہے کیونکہ ان کی بنیاد اللہ تعالیٰ اور اس کے رسول اکرم صلی اللہ علیہ وسلم کی مخالفت پر رکھی گئی ہے۔ علامہ زلیعی حنفی رحمۃ اللہ علیہ شرح کنز میں تحریر فرماتے ہیں کہ: ”قبروں پر تعمیرات کرنا مکروہ ہے۔ فتاویٰ قاضی خاں کے حوالے سے لکھتے ہیں کہ قبروں کو چونے (ویسینٹ) سے پختہ کرنا اور ان پر قبے وغیرہ بنانا ممنوع ہے۔ کیونکہ رسول اللہ صلی اللہ علیہ وسلم نے قبر کو چونا گچ کرنے اور اس پر تعمیر کرنے کو منع فرمایا ہے۔ حنفیہ کے نزدیک یہ عمل مکروہ تحریمی ہے۔“

اگر پہلے سے مسجد بنی ہوئی ہے تو اس میں نماز پڑھنا منع ہے۔ قبر آگے ہو یا پیچھے، اس سے کوئی فرق نہیں پڑتا۔ بلا اختلاف کسی مذہب کے ایسا کرنا معصیت ہے کیونکہ رسول اللہ صلی اللہ علیہ وسلم کا فرمان ہے: (ترجمہ) تم سے پہلے لوگ انبیاء و صالحین کی قبروں کو عبادت گاہ بنا لیا کرتے تھے۔ خبردار! میں تم کو قبرستان کو عبادت گاہ بنانے سے منع کرتا ہوں۔“

اگر پہلے سے مسجد نہیں ہے تو بھی قبر کے پاس نماز پڑھنا ممنوع ہے، اس لئے کہ نماز کی مخالفت تو قبر کی وجہ سے ہے، خواہ مسجد ہو یا نہ ہو، ہر وہ مقام جہاں نماز ادا کی جائے، اُسے مسجد کہا جاتا ہے اور رسول اللہ صلی اللہ علیہ وسلم کا ارشاد بھی یہی ہے کہ: ”میری امت کے لئے ساری زمین کو پاک اور مسجد قرار دے دیا گیا ہے۔“ ایک قبر کی جگہ ہو یا زیادہ کی، بہر حال جہاں قبر ہو وہاں نماز نہیں پڑھنی چاہیے۔ ان دلائل سے ثابت ہوا کہ قبر اور اس کے صحن میں نماز پڑھنا حرام ہے۔ اس طرح جو مسجد قبرستان میں تعمیر ہو چکی ہو، اس میں نماز پڑھنا حرام ہے خواہ نمازی اور قبر کے درمیان کوئی دیوار وغیرہ حائل ہو یا نہ ہو۔

## فیہ مسائل

☆ جو بھی کسی صالح اور بزرگ کی قبر کے پاس عبادت کے لئے مسجد تعمیر کرتا ہے، اگرچہ اُس کی نیت صحیح ہو وہ رسول اللہ صلی اللہ علیہ وسلم کے تہدید کی فرمان کی زد میں آتا ہے۔ ☆ کسی صالح شخص کی تصویر بنانے کی حرمت میں رسول اللہ صلی اللہ علیہ وسلم کی سخت ترین وعید ہے۔ ☆ رسول اکرم صلی اللہ علیہ وسلم کے شدید تہدید کی کلمات میں عبرت و نصیحت کا یہ پہلو پنہاں ہے کہ ابتداء میں آپ صلی اللہ علیہ وسلم نے اس مسئلہ کی نرم الفاظ میں وضاحت فرمائی اور پھر وفات سے

پانچ روز پہلے اس کی سختی سے تردید فرمائی۔ آپ ﷺ نے اسی پر بس نہیں کی (بلکہ وفات کے وقت ایسے لوگوں کو جو قبروں میں مساجد تعمیر کرتے ہیں، ملعون قرار دیا)۔ ☆ رسول اکرم ﷺ نے اپنی قبر پر تعمیر مسجد سے منع فرمایا حالانکہ آپ ﷺ کی قبر اُس وقت موجود نہ تھی۔ ☆ قبروں پر مسجد بنانا اور اُن میں عبادت کرنا یہود و نصاریٰ کا طریقہ تھا۔ ☆ اسی بنا پر رسول کریم ﷺ نے یہود و نصاریٰ کو ملعون قرار دیا۔ ☆ رسول اللہ ﷺ کا یہود و نصاریٰ پر لعنت کرنے کا اصل مطلب یہ تھا کہ مسلمان آپ ﷺ کی قبر پر اس قسم کے افعال کا ارتکاب نہ کریں۔ ☆ رسول اللہ ﷺ کی قبر کو ظاہر اور کھلا نہ رکھنے کا سبب اور مصلحت۔ ☆ قبر کو عبادت گاہ بنانے کے نقصانات کا تفصیل سے جائزہ لینا۔ ☆ رسول اللہ ﷺ نے قبروں پر مساجد تعمیر کرنے والوں اور اُن بدترین لوگوں کو جن کی زندگی میں قیامت برپا ہوگی، ایک ہی مقام دیا ہے۔ چنانچہ آپ ﷺ نے شرک کے وقوع سے پہلے ہی اُس کے اسباب پر روشنی ڈال دی۔ ☆ رحمت عالم ﷺ نے وفات سے صرف پانچ روز قبل اس فتنے کے بارے میں صحابہ کرام رضی اللہ عنہم کو آگاہ فرمایا۔ اہل بدعت کے سب سے زیادہ شریر و فریقوں کی تردید۔ اور بعض اہل علم نے تو ان کو بہتر فریقوں سے بھی خارج قرار دیا ہے۔ ان دو فریقوں میں ایک رافضی (شیعہ) اور دوسرا جمہیہ ہے۔ خصوصاً رافضیوں کی وجہ سے مسلمانوں میں شرک اور قبروں کی عبادت کے فتنے نے جنم لیا اور یہی وہ فرقہ ہے جس نے سب سے پہلے قبروں پر مساجد تعمیر کرنے کا سلسلہ شروع کیا تھا۔ ☆ اس باب میں یہ بھی بیان ہوا ہے کہ رحمت دو عالم ﷺ کو وفات کے وقت سخت تکلیف برداشت کرنی پڑی۔ ☆ رسول اکرم ﷺ کو خلت کی عظمت و بزرگی سے نوازا گیا ہے۔ ☆ اس بات کی وضاحت کہ خلت کا مقام محبت سے اونچا ہے۔ ☆ اس بات کی بھی تصریح کہ سیدنا ابو بکر صدیق رضی اللہ عنہ تمام صحابہ رضی اللہ عنہم سے افضل ہیں۔ ☆ رسول اکرم ﷺ کا اپنی زندگی میں ہی صدیق اکبر رضی اللہ عنہ کی خلافت کی طرف اشارہ فرمانا۔

## باب

ان الغلو فی قبور الصالحین یصرھا او ثانا تعبد من دون اللہ

یہ باب اس بیان میں ہے کہ بزرگوں کی قبروں کے بارے میں غلو کرنے کا نتیجہ یہ نکلتا ہے کہ اُن کو بتوں کی حیثیت دے دی جاتی ہے اور پھر اُن کی بھی

## پرستش ہونے لگتی ہے۔

روی مالک فی الموطأ أَنَّ رَسُولَ اللَّهِ ﷺ قَالَ اللَّهُمَّ لَا تَجْعَلْ قَبْرِي وَثَنًا يُعْبَدُ  
اِسْتَدَّ غَضَبُ اللَّهِ عَلَيَّ قَوْمٌ اتَّخَذُوا قُبُورَ اَنْبِيَائِهِمْ مَسَاجِدَ

امام مالک رضی اللہ عنہ اپنی کتاب موطا میں روایت نقل کرتے ہیں کہ رسول اکرم ﷺ نے فرمایا کہ اے اللہ! میری قبر کو وزن نہ بنانا جسے لوگ پوجنا شروع کر دیں۔ اُن اقوام پر اللہ تعالیٰ کا غضب اور قہر نازل ہوا جنہوں نے اپنے انبیاء کی قبروں کو عبادت کا ہیں بنا لیا تھا۔

اللہ تعالیٰ نے اپنے خلیل ﷺ کی دعا کو قبول فرمایا اور آپ ﷺ کی قبر کو تین دیواروں میں چھپا دیا ہے اور آپ ﷺ کی قبر مبارک کے اطراف کو آپ کی دعا کی وجہ سے اللہ رب العزت نے اپنی خاص رحمت اور حفاظت و صیانت میں لے لیا ہے۔ زیر بحث حدیث کے الفاظ اس بات پر شاہد ہیں کہ اگر رسول اللہ ﷺ کی قبر مبارک کو پوجا جاتا تو وہ بہت بڑا وزن بن جاتی لیکن اللہ تعالیٰ نے آپ ﷺ کی قبر انور کو اس طرح محفوظ فرمایا ہے کہ وہاں تک پہنچنا کسی بادشاہ کے اختیار میں بھی نہیں رہا۔ حدیث مذکورہ سے یہ بات بھی معلوم ہوئی کہ وہ قبر، وزن کہلاتی ہے جسے قبروں کے پجاری اپنے ہاتھوں سے چومنا چاہتا شروع کر دیں یا ان کے تابوتوں سے برکت حاصل کرنے کا ارادہ کریں۔ افسوس کہ آج کل قبروں کی تعظیم اور ان کی عبادت کا فتنہ اس قدر عام ہو گیا ہے کہ الامان والحفیظ۔

سیدنا عمر بن الخطاب رضی اللہ عنہ نے اُس درخت کو جڑ سے کاٹ پھینکنے کا حکم صادر کیا جس کے نیچے بیٹھ کر رحمت عالم ﷺ نے حدیبیہ کے مقام پر لوگوں سے بیعت لی تھی۔ اس درخت کو اس لئے کاٹ دیا گیا کہ لوگوں نے وہاں جا کر اُس کے نیچے نماز پڑھنا شروع کر دی تھی۔ سیدنا عمر رضی اللہ عنہ نے شرک کا فتنہ پھیلنے کے خدشے کی وجہ سے اس کو کوٹا دیا تھا۔

خالد بن دینار کہتے ہیں کہ ابو العالیہ نے ہمیں مندرجہ ذیل عجیب و غریب واقعہ سنایا، فرماتے ہیں کہ ”جب ہم نے تستر (نامی ایرانی شہر) فتح کیا تو ہرمزان کے مال میں جہاں اور بہت سی اشیاء دستیاب ہوئیں وہاں ایک چارپائی بھی ملی جس پر ایک شخص کی لاش تھی، اور اُس کے سر ہانے ایک مصحف رکھا ہوا تھا۔ ہم اسے امیر المؤمنین عمر بن الخطاب رضی اللہ عنہ کی خدمت میں لے گئے۔ امیر المؤمنین کے حکم کے مطابق سیدنا کعب رضی اللہ عنہ نے اس کا عربی زبان میں ترجمہ کیا۔ ابو العالین رضی اللہ عنہ کہنے لگے میں نے اُس کو اس طرح پڑھ کر سنایا جیسا ہم

قرآن پڑھا کرتے ہیں۔ خالد بن دینار: اُس مصحف میں کیا لکھا ہوا تھا؟ ابو العالیٰ بن بولے: تمہاری ہی جیسے اُمور و احکام، اور تمہارے ہی جیسی خوش الحانی، اور اس کے علاوہ بہت سی آئندہ پیش آنے والی باتیں۔ خالد بن دینار نے سوال کیا: تم نے اس شخص کی لاش کے ساتھ کیا سلوک کیا؟ ابو العالیٰ رضی اللہ عنہ: ہم نے دن کی روشنی میں مختلف تیرہ قبریں کھودیں اور پھر رات کی تاریکی میں ہم نے اس میت کو ایک قبر میں دفن کر کے تمام قبروں کو برابر کر دیا تاکہ لوگوں کو پتہ ہی نہ چل سکے کہ وہ کس قبر میں مدفون ہے۔ خالد بن دینار: اس لاش کے بارے میں تمہاری کیا رائے ہے کہ وہ کون تھا؟ ابو العالیٰ رضی اللہ عنہ: وہ سیدنا دانیال علیہ السلام کی لاش تھی۔ خالد بن دینار: تمہاری رائے میں اُن کو فوت ہوئے کتنا عرصہ گزرا ہوگا؟ ابو العالیٰ: تین سو سال کے قریب۔ خالد بن دینار: جسم میں کسی قسم کی تبدیلی تو نہیں ہوئی تھی؟ ابو العالیٰ: ہرگز نہیں صرف گدی کے قریب چند بال متغیر ہو گئے تھے کیونکہ انبیاء کے جسموں کو زمین خراب نہیں کر سکتی۔

اس واقعہ کے بارے میں علامہ ابن قیم رحمۃ اللہ علیہ فرماتے ہیں کہ: ”مہاجرین اور انصار مجاہدین صحابہ رضی اللہ عنہم نے سیدنا دانیال علیہ السلام کی قبر کو اس لئے برابر اور لوگوں کی نظروں سے اوجھل کر دیا تاکہ بعد میں آنے والے لوگ شرک و بدعت کے فتنے میں گرفتار نہ ہو جائیں۔ اور اس لئے بھی قبر کو ظاہر نہیں کیا تاکہ لوگ یہاں آ کر دعا اور تبرک حاصل نہ کر سکیں۔ کیونکہ اگر قبر کو نمایاں اور ظاہر کر دیا جاتا تو بعد میں آنے والے لوگ اللہ تعالیٰ کے علاوہ اس کی پوجا شروع کر دیتے۔ اور اگر متاخرین قبر کو ظاہر کرنے میں کامیاب ہو جاتے تو اس پر تلواروں سے جنگ شروع ہو جاتی اور پھر اللہ کے سوا قبر کی پوجا شروع ہو جاتی۔“

اہل قبور کے لئے دُعائے مغفرت کی نیت سے جانا ممنوع نہیں بلکہ رسول اللہ صلی اللہ علیہ وسلم نے اس کا حکم فرمایا ہے۔ آپ صلی اللہ علیہ وسلم فرماتے ہیں کہ: (ترجمہ) قبروں کی زیارت کیا کرو کیونکہ وہ آخرت کو یاد دلاتی ہیں۔ جیسا کہ رسول اللہ صلی اللہ علیہ وسلم خود اپنی والدہ ماجدہ کی قبر پر تشریف لے گئے تھے۔

ولابن جریر بسندہ عن سفیان عن منصور عن مجاهد أقرأيتُم اللَّاتَ وَ الْعُزَّى

قَالَ كَانَ يَلْتُ لَهُمُ السَّوِيْقُ فَمَاتَ فَعَكَّفُوا عَلَى قَبْرِهٖ

علامہ ابن جریر رضی اللہ عنہ آیت کریمہ ”أَقْرَأَيْتُمُ اللَّاتَ وَ الْعُزَّى“ میں مذکور اللَّاتِ وَ الْعُزَّى کے بارے میں مجاہد رضی اللہ عنہ کا قول اپنی سند سے عن سفیان عن منصور نقل کرتے ہیں کہ ”لَاتِ جَبَّاحِ كِرَامِ كُوسْتُوْغُوْلٍ كَرِ بِلَايَا كَرْتَا تَهَا، جب یہ فوت ہو گیا تو لوگ اس کی قبر پر مجاور بن کر بیٹھ گئے۔“

زیر بحث روایت کی باب سے مناسبت یہ ہے کہ لوگ اس شخص کی سخاوت دیکھ کر، اس کی محبت میں غلو کا شکار ہو گئے اور نوبت بایں جا رسید کہ اس کی عبادت شروع ہو گئی اور پھر اس کی قبر مشرکین عرب کا بہت بڑا اثر اور بت بن گئی۔

و كَذَا قَالَ أَبُو الْجَوْزَاءِ عَنْ ابْنِ عَبَّاسٍ رَضِيَ اللَّهُ عَنْهُمَا كَانَ يَلُتُّ السَّوْبِقَ لِلْحَاجِّ  
ابن الجوزاء رضی اللہ عنہ نے بھی سیدنا ابن عباس رضی اللہ عنہ سے یہی نقل کیا ہے کہ لات حجج کرام کو مستو گھول کر پلایا کرتا تھا  
وعن ابن عباس رضی اللہ عنہ قَالَ لَعَنَ رَسُولُ اللَّهِ ﷺ زَائِرَاتِ الْقُبُورِ وَ الْمُتَحَدِّثِينَ عَلَيْهَا  
الْمَسَاجِدَ وَ السُّرُجَ رَوَاهُ أَهْلُ السُّنَنِ

سیدنا ابن عباس رضی اللہ عنہ سے روایت ہے، وہ کہتے ہیں کہ رسول اللہ ﷺ نے ان عورتوں کو ملعون قرار دیا ہے جو قبروں کی زیارت کرتی ہیں۔ اور ان کو بھی ملعون قرار دیا جو قبروں میں مسجدیں بناتے اور قبروں پر چراغاں کرتے ہیں۔ اس حدیث کو اہل سنن نے روایت کیا ہے۔

کچھ لوگوں نے سیدہ عائشہ صدیقہ رضی اللہ عنہا کی حدیث کا سہارا لے کر عورتوں کو قبرستان جانے کی رخصت دے دی ہے، تو انہیں معلوم ہونا چاہیے کہ سیدہ عائشہ رضی اللہ عنہا اپنے بھائی عبدالرحمن رضی اللہ عنہ کی قبر پر تشریف لے گئیں اور قبر پر کھڑی ہو کر کہنے لگیں کہ: (ترجمہ) ”(اے بھائی!) اگر میں تمہاری وفات کے وقت تمہارے پاس موجود ہوتی تو تمہاری قبر کی زیارت نہ کرتی“۔ اس روایت سے بھی عورتوں کے لئے قبروں کی زیارت مستحب ثابت نہیں ہوتی جیسا کہ مردوں کے لئے مستحب ہے کیونکہ اگر عورتوں کے لئے بھی قبروں کی زیارت مستحب ہوتی تو سیدہ عائشہ صدیقہ رضی اللہ عنہا اپنے بھائی کی قبر کی زیارت پر اس معذرت کا اظہار نہ کرتیں۔

رسول اللہ ﷺ نے مردوں کو اجازت دینے کی علت اور وجہ یہ بیان فرمائی کہ ”قبروں کی زیارت موت دلاتی ہے، دل کو نرم کرتی ہے اور آنکھوں کو پرخم کرتی ہے“۔ (مسند احمد)۔ اور تجربہ سے یہ بات ثابت ہے کہ اگر عورت کے لئے یہ اجازت دے دی جائے تو وہ اپنی فطری کمزوری کے باعث جزع فزع اور بین کرنے سے باز نہیں رہ سکتی جس کا حرام ہونا سب کے نزدیک مسلم ہے۔ اس طرح عورتوں کا قبروں کی زیارت کے لئے جانا گویا حرام کاموں میں مبتلا ہونے کا سبب بن سکتا تھا اور ظاہر ہے کہ کوئی ایسی حد نہیں مقرر نہیں کی جاسکتی جس کی بناء پر عورتیں جزع و فزع ایسے حرام کاموں سے بچ سکیں۔ اسی لئے ان کو بالکل روک دیا گیا۔ شریعت کا اصول بھی یہی ہے کہ کسی فعل کی حکمت پوشیدہ ہو یا ظاہر، حکم کا اطلاق مظنہ (یعنی خطرہ) کی بنا پر آتا ہے تاکہ نہ

صرف اس برائی کو روکا جاسکے بلکہ وہ ذرائع و وسائل جو عام طور پر اس برائی کی طرف لے جاتے ہیں ان سے بھی روک دیا جائے۔

محمد بن اسماعیل الصنعانی رحمۃ اللہ علیہ اپنی مشہور تصنیف ”تظہیر الاعتقاد“ میں فرماتے ہیں کہ: ”یہ بڑے بڑے قبے (مزار) اور میلے جو الحاد اور شرک میں مبتلا ہونے کا ذریعہ ہیں جن کی وجہ سے اسلام کی بنیادیں ہل کر رہ گئی ہیں ان کو تعمیر کرنے والے بڑے بڑے بادشاہ، سلاطین، رؤسا اور والیان ریاست ہی تو تھے۔ انہوں نے اپنے قریبی رشتہ داروں کے قبے و مزار بنائے، یا ان لوگوں کی قبروں پر قبے و مزار تعمیر کئے جن کے متعلق یہ ملوک اور سلاطین حسن ظن رکھتے تھے۔ جیسے کوئی فاضل، یا عالم، یا صوفی، یا فقیر، یا کوئی بہت بڑا بزرگ۔ جو لوگ ان کو جانتے تھے وہ تو ان کی قبروں کی زیارت اس نیت سے کرتے تھے کہ ان کے لئے دعا اور استغفار کریں۔ یہ لوگ ان کے نام کی قطعاً دہائی نہ دیتے تھے اور نہ ان کو وسیلہ ہی خیال کرتے تھے۔ بلکہ ان کے لئے دعا کرتے اور بخشش مانگتے۔ لیکن ان اصحابِ قبور کو جاننے والے جب خود فوت ہو گئے تو بعد میں آنے والوں نے دیکھا کہ قبر پر ایک شاندار قبہ و مزار تعمیر ہے، جس پر چراغاں بھی ہوتا ہے اور نہایت قیمتی فرش بچھایا گیا ہے اور قبر پر اعلیٰ قسم کے کپڑے کے پردے لٹک رہے ہیں اور قبور کو باروں اور پھولوں سے خوب لادا اور سجایا گیا ہے۔ اس پر انہوں نے سوچا کہ یہ سب کچھ اس لئے کیا گیا ہے تاکہ ان سے کوئی نفع حاصل کیا جائے یا کسی مصیبت سے نجات حاصل کی جائے۔ اور یہ ان قبروں کے مجاور ان قبروں کے متعلق طرح طرح کے افسانے تراشتے ہیں۔ یعنی فلاں وقت یہ ہوا اور فلاں زمانے میں وہ ہوا۔ فلاں شخص کو تکلیف دُور ہو گئی اور فلاں شخص کو اتنا نفع ہوا حتیٰ کہ سادہ لوح عوام کے دلوں میں جھوٹا، من گھڑت اور شرکیہ عقیدہ گھر کر جاتا ہے۔ حالانکہ صحیح اور درست مسئلہ وہی ہے جو احادیث نبویہ صلی اللہ علیہ وسلم سے روز روشن کی طرح عیاں ہے کہ جو شخص قبروں پر چراغاں کرتا ہے یا ان پر کوئی تحریر لکھ کر لٹکاتا ہے یا قبر پر کسی قسم کی تعمیر کرتا ہے وہ عند اللہ ملعون قرار دیا گیا ہے۔ اس سلسلے میں بہت سی احادیث وارد ہیں اور معروف ہیں جن کی روشنی میں مندرجہ بالا اعمال ممنوع اور حرام ٹھہرائے گئے ہیں اور وہ عظیم خطرہ کا ذریعہ اور سبب بھی ہیں۔“

## فیہ مسائل

☆ اوٹان کی تشریح و توضیح۔ ☆ عبادت کا تفصیلی بیان۔ ☆ رسول اکرم صلی اللہ علیہ وسلم نے اُسی شے سے پناہ مانگی ہے



جس سے کہ خطرے کا اندیشہ ہو۔ ☆ رسول اکرم ﷺ نے قبروں پر چراغاں کرنے اور ان میں مساجد تعمیر کرنے کو ایک جیسا گناہ قرار دیا ہے۔ ☆ ایسے افراد پر اللہ تعالیٰ کے شدید غضب اور غصے کا ذکر جو قبروں پر چراغاں کرتے ہیں۔ ☆ لات کی عبادت کیسے کی گئی؟ لات عرب کا بہت بڑا بت تھا۔ ☆ اس کی پہچان کہ لات ایک صالح اور بزرگ شخص کی قبر تھی۔ ☆ لات، صاحب قبر کا نام تھا، اس کی وجہ تسمیہ بھی تفصیل سے بیان کی گئی ہے ☆ رسول اللہ ﷺ نے اُن عورتوں کو ملعون قرار دیا ہے جو قبروں کی زیارت کو جاتی ہیں۔ ☆ رسول اللہ ﷺ کا اُن لوگوں کو بھی ملعون قرار دینا جو قبروں پر چراغاں کرتے ہیں۔

## باب

ما جاء في حماية المصطفى ﷺ جناب التوحيد و سد كل طريق يوصل الى

### الشرك

اس باب میں اس بات کی وضاحت کی گئی ہے کہ رسول اکرم ﷺ نے اُن اقوال و اعمال کی، جو عقیدہ توحید میں نقص و اضمحلال کا باعث بنتے ہیں، کس طرح بیخ کنی کی اور شجر توحید کی آبیاری کیلئے کیا کیا کوششیں فرمائیں۔

قول الله تعالى لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ

دیکھو! تم لوگوں کے پاس ایک رسول آیا ہے جو خود تم ہی میں سے ہے۔ تمہارا نقصان میں پڑنا اس پر شاق ہے، تمہاری فلاح کا وہ حریص ہے، ایمان لانے والوں کے لئے وہ شفیق اور رحیم ہے۔ اب اگر یہ لوگ تم سے منہ پھیرتے ہیں تو اے نبی ﷺ ان سے کہہ دو کہ میرے لئے اللہ بس کافی ہے۔ کوئی معبود نہیں مگر وہی (اللہ)، اسی پر میں نے بھروسہ کیا اور وہ مالک ہے عرش عظیم کا۔

سیدنا ابراہیم علیہ السلام نے دعاء فرمائی تھی: (ترجمہ) ”اے اللہ! ان لوگوں میں خود ان ہی کی قوم سے ایک رسول بھیج“۔ (البقرہ: ۱۲۹)۔ چنانچہ اللہ تعالیٰ نے اپنے خلیل علیہ السلام کی دعا کو شرف قبولیت بخشا اور

فرمایا: (ترجمہ) ”اللہ نے مومنوں پر بڑا احسان کیا ہے کہ ان میں ان ہی میں سے ایک پیغمبر ﷺ مبعوث فرمایا۔“

سورہ توبہ میں ارشاد فرمایا: (ترجمہ) ”لوگو! تمہارے پاس تم ہی میں سے ایک پیغمبر آیا ہے“ (التوبہ: ۱۲۸) سیدنا جعفر رضی اللہ عنہ بن ابی طالب نے شاہ نجاشی سے اور سیدنا مغیرہ بن شعبہ رضی اللہ عنہ نے کسری کے قاصد سے کہا تھا: ”اللہ تعالیٰ نے ہماری طرف ایسا رسول (ﷺ) مبعوث فرمایا ہے جس کے حسب و نسب کو ہم جانتے ہیں، جن کے اوصافِ حمیدہ ہماری آنکھوں کے سامنے ہیں، جن کا آنا جانا، سفر و حضر، بیٹھنا اٹھنا اور چلنا پھرنا ہمارے علم میں ہے اور جس کی صداقت و امانت ہمارے ہاں مسلم ہے۔“

حقیقت یہ ہے کہ شریعت محمدیہ کا ایک ایک امر اور حکم صاف ستھرا اور نکھرا ہوا ہے اور اس پر عمل کرنا انتہائی آسان ہے۔ لوگوں کا ہدایت قبول کرنا اور دینی و دنیوی امور میں کامیابی و کامرانی سے ہمکنار ہونا رسول اکرم ﷺ کا دلی منشاء تھا اور آپ ﷺ کی یہی اصل تمنا اور خواہش تھی۔ آپ ﷺ نے ارشاد فرمایا: ”میں نے اس بات کی وضاحت کر دی ہے کہ ایسی کوئی چیز باقی نہیں رہی جو جنت کے قریب لے جاتی ہو اور جہنم سے دُور رکھتی ہو اور میں نے وہ بیان نہ کی ہو۔“ (رواہ الطبرانی)۔

رحمتِ دو عالم ﷺ نے اپنی اُمت کو شرک جیسی معصیت سے ڈرایا اور اُن اسباب و ذرائع سے آگاہ فرمایا جن کی وجہ سے ایک عام آدمی مرتکب شرک ہو سکتا ہے۔ رسول اکرم ﷺ نے شرک میں مبتلا ہونے کے اسباب بیان کرنے اور اُن کی وضاحت کرنے میں کوئی کسر باقی نہیں چھوڑی۔ اُن اسباب و ذرائع میں سب سے اہم یہ ہیں: ۱۔ قبروں کی تعظیم کرنا۔ ۲۔ اُن کی تعظیم میں غلو سے کام لینا۔ ۳۔ قبرستان کی طرف منہ کر کے نماز پڑھنا۔ ۴۔ قبرستان میں نماز پڑھنا۔ اور اس قسم کے بیشمار اسباب ہیں جن کا گزشتہ صفحات میں ذکر کیا جا چکا ہے اور آئندہ بھی آ رہا ہے۔

عن ابی ہریرۃ رضی اللہ عنہ قَالَ قَالَ رَسُولُ اللَّهِ ﷺ لَا تَجْعَلُوا بُيُوتَكُمْ قُبُورًا وَلَا تَجْعَلُوا قَبْرِي عِيدًا وَ صَلُّوا فَإِنَّ صَلَاتَكُمْ تَبْلُغُنِي حَيْثُ كُنْتُمْ (رواہ ابو داؤد باسناد حسن رواہ ثقات)

سیدنا ابو ہریرہ رضی اللہ عنہ سے روایت ہے، وہ کہتے ہیں کہ رسول اللہ ﷺ نے فرمایا: اپنے گھروں کو قبرستان نہ بناؤ۔ اور میری قبر کو (عید یعنی) عرس کی جگہ نہ ٹھہراؤ۔ اور مجھ پر درود و سلام بھیجو کیونکہ تم جہاں بھی رہو یہ درود و سلام مجھ

تک بہر حال پہنچتا ہے۔

صحیح بخاری و مسلم میں سیدنا عبداللہ بن عمر رضی اللہ عنہ سے مرفوعاً روایت ہے جس میں رسول اکرم صلی اللہ علیہ وسلم ارشاد فرماتے ہیں: (ترجمہ) ”اپنی نماز کا کچھ حصہ گھروں میں ادا کیا کرو۔ نماز اور عبادت سے محروم کر کے اپنے گھروں کو قبرستان نہ بناؤ“۔

ہر اُس عام اجتماع کو جو باقاعدہ ہفتے، مہینے یا سال کے بعد منعقد کیا جائے، عید کہتے ہیں۔ مشرکین کی جتنی عیدیں مشہور ہیں اُن میں سے بعض زمان سے تعلق رکھتی ہیں اور بعض مکان سے۔ جب اللہ تعالیٰ نے شریعت اسلامیہ کو نازل فرمایا تو ان مشرکین کی زبانی عیدوں کے مقابلے میں مسلمانوں کو عید الفطر، عید الاضحیٰ اور ایامِ مٹی جیسی تقریبوں سے نوازا۔ جن عیدوں کا تعلق مکان سے تھا اُن کے مقابلہ میں اللہ تعالیٰ نے مکہ المکرمہ، مزدلفہ، عرفہ اور دوسرے مشاعر عطا کئے۔

شیخ الاسلام امام ابن تیمیہ رحمۃ اللہ علیہ فرماتے ہیں: ”رسول اللہ صلی اللہ علیہ وسلم کے ارشاد کا مطلب یہ ہے کہ تمہارا دُرو و سلام مجھے پہنچ جایا کرے گا، خواہ تم میری قبر سے قریب رہو یا دُور۔ لہذا میری قبر کو زیارت گاہ بنانے کی ضرورت نہیں“۔

وعن علی بن الحسين رضی اللہ عنہ أَنَّهُ رَأَى رَجُلًا يَجِيءُ إِلَى فُرْجَةِ كَأَنَّ عِنْدَ قَبْرِ النَّبِيِّ صلی اللہ علیہ وسلم فَيَدْخُلُ فِيهَا فَيَدْعُو فَنَهَاهُ وَ قَالَ آلا أَحَدْتُكُمْ حَدِيثًا سَمِعْتُهُ مِنْ أَبِي عَنْ جَدِّي عَنْ رَسُولِ اللَّهِ صلی اللہ علیہ وسلم قَالَ لَا تَخْذُوا قَبْرِي عِيدًا وَ لَا بُيُوتَكُمْ قُبُورًا وَ صَلُّوا عَلَيَّ فَإِنَّ تَسْلِيمَكُمْ يَبْلُغُنِي أَيْنَ كُنْتُمْ رَوَاهُ فِي الْمُخْتَارَةِ

سیدنا علی بن حسین رضی اللہ عنہ سے منقول ہے کہ انہوں نے ایک شخص کو دیکھا کہ وہ رسول اللہ صلی اللہ علیہ وسلم کے حجرہ مبارک میں ایک کھڑکی کے پاس آتا جو آپ صلی اللہ علیہ وسلم کی قبر کے پاس تھی۔ اور اس کھڑکی سے اندر داخل ہو کر دُعا کرتا۔ امام زین العابدین رحمۃ اللہ علیہ نے اُسے روکا اور فرمایا: آؤ میں آپ کو ایک ایسی حدیث سناتا ہوں جسے میرے والد نے میرے دادا سے اور انہوں نے رسول اللہ صلی اللہ علیہ وسلم سے سنا۔ آپ صلی اللہ علیہ وسلم نے فرمایا: میری قبر کو میلا (عید اور عرس) اور اپنے گھروں کو قبرستان نہ بنا لینا۔ تم مجھ پر دُرو و سلام بھیجا کرو۔ تم جہاں بھی ہو گے تمہارا در و دوسلام مجھ کو پہنچ جایا کرے گا۔ روایت کیا اس کو مختارہ میں۔

علی بن حسین سے امام زین العابدین رحمۃ اللہ علیہ مراد ہیں۔ خانوادہ حسین رضی اللہ عنہم میں زین العابدین رحمۃ اللہ علیہ

سے کوئی شخص زیادہ عالم نہ تھا۔ امام زین العابدین علیہ السلام تابعین میں سے افضل مرتبہ کے مالک تھے۔

شیخ الاسلام امام ابن تیمیہ علیہ السلام فرماتے ہیں کہ: ”غور کیجئے! یہ حدیث اہل مدینہ اور اہل بیت سے مروی ہے اور یہ وہ بزرگ ہیں جو نسب و مکان کے اعتبار سے رسول اللہ صلی اللہ علیہ وسلم سے قریب تر ہیں۔ لہذا ظاہر ہے وہ دوسروں کی نسبت زیادہ محتاط، اضطرب اور قابلِ حجت ہیں، اس بنا پر اس حدیث کے لائق استدلال ہونے کے بارے میں کون شک و شبہ کا اظہار کر سکتا ہے؟“۔

امام مالک علیہ السلام نے اہل مدینہ کے لئے اس بات کو مکروہ قرار دیا ہے کہ وہ جب بھی نماز کے لئے مسجد میں آئیں، قبر نبوی صلی اللہ علیہ وسلم کے پاس جا کر سلام کہیں کیونکہ یہ سلفِ اُمت کا طریقہ نہ تھا۔ پھر فرماتے ہیں: ”اس اُمت کی اصلاح صرف اُن ہی باتوں سے ممکن ہے جن سے قرونِ اولیٰ کی اصلاح ہوئی تھی“۔

صحابہ کرام رضی اللہ عنہم اور تابعین عظام کا یہ عام دستور تھا کہ وہ مسجد نبوی صلی اللہ علیہ وسلم میں نماز پڑھنے کے بعد اپنے کاروبار کے لئے نکل جاتے یا بیٹھ جاتے، قبر نبوی کے پاس سلام کے لئے نہ آتے۔ صحابہ کرام رضی اللہ عنہم کو یہ مسئلہ معلوم تھا کہ صلوٰۃ و سلام جو ہم نے نماز میں پڑھا ہے وہ کامل اور افضل ترین ہے۔ اس کے بعد مزید کسی چیز کی ضرورت نہیں۔ قبر نبوی صلی اللہ علیہ وسلم کے پاس آ کر صلوٰۃ و سلام کہنے یا وہاں نماز پڑھنے یا دعا وغیرہ کرنے کی شریعت اسلامیہ میں کوئی دلیل نہیں ملتی بلکہ اس سے روکا گیا ہے۔ جیسا کہ رسول اکرم صلی اللہ علیہ وسلم فرماتے ہیں: (ترجمہ) ”میری قبر کو عید و میلاد گاہ نہ بنا لینا اور تم مجھ پر ڈر و دہشتے رہنا وہ مجھ تک پہنچ جاتا ہے“۔ اس حدیث سے ثابت ہوا کہ صلوٰۃ و سلام دُور سے ہو یا نزدیک سے بہر حال رسول اللہ صلی اللہ علیہ وسلم تک پہنچا دیا جاتا ہے۔ آپ صلی اللہ علیہ وسلم نے اُن لوگوں کو ملعون قرار دیا ہے جو انبیاء علیہم السلام کی قبروں کو مسجد اور عبادت گاہ بنا لیتے ہیں۔

صحابہ کرام رضی اللہ عنہم کے دور میں رسول اللہ صلی اللہ علیہ وسلم کے حجرہ مبارک میں ایک دروازہ تھا جس سے انسان اندر جا سکتا تھا اور اس کے بعد ایک دوسری دیوار کا اضافہ کر دیا گیا جس سے ہر شخص اندر داخل ہو سکتا تھا لیکن صحابہ کرام رضی اللہ عنہم حجرہ مبارک میں قطعاً داخل نہ ہوتے، نہ نماز کے لئے، نہ صلوٰۃ و سلام کے لئے، نہ اپنے یا کسی دوسرے کے لئے دعا کی غرض سے اور نہ کسی حدیث کے بارے میں سیدہ عائشہ رضی اللہ عنہا سے سوال کے لئے۔ نہ شیطان کو یہ جرات ہوئی کہ وہ صحابہ کرام رضی اللہ عنہم کے دل میں اس قسم کا وسوسہ ڈال سکے کہ رسول اللہ صلی اللہ علیہ وسلم آپ کے صلوٰۃ و سلام کو سن رہے ہیں تاکہ سننے والے کہیں یہ نہ سمجھ لیں کہ ہمیں رسول اللہ صلی اللہ علیہ وسلم نے جواب دیا ہے یا ہم سے گفتگو فرمائی ہے یا آپ صلی اللہ علیہ وسلم نے کوئی حدیث بیان کی ہے یا سلام کا جواب دیا ہے۔

صحابہ رضی اللہ عنہم تو اس نوع کی بدعات سے محفوظ رہے لیکن اس قسم کے وساوس کو دوسرے افراد کے دلوں میں ڈالنے میں شیطان کامیاب ہو گیا جس کی وجہ سے وہ لوگ خود بھی گمراہ ہوئے اور دوسروں کو بھی گمراہ کیا۔ پھر نوبت یہاں تک پہنچی کہ لوگوں نے یہ محسوس کرنا شروع کر دیا کہ صاحب قبر ہمیں بعض امور کے انجام دینے کا حکم صادر کرتا ہے اور بعض سے روکتا ہے، وہ ہمارے سوالات کا جواب دیتا ہے اور ہم سے ہم کلام ہوتا ہے حتیٰ کہ بعض اوقات وہ اپنی قبر سے باہر نکل کر بھی ہم سے بالمشافہ گفتگو کرتا ہے۔ ان کا یہ عقیدہ بھی ہو گیا کہ میت کی روح، جسم کی شکل اختیار کر کے ہم سے ہم کلام ہوتی ہے جیسے رسول اللہ ﷺ نے معراج کی رات مختلف ارواح کو دیکھا تھا اور ان سے باتیں بھی کی تھیں۔

صحیح احادیث سے ثابت ہوتا ہے کہ رسول اللہ ﷺ کے روضہ مبارک کی طرف یا کسی دوسری قبر یا مشہد کی طرف قصد اجانا منع ہے کیونکہ اس کا مطلب یہ ہو گا کہ اس قبر کو زیارت گاہ بنا لیا گیا ہے، اور یہ ممنوع ہے۔ دوسری بات یہ کہ شرک میں مبتلا ہونے کا یہ سب سے بڑا ذریعہ اور سبب ہے۔ سیدنا ابوسعید رضی اللہ عنہ سے صحیحین میں مروی ہے، آپ ﷺ نے فرمایا: (ترجمہ) ”تین مساجد کے علاوہ کہیں سفر کر کے نہیں جانا چاہئے اور وہ یہ ہیں: مسجد الحرام، مسجد نبوی اور مسجد اقصیٰ“۔

## فیہ مسائل

☆ رسول اکرم ﷺ کا اپنی اُمت کو شرک کی چار دیواریوں سے بے حد ڈر رہنے کی ہدایت کرنا۔ ☆ رسول اللہ ﷺ کو ہمارے ساتھ جو اُلفت و محبت تھی اور ہماری نجات کے لئے آپ ﷺ کو جو شغف تھا اُس کا مختصر خاکہ۔ ☆ رسول اللہ ﷺ نے اپنی قبر کی زیارت کی مخصوص صورت سے منع فرمایا۔ ☆ رسول اللہ کا نقلی نماز گھر پڑھنے کی ترغیب دینا۔ ☆ صحابہ کرام رضی اللہ عنہم کے ہاں یہ بات مسلم اور معروف تھی کہ قبرستان میں نماز پڑھنا منع ہے۔ ☆ رسول اللہ ﷺ نے اس کی وجہ بیان فرماتے ہوئے کہا کہ جو شخص مجھ پر دُرد و سلام پڑھتا ہے خواہ وہ دور ہو یا نزدیک وہ صلوة و سلام میرے پاس پہنچا دیا جاتا ہے لہذا قریب آنے کی ضرورت نہیں۔ ☆ اس بات کی بھی وضاحت کی گئی ہے کہ رسول اکرم ﷺ عالم برزخ میں ہیں اور اُمت کے اعمال میں سے صرف دُرد و سلام ہی آپ ﷺ کی خدمت میں پیش کیا جاتا ہے۔

## باب

باب ماجاء ان بعض هذه الامة يعبد الاوثان

اس باب میں یہ بیان کیا گیا ہے کہ اُمتِ محمدی ﷺ کے بعض افراد بت پرستی میں مبتلا ہو جائیں گے

أَلَمْ تَرَ إِلَى الَّذِينَ أَوْتُوا نَصِيحًا مِّنَ الْكِتَابِ يُؤْمِنُونَ بِالْغَيْبِ وَالطَّاعُوتِ وَيَقُولُونَ  
لِلَّذِينَ كَفَرُوا هَوَآءًا هُوَآءًا أَهْدَىٰ مِنَ الَّذِينَ آمَنُوا سَبِيلًا ﴿سورة النساء﴾

کیا آپ ﷺ نے ان لوگوں کو نہیں دیکھا جنہیں کتاب کے علم میں سے کچھ حصہ دیا گیا ہے اور ان کا حال یہ ہے کہ جبت اور طاغوت کو مانتے ہیں۔ اور کافروں کے متعلق کہتے ہیں کہ ایمان لانے والوں سے تو یہی زیادہ صحیح راستے پر ہیں۔

اللہ کے سوا جس چیز کی بھی عبادت کی جائے اسے وثن کہتے ہیں، وہ حجر و شجر کی صورت ہو یا قبور و مشاہد کی شکل میں۔ کسی نبی اور ولی کی عبادت ہو یا کسی بزرگ اور صالح شخص کی جیسا کہ حدیث میں پہلے گزر چکا ہے۔ ابراہیم خلیل اللہ علیہ السلام نے کہا: (ترجمہ) ”تم اللہ کو چھوڑ کر جنہیں پوج رہے ہو وہ تو محض بت ہیں اور تم ایک جھوٹ گھڑ رہے ہو“۔ (سورة العنكبوت: ۱۷)

اور مشرکین نے کہا: (ترجمہ) ”انہوں نے جواب دیا ”کچھ بت ہیں جن کی ہم پوجا کرتے ہیں اور انہی کی سیوا میں ہم لگے رہتے ہیں“۔ (سورة الشعراء: ۷۱)۔

مزید فرمایا کہ: (ترجمہ) ”اس نے کہا ”کیا تم اپنی ہی تراشی ہوئی چیزوں کو پوجتے ہو“؟ (سورة الصافات: ۹۵) ابن ابی حاتم رضی اللہ عنہ نے عکرمہ رضی اللہ عنہ سے روایت نقل کی ہے۔ عکرمہ رضی اللہ عنہ کہتے ہیں کہ حبیبی بن اخطب،

اور کعب بن اشرف قریش مکہ کے پاس آئے تو قریش مکہ کہنے لگے کہ تمہارے پاس اللہ کی کتاب موجود ہے اور مزید برآں تم میں اہل علم بھی خاصی تعداد میں ہیں۔ لہذا ہمیں یہ بتاؤ کہ ہم اچھے ہیں یا محمد ﷺ؟ اہل مکہ بولے: پہلے تم اپنا تعارف تو کراؤ کہ تم کون ہو اور محمد کون ہے؟ قریش مکہ نے بیک زبان کہا:

☆ ہم صلہ رحمی کرتے ہیں۔ ☆ عمدہ اور موٹی تازی اونٹنیوں کو ذبح کر کے فقراء و مستحقین میں تقسیم کرتے ہیں۔ ☆ پیاسوں کو پانی اور دودھ پلانا ہمارا شیوہ ہے۔ ☆ قیدیوں کو آزاد کرنا ہمارا اصول ہے۔ ☆ حجاج کرام کے لئے پانی کی سہولتیں مہیا کرنا اور ان کی خدمت میں مصروف رہنا ہمارے آباؤ اجداد سے ہمیں ورثے میں ملا ہے۔ باقی رہے محمد ☆ تو ان کی کوئی اولاد نہیں بلکہ تنہا اور اکیلے ہی ہیں۔ ☆ ہمارے خاندانی تعلقات کا کو اس نے منقطع کر کے رکھ دیا ہے۔ ☆ قبیلہ غفار کے چوروں اور ڈاکوؤں نے اس کی حمایت اور نصرت کا اعلان کر دیا ہے۔ اب بتائیے کہ ہم اچھے ہیں یا محمد ؟ صحیبی بن اخطب اور کعب بن اشرف بولے: تم ان سے بہتر اور صحیح راستے پر ہو۔ ان لوگوں کی تردید کرتے ہوئے اللہ تعالیٰ نے زیر نظر آیات نازل فرمائیں۔

یہی واقع مسند امام احمد میں ابن عباس سے منقول ہے۔

سیدنا عمر بن الخطاب رضی اللہ عنہ، ابن عباس رضی اللہ عنہما، ابو العالیہ، مجاہد رضی اللہ عنہما اور حسن وغیرہ نے الجبت سے سحر اور طاغوت سے شیطان مراد لیا ہے۔

قُلْ هَلْ أُنَبِّئُكُمْ بِشَرٍّ مِّنْ ذَلِكَ مَثُوبَةً عِنْدَ اللَّهِ مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَاعْبَدَ الطَّاغُوتَ ﴿سورة المائدہ: ۶۰﴾

پھر کہو کیا میں ان لوگوں کی نشان دہی کروں جن کا انجام اللہ تعالیٰ کے ہاں فاسقوں کے انجام سے بھی بدتر ہے۔ وہ جن پر اللہ نے لعنت کی، جن پر اس کا غضب ٹوٹا۔ جن میں سے بندر اور سور بنائے گئے جنھوں نے طاغوت کی بندگی کی۔

اللہ تعالیٰ نے اپنے پیغمبر ﷺ سے کہا: اے میرے رسول ﷺ ان مخالفین سے کہہ دیجیے کہ آؤ میں تم کو بتاؤں جو قیامت کے دن اللہ کے ہاں سب سے زیادہ عذاب میں گرفتار ہوگا؟ تم ہمیں وہی سمجھتے ہو، حالانکہ فرمایا، وہ تم ہی لوگ ہو، جن کی صفات مذمومہ اللہ نے بیان کی ہیں کہ: ☆ وہ اللہ تعالیٰ کی رحمت سے دور۔ ☆ اللہ کے غضب کے شکار۔ ☆ ایسا غضب جس کے بعد اللہ کی رضا ناممکن۔ ☆ اور سب سے بڑی مکروہ صفت یہ کہ اس نے تمہیں بندر، اور خنزیر کی شکل میں بدل دیا۔

ایک حدیث میں عبداللہ بن مسعود رضی اللہ عنہما کہتے ہیں کہ رسول اللہ ﷺ سے بندروں، اور خنزیریوں کے بارے میں پوچھا گیا کہ کیا یہ وہی قوم تو نہیں جن کی شکلوں کو اللہ تعالیٰ نے مسخ کر دیا اور بدل دیا تھا؟ اس کے جواب میں آپ ﷺ نے فرمایا: ”اللہ تعالیٰ نے کسی قوم کو کبھی ہلاک نہیں کیا یا کہا کہ کسی قوم کو مسخ نہیں کیا، جس کی نسل کو باقی رکھا ہو، بندر اور خنزیر تو پہلے ہی موجود تھے۔“ (رواہ المسلم)۔

امام بغوی رضی اللہ عنہما اپنی شہرہ آفاق تفسیر ”معالم التنزیل“ میں رقمطراز ہیں کہ قُلْ: رسول اللہ ﷺ سے خطاب ہے۔ بِشَرٍّ مِّنْ ذٰلِكَ اے یہودنا مسعود تمہارا ہمارے متعلق یہ کہنا کہ ہمارا دنیا اور آخرت میں بہت کم حصہ ہے اور یہ کہ ہمارا دین تمہارے دین سے ناقص ہے۔ حقیقت میں دنیا اور آخرت میں تم جیسے بدکردار لوگوں کا کوئی حصہ نہیں ہے۔ کیونکہ ہر بری خصلت تمہارے اندر موجود ہے اور تمہارا ٹھکانا آگ ہے۔

مَثُوبَةٌ: یعنی بلحاظ انجام کے کون شخص گھائے میں ہے؟ (آؤ میں بتاتا ہوں)

عِنْدَ اللّٰهِ مِّنْ لَّعْنَةِ اللّٰهِ: آخرت میں خسارہ ان لوگوں کو ہوگا جن کو اللہ تعالیٰ نے ملعون قرار دیا۔  
وَعَصَبَ عَلَيْهِ: اور جن پر اللہ تعالیٰ نے اپنا غضب اور قہر نازل فرمایا۔ جیسے یہود۔

وَجَعَلَ مِنْهُمْ الْقِرَدَةَ وَالْخَنَازِيرَ: یعنی یہ کہ ان کی نافرمانیوں کی بنا پر ان کو بندر اور سور بنا دیا، امام بغوی رضی اللہ عنہما فرماتے ہیں کہ اصحاب السبت کو بندر، اور عیسیٰ علیہ السلام کے ماندہ کا انکار کرنے والوں کو خنزیر بنا دیا گیا۔

علی بن ابی طلحہ، ابن عباس سے روایت کرتے ہیں کہ بندر اور خنزیر دونوں ہی اصحاب السبت میں سے ہیں چنانچہ ان کے نوجوان افراد کو بندر، اور بوڑھوں کو خنزیر بنا دیا گیا۔

وَعَبَدَ الطَّاغُوتَ: یعنی ان میں سے بعض لوگوں کو شیطان کی عبادت کرنے والے بنا دیا گیا۔ کیونکہ یہ شیطان کی چال اور اس پھندے میں پھنس گئے۔

قَالَ الَّذِينَ غَلَبُوا عَلَىٰ أَمْرِهِمْ لَنَتَّحِذَنَّ عَلَيْهِم مَّسْجِدًا (سورة الکہف: ۲۱)

جو لوگ ان کے معاملات پر غالب تھے انہوں نے کہا ”ہم تو ان پر ایک عبادت گاہ بنائیں گے۔“

مطلب یہ ہے کہ اپنی جانوں پر کھیل جانے والے نوجوانوں کی قبروں پر انہوں نے وہ مذموم اور مکروہ عمل کیا جس کے کرنے والے کی مذمت کی گئی ہے۔ کیونکہ آپ ﷺ فرماتے ہیں: ”اللہ تعالیٰ یہود و نصاریٰ پر لعنت کرے انہوں نے اپنے انبیاء اور بزرگوں کی قبروں کو عبادت گاہ بنا لیا۔“

آپ ﷺ کے اس ارشاد گرامی کا مقصد اپنی امت کو متنبہ کرنا ہے کہ کہیں وہ بھی ان یہود و نصاریٰ جیسا



عمل و کردار ادا نہ کرنے نہ لگ جائے۔

عن ابی سعید خدری رضی اللہ عنہ أَنَّ رَسُولَ اللَّهِ ﷺ قَالَ لَتَتَّبِعَنَّ سَنَنَ مَنْ كَانَ قَبْلَكُمْ حَدْوُ الْقُدَّةِ بِالْقُدَّةِ حَتَّىٰ لَوْ دَخَلُوا جُحْرًا صَبَّ لَدَخَلْتُمُوهُ قَالُوا يَا رَسُولَ اللَّهِ الْيَهُودُ وَالنَّصَارَىٰ قَالَ فَمَنْ (اخر جاہ)

سیدنا ابوسعید خدری رضی اللہ عنہ سے روایت ہے کہ رسول اکرم ﷺ نے فرمایا کہ تم پہلی امتوں کی پیروی میں ایسے برابر ہو جاؤ گے جیسے تیر، تیر سے۔ یہاں تک کہ اگر وہ گوہ کے بل میں گھسے تھے تو تم بھی گھسو گے۔ صحابہ اکرام نے عرض کی کہ یہود و نصاریٰ کی پیروی ہم کریں گے؟ آپ ﷺ نے فرمایا پھر اور کون ہو سکتا ہے؟

القذہ: تیر کے پر کو کہتے ہیں۔ حدیث کا مطلب یہ ہے کہ جو یہود و نصاریٰ کا کردار تھا، یہ امت بھی بالکل ان کی تقلید کرے گی۔ رسول اکرم ﷺ نے وہاں کے مشرکوں کو یہود و نصاریٰ کے مشرکین کے ساتھ یہ کہہ کر تشبیہ دی ہے کہ جس طرح ایک تیر کے پر دوسرے تیر کے پر کی طرح ہوتے ہیں اسی طرح تم میں کی اکثریت یہود یوں اور عیسائیوں کے نقش قدم پر چلے گی اور شرک کا ارتکاب کرے گی۔

ایک حدیث میں یوں ارشاد نبوی ﷺ ہے: ”حتیٰ کہ پہلی امتوں میں سے کسی نے اگر اپنی ماں سے علانیہ زنا کیا ہوگا تو میری امت میں بھی ایسے بد بخت لوگ پائے جائیں گے جو ایسے (غیر انسانی) فعل کا ارتکاب کریں گے۔“

آپ ﷺ کے ارشاد کا مطلب یہ ہے کہ یہود و نصاریٰ کا کوئی برے سے برا عمل بھی میری امت کے لوگ نہ چھوڑیں گے۔

سفیان بن عیینہ رضی اللہ عنہ نے کیا خوب فرمایا تھا کہ: ”اگر ہمارے عبادت گزار اور صوفی بگڑے تو وہ یہود و نصاریٰ سے مشابہت میں برابر ہوں۔“

شارح رحمۃ اللہ علیہ فرماتے ہیں کہ اب یہ دونوں گروہ کس کثرت سے پائے جاتے ہیں۔ لیکن اللہ تعالیٰ کی یہ خاص رحمت ہے کہ امت محمدیٰ ﷺ مجموعی طور پر گمراہ نہیں ہوئی اور نہ ہوگی۔ یعنی صحابہ رضوان اللہ علیہم اجمعین نے عرض کی کہ اے اللہ کے رسول ﷺ کیا ہم یہود و نصاریٰ کی پیروی کریں گے؟ تو رسول اللہ ﷺ نے جواب دیا کہ: اگر وہ نہیں تو ان کے علاوہ اور کون ہے جن کے نقش قدم پر تم چلو گے؟ مطلب یہ ہے کہ ہاں، میری امت یہود و نصاریٰ کی پیروی کرے گی۔

ولمسلم عن ثوبان رضي الله عنه أَنَّ رَسُولَ اللَّهِ ﷺ قَالَ إِنَّ اللَّهَ زَوَى لِي الْأَرْضَ فَرَأَيْتَ مَشَارِقَهَا وَمَغَارِبَهَا وَإِنَّ أُمَّتِي سَيَلُغُ مُلْكُهَا مَا زَوَى لِي مِنْهَا وَأَعْطَيْتَ الْكَنْزَيْنِ الْأَحْمَرَ وَالْأَبْيَضَ وَإِنِّي سَأَلْتُ رَبِّي لِأُمَّتِي أَنْ لَا يَهْلِكَهَا بَسَنَةٌ بَعَامَةٌ وَأَنْ لَا يُسَلِّطَ عَلَيْهِمْ عَدُوًّا مِّنْ سِوَى أَنْفُسِهِمْ فَيَسْتَبِيحَ بَيْضَتَهُمْ وَإِنَّ رَبِّي قَالَ يَا مُحَمَّدُ إِذَا قَضَيْتَ قَضَاءً فَإِنَّهُ لَا يُرَدُّ وَإِنِّي أَعْطَيْتُكَ لِأُمَّتِكَ أَنْ لَا يَهْلِكَهُمْ بَسَنَةٌ عَامَةٌ وَأَنْ لَا أُسَلِّطَ عَلَيْهِمْ عَدُوًّا مِّنْ سِوَى أَنْفُسِهِمْ فَيَسْتَبِيحَ بَيْضَتَهُمْ وَ لَوْ اجْتَمَعَ عَلَيْهِمْ بِأَفْطَارِهَا حَتَّى يَكُونَ بَقَضُهُمْ يَهْلِكُ بَعْضًا وَيُسْبَى بَعْضُهُمْ بَعْضًا

صحیح مسلم میں سیدنا ثوبان رضی اللہ عنہ سے روایت ہے کہ رسول اکرم ﷺ نے فرمایا کہ اللہ تعالیٰ نے زمین کو میرے سامنے اس طرح سمیٹ دیا کہ میں مشرق و مغرب تک بیک وقت دیکھ رہا تھا۔ اور میری امت کی حدود و مملکت وہاں تک جا پہنچیں گی جہاں تک مجھے زمین کو سمیٹ کر دکھلایا گیا ہے۔ اور مجھے دو خزانے عطا فرمائے گئے۔ ایک سرخ اور دوسرا سفید۔ رسول اللہ ﷺ نے فرمایا کہ میں نے اپنی امت کے بارے میں عرض کیا تھا کہ اسے ایک ہی قحط سالی سے صفحہ ہستی سے نہ مٹا دیا جائے اور یہ کہ میری امت پر مسلمانوں کے علاوہ کوئی دوسرا خارجی دشمن مسلط نہ کیا جائے جو مسلمانوں کے بلاد و اسباب کو مباح سمجھے۔ چنانچہ اللہ تعالیٰ نے جو اب فرمایا کہ اے محمد ﷺ، جب میں کسی بات کا فیصلہ کر دیتا ہوں تو اسے ٹالا نہیں جاسکتا۔ میں نے تیری امت کے بارے میں تمہیں وعدہ دے دیا ہے کہ اسے ایک ہی قحط سالی سے تباہ نہیں کیا جائے گا۔ اور دوسرے یہ کہ ان کے اپنے افراد کے علاوہ کسی دوسرے کو ان پر مسلط نہیں کیا جائے گا کہ ان کے مملوکہ مال و اسباب کو مباح سمجھ لے اگرچہ کفر کی ساری طاقتیں اکٹھی ہو کر مسلمانوں کے مقابلے کے لئے جمع کیوں نہ ہو جائیں۔ ہاں مسلمان آپس میں ایک دوسرے کو ہلاک کرتے اور قیدی بناتے رہیں گے۔

امام ابوداؤد نے عبد اللہ بن مسعود رضی اللہ عنہ سے بھی ایک روایت اسی مضمون کی نقل کی ہے جس کے الفاظ یہ ہیں کہ رسول اللہ ﷺ نے فرمایا: ترجمہ: پینتیس، چھتیس یا سینتیس سال تک اسلام کا خوب بول بالا رہے گا۔ پھر اگر وہ ہلاک ہو جائیں گے تو ہلاک ہونے والوں کا راستہ ہوگا اور اگر دین ان کو قائم رکھے گا تو پھر ستر سال تک چلے گا، راوی نے کہا کہ میں نے پوچھا یہ مدت آج کے بعد سے شروع ہوگی یا پہلے سالوں سمیت؟ آپ ﷺ نے فرمایا پہلے سالوں سمیت۔

سنن ابی داؤد میں مندرجہ ذیل حدیث بھی منقول ہے۔ ابو ہریرہ رضی اللہ عنہ کہتے ہیں کہ آپ ﷺ نے فرمایا:

”زمانہ قریب سے قریب تر ہوتا چلا جائے گا۔ علم میں کمی واقع ہوتی رہے گی، فتنوں کا عام دور دورہ ہوگا بخل عام ہو جائے گا، اور قتل و غارت گری کا بازار گرم ہو جائے گا۔ سوال کیا گیا یا رسول اللہ ﷺ ہرج کا کیا معنی؟ آپ ﷺ نے فرمایا قتل اور خونریزی۔“

آئندہ مصلین سے جاہل امراء، علمائے سوء، اور بے علم عبادت گزار مراد ہیں، جو بغیر علم کے لوگوں کی رہنمائی کریں گے۔ اور کتاب و سنت کے خلاف لوگوں کے فیصلے نمٹائیں گے۔ وہ خود بھی گمراہ ہوں گے اور اللہ کی مخلوق کو بھی گمراہ کریں گے۔ ایسے ہی لوگوں کے بارے میں اللہ تعالیٰ فرماتا ہے کہ یہ لوگ قیامت کے دن کہیں گے کہ: (ترجمہ) ”اے رب ہمارے، ہم نے اپنے سرداروں اور اپنے بڑوں کی اطاعت کی اور انہوں نے ہمیں راہ راست سے بے راہ کر دیا۔“

اور بعض اس قسم کے گمراہ اور مضل بھی گزرے ہیں جو اپنے مریدوں کو یہ نصیحت کرتے تھے کہ میرے مرنے کے بعد بھی اگر تم کو کسی قسم کی ضرورت اور مشکل پیش آ جائے تو میری قبر پر آ جانا ہم تمہاری مشکل دور کر دیں گے۔ اور یاد رکھیے اس آدمی سے کسی بھلائی کی توقع نہیں ہے جس کو ایک گز بھر مٹی اپنے ساتھیوں سے جدا کر دیتی ہے۔ اور یہ صاف گمراہی ہے کہ آدمی اپنے ساتھیوں کو دعوت دے کہ آؤ اللہ کو چھوڑ کر غیر کی عبادت کریں اور اس سے اپنی حاجتیں طلب کریں، حالانکہ ان پر وہ قادر نہیں ہے اور نہ ان کی مشکلات کو دور کر سکتا ہے۔ ان ہی جیسے لوگوں کے بارے میں اللہ کریم فرماتا ہے: (ترجمہ) ”پھر وہ اللہ تعالیٰ کو چھوڑ کر ان کو پکارتا ہے جو نہ اس کو نقصان پہنچا سکتے ہیں نہ فائدہ۔ یہ ہے گمراہی کی انتہا۔ وہ ان کو پکارتا ہے جن کا نقصان ان کے نفع سے قریب تر ہے، بدترین ہے اس کا مولیٰ اور بدترین ہے اس کا رفیق۔“

ایک دوسرے مقام پر یوں ارشاد فرمایا گیا ہے: (ترجمہ) ”لوگوں نے اسے چھوڑ کر ایسے معبود بنا لئے جو کسی چیز کو پیدا نہیں کرتے بلکہ خود پیدا کئے جاتے ہیں جو خود اپنے لئے بھی کسی نفع یا نقصان کا اختیار نہیں رکھتے۔ جو نہ مار سکتے ہیں نہ جلا سکتے ہیں نہ مرے ہوئے کو پھر اٹھا سکتے ہیں۔“

اللہ تعالیٰ واضح اور غیر مبہم الفاظ میں کہتا ہے: ”اللہ تعالیٰ سے رزق مانگو اور اسی کی بندگی کرو اور اس کا شکر ادا کرو۔ اسی کی طرف تم پلٹائے جانے والے ہو۔“

قرآن کریم میں اس موضوع کی بے شمار آیات ہیں جن میں اللہ تعالیٰ ہدایت اور صراط مستقیم کو واضح الفاظ میں گمراہی سے ممتاز اور ممتاز کرتا ہے۔ اور بعض لوگوں کی گمراہی اس حد تک پہنچی ہوئی ہے کہ وہ علی الاعلان اس

بات کا اظہار کرتے ہیں کہ ان کو اللہ تعالیٰ کے ہاں ایسا مقام اور عزت حاصل ہے کہ جہاں پہنچ کر تمام احکام الہی ان سے ساقط ہو چکے ہیں اور پھر اسی پر بس نہیں بلکہ وہ یہ بھی دعویٰ کرتے ہیں کہ اولیاء اللہ سے، ان کی زندگی میں بھی اور ان کی وفات کے بعد بھی استغاثہ کیا جاسکتا ہے کیونکہ ان کو نفع پہنچانے اور تکلیف دینے پر قدرت حاصل ہے۔ اور بعض مواقع پر وہ تدبیر امر بھی کرتے ہیں یہ سب ان کی کرامات ہیں۔ ان کو لوح محفوظ کے اسرار کا بھی علم ہے اور لوگوں کے دلوں کے بھید بھی ان پر واضح ہیں۔ ان ہی وجوہ کی بنا پر ان کی قبروں پر مساجد تعمیر کرنا، اور پھر ان پر چراغاں کرنا جائز اور مستحب سمجھتے ہیں۔

اس قسم کے اور بھی باطل اور خلاف شریعت دعوے، افراط و تفریط، غلو اور عبادت غیر اللہ جیسے اقوال و افعال اور عقائد باطلہ کے وہ قائل ہیں۔ اس نوع کی ہفوات کفر اور ارتداد اور اس کی کتاب اور اس کے رسول کی خلاف ورزی اب کتنی عام ہو چکی ہے؟۔

ورواه البرقانی فی صحیحہ وزاد وَإِنَّمَا أَخَافُ عَلَىٰ أُمَّتِي الْأَيْمَةَ الْمُضِلِّينَ وَإِذَا وَقَعَ عَلَيْهِمُ السَّيْفُ لَمْ يُرْفَعْ إِلَيَّ يَوْمَ الْقِيَامَةِ وَلَا تَقُومُ السَّاعَةُ حَتَّىٰ يُلْحَقَ حَيٌّ مِّنْ أُمَّتٍ بِالْمُشْرِكِينَ حَتَّىٰ تَعْبُدَ فَنَامٌ مِّنْ أُمَّتِي الْأَوْثَانُ وَإِنَّهُ سَيَكُونُ فِي أُمَّتِي كَذَابُونَ ثَلَاثُونَ كُلُّهُمْ يَزْعَمُ أَنَّهُ نَبِيٌّ وَ أَنَا حَتَمُ النَّبِيِّينَ لَا نَبِيَّ بَعْدِي وَلَا تَزَالُ طَائِفَةٌ مِّنْ أُمَّتِي عَلَىٰ الْحَقِّ مَنْصُورَةٌ لَا يَضُرُّهُمْ مَنْ خَدَلَهُمْ حَتَّىٰ يَأْتِيَ أَمْرُ اللَّهِ تَبَارَكَ وَتَعَالَىٰ

حافظ برقانی رحمۃ اللہ علیہ نے اس حدیث کو اپنی صحیح میں لکھا ہے اور اس میں یہ الفاظ زائد ہیں: ”میں اپنی امت کے بارے میں گمراہ کن لیڈروں سے ڈرتا ہوں۔ اور جب ان میں تلوار چل پڑے گی تو قیامت تک نہ رک سکے گی اور اس وقت تک قیامت برپا نہیں ہوگی جب تک کہ میری امت کی ایک جماعت مشرکوں سے نہ جا ملے۔ اور یہ کہ میری امت کے بہت سے لوگ بت پرستی نہ کر لیں۔ اور میری امت میں تیس جھوٹے دجال پیدا ہوں گے جو سب کے سب نبوت کا دعویٰ کریں گے۔ حالانکہ میں آخری نبی صلی اللہ علیہ وسلم ہوں، میرے بعد کسی قسم کا کوئی نبی نہیں آئے گا۔ میری امت میں سے ایک گروہ حق پر قائم رہے گا اور فتنیاب ہوگا۔ ان کی مدد چھوڑنے والے ان کا کچھ نہیں بگاڑ سکیں گے۔ یہاں تک کہ اللہ تعالیٰ کا حکم آجائے۔

رسول اللہ صلی اللہ علیہ وسلم نے لفظ **إِنَّمَا** استعمال فرمایا، جو حصر کے لئے بولا جاتا ہے اور جس میں

امت کو آئندہ ضلال کی گمراہیوں سے سخت الفاظ میں متنبہ کیا گیا ہے۔ حدیث کا مطلب یہ ہے کہ

رسول اللہ ﷺ کو گمراہ، اور بے دین امراء، حکماء، اور آئمہ سے شدید ترین خطرہ تھا کہ یہ لوگ عوام کو گمراہ کرنے اور پھسلانے میں پیش پیش ہوتے ہیں۔ یہ خطرہ رسول اللہ ﷺ کے دل میں اللہ تعالیٰ کے القاء اور اطلاع سے پیدا ہوا، جیسا کہ گزشتہ ایک حدیث میں گزر چکا ہے کہ آپ ﷺ نے فرمایا: ”تم پہلی امتوں کی پوری نقالی کرو گے، جیسے تمام پروں کے بال برابر ہوتے ہیں۔“

اسی مضمون پر مشتمل سیدنا ابوالدرداء رضی اللہ عنہ کی ایک حدیث ہے جس میں رسول اللہ ﷺ نے فرمایا: ”میں اپنی امت کے متعلق گمراہ آئمہ و حکام سے شدید ترین خطرہ محسوس کرتا ہوں۔“ (ابوداؤد، طیالسی)۔

سیدنا ثوبان رضی اللہ عنہ کی حدیث کے الفاظ یہ ہیں جس میں رسول اللہ ﷺ فرماتے ہیں کہ: ”میں اپنی امت کے بارے میں گمراہ آئمہ و حکام سے ڈرتا ہوں۔“

اللہ کریم نے آپنی کتاب مبین میں صراط مستقیم، اور اس سیدھے راستے کی، جو تمام مومنوں اور صحابہ کرام کا راستہ تھا، بار بار وضاحت فرمائی ہے۔ اس سلسلے میں شک و شبہ کا کوئی معمولی غبار بھی باقی نہیں رہنے دیا۔ اور اب جو شخص دین میں کوئی ایسی بدعت پیدا کرتا ہے جس کا کتاب و سنت میں کوئی وجود نہیں ملتا تو وہ شخص عند اللہ ملعون ہے اس کی بدعت مردود ہے۔ اس کی وضاحت رسول اللہ ﷺ نے خود فرمائی ہے آپ ﷺ فرماتے ہیں: ”جو شخص بدعت پیدا کرے یا بدعتی کو پناہ دے، اس پر اللہ تعالیٰ کی، تمام فرشتوں کی اور تمام لوگوں کی لعنت ہو، ایسے شخص سے اللہ تعالیٰ نہ فرائض قبول فرمائے گا نہ نوافل۔“

ایک جگہ ارشاد نبوی ﷺ ہے: ”جو شخص ہمارے دین میں ایسی چیز جاری کرتا ہے جو اس میں نہیں، وہ مردود اور ناقابل عمل ہے۔“

اور ایک موقع پر یہ الفاظ بیان فرمائے گئے ہیں: ”ہر نئی چیز بدعت ہے اور ہر بدعت گمراہی ہے۔“ یہ مندرجہ بالا صحیح احادیث ہیں، جن پر اصول دین، اور احکام شریعت کا دار و مدار ہے اور ان احادیث کے مفہوم کو قرآن کریم نے بار بار، اور کئی مواقع پر وضاحت اور تفصیل سے بیان فرمایا ہے۔ ایک جگہ اللہ تعالیٰ ارشاد فرماتا ہے: ”لوگو! جو کچھ تمہارے رب کی طرف سے تم پر نازل کیا گیا ہے اس کی پیروی کرو اور اپنے رب کو چھوڑ کر دوسرے سرپرستوں کی پیروی نہ کرو، مگر تم نصیحت کم ہی مانتے ہو۔“

ایک دوسرے مقام پر ارشاد الہی ہے: (ترجمہ) ”اس کے بعد اے نبی ﷺ ہم نے تم کو دین کے معاملہ میں ایک صاف شاہراہ (شریعت) پر قائم کیا ہے لہذا تم اسی پر چلو اور ان لوگوں کی خواہشات کا اتباع نہ

کرو جو علم نہیں رکھتے،“ (سورۃ الجاثیہ: ۱۸)۔

اس مضمون کی آیات قرآن مجید میں کثرت سے ملتی ہیں۔ خلیفہ ثانی سیدنا عمر بن الخطاب رضی اللہ عنہ کے وہ الفاظ جو انہوں نے سیدنا زیاد بن حدیر رضی اللہ عنہ کو فرمائے، سنہری حروف سے لکھنے کے قابل ہیں فرماتے ہیں: ”کیا تمہیں اس چیز کا علم ہے جو اسلام کے گرنے کا باعث بنتی ہے؟ میں نے عرض کی نہیں۔ سیدنا عمر بن خطاب رضی اللہ عنہ نے فرمایا کہ عالم شخص کا پھسل جانا اور منافق کا کتاب اللہ کے بارے میں جھگڑا کرنا اور گمراہ حکام و آئمہ کا فیصلہ، اسلام کے منہدم ہونے کا ذریعہ اور سبب بنتا ہے۔ (دارمی)۔

یزید بن عمیر رضی اللہ عنہ کا بیان ہے کہ سیدنا معاذ بن جبل رضی اللہ عنہ جس وقت بھی وعظ وارشاد کے لئے کھڑے ہوتے، یہ جملہ ضرور ارشاد فرماتے: ”اللہ تعالیٰ حق و انصاف سے فیصلہ کرتا ہے اس میں شک کرنے والے ہی ہلاک ہوتے ہیں“۔

زیر بحث حدیث میں قبور کے ان پجاریوں کی زبردست تردید ہوتی ہے جو یہ کہتے ہیں کہ ہم غیر اللہ کی عبادت کر کے شرک کے مرتکب نہیں ہوئے۔ یہ الفاظ وہ درحقیقت توحید سے ناواقفیت کی بنا پر کہتے ہیں۔ حقیقت یہ ہے کہ ان کا عمل شرک پر مبنی ہے اور توحید کے سراسر خلاف ہے اللہ تعالیٰ کے نزدیک توحید، تمام اعمال سے زیادہ اہم اور مطلوب و مقصود ہے۔ اور شرک تمام اعمال سیئہ سے زیادہ قابل نفرت ہے۔

زیر بحث حدیث کی مزید وضاحت صحیح بخاری و مسلم کی روایت سے ہوتی ہے سیدنا ابو ہریرہ رضی اللہ عنہ مرفوعاً روایت بیان کرتے ہیں کہ آپ صلی اللہ علیہ وسلم نے فرمایا: ”اس وقت تک قیامت قائم نہ ہوگی جب تک کہ بنودوں کی عورتوں کے چوڑے والی خلیصہ بت کے گرد حرکت نہ کریں گے۔ پھر فرمایا: ذوالخلصہ بنودوں کا بت تھا، جس کی وہ جاہلیت کے زمانے میں پوجا کیا کرتے تھے“۔

ابن حبان معمر سے روایت کرتے ہیں جس کے الفاظ یہ ہیں:

قَالَ إِنَّ عَلَيْهِ الْأَنْ بَيْتًا مَبْنِيًّا مُغْلَقًا

اب وہ ایسی جگہ ہے جہاں ایک مکان تعمیر ہے اور اس کا دروازہ بند ہے۔

علامہ ابن قیم رحمۃ اللہ علیہ بنو ثقیف کے اسلام اور لات کے گرائے جانے کا واقعہ لکھتے ہوئے فرماتے ہیں: ”ہر اس جگہ کو جہاں شرک اور کسی بھی طاغوتی طاقت کی پرستش ہو رہی ہو جہاں تک ممکن ہو، اسے منہدم کر دینا ضروری ہے۔ ایک دن بھی اسے باقی نہ رکھا جائے۔“

پھر ان بڑے بڑے قبول اور ہر قسم کی تعمیرات کو جو قبول پر بنائی گئی ہیں، اور جن کی اللہ تعالیٰ کے سوا عبادت ہو رہی ہے گرا دینا ضروری ہے۔

اسی طرح ان حجر و شجر کو، جن کو لوگ تبرک سمجھتے ہیں اور جن پر نذر و نیاز دیتے ہیں، طاقت و قدرت ہوتے ہوئے فوراً ختم کر دینا چاہیے۔ کیونکہ ان میں سے اکثر کولات، مناعہ، اور عزی کا سا مقام دے دیا گیا ہے یا ان سے بھی بڑھ کر ان کی تکریم ہوتی ہے۔ ان کے پجاری اپنے سے پہلے یہود و نصاریٰ کے نقش قدم پر گامزن ہیں۔ اور قدم بقدم ان کی تقلید میں الجھے ہوئے ہیں۔ یہ لوگ کم علمی اور جہالت کی وجہ سے شرک میں مبتلا ہیں۔ سب سے بڑا ظلم تو یہ ہو رہا ہے کہ معروف کو منکر اور منکر کو معروف سمجھا جا رہا ہے۔ اسی طرح سنت کو بدعت سمجھ کر رد کر دیا گیا اور بدعت کو سنت سمجھ کر اپنایا گیا ہے۔ شریعت مطہرہ کے نشانات ختم ہو کر رہ گئے ہیں۔ اور اسلام کی بیچارگی کا یہ عالم ہے کہ اس پر غور و فکر کرنے کی کوئی شخص بھی تکلیف گوارا نہیں کرتا۔ علمائے حق، اللہ کو پیارے ہو چکے ہیں اور سفہاء اور احمق لوگوں کا دور، دورہ ہے۔ کوئی کام بھی تو ٹھیک سے نہیں ہو رہا ہے۔ مشکلات میں اضافہ ہی ہوتا چلا جا رہا ہے۔ اور لوگوں کی بد عملی اور گناہوں کی وجہ سے بروہر میں فساد برپا ہو چکا ہے۔

لیکن ان ناموافق حالات کے باوجود مسلمانوں میں سے ایک جماعت حق و انصاف پر قائم رہے گی، جو مشرکین اور مبتدعین سے برسر پیکار ہوگی، یہاں تک کہ اللہ تعالیٰ اس کو رضی کا وارث ہو جائے۔ کیونکہ وہی بہتر اور اعلیٰ وارث ہے۔

## فیہ مسائل

☆ سب سے اہم مسئلہ یہ بیان ہوا ہے کہ جنت اور طاعوت کا مطلب اور معنی کیا ہے؟ ☆ کیا یہ قلبی کیفیت اور اعتقاد کا نام ہے یا جنت اور طاعوت کو باطل سمجھتے ہوئے طاعوت کی عبادت کرنے والوں کی موافقت کا نام ہے؟ ☆ یہود کا یہ کہنا کہ وہ کافر جو اپنے کفر کو پہچانتے ہیں وہ ایمانداروں سے زیادہ ہدایت یافتہ ہیں۔ ☆ چھٹا مسئلہ جو اصل میں باب سے متعلق ہے وہ یہ ہے کہ اس جماعت کا امت محمدیہ میں ہر وقت پایا جانا ضروری ہے جیسا کہ سیدنا ابوسعید رضی اللہ عنہ کی روایت میں اس کی تصریح موجود ہے۔ ☆ اس بات کی وضاحت کہ امت محمدیہ میں بہت سے لوگ غیر اللہ کی عبادت میں مبتلا ہوں گے۔ ☆ سب سے زیادہ تعجب خیز بات یہ ہے کہ کلمہ

شہادت کا اقرار کرتے ہوئے نبوت کا اقرار کریں گے جیسے مختار ثقفی نے کیا تھا اور نبوت کے اس دعویدار کا عقیدہ یہ ہوگا کہ وہ بھی اس امت کے افراد میں سے ایک فرد ہے اور یہ کہ رسول اللہ ﷺ اور قرآن کریم حق اور سچے ہیں۔ خصوصاً محمد ﷺ خاتم الرسل ہیں۔ اس تضاد اور اختلاف عقائد کے باوجود بعض اس کی تصدیق کریں گے۔ اور اسے نبی مانیں گے۔ مختار کذاب کا دعویٰ نبوت صحابہ رضی اللہ عنہم کے آخری دور میں تھا۔ اس قرب کے باوجود بے شمار لوگوں نے اس کی نبوت کا اقرار کیا۔ ☆ اس بات کی بشارت کہ حق و انصاف دنیا سے بالکل ختم نہیں ہوگا جیسا کہ باقی ام کے دور میں ہوا، بلکہ قیامت تک ایک جماعت حق و صداقت کا علم بلند رکھے گی۔ ☆ حزب اللہ کی سب سے بڑی علامت یہ بیان کی گئی ہے کہ وہ اپنی تعداد کی قلت کے باوجود جو لوگ ان کی مخالفت کریں گے۔ یا انہیں ذلیل و رسوا کرنے کی کوشش کریں گے، وہ اس جماعت کو کوئی گزند نہ پہنچا سکیں گے۔ ☆ حزب اللہ کے وجود کی شرط قیامت تک کے لئے ہے۔ ☆ زیر بحث احادیث میں مندرجہ ذیل علامات کی وضاحت ہوتی ہے:

- ☆ رسول اللہ ﷺ کا یہ بتانا کہ آپ ﷺ پر مشرق و مغرب کی طرف سے زمین سمیٹ کر دکھائی گی اور جو کچھ آپ ﷺ نے ارشاد فرمایا وہ حرف بحرف ثابت ہو بخلاف شمال و جنوب کے۔
  - ☆ رسول اللہ ﷺ کا یہ بھی فرمانا کہ مجھے دو خزانے عطا کیے گئے ہیں۔
  - ☆ آپ ﷺ کا یہ بتانا کہ امت کے بارے میں میری پہلی دو دعائیں قبول ہوئی ہیں۔
  - ☆ آپ ﷺ کا یہ بھی واضح کرنا کہ میری تیسری دعا قبول نہیں ہوئی۔
  - ☆ رسول اللہ ﷺ کا یہ بتانا کہ میری امت میں آپس میں تلوار چل جائے گی تو پھر رکنے کا نام نہیں لگی۔
  - ☆ رسول اللہ ﷺ کا یہ پیش گوئی کرنا کہ میری امت میں جھوٹے نبی پیدا ہوں گے۔
  - ☆ آپ ﷺ کا یہ بھی فرمانا کہ ایک گروہ حق و انصاف کی حمایت کرتا رہے گا۔
- مندرجہ بالا امور اگرچہ بعید از قیاس ہیں لیکن رسول اللہ ﷺ جو فرمائے ہیں وہ حرف بحرف ثابت ہو کر رہا۔ ☆ رسول اکرم ﷺ کا امت کے گمراہ پیشواؤں سے خطرہ محسوس فرمانا۔ بلکہ اس بات کو حصر اور مقید کر دینا کہ صرف ان سے ہی خطرہ ہے۔

(۱۱) اوٹان کی عبادت کی خود تشریح فرمادینا۔



## بَابُ

مَا جَاءَ فِي السَّحْرِ

اس باب میں جادو کا بیان ہے

وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلَاقٍ (سورة البقرة: ۱۰۲)

اور انہیں خوب معلوم تھا کہ جو اس چیز کا خریدار بنا اس کے لئے آخرت میں کوئی حصہ نہیں۔

جس کے وجوہ اور اسباب پوشیدہ اور انتہائی دقیق ہوں اسے لغت عرب میں ”السحر“ کہتے ہیں۔ ایک

حدیث میں رسول اللہ نے فرمایا: فصاحت بیان میں بھی جادو کا سا اثر ہوتا ہے۔ (بخاری، موطا، مسند احمد)۔

سحر (جادو) کو السحر اس لئے کہا جاتا ہے کہ اس کا اثر آخر شب میں مخفی طور پر پایا جاتا ہے۔ ابن قدامہ

رحمہ اللہ اپنی کتاب ”الکافی“ میں فرماتے ہیں: ”السحر ان تعویذ گنڈوں اور دھاگوں کی گرہوں کو کہتے ہیں جو

انسان کے بدن اور خصوصاً دل پر اثر کرتے ہیں، جن کی وجہ سے انسان بیمار ہو جاتا ہے۔ اور کبھی کبھی اس کی

موت بھی واقع ہو جاتی ہے۔ بعض اوقات میاں بیوی میں پھوٹ پڑ جاتی ہے۔ جیسا کہ اللہ تعالیٰ نے فرمایا:

(ترجمہ) ”یہ لوگ ان سے وہ چیز سیکھتے ہیں جس سے شوہر اور بیوی میں جدائی ڈال دیں۔“

(البقرة: ۱۰۲)۔ ایک اور مقام پر ارشاد باری تعالیٰ ہے: (ترجمہ) اور گرہوں میں پھونکنے والوں (والیوں)

کے شر سے۔ (الفلق: ۴)

یعنی وہ جادو گر نیاں جو بوقت جادو، دھاگے وغیرہ میں گرہ باندھتی ہیں اور ہر گرہ میں پھونکتی ہیں۔ اگر جادو

میں کوئی موصرانہ حقیقت کارفرمانہ ہوتی تو اللہ تعالیٰ اس سے پناہ مانگنے کی تلقین نہ کرتا۔

اُمّ المؤمنین عائشہ رضی اللہ عنہا فرماتی ہیں: ”رسول اللہ ﷺ پر بھی جادو کا اثر ہو گیا تھا۔ یہاں تک کہ

بعض اوقات آپ ﷺ یہ خیال کرتے کہ کوئی کام کر رہے ہیں حالانکہ ایسا نہ ہوتا۔ اُمّ المؤمنین

عائشہ بنت النخعیہ کہتی ہیں کہ مجھے ایک دفعہ آپ ﷺ نے فرمایا میرے پاس دو فرشتے آئے۔ ایک میرے سر کے پاس اور دوسرا میرے قدموں کے پاس آ کر بیٹھ گیا ایک نے کہا اسے کیا تکلیف ہے؟ دوسرے نے جواب دیا ”اس کو جادو کر دیا گیا ہے“۔ پہلے نے پھر پوچھا ”اس کو کس نے جادو کیا؟“ جواب ملا: لئید بن اعصم نے۔ کنگھی میں دھاگے کی گرہیں لگائی ہیں اور اسے کچھور کے خوشہ کے خول میں بند کر کے بزرگوں میں ڈال دیا ہے“۔ (بخاری)۔

☆ سیدنا ابن عباس رضی اللہ عنہ نے خلاق کا ترجمہ نصیب اور حصہ کیا ہے۔

☆ سیدنا قتادہ رضی اللہ عنہ فرماتے ہیں ”اہل کتاب کو یہ علم تھا اور ان سے عہد لیا گیا تھا کہ آخرت میں جادوگر کوئی حصہ نہیں۔

☆ حسن بصری رضی اللہ عنہ نے کہا ”جادوگر کا کوئی دین اور مذہب نہیں ہوتا۔

زیر بحث آیت کریمہ سے پتا چلا کہ جادو حرام ہے اور سابقہ تمام مذاہب میں بھی انبیاء علیہم السلام نے اس کو حرام قرار دیا ہے۔ اللہ تعالیٰ فرماتا ہے: ”جادوگر جہاں جائے فلاح نہیں پائے گا“۔ (طہ: ۶۹)۔  
امام احمد رضی اللہ عنہ کے اصحاب کے نزدیک جادو سیکھنا اور سکھانا دونوں کفر ہیں۔

عبدالرزاق، صفوان بن سلیم سے روایت کرتے ہیں کہ رسول اللہ ﷺ نے فرمایا: ”جس شخص نے تھوڑا یا زیادہ جادو سیکھا اس کا معاملہ اللہ سے ختم ہوا“۔ یہ حدیث مرسل ہے۔

اللہ تعالیٰ نے جادو کو کفر ہی قرار دیا ہے۔ جیسے: ”ہم تو آزمائش میں تم کفر میں نہ پڑو“۔ (سورۃ البقرۃ: ۱۰۲)۔ سلیمان علیہ السلام نے مطلق کفر کی بات نہیں کی بلکہ شیطان ہی کفر کرتے تھے۔ (سورۃ البقرۃ: ۱۰۲)۔

سیدنا ابن عباس رضی اللہ عنہ فرماتے ہیں: ”ان دونوں کو خیر و شر، کفر اور ایمان کا علم تھا جس کی وجہ سے ان کو اس بات کا بھی علم تھا کہ جادو کفر ہے“۔

وقوله يَوْمَئِذٍ مُّتَوَنِّبًا بِالْجِبْتِ وَالطَّاغُوتِ۔ (سورۃ النساء: ۵۱)۔ قال عمر أَلْجِبْتُ السَّحْرُ وَ الطَّاغُوتُ الشَّيْطَانُ وَقَالَ جَابِر الطَّوَاغِيَتِ كَهَانَ كَان سَنَزَلَ عَلَيْهِمُ الشَّيْطَانُ فِي كَلِّ حَى وَاحِدٍ

ان کا حال یہ ہے کہ وہ جب اور طاغوت کو مانتے ہیں۔ امیر المؤمنین سیدنا عمر رضی اللہ عنہ نے فرمایا کہ الجبت جادو اور الطاغوت شیطان ہے۔ سیدنا جابر رضی اللہ عنہ نے فرمایا کہ طاغوت وہ کاہن ہیں جن پر شیطان اترتا تھا اور ہر قبیلے کا

الگ الگ کا ہن ہوتا تھا۔

## جنت اور طاغوت کیا ہے؟

مصنف رضی اللہ عنہ نے اس کی وضاحت کی ہے کہ الجنت بھی جادو میں سے ہے۔

سیدنا عمر رضی اللہ عنہ نے فرمایا کہ ”الجنت جادو اور الطاغوت شیطان ہے“۔ یہ اثر ابن ابی حاتم وغیرہ نے نقل کیا ہے سیدنا عمر رضی اللہ عنہ نے کہا جنت جادو ہے اور طاغوت شیطان ہے۔

سیدنا جابر رضی اللہ عنہ فرماتے ہیں: طواغیت سے کاہن مراد ہیں اور ان کا ہنوں کے پاس شیطان آیا کرتے تھے اور ہر قبیلے کا الگ الگ الگ کاہن ہوتا تھا۔

سیدنا جابر رضی اللہ عنہ کا یہ اثر ابن ابی حاتم نے تفصیل سے بیان کیا ہے جس کا خلاصہ یہ ہے: ”وہب بن منبہ کہتے ہیں کہ میں سیدنا جابر بن عبداللہ رضی اللہ عنہ سے عرض کی کہ ان طواغیت کے بارے میں آپ کی کیا رائے ہے، جن کے پاس یہ لوگ اپنے فیصلے لے جاتے ہیں؟ سیدنا جابر رضی اللہ عنہ فرمانے لگے: ”جہینہ کا ایک الگ کاہن ہے، بنو اسلم کا علیحدہ کاہن ہے، قبیلہ ہلال کا جدا کاہن تھا۔ غرض یہ کہ ہر قبیلے کا الگ الگ کاہن تھا اور یہ وہی کاہن تھے جن کے پاس شیاطین آیا کرتے تھے اور ان کو مختلف خبریں بتایا کرتے تھے“۔

سلف امت کے اقوال و ارشادات کے مطالعہ کرنے سے یہ بات روز روشن کی طرح واضح ہو جاتی ہے کہ ہر وہ چیز انسان کو اللہ کی عبادت سے روکے، اللہ اور اس رسول صلی اللہ علیہ وسلم کی اطاعت اور فرمانبرداری کے لئے سدراہ ثابت ہو، خواہ وہ انسان کی صورت میں ہو یا جن کی، شجر و حجر کی صورت میں ہو یا تو انہیں اسلامیہ کے علاوہ اجنبی دستور کی صورت میں۔ غرض کسی بھی شکل میں ہو، طاغوت کہلائے گی اور ان پر عمل کرنے والے اور نافرمان کرنے والے بھی طاغوت کہلائیں گے۔

طاغوت میں وہ کتب بھی شامل ہیں جو عقل انسانی کی ایجاد ہیں، جن سے شریعت اسلامیہ سے دوری پیدا ہونے کا امکان ہو۔

وعن جندب مرفوعاً حَدُّ السَّاحِرِ ضَرْبُهُ بِالسَّيْفِ (رواہ الترمذی)

سیدنا جندب رضی اللہ عنہ سے مرفوعاً روایت ہے۔ رسول اللہ صلی اللہ علیہ وسلم نے فرمایا کہ جادوگر کی سزا یہ ہے کہ اسے تلوار سے قتل کر دیا جائے۔

جادوگر کی سزا: حافظ ابن حجر عسقلانی رحمۃ اللہ علیہ فرماتے ہیں کہ: ”حسن عن جندب الخیر روایت کی ہے کہ وہ

ایک جادوگر کے پاس آئے اور اسے تلوار ماردی، یہاں تک کہ وہ مر گیا۔ اور کہا کہ میں نے رسول اللہ ﷺ کو فرماتے سنا ہے۔ پھر یہ حدیث بیان کی۔ اور جندب الخیر، جندب بن کعب یا جندب بن زہیر ہیں۔ بعض نے کہا کہ یہ دونوں ایک ہیں۔

ابن سکین نے بریدہ سے حدیث نقل کی ہے کہ نبی اکرم ﷺ نے فرمایا کہ جادوگر کو ایک ہی وار سے ختم کر دیا جائے تاکہ امت متفق رہے۔

قوله حد الساحر ضریع بالسيف

ضریعہ اور ضربہ دونوں طرح روایات میں آیا ہے اور دونوں صورتیں درست ہیں، معنی میں کوئی خاص فرق نہیں پڑتا۔ امام مالک، امام احمد اور امام ابو حنیفہ رضی اللہ عنہم نے اسی حدیث کو سامنے رکھ کر جادوگر کے بارے میں فیصلہ دیا ہے کہ اسے قتل کر دیا جائے۔ عمرے عثمان، عبداللہ بن عمر، حفصہ، جندب بن عبداللہ، جندب بن کعب، قیس بن سعد، عمر بن عبدالعزیز رضی اللہ عنہم کے نزدیک بھی یہی ہے کہ جادوگر کو قتل کر دیا جائے۔

وفی صحیح البخاری عن بجاله بن عبدة قَالَ كَتَبَ عُمَرُ بْنُ الْخَطَّابِ أَنْ قَتُلُوا كُلَّ سَاحِرٍ وَ سَاحِرَةٍ قَالَ فَقَتَلْنَا ثَلَاثَ سَوَاحِرٍ

صحیح بخاری میں، بجالہ بن عبده رضی اللہ عنہ سے روایت ہے۔ وہ کہتے ہیں کہ سیدنا عمر بن خطاب رضی اللہ عنہ نے لکھا کہ ہر جادوگر کو خواہ مرد ہو یا عورت قتل کر دو۔ بجالہ رضی اللہ عنہ کہتے ہیں کہ سیدنا عمر رضی اللہ عنہ کا پیغام سن کر ہم نے تین جادوگروں کو موت کے گھاٹ اتار دیا۔

سیدنا عمر رضی اللہ عنہ کے فرمان سے یہی ظاہر ہوتا ہے کہ جادوگر کو توبہ کی مہلت دئے بغیر قتل کر دینا چاہیے۔ امام احمد رضی اللہ عنہ اور امام مالک رضی اللہ عنہ کے نزدیک بھی یہی حکم ہے کیونکہ جادوگر کی توبہ سے جادو کا علم زائل نہیں ہو سکتا وَصَحَّ عَنْ حَفْصَةَ رَضِيَ اللَّهُ تَعَالَى عَنْهَا أَنَّهَا أَمَرَتْ بِقَتْلِ جَارِيَةٍ لَهَا شَحْرَتْهَا فَقَتَلَتْ وَكَذَلِكَ صَحَّ عَنْ جُنْدُبٍ قَالَ أَحْمَدُ ثَلَاثَةٌ مِّنْ أَصْحَابِ النَّبِيِّ ﷺ

اُمّ المؤمنین حفصہ رضی اللہ عنہا سے ثابت ہے کہ انہوں نے اپنی ایک لونڈی کو جس نے حفصہ رضی اللہ عنہا پر جادو کا وار کیا تھا، قتل کرنے کا حکم دیا تھا۔ چنانچہ اس لونڈی کو قتل کر دیا گیا۔ جندب رضی اللہ عنہ سے بھی اسی قسم کا واقعہ منقول ہے۔ امام احمد رضی اللہ عنہ فرماتے ہیں کہ جادوگروں کو قتل کرنا رسول اللہ ﷺ کے تین صحابہ رضی اللہ عنہم سے ثابت ہے۔

مصنف رضی اللہ عنہ نے جادوگر کے قتل کی طرف اشارہ کیا ہے۔ جیسا کہ امام بخاری رضی اللہ عنہ اپنی تاریخ میں ابی

عثمان الہندی سے روایت کرتے ہیں کہ ابی عثمان نے کہا: ولید کے پاس ایک جادوگر آیا اور اس نے ایک شخص کو ذبح کر کے اس کا سرتن سے جدا کر دیا۔ ہم بہت حیران ہوئے اور ہمارے تعجب کی کوئی انتہا نہ رہی چند لمحوں کے بعد جادوگر نے اس شخص کا سردوبارہ ملا دیا اور وہ صحیح سالم ہو گیا۔ اتفاق سے سیدنا جناب الازدی رضی اللہ عنہ وہاں آ گئے، انہوں نے آگے بڑھ کر جادوگر کو قتل کر دیا۔

امام بیہقی نے یہ واقعہ دلائل النبوة میں تفصیل سے لکھا ہے جس میں ذکر کیا گیا ہے کہ ولید نے اس جادوگر کو قید کر دیا تھا۔ یہ واقعہ کئی طرق سے منقول ہے۔ اس سے امام احمد بن حنبل رضی اللہ عنہ مراد ہیں۔

جادوگر کا قتل کرنا تین صحابہ کرام رضوان اللہ علیہم اجمعین سے ثابت ہے اور وہ یہ ہیں۔ (۱) سیدنا عمر بن الخطاب رضی اللہ عنہ (۲) اُمّ المؤمنین حفصہ رضی اللہ عنہا۔ (۳) سیدنا جناب الازدی رضی اللہ عنہ۔ واللہ اعلم۔

## فیه مسائل

☆ جبت اور طاغوت کے معنی اور ان میں فرق واضح کرنا۔ ☆ طاغوت کبھی جنوں اور کبھی انسانوں میں سے بھی ہوتا ہے۔ ☆ خصوصاً ان سات امور، جو انتہائی مہلک اور جن سے خصوصی طور پر بچنے کا حکم دیا گیا ہے، کی معرفت۔ ☆ جادوگروں کو کافر قرار دیا گیا ہے۔ ☆ جادوگر کو بلا توبہ کرائے قتل کر دیا جائے۔ ☆ جادوگر سیدنا عمر رضی اللہ عنہ کے دور میں بھی تھے، ان کے بعد ان کا وجود کیونکر ناممکن ہو سکتا ہے؟

## باب

بیان شیء من انواع السحر

اس باب میں جادو کی چند اقسام بیان کی گئی ہیں

قال احمد حدثنا محمد بن جعفر حدثنا عوف بن حیان ابن العلاء حدثنا قطن بن قبيصة عن ابيه انه سمع النبي ﷺ قال إِنَّ الْعِيَافَةَ وَالطَّرُقَ وَالْبَيْرَةَ مِنَ الْجِبْتِ امام احمد رضی اللہ عنہ فرماتے ہیں کہ سیدنا مخارق رضی اللہ عنہ نے رسول اکرم ﷺ کو یہ فرماتے ہوئے سنا کہ پرندوں کو اڑانا، زمین پر خطوط کھینچنا اور کسی کو دیکھ کر فال بد لینا، سب جادو کی اقسام ہیں۔

شارح کتاب الشیخ سلیمان بن عبداللہ بن محمد بن عبدالوہاب رحمۃ اللہ علیہ نے اس مقام پر کرامات اولیاء اللہ پر سیر حاصل بحث کی ہے اور ان شیطانی شعبہ بازیوں کا بھی تفصیل سے ذکر کیا ہے جن سے عوام، اور جاہل لوگوں کو یہ دھوکا لگا ہے کہ جس شخص سے اس قسم کی شعبہ بازی ظاہر ہو وہ شخص اولیاء اللہ میں سے ہے یہ وہ چیز ہے جس کی وجہ سے اکثر لوگ گمراہی میں مبتلا ہو گئے ہیں۔ پھر کہا ہے کہ اس موضوع پر مفصل احکام سے باخبر ہونا مقصود ہو تو شیخ الاسلام ابن تیمیہ رحمۃ اللہ علیہ کی کتاب ”الفرقان بین اولیاء الشیطان“ کا مطالعہ کیجئے۔

شیخ الاسلام امام ابن تیمیہ رحمۃ اللہ علیہ نے اس بات کی وضاحت فرمادی ہے کہ علم نجوم جادو میں سے ہے۔ اور اللہ تعالیٰ کا یہ فرمان ہے: ”جادو گر کہیں بھی نجات نہ پاسکے گا“۔ (طہ: ۶۹)

جس قدر علم نجوم زیادہ حاصل کرتا جائے گا اسی قدر گناہ بڑھتا جائے گا۔ کیونکہ علم نجوم کو موثر سمجھنا گناہ ہے جیسے جادو کو موثر خیال کرنا باطل ہے۔

امام نووی رحمۃ اللہ علیہ اور امام ذہبی رحمۃ اللہ علیہ نے اس حدیث کو صحیح قرار دیا ہے۔ امام احمد اور ابن ماجہ نے بھی اس حدیث کو روایت کیا ہے۔

قَالَ عَوْفُ الْعِیَافَةَ زَجْرُ الطَّيْرِ وَ الطَّرْقُ الْخَطُّ يُخَطُّ بِالْأَرْضِ وَالْجِبْتُ قَالَ  
الْحَسَنُ رَنَّةُ الشَّيْطَانِ اسناد جید (ولابی داؤد و انسائی و ابن حبان فی صحیحہ  
المسند منہ

سیدنا عوف رضی اللہ عنہ کہتے ہیں کہ پرندوں کو اڑانا، عیافہ اور زمین پر خطوط وغیرہ کھینچنا طرُق کہلاتا ہے۔ امام حسن بصری رحمۃ اللہ علیہ کے نزدیک شیطان کی چیخ و پکار اور آہ و بکا کو الجبت کہتے ہیں۔ اس حدیث کی سند جید ہے۔

و عن ابن عباس قَالَ قَالَ رَسُولُ اللَّهِ ﷺ مَنِ اقْتَبَسَ شُعْبَةً مِّنَ النُّجُومِ فَقَدْ اقْتَبَسَ شُعْبَةً مِّنَ السَّحْرِ زَادَ مَا زَادَ (رواہ ابوداؤد و اسناد صحیح)

سیدنا ابن عباس رضی اللہ عنہ سے روایت ہے، وہ کہتے ہیں کہ رسول اکرم صلی اللہ علیہ وسلم نے فرمایا کہ جس شخص نے علم نجوم کا کچھ حصہ حاصل کیا۔ تو گویا اس نے اتنا جادو سیکھ لیا اور جس قدر زیادہ سیکھتا جائے گا اتنا ہی اس کی وجہ سے گناہ میں اضافہ ہوتا چلا جائے گا۔

وللنسائی من حدیث ابی ہریرۃ مَنْ عَقَدَ عُقْدَةً ثُمَّ نَفَثَ فِيهَا فَقَدْ سَحَرَ وَمَنْ سَحَرَ فَقَدْ اشْرَكَ وَمَنْ تَعَلَّقَ شَيْئًا وَ كَلَّ اِلَيْهِ

سیدنا ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ جو شخص گرہ دیتے وقت اس میں پھونک

مارے اس نے جادو کیا ہے۔ اور جو شخص جادو کرے اس نے شرک کیا اور جو اپنے جسم پر تعویذ دھاگہ لٹکائے اسے اسی کے سپرد کر دیا جاتا ہے۔

جادوگر جب کسی شخص کو نشانہ بنانا چاہے تو دھاگہ لے کر اسے گرہ دیتے جاتے ہیں اور ہر گرہ پر کچھ نہ کچھ پڑھ کر پھونک مارتے جاتے ہیں۔ جس سے وہ اپنے اس قبیح عمل میں کامیاب ہو جاتے ہیں ان کے اس گرہ دینے کی طرف قرآن کریم نے بھی اشارہ کیا ہے۔

گندوں پر (پڑھ پڑھ) کر پھونکے والیوں کی برائی سے۔ (الفلق: ۴)

”نفث“: اس پھونک کو کہتے ہیں جس میں آب دہن کی آمیزش بھی ہو۔ یہ خاص جادوگر کا عمل ہے جب کوئی جادوگر کسی پر جادو سے حملہ کرنا چاہتا ہے تو وہ ارواح خبیثہ اور شیاطین سے بھی مدد لیتا ہے اور اس دھاگے کو گرہ دیتے وقت اس میں ایسی پھونک مارتا ہے جس میں لعاب دہن کی آمیزش ہوتی ہے۔ اس پھونک سے زہریلا مادہ خارج ہوتا ہے اس پھونک میں خبیث روحیں اور شیطان اس جادوگر کی مدد کرتے ہیں۔ اور اس کے ساتھ ہی اس گرہ میں پھونک مارتے ہیں۔ چنانچہ جس پر جادو کرنا مقصود ہو، اس پر اللہ تعالیٰ کے اذن سے جسے اہل علم کی اصطلاح میں اذن کوئی قدری کہتے ہیں۔ نہ کہ اذن شرعی، اثر ہو جاتا ہے۔ یہ ابن قیم رحمۃ اللہ علیہ کے قول کا خلاصہ ہے۔ رسول اللہ صلی اللہ علیہ وسلم کے اس ارشاد گرامی میں اس بات کی تصریح موجود ہے کہ جادوگر مشرک ہے کیونکہ جادو کا اثر بغیر شرک کے نہیں ہوتا۔ جیسا کہ حافظ ابن حجر عسقلانی رحمۃ اللہ علیہ نے بعض لوگوں سے اس کی حکایات بیان کی ہیں۔

جس شخص کا قلبی تعلق کسی غیر اللہ سے ہو جائے، وہ اس کو معتمد علیہ اور قابل بھروسہ قرار دے لے اور اس سے اپنی امیدیں وابستہ کر لے تو اللہ تعالیٰ بھی اسے اسی چیز کے سپرد کر دیتا ہے۔ اس کے برخلاف جو شخص اپنے رب، اپنے مولا، اپنے الہ اور اس رب تعالیٰ پر بھروسہ کرتا ہے جو ہر چیز کا مالک و مختار تو اللہ تعالیٰ اس کے لئے کافی ہو جاتا ہے۔ اس کی حفاظت اپنے ذمہ لے لیتا ہے اسے ہر شر سے محفوظ رکھتا ہے اور اس سے اپنی محبت و موڈت کا سلوک کرتا ہے۔ کیونکہ وہی نِعْمَ الْمَوْلَىٰ وَنِعْمَ النَّصِيرُ ہے۔ اللہ تعالیٰ فرماتا ہے: (ترجمہ): کیا اللہ تعالیٰ اپنے بندے کے لئے کافی نہیں ہے؟۔ اور جو شخص جادوگر، شیاطین، یا ان کے علاوہ کسی دوسری مخلوق پر بھروسہ کر لے تو اللہ تعالیٰ اسے اسی کی تحویل میں دے دیتا ہے۔ اور پھر انسان ہلاک ہو جاتا ہے۔ حقیقت یہ ہے کہ جو شخص دل کی آنکھ سے اس قسم کے لوگوں کے حالات پر غور کرے جو غیر اللہ پر بھروسہ اور اعتماد کر لیتے ہیں

تو اس پر یہ بات روز روشن کی طرح واضح ہو جائے گی، کہ وہ لوگ کس قدر گمراہ، بے بس، اور مایوس نظر آتے ہیں ابن عبد البر مکی بن ابی کثیر سے روایت کرتے ہیں کہ ”جھوٹا اور چغل خور ایک ساعت میں جو فساد برپا کر دیتا ہے۔ جا دو گرا ایک سال میں بھی اتنا فساد برپا نہیں کر سکتا“۔ ابوالخطاب اپنی کتاب عیون المسائل میں لکھتے ہیں: ”چغلی کھانا اور لوگوں میں فساد برپا کرنا جادو ہی کی ایک قسم ہے“۔ وہ اپنی کتاب فروع میں مزید فرماتے ہیں جس کا خلاصہ یہ ہے کہ: ”چغلی کو سحر اور جادو اس لئے کہا گیا ہے کہ چغل خور بھی اپنی باتوں اور عمل سے مکرو حیله کر کے دوسرے کو اسی طرح اذیت اور تکلیف پہنچانا چاہتا ہے۔ جس طرح کہ جادو گر۔ اور یہ بات تجربہ سے ثابت ہے کہ چغلی کھانا انتہائی اذیت رساں فعل ہے۔ اور اس کا اثر ہی مرتب ہوتا ہے۔ جو جادو کا ہوتا ہے۔ بعض اوقات چغلی جادو سے بھی زیادہ سنگین اور اذیت رساں ثابت ہوتی ہے قریب قریب دونوں کا حکم ایک ہی ہے۔ البتہ جادو گر کو جادو کی وجہ سے کافر قرار دیا جائے گا۔ کیونکہ یہ خاص فعل ہے۔ اور اس کی وجہ بھی خاص ہے۔ لیکن چغل خور جادو گر نہیں البتہ دونوں کے فعل سے نتیجہ ایک ہی جیسا نکلتا ہے۔ لہذا سحر اور جادو گر کافر قرار دیا جائے گا بخلاف چغل خور کے۔ کیونکہ اس کے لئے وہی حکم لگا دیا جائے گا جو کہ اس عمل یا اس کے اثر کے مطابق ہوگا۔ مگر ایسے عمل میں جو کہ موجب کفر یا عدم قبول تو بہ ہو“۔

مندرجہ بالا گفتگو سے زیر بحث حدیث کی باب سے مطابقت ظاہر ہے۔ جو چغلی کی حرمت پر دال ہے۔ اور چغلی کی حرمت پر علمائے امت کا اتفاق ہے۔ علامہ ابن حزم رحمۃ اللہ علیہ فرماتے ہیں: ”غیبت اور چغلی کی حرمت پر علمائے اہل سنت کا اتفاق ہے البتہ خیر خواہی کے لئے غیبت جائز ہے۔ اور ان کے کبار میں سے ہونے پر بھی حجت اور دلیل پائی گئی ہے“۔

ابو السعادات رحمۃ اللہ علیہ فرماتے ہیں: ”اتنی کثرت سے باتیں بنانا جس سے لوگوں کے درمیان جھگڑا پیدا ہو جائے جیسا کہ حدیث میں منقول ہے کہ ”بڑھ چڑھ کر باتیں بنانا لوگوں کی عام عادت ہو گئی ہے“۔ فصاحت و بلاغت اور پوری وضاحت سے اپنی بات بیان کرنا۔ صحصحہ بن صوحان رحمۃ اللہ علیہ فرماتے ہیں۔ ”اللہ تعالیٰ کے رسول صلی اللہ علیہ وسلم نے سچ فرمایا ہے کیونکہ بعض اوقات مدعا علیہ اصل حق دار کی نسبت، تیز کلام اور چرب زبان ہونے کی وجہ سے، سامعین کو مسحور اور قائل کر کے دوسرے کا حق چھین لیتا ہے“۔

ابن عبد البر فرماتے ہیں: ”بعض اہل علم نے اسی بنا پر فصاحت کی مذمت کی ہے کیونکہ یہ جادو ہی کی ایک قسم ہے اور جادو بذات خود مذموم ہے“۔ اکثر اہل علم اور اہل ادب کی ایک جماعت نے فصاحت کی تاویل



مدح سے کی ہے کیونکہ اللہ تعالیٰ بیان کی تعریف فرمائی ہے۔ ایک دفعہ عمر بن عبدالعزیز رضی اللہ عنہ کی خدمت میں ایک سائل آیا اور اس نے اپنے سوال کو انتہائی فصاحت و بلاغت سے پیش کیا تو عمر بن عبدالعزیز رضی اللہ عنہ نے فرمایا: ”واللہ یہ جادو ہے۔ لیکن حلال ہے۔“

ایک مقام پر رسول اللہ صلی اللہ علیہ وسلم فرماتے ہیں: ”جو شخص حق کو پامال کرنے میں فصاحت و بلاغت سے کام لے وہ عند اللہ انتہائی ناپسندیدہ ہے۔ وہ اس طرح زبان کی کمائی کھاتا ہے جیسے گائے اپنی زبان سے کھاتی ہے۔“ (مسند احمد، البوداؤد)

و عن ابن مسعود أَنَّ رَسُولَ اللَّهِ صلی اللہ علیہ وسلم قَالَ أَلَا هَلْ أَنْبَأَكُمْ مَا الْعَصَةُ هِيَ أَنْيَمَةٌ  
الْقَالَةُ بَيْنَ النَّاسِ (رواه مسلم)

سیدنا ابن مسعود رضی اللہ عنہ سے روایت ہے کہ ایک دفعہ رسول اللہ صلی اللہ علیہ وسلم نے فرمایا کہ میں تمہیں الضہ کے بارے میں بتاؤں کہ وہ کیا ہے؟ پھر خود ہی فرمایا کہ وہ چغلی کھانا ہے۔ یعنی دو شخصوں میں ایسی بات بنانا جس سے وہ آپس میں لڑائی جھگڑے پر اتر آئیں۔

ولهما عن ابن عمر رضی اللہ عنہ أَنَّ رَسُولَ اللَّهِ صلی اللہ علیہ وسلم قَالَ إِنْ م؟ نَأْتِيَانِ لِسِحْرًا (صحیح بخاری  
ومسلم)

صحیح بخاری و مسلم میں عبد اللہ بن عمر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ فصاحت و بلاغت میں بھی جادو کا اثر ہوتا ہے۔

## فیہ مسائل

☆ عیافہ، طرق اور الطیرہ جادو ہی کی اقسام ہیں۔ ☆ عیافہ اور طرق کی مکمل وضاحت اور تفصیل بیان کی گئی ہے۔ ☆ علم نجوم بھی جادو کی ایک قسم ہے۔ ☆ پھونک مار کر گرہ دینا جادو ہے۔ ☆ چغلی کھانا جادو کی ایک شکل ہے۔ ☆ بعض اوقات فصاحت و بلاغت سے بات کرنا بھی جادو کہلاتا ہے۔

## باب

ما جاء في الكهّان و نحوهم

## اس باب میں کہانت اور غیب دانی کے بارے میں احکام شریعت کے وضاحت کی گئی ہے

روی مسلم فی صحیحہ عن بعض ازواج النبی ﷺ عن النبی ﷺ قال مَنْ أَتَى عَرَاةً فَسَأَلَهُ عَنْ شَيْءٍ فَصَدَّقَهُ بِمَا يَقُولُ لَمْ تُقْبَلْ لَهُ صَلَوةٌ أَرْبَعِينَ يَوْمًا صحیح مسلم میں رسول اللہ ﷺ کی بعض ازواج مطہرات سے مروی ہے کہ رحمت دو عالم ﷺ نے فرمایا کہ، جس شخص نے کسی نجومی کے پاس جا کر کچھ پوچھا اور اس کی تصدیق بھی کی تو اس کی چالیس روز تک نماز قبول نہ ہوگی۔

وہ شیاطین جو کسی نجومی کی بعض باتیں چوری چھپے سن کر دوسروں کو بتاتے ہیں ان کو کاہن کہا جاتا ہے رسول اللہ ﷺ کی بعثت سے پہلے اکثر شیاطین فرشتوں کی بعض باتیں سن لیا کرتے تھے۔ لیکن آپ ﷺ کی بعثت کے بعد آسمان پر کڑی نگرانی کر دی گئی لہذا اب وہ بہت ہی مشکل سے کوئی بات سن پاتے ہیں۔ اب صورت حال یہ ہے کہ یہ شیاطین بعض علاقوں کی خبریں دوسرے علاقوں کے کاہنوں کو بتا دیتے تھے۔ جس سے جاہل لوگ ان کاہنوں کی کرامت اور کشف کے قائل ہو جاتے ہیں اور اکثر لوگ اس دھوکے میں مبتلا ہیں کہ ان کو بتانے والے اولیاء اللہ ہیں جو بعض اوقات غیب کی خبریں بتاتے ہیں۔ حالانکہ یہ سب کچھ شیاطین کی طرف سے کیا جا رہا ہے۔ اس کی وضاحت قرآن کریم میں کی گئی ہے۔ ”ترجمہ: اور جس دن وہ سب (جن وانس) کو جمع کرے گا (اور فرمائے گا کہ) اے گروہ جنات تم نے انسانوں سے بہت (فائدے) حاصل کیے۔ جو انسانوں میں ان کے دوست دار ہوں گے وہ کہیں گے کہ پروردگار ہم ایک دوسرے سے فائدہ حاصل کرتے رہے اور (آخر) اس وقت کو پہنچ گئے جو تو نے ہمارے لئے مقرر کیا تھا۔ اللہ فرمائے گا (اب) تمہارا ٹھکانا دوزخ ہے بیشک تمہارا پروردگار دانا (اور) خبردار ہے۔“

زیر نظر حدیث میں کاہنوں کے پاس جانے کی ممانعت کی گئی ہے۔ علامہ قرطبی رحمۃ اللہ علیہ فرماتے ہیں کہ: ”ان کاہنوں اور منجموں کو جو بازاروں میں سادہ لوح عوام کو گمراہ کرتے اور فریب دے کر ان کی جبین صاف کرتے ہیں، جو شخص روکنے کی طاقت رکھتا ہو۔ روکے، ان پر سخت گرفت کرے اور ان کے پاس آنے والے لوگوں کو بھی منع کرے اور سمجھائے۔ ان کاہنوں کی چند ایک باتوں کے صحیح ہو جانے سے ان کے جال میں نہ

پھنسنا چاہئے۔ اور نہ اس فریب میں آنا چاہئے کہ ان کے پاس لوگوں کا جھگھکا لگا رہتا ہے اور اس سے بھی دھوکا نہ کھانا چاہیے۔ کہ ان کے پاس علم والے لوگ آتے ہیں۔ کیونکہ ان کے پاس اہل علم نہیں بلکہ جاہل لوگ آتے ہیں۔ اگر ان کے پاس علم کی دولت ہوتی تو خلاف شریعت امور کا ارتکاب نہ کرتے ان کا حال یہ ہے کہ رات دن محرمات کے ارتکاب میں مبتلا اور شرکاً نہ تعویذ گنڈوں میں مصروف رہتے ہیں۔“

ابوداؤد، ترمذی، نسائی، ابن ماجہ اور مستدرک حاکم مین مندرجہ ذیل الفاظ سے حدیث مروی ہے مزید برآں حاکم کا کہنا ہے کہ یہ حدیث صحیح بخاری اور مسلم کی شروط پر پوری اترتی ہے۔ حدیث کے الفاظ یہ ہیں: ”جو شخص کا ہن اور نجومی کی بات کی تصدیق کرے۔ تو گویا نے اس دین اسلام کا انکار کیا جو محمد ﷺ پر اتارا گیا۔“ مصنف رحمہ اللہ نے نے تو راوی کے نام کی جگہ خالی چھوڑ دی تھی لیکن اس روایت کو امام احمد، امام بیہقی اور حاکم نے سیدنا ابو ہریرہ رضی اللہ عنہ سے مرفوعاً روایت کیا ہے۔

اس حدیث میں کا ہن اور جادو گر کے کفر پر واضح دلیل ہے کیونکہ یہ علم غیبت کا دعوے کرتے ہیں جو سراسر کفر ہے اور ان کی تصدیق کرنے والا بھی کافر ٹھہرا۔ اللہ تعالیٰ کے علاوہ کسی کا علم غیب کا دعویٰ کرنا یا کسی کے متعلق یہ عقیدہ رکھنا کہ وہ علم غیب جانتا ہے، کفر ہے۔ قرآن کریم کی مندرجہ ذیل آیت اس پر شاہد ہے: ”اس گھڑی (قیامت) کا علم اللہ ہی کے پاس ہے۔ وہی بارش برساتا ہے وہی جانتا ہے کہ ماؤں کے پیٹ میں کیا پرورش پارہا ہے، کوئی تنفس نہیں جانتا کہ کل وہ کیا کماٹی کرنے والا ہے اور نہ کسی شخص کو یہ خبر ہے کہ کس سرزمین میں اس کو موت آتی ہے۔ اللہ ہی سب کچھ جانتے والا اور باخبر ہے۔“ (سورۃ لقمن: ۳۴)۔

سورۃ الانعام میں ارشادِ ربانی ہے: (ترجمہ): ”اسی کے پاس غیب کی کنجیاں ہیں جنہیں اس کے سوا کوئی نہیں جانتا۔“ سورۃ جن میں ارشاد فرمایا گیا کہ: ”وہ عالم الغیب ہے، اپنے غیب پر کسی کو مطلع نہیں کرتا سوائے اس رسول کے جسے اس نے پسند کر لیا ہو۔“ پس جو شخص عرف یا کاہن کی تصدیق کرتا ہے وہ مندرجہ بالا آیات سے کفر کا مرتکب ہوتا ہے۔ اور جو آیات سے کفر کرے وہ کافر ہو جاتا ہے۔

وعن عمران بن حصین مرفوعاً لَيْسَ مِنَّا مَنْ تَطَيَّرَ أَوْ تَطَيَّرَ لَهُ أَوْ تَكْهَنَ لَهُ أَوْ سَحَرَ أَوْ سُحِرَ لَهُ وَمَنْ أَتَى كَاهِنًا فَصَدَّقَهُ بِمَا يَقُولُ فَقَدْ كَفَرَ بِمَا أَنْزَلَ عَلَيَّ مُحَمَّدٍ ﷺ

سیدنا عمران بن حصین رضی اللہ عنہ سے مرفوعاً روایت ہے رسول اللہ ﷺ نے فرمایا جو شخص خود فال نکالے یا اس کے

لئے فال نکالی جائے یا خود کا ہن بنے یا اس کے لئے کوئی دوسرا شخص کا ہن تجویز کرے یا جو شخص خود جادوگر ہو یا اس کے لئے کوئی دوسرا شخص جادوگر کو تجویز کرے وہ ہم میں سے نہیں۔ اور جو شخص کسی کا ہن کے پاس جائے اور اس کی باتوں کی تصدیق کرے تو گویا اس نے شریعت محمدیہ سے کفر کا ارتکاب کیا۔ (رواہ الہز ار سند جید)۔

یعنی جو شخص خود بد فال لے یا کسی شخص کے لئے کوئی دوسرا فال لے اور وہ شخص جو خود کا ہن ہو یا کسی کا ہن کے کہنے پر چلے، اسی طرح وہ شخص جو خود جادو کرے یا اس کے لئے کوئی دوسرا شخص جادو کرے۔ پس جو شخص بھی ان امور میں مبتلا ہوا، اس سے رحمت دو عالم ﷺ بے زار ہیں کیونکہ ان میں سے بعض تو شرک ہیں۔ جیسے کسی چیز سے بد فال لینا۔ اور بعض کفر ہیں جیسے کہانت اور جادو۔ اور جو شخص ان پر رضامندی ظاہر کرے اور ان کی باتوں پر عمل کرے وہ ان کا ساتھی ہے۔ اس لئے اس نے باطل اور کفر کو قبول کر کے اس پر عمل کیا ہے۔

شیخ الاسلام ابن تیمیہ رحمۃ اللہ علیہ فرماتے ہیں: ”کاہن، نجومی، اور علم رمل جاننے والے کو عرف کہا جاتا ہے۔ جیسے وہ شخص جو اٹکل بچو سے کام لے کر غیب دانی، اور کشف وغیرہ کا جھوٹا دعویٰ کرتا ہو“۔

سیدنا ابن عباس رضی اللہ عنہ ان لوگوں کے بارے میں جو حروف ابجد وغیرہ لکھ کر حساب کرتے اور نجوم سیکھتے تھے فرماتے ہیں کہ جو شخص ایسا عمل کرے اس کا آخرت میں کوئی حصہ اور اجر نہیں ہے۔

افسوس کہ لوگوں میں جو موجودہ جاہلیت پائی جاتی ہے وہ سابقہ دور جاہلیت سے بھی بدترین ہے جسے قرآن وحدیث بھی دور نہیں کر سکتے کیونکہ انہوں نے قرآن وحدیث کو پس پشت ڈال رکھا ہے اور یہی قرآن وحدیث ان کے خلاف بطور حجت پیش ہوگا۔ لہذا مسلمانوں کو ان لوگوں کی خوشنما پیڑیوں، لمبی لمبی داڑھیوں اور خوب صورت چہروں کے جال میں نہ آنا چاہیے کیونکہ اس کے پس پردہ جہالت اور کور پن کے سوا کچھ نظر نہیں آئے گا۔ اس میں شک نہیں کہ جو شخص ولایت کا دعویٰ کرتا ہے اور بعض پوشیدہ امور کی اطلاع دینے کو بطور دلیل پیش کرتا ہے وہ اولیاء الشیطان میں سے ہے۔ نہ کہ اولیاء الرحمن میں سے! کیونکہ اللہ تعالیٰ اپنے مومن اور متقی بندے کے ہاتھ سے کرامت ظاہر کرتا ہے جیسے دعا قبول ہو جانا۔ یا کوئی اچھا عمل سرزد ہو جانا۔ جس میں اس مومن و متقی کو نہ کوئی دخل ہوتا ہے، نہ طاقت ہوتی ہے اور نہ وہ اپنے ارادے سے یہ کام کرتا ہے۔ برعکس ان ششیاطین کے جو مغیبات اور پوشیدہ امور کی خبر دینے کا دعویٰ کرتے ہیں۔

ہر شخص کو صحابہ کرام اور تابعین عظام کی زندگیوں کا مطالعہ کرنا چاہیے جو تمام اولیاء کے سردار اور پیشوا تھے۔ کیا ان میں سے کسی نے بھی اس قسم کا غلط دعوے کیا؟ اور کیا کوئی خلاف شریعت بات زبان سے نکالی؟ اللہ

جانتا ہے! کبھی نہیں۔ بلکہ ان کی حالت تو یہ ہوتی تھی کہ قرآن کریم کی تلاوت کے وقت ان کی آنکھوں سے آنسو بند نہ ہوتے تھے۔ اور ان کو اس بات کی طاقت نہ کہ اپنے آپ پر ضبط کر سکیں۔ سیدنا صدیق اکبر رضی اللہ عنہ کو لہجے کہ قرآن کریم کی تلاوت کرتے وقت اتنا روتے کھینکی بندھ جاتی اور سلسلہ تلاوت رک جاتا۔ سیدنا عمر ابن الخطاب رضی اللہ عنہ کا یہ عالم تھا کہ نماز میں قرأت شروع کرتے تو پچھلی صفوں میں رونے کی آواز سنائی دیتی۔ اور اکثر ایسا ہوا کہ رات کے وقت ذکر و نماز میں اتنا روتے کہ بیمار پڑ گئے۔ اور کئی روز تک صحابہ کرام بیمار پر سی کے لئے تشریف لاتے رہے۔

تمیم داری کا یہ حال تھا کہ رات سونے کے لئے بستر پر تشریف لاتے تو جہنم کی آگ کا نقشہ سامنے آ جاتا اور ساری ساری رات کروٹ بدلتے رہتے۔ آخر نماز کے لئے اٹھ کھڑے ہوتے۔ اگر آپ اولیاء اللہ کی صفات دیکھنا اور پڑھنا چاہتے ہیں تو سورۃ الرعد، سورۃ المؤمنون، سورۃ الفرقان، سورۃ الذاریات، اور سورۃ الطور کی تلاوت کیجیے۔ آپ کو اولیاء اللہ کی صفات کا علم ہو جائے گا۔ یہ اولیاء اللہ نہیں ہیں جو جھوٹے دعوے کرتے پھرتے ہیں۔ اور اللہ کی ان صفات کے خود مدعی ہیں جو اس نے اپنی ذات کے لئے مخصوص کی ہوئی ہیں۔ جیسے کبریائی، عظمت اور علم غیب وغیرہ۔ ان کا دعوے غیب دانی ہی کفر ہے۔ یہ ولی اللہ کیسے بن سکتے ہیں؟ ان جھوٹوں اور افترا پر داز شیطانوں کی وجہ سے عوام الناس کی مصیبتوں میں اضافہ ہی ہوا ہے۔ جو سلا بعد نسل اپنے مشرک اباؤ اجداد سے یہ علوم سیکھ رہے ہیں۔ اور سادہ لوح عوام کے دلوں پر چھائے ہوئے ہیں۔ ہم سب کو اللہ تعالیٰ دین حنیف پر ثابت قدم رہنے اور ان باطل امور سے مجتنب رہنے کی توفیق عطا فرمائے۔ آمین۔

قرآن کریم میں مومنوں کی صفات کا جا بجا تذکرہ موجود ہے۔ ان میں سے چند صفات یہ ہیں: (۱) اللہ کے وعدوں کو پورا کرتے ہیں۔ (۲) اپنے عہد و پیمان کو نہیں توڑتے۔ (۳) صلہ رحمی کرتے ہیں۔ (۴) اللہ تعالیٰ سے ڈرتے ہیں۔ (۵) بڑے حساب کے تصور سے کپکپا جاتے ہیں۔ (۶) اللہ کی رضا کے لئے صبر کرتے ہیں۔ (۷) نماز قائم کرتے ہیں۔ (۸) اپنا مال اللہ کی راہ میں دن خرچ کرتے ہیں۔ (۹) برائی کا بدلہ بھلائی سے دیتے ہیں۔ (۱۰) اللہ کے ذکر سے ان کے دل مطمئن رہتے ہیں۔ (۱۱) اچھے اچھے اعمال کرتے ہیں۔ (۱۲) زمن پر آہستہ آہستہ چلتے ہیں۔ (۱۳) جب جہلا سے ملتے ہیں تو سلام کہہ کر نکل جاتے ہیں۔ (۱۴) رات کو قیام کرتے ہیں۔ (۱۵) عذاب دوزخ سے ہمیشہ پناہ مانگتے ہیں۔ (۱۶) خرچ کرتے ہیں تو اسراف نہیں کرتے۔ (۱۷) بخیلی سے بھی کام نہیں لیتے۔ (۱۸) اللہ کے ساتھ کسی کو نہیں پکارتے۔ (۱۹) کسی کو

ناحق قتل نہیں کرتے۔ (۲۰) جھوٹ نہیں بولتے۔ (۲۱) لغویات میں وقت ضائع نہیں کرتے۔ (۲۲) سحری کے وقت توبہ و استغفار میں گزارتے ہیں۔ (۲۳) کسی سائل کو محروم نہیں کرتے۔ (۲۴) زنا نہیں کرتے۔ ایسی صفات کے حاملین ہی اصل میں اولیاء اللہ ہیں جن کو کسی قسم کا غم نہ ہوگا۔

قرآن کریم میں مومنوں کی بیشمار مرقوم ہیں، بلکہ قرآن کریم کی اکثر آیات ایمان اور اہل ایمان کے بارے میں مذکور ہیں۔ حقیقت میں یہی لوگ اولیاء اللہ ہیں۔ جہالت اور گمراہی نے عوام کے دلوں پر ایسی گرفت کر لی ہے کہ یہ لوگ ایسے عظیم اوصاف اور اس بلند مرتبہ کو، جو صرف اللہ تعالیٰ کے خاص بندوں کا حصہ ہی ہے، ایسے افراد میں بھی سمجھ لیا ہے جنہیں پاکیزگی اور گندگی کی بھی تمیز نہیں بلکہ وہ اپنے کپڑوں میں ہی پیشاب کر لیتے ہیں۔ انتہائی گندے اور میلے کچیلے رہتے ہیں، نہ نماز پڑھتے ہیں نہ کوئی اچھا کام کرتے ہیں۔ ان سے ہر نعمت چھن چکی ہے، ان کے اندر اگر کوئی چیز باقی ہے تو وہ صرف حیوانیت ہے۔

ورواه الطبرانی فی الاوسط باسناد حسن من حدیث ابن عباس دون قوله ”وَمَنْ  
أَتَى كَاهِنًا“ قال البغوی أَلْعَرَّافُ الَّذِي يَدْعِي مَعْرِفَةَ الْأُمُورِ بِمَقْدَمَاتٍ يُسْتَدَلُّ بِهَا  
عَلَى الْمَسْرُوقِ وَمَكَانَ الضَّالَّةِ وَ نَحْوَ ذَلِكَ وَقِيلَ هُوَ الْكَاهِنُ وَ الْكَاهِنُ هُوَ الَّذِي  
يُخْبِرُ عَنِ الْمَغِيَّبَاتِ فِي الْمُسْتَقْبَلِ وَقِيلَ الَّذِي يُخْبِرُ عَمَّا فِي الصُّمِيرِ

طبرانی نے اوسط میں سند حسن سے یہی حدیث سیدنا ابن عباس رضی اللہ عنہما سے روایت کی ہے۔ البتہ اس میں ”وَمَنْ  
أَتَى كَاهِنًا“ سے آگے تک کے الفاظ نہیں ہیں۔ امام بغوی رحمۃ اللہ علیہ نے عرفان کی تشریح میں بیان کیا ہے کہ جو  
شخص چند باتیں ملا کر مسروقہ چیز اور جائے سرقہ کی نشان دہی کر دے اس کو عرف یعنی نجومی کہتے ہیں۔ بعض  
علماء کا کہنا ہے کہ جو شخص آئندہ آنے والی خبریں بتائے اس کو کاہن کہا جاتا ہے۔ بعض کی رائے یہ ہے کہ جو شخص  
کسی کے دل کی بات بتائے وہ کاہن ہوتا ہے۔

وقال ابو العباس بن تیمیہ أَلْعَرَّافُ إِسْمٌ لِلْكَاهِنِ وَالْمُنَجِّمِ وَ الرَّمَّالِ وَ نَحْوِهِمْ مِمَّنْ  
يَتَكَلَّمُ فِي مَعْرِفَةِ الْأُمُورِ بِهَذِهِ الطَّرِيقِ

شیخ الاسلام امام ابن تیمیہ رحمۃ اللہ علیہ فرماتے ہیں کہ جو شخص کہانت، تنجیم اور علم رمل وغیرہ کی مدد سے بعض امور کی  
اطلاع دے اس کو عرف کہتے ہیں۔

وقال ابن عباس فِي قَوْمٍ يَكْتُبُونَ أَبْجَادًا وَ يَنْظُرُونَ فِي النُّجُومِ مَا أَرَى مَنْ فَعَلَ  
ذَلِكَ لَهُ عِنْدَ اللَّهِ مِنْ خَلْقٍ

سیدنا ابن عباس رضی اللہ عنہما ان لوگوں کے بارے میں جو حروف ابجد وغیرہ لکھ کر حساب کرتے اور نجوم سیکھتے تھے، فرماتے ہیں کہ جو شخص ایسا عمل کرے اس کا آخرت میں کوئی حصہ اور اجر نہیں ہے۔

## فیہ مسائل

☆ قرآن کریم پر ایمان اور کاہن کی تصدیق ایک دل میں جمع نہیں ہو سکتے ہیں۔ ☆ اس بات کی وضاحت کہ کاہن کی تصدیق کرنا کفر ہے۔ ☆ جس شخص کے لئے کہاوت کی گئی ہو، اس کا حکم۔ ☆ جس کی شخص کے لئے فال لی گئی ہو اس کی وضاحت۔ ☆ جس شخص کے لئے جادو کیا گیا ہو اس کا حکم۔ ☆ جو شخص حروف ابجد وغیرہ لکھ حساب کرتا ہے اس کے بارے میں حکم۔ ☆ کاہن اور عرف میں جو فرق ہے اس کی وضاحت۔

## باب

ما جاء فی النشرة

اس باب میں جادو وغیرہ اور جنوں کو زکا لنے کے علاج کے متعلق امور کا ذکر کیا گیا ہے۔

عن جابر أنّ رسولَ الله ﷺ سئلَ عَنِ النُّشْرَةِ فَقَالَ هِيَ مِنْ عَمَلِ الشَّيْطَانِ - سیدنا جابر رضی اللہ عنہ سے روایت ہے۔ وہ کہتے ہیں رسول اکرم ﷺ سے نشرہ کے متعلق پوچھا گیا تو آپ نے فرمایا کہ یہ شیطانی عمل ہے۔ (رواہ احمد بسند جید، وابوداؤد)

علامہ ابن جوزی رضی اللہ عنہ فرماتے ہیں کہ کسی شخص سے جادو دُر کرنے کو نشرہ کہتے ہیں اور یہ کام وہی شخص کر سکتا ہے جو جادو جانتا ہو۔ القاموس میں ہے کہ یہ بضم النون ہے۔ اس سے شیطانی عمل سے ترتیب دیا گیا نشرہ مراد ہے جو اہل جاہلیت کیا کرتے تھے۔

وَقَالَ سَيِّدُ أَحْمَدَ عَنْهَا فَقَالَ ابْنُ مَسْعُودٍ يَكْرَهُ هَذَا كُلَّهُ وَفِي الْخَارِ عَنْ قَتَادَةَ رَضِيَ اللَّهُ عَنْهُ قُلْتُ لَابْنِ الْمُسَيَّبِ رَجُلٌ بِهِ طَبٌّ أَوْ يُؤَخِّذُ عَنْ إِمْرَأَتِهِ أَيَحِلُّ عَنْهُ أَوْ يُنْشَرُ قَالَ لَا بَأْسَ بِهِ إِنَّمَا يُرِيدُونَ بِهِ إِلَّا صَلَاحَ فَأَمَّا مَن يَنْفَعُ فَلَمْ يُنْخَ عَنْهُ

امام ابوداؤد رضی اللہ عنہ کہتے ہیں کہ امام احمد بن حنبل رضی اللہ عنہ سے نشرہ کے بارے میں سوال کیا گیا تو امام صاحب

نے فرمایا کہ سیدنا عبداللہ بن مسعود رضی اللہ عنہ اس سارے عمل کو مکروہ قرار دیتے تھے۔ اور صحیح بخاری میں قتادہ رضی اللہ عنہ سے مروی ہے وہ کہتے ہیں کہ میں نے سعید ابن مسیب (( سے پوچھا کہ اگر کسی شخص پر جادو یا کوئی ایسا ٹوٹکا ہو جس سے وہ اپنی عورت کے پاس نہیں آسکتا۔ آیا اس کا حل کیا جائے یا نشرہ کریں؟ آپ رضی اللہ عنہ نے جواب دیا کہ اس میں کوئی حرج نہیں کیونکہ اس سے اصلاح مقصود ہے اور جو چیز فائدہ مند ہو اس کے استعمال کی ممانعت نہیں۔

یہ سعید ابن المسیب رضی اللہ عنہ کی رائے ہے جس سے ایسا نشرہ مراد ہے جو جادو کی اقسام پر مبنی نہ ہو۔  
 وَرَوَى عَنِ الْحَسَنِ أَنَّهُ قَالَ لَا يَحُلُّ السَّحْرَ إِلَّا سَاحِرٌ قَالَ ابْنُ الْقَيْمِ النَّشْرَةُ حُلُّ  
 السَّحْرِ عَنِ الْمَسْحُورِ وَهِيَ نَوْعَانِ أَحَدُهُمَا حَلُّ بِسِحْرِ مِثْلِهِ وَهُوَ الَّذِي مِنْ عَمَلِ  
 الشَّيْطَانِ وَ عَلَيْهِ يُحْمَلُ قَوْلُ الْحَسَنِ فَيَتَقَرَّبُ النَّاشِرُ وَالْمُنْتَشِرُ إِلَى الشَّيْطَانِ بِمَا  
 يُحِبُّ فَيَبْطُلُ عَمَلُهُ عَنِ الْمَسْحُورِ وَالثَّانِي النَّشْرَةُ بِالرُّقِيَّةِ وَالتَّعَوُّذَاتِ وَ الْأَدْوِيَةِ وَ  
 الدَّعَوَاتِ الْمُبَاحَةِ فَهَذَا جَائِزٌ

امام حسن بصری رضی اللہ عنہ سے منقول ہے۔ انہوں نے فرمایا کہ جادو کو جادو گر ہی دور کر سکتا ہے۔ علامہ ابن قیم رضی اللہ عنہ فرماتے ہیں کہ جادو کیے گئے شخص سے جادو کو دور کرنا نشرہ کہلاتا ہے۔ اس کی دو قسمیں ہیں۔ پہلی یہ ہے کہ جادو کو جادو ہی سے دور کیا جائے۔ یہ شیطانی عمل ہے جو ناجائز ہے۔ اس کی صورت یہ ہے کہ جادو دور کرنے والا اور جس پر جادو کا وار کیا گیا ہے۔ دونوں ایسا فعل کرتے ہیں جس سے شیطان کا قرب حاصل ہو چنانچہ شیطان اپنا اثر دور کر دیتا ہے۔

امام حسن بصری رضی اللہ عنہ کے مذکورہ بالا قول کو اسی پر محمول کیا جائے گا۔

نشرہ کی دوسری قسم وہ ہے جو جھاڑ پھونک، تعوذ، ادویات اور جائز ادویہ سے علاج کیا جاتا ہے۔ یہ جائز ہے۔

جادو دور کرنے کے جواز میں جن احادیث کو پیش کیا گیا ہے وہ مندرجہ ذیل ہیں:

ابن ابی حاتم اور ابوالشیخ، لیث بن ابی سلیم سے روایت کرتے ہیں، لیث بن ابی سلیم کہتے ہیں کہ مجھے یہ نسخہ تیر بہدف ملا ہے کہ مندرجہ ذیل آیات پڑھ کر پانی والے برتن میں پھونک کر مریض کے سر پر ڈال دیا جائے۔ ان شاء اللہ فوراً صحت یاب ہو جائے گا۔ آیات یہ ہیں: سورہ یونس آیت نمبر ۸۱ تا ۸۲۔ سورہ اعراف آیت نمبر ۱۱۸ تا ۱۲۱۔ اور سورہ طہ آیت نمبر ۶۹۔

ابن بطلان نے کہا کہ وہب بن منبہ کی کتاب میں ہے کہ ”بیری کے سات سبز اور تازہ پتے لے کر ان کو دو



پتھروں میں پیس کر پانی میں ڈال دو اور اس پانی پر آیۃ الکرسی، چاروں قل پڑھ کر دم کر دو۔ اور پھر بیمار کو تین گھنٹہ پلا دو اور باقی پانی سے وہ غسل کر لے۔ یہ نسخہ بیمار کے لئے تیر بہدف ثابت ہوگا، جبکہ جاڈو کے ذریعے مرد کو بیوی کی مجامعت سے دیا گیا ہو۔

## فیہ مسائل

☆ جاڈو کا علاج جاڈو سے کرنے کی ممانعت - ☆ ممنوع علاج اور جس علاج کی رخصت دی گئی ہے اس میں فرق کی وضاحت جس سے شبہات دور ہو جاتے ہیں۔

### باب

مَا جَاءَ فِي التَّطْيِيرِ

اس باب میں شگون اور فال کے بارے میں شریعت کے احکام بیان کیے گئے ہیں اور اس کو کسی قطعی فیصلے پر پہنچنے کا ذریعہ قرار دینے سے روکا گیا ہے۔

قول اللہ تعالیٰ اَلَا اِنَّمَا طَيَّرْتُمُوهُمْ عِنْدَ اللّٰهِ وَ لَكِنَّ اَكْثَرَهُمْ لَا يَعْلَمُوْنَ -

درحقیقت ان کی فال بد تو اللہ تعالیٰ کے پاس تھی، مگر ان میں سے اکثر بے علم تھے۔ (الاعراف: ۱۳۱)

پرندے یا جانور وغیرہ سے فال لینے کو تطییر کہتے ہیں زیر نظر باب میں اس کی ممانعت پر بحث کی گئی ہے۔ مشرکین عرب کی یہ عادت تھی کہ کسی کام کو شروع کرنے سے قبل پرندوں اور حیوانات کے اڑنے اور گزر جانے سے فال لیتے تھے لیکن رسول اللہ ﷺ نے مسلمانوں کو اس سے منع فرمایا اور اسے باطل قرار دیا اور امت کو بتایا کہ یہ حرکت نہ حصول نفع کے لئے مؤثر ثابت ہو سکتی ہے اور نہ دفع ضرر کے لئے۔

تطییر چونکہ ایک شیطانی اور شرکیہ عمل ہے جو توجیح کے سراسر خلاف ہے اس لئے مصنف رحمۃ اللہ علیہ نے اپنی کتاب میں اس کی تردید فرمائی ہے۔

قوله الا انما طائرهم عند الله

پوری آیت کریمہ یہ ہے: ترجمہ: ”جب اچھا دور آتا تو کہتے کہ ہم اسی کے مستحق ہیں اور جب برادر آتا تو موسیٰ

اور اس کے ساتھیوں کو اپنے لئے فال بد ٹھہراتے حالانکہ درحقیقت ان کی فال بد تو اللہ کے پاس تھی مگر ان میں اکثر بے علم تھے۔ (سورۃ العراف: ۱۳۱) جب فرعون اور اس کی قوم کو صحت و عافیت، اور کشادگی رزق کی نعمتیں کثرت سے میسر آئیں تو خوشی سے پھولے نہ سمائے اور کہنے لگے کہ ہم ہی اس کے صحیح اور حقیقی حقدار ہیں اور اس کے برعکس جب کبھی مصائب اور قحط سالی وغیرہ کے عذاب میں مبتلا ہو جاتے تو فوراً اپنی اصل بیہودگی پر اتر آتے اور کہتے کہ یہ مصائب و آلام موسیٰ علیہ السلام اور اس کے ماننے والوں کی وجہ سے نازل ہوئے ہیں۔ ان کی اس یاد گوئی کی تردید اللہ تعالیٰ نے بیان فرمائی ہے کہ: ”کہ یہ مصائب و آلام اور عذاب الہی تمہارے ہی کفر، تکذیب آیات الہی اور اس کے رسول کو جھٹلانے کی پاداش میں نازل ہوئے ہیں۔“

قوله ولكن اكثرهم لا يعلمون

یعنی ان کی اکثریت احمق اور جاہل ہے، وہ عقل اور غور و فکر سے کام نہیں لیتے۔ اگر ذرا بھی عقل و خرد سے کام لیں تو ان پر یہ بات عیاں ہو جائے کہ ہمارے پیغمبر موسیٰ علیہ السلام کی ہدایات میں تو سراسر خیر برکت، سعادت دارین اور کامیابی ہی کامیابی ہے۔ اور ان انعامات سے وہی شخص بہرہ مند ہو سکتا ہے جو سچے دل سے ایمان لائے اور ہمارے پیغمبر کی اطاعت کرے۔

بعض اوقات کسی مریض کے پاس کوئی صحت مند شخص چلا جائے تو مشیت ایزدی سے اس مخالفت کی بنا پر صحت مند شخص اس مرض میں مبتلا ہو جاتا ہے۔ اسی بنا پر رسول اللہ ﷺ نے فرمایا: ”مجذوم سے ایسے بھاگو جیسے شیر سے بھاگتے ہو“۔ اور ایک دوسرے موقع پر فرمایا کہ: ”کسی بیمار کو تندرست کے پاس نہ لے جایا جائے“۔ جہاں طاعون کی وبا پھیلی ہوئی ہو، اس جگہ کے متعلق فرمایا کہ: ”اگر کسی علاقے کے بارے میں پتا چلے کہ وہاں طاعون کی وبا پھیلی ہوئی ہے تو وہاں نہیں جانا چاہیے“۔ اس قسم کے تمام امراض، تقدیر الہی سے پہنچتے ہیں فی نفسہ کوئی مرض متعدی نہیں ہے۔ امام احمد اور امام ترمذی، سیدنا ابن مسعود رضی اللہ عنہ سے مرفوعاً روایت کرے ہیں کہ آپ ﷺ نے تین بار فرمایا: ”کوئی بیماری متعدی نہیں ہے۔ ایک دیہاتی نے عرض کی کہ یا رسول اللہ ﷺ! خارش کی چھنسی پہلے پہل اونٹ کے ہونٹ یا دم پر ظاہر ہوتی ہے، پھر اتنا بڑا اونٹ سارے کا سارا خارش کی لپیٹ میں آ جاتا ہے۔ اس پر رسول اللہ ﷺ نے باندا ز سوال فرمایا کہ پہلے اونٹ کو کس نے خارش لگائی؟ نہ کوئی بیماری متعدی ہے، نہ کوئی بدفالی ہے، نہ لوکا بولنا ہے اور نہ ماہ سفر کی بدبلی ہے۔ اللہ تعالیٰ نے ہر نفس کو پیدا فرما کر اس کی زندگی، اس کی مشکلات، اور اس کا رزق سب کچھ لکھ دیا ہے۔“

مطلب یہ ہے کہ رسول اللہ ﷺ نے ایسی وضاحت فرمادی ہے کہ اس قسم کی مصائب و مشکلات صرف اللہ تعالیٰ کی قضاء و قدر سے ظہور پذیر ہوتی ہیں۔ انسان کو چاہئے کہ وہ صحت و عافیت کی زندگی بسر کرے اور ان اسباب و علل سے دامن کشاں رہے جن سے کسی مصیبت میں مبتلا ہونے کا خطرہ ہو، جیسا کہ اسے حکم ہے کہ خواہ مخواہ آگ اور پانی میں نہ کود جائے۔ کیونکہ ان کی فطرت اور جبلت میں یہ اثر پایا جاتا ہے کہ وہ انسان کو ہلاک کر دیتے ہیں۔ اسی طرح انسان کو چاہیے کہ مجذوم کے پاس جانے سے پرہیز کرے۔ اور ایسے شہر میں جانے کی کوشش نہ کرے جہاں طاعون کی وبا پھیلی ہوئی ہو۔ کیونکہ وہاں جانا اپنے آپ کو ہلاکت میں ڈال دینے کے مترادف ہے۔ اور اس بات کو قطعاً نہ بھولے کہ تمام اسباب کا پیدا کرنے والا اللہ تعالیٰ ہے۔ کسی دوسرے کی کوئی مجال اور طاقت نہیں کہ وہ کسی سبب کو سود مند یا ضرر رساں بنا دے۔

ہاں! البتہ جب توکل علی اور قضا و قدر پر ایمان مضبوط تر ہو جائے، اس قسم کے مریضوں کے پاس جانے میں انسان کے لرزش نہ پیدا ہو، اللہ تعالیٰ پر اعتماد و یقین کمال کی حد تک پہنچا ہوا ہو اور اس کے قلب میں یہ بات راسخ ہو چکی ہو کہ اللہ کی مرضی اور مشیت کے بغیر کچھ نہیں ہو سکتا، تو اس صورت میں بعض اوقات انسان اسباب پر حاوی ہو جاتا ہے اور خصوصاً جب کوئی خاص یا عام مصلحت ہو تو انسان کو ضرور جانا چاہئے۔ رسول اللہ ﷺ کے اس عمل کو بھی اسی پر محمول کیا جائے گا جس میں آپ ﷺ نے ایک مجذوم کو پکڑا اور اپنے ساتھ کھانا کھانے کی دعوت دیتے ہوئے فرمایا کہ: ترجمہ: ”اللہ تعالیٰ کا نام لے کر اور اس پر بھروسہ اور توکل کر کے کھانا شروع کرو“۔

امام احمد رحمہ اللہ نے اس کو روایت کیا ہے اور یہ حدیث عبد اللہ بن عمر اور سلمان فارسی سے بھی مروی ہے سیدنا خالد بن ولید رضی اللہ عنہ کے واقعے سے اس کی مزید تائید ہوتی ہے جبکہ آپ ﷺ نے زہر بلاہل کے جام کو بسم اللہ پڑھ کر پی لیا اور اس زہر نے رتی بھر بھی تکلیف نہ پہنچائی۔ سیدنا سعد بن ابی وقاص اور ابو مسلم الخولانی رضی اللہ عنہم کو دیکھئے کہ وہ اپنی فوج سمیت سمندر کی سطح پر ایسے چلے جا رہے تھے جیسے خشکی پر محسوس ہوں۔

صحیح مسلم میں ایک روایت ہے کہ سیدنا معاویہ رضی اللہ عنہ بن الحکم نے ایک دفعہ رسول اللہ ﷺ سے کہا کہ ہم میں چند افراد ایسے بھی ہیں جو فال بد لیتے ہیں، تو آپ ﷺ نے ارشاد فرمایا: (ترجمہ) ”یہ ویسے ہی اپنے دل میں وسوسہ اور وہم پاتے ہیں، اس کی وجہ سے وہ اپنے کام سے نہ رکیں۔“

رسول اللہ ﷺ نے اس کی وضاحت فرمائی کہ ہے کہ اس قسم کا تشاؤم اور فال بد لینا انسان کے عقیدہ سے تعلق رکھتا ہے۔ فی نفسہ کسی پرندے وغیرہ کے اڑانے میں تطیر نہیں ہے کیونکہ انسان کا وہم، خوف کھانا اور

اُس کا شرک میں مبتلا ہو جانا اس کے دیکھنے اور سننے سے تعلق رکھتا ہے۔ اسی وجہ سے رسول اللہ ﷺ نے اپنی اُمت کو اس امر کی پوری تفصیل سے آگاہ فرمایا اور اس قسم کے تطیر وغیرہ نقصانات اور فساد فی الدین کی وضاحت بیان فرمائی تاکہ لوگوں کو پتہ چل جائے کہ اللہ تعالیٰ نے اس کی کوئی علامت نہیں بیان کی اور نہ اس قسم کے خوف و ہراس کی کوئی وجہ جواز ہے تاکہ لوگوں کے دل مطمئن رہیں ان میں اللہ تعالیٰ کی وحدانیت راسخ ہو جائے اور رسول اکرم ﷺ کی تعلیمات ان کے سینوں میں مستحکم اور مضبوط تر ہو جائیں۔ یہی وہ مقصودِ اعظم ہے جس کی وضاحت کے لئے اللہ تعالیٰ نے انبیاء کی بعثت کا سلسلہ شروع کیا، اور اپنی مخلوق کی ہدایت کے لئے کتابیں بھی نازل فرمائیں، اسی مقصد تو حید کی خاطر زمین و آسمان کی تخلیق کی، جنت اور دوزخ کے لئے تو حید کو میزان قرار دیا اور رسول اللہ ﷺ نے لوگوں کے دلوں سے شرک و بدعت کی جڑوں کا کاٹنا تاکہ لوگ اہل جہنم کے سے عمل سے دامن کشاں رہیں۔

پس جو شخص تو حید کی مضبوطی کو تھام لے، اور اللہ تعالیٰ پر توکل اور یقین کو پختہ کر لے تو طیرہ وغیرہ کے دل میں جاگزین ہونے سے پہلے ہی اسکی جڑیں کٹ جائیں گی اور اس کے تمام تخیلات باطلہ ختم ہو جائیں گے سیدنا عمرؓ کہتے ہیں کہ ہم سیدنا ابن عباسؓ کے پاس بیٹھے باتیں کر رہے تھے کہ ہمارے اوپر سے ایک پرندہ چیختا ہوا گزر گیا۔ ایک آدمی کہنے لگا ”بھلائی ہے بھلائی ہے“۔ سیدنا ابن عباسؓ نے اس شخص سے کہا کہ ”دیکھو! اس میں خیر ہے نہ شر ہے“۔ سیدنا ابن عباسؓ نے سنتے ہی اس کی تردید اور ممانعت فرمائی کہ کہیں اس کے دل میں خیر و شر کی تاثیر کا عقیدہ نہ پیدا ہو جائے۔

چند احادیث اس قسم کی موجود ہیں جن سے بعض علماء نے فال لینے کا جواز پیش کیا ہے، ان میں سے ایک حدیث یہ ہے کہ رسول اللہ ﷺ نے فرمایا: (ترجمہ) ”تین چیزوں میں نحوست ہے، ۱۔ عورت، ۲۔ گھوڑے، اور ۳۔ مکان میں“۔ امام ابن قیم رحمہ اللہ نے اس کا بہترین جواب دیا ہے، فرماتے ہیں: ”رسول اللہ ﷺ کے مندرجہ بالا ارشاد گرامی میں شوم وغیرہ کے اثبات کی کوئی دلیل نظر نہیں آتی۔ حدیث کا صحیح مفہوم یہ ہے کہ اللہ تعالیٰ بعض اشیاء کو منحوس اور بعض کو مبارک پیدا کرتا ہے۔ منحوس کے پاس جانے سے نحوست پیدا ہو جاتی ہے اور مبارک اجسام والے افراد سے خیر و برکت کے چشمے پھوٹتے ہیں۔ جیسے کسی کے ہاں صالح لڑکا پیدا ہو تو گھر میں چار چاند لگ جاتے ہیں، اور اگر منحوس لڑکا ہو تو اس کے شر سے سارا گھر انا برباد ہو کر رہ جاتا ہے۔ لہذا اس حدیث میں عورت، گھر اور گھوڑے کی بھی یہی صورت ہے کسی کو نیک بخت، منحوس اور صاحب خیر پیدا کرنا اللہ

تعالیٰ ہی کے قبضہ و اختیار میں ہے۔ دونوں صورتوں میں فقط اللہ تعالیٰ کی قضا و قدر کو دخل ہے، اللہ تعالیٰ مختلف اسباب و نتائج پیدا کرتا ہے جیسے کستوری سے خوشبو آئے گی جس سے انسان محظوظ ہوتا ہے اور لذت حاصل کرتا ہے اور گندگی سے بدبو آئے گی جس سے ہر انسان نفرت کرتا ہے۔ ان دونوں قسموں میں فرق واضح ہے۔ یہی صورت مذکورہ حدیث کی۔ پس مبارک و منجوس اشیاء اور تطہیر میں فرق ہے، وہ ایک قسم ہے، اور یہ دوسری قسم۔“

ولهما عن انس قَالَ قَالَ رَسُولُ اللَّهِ ﷺ لَا عَدْوَى وَلَا طِيرَةَ وَيُعْجِبُنِي الْفَالُ  
قَالُوا وَمَا الْفَالُ قَالَ الْكَلِمَةُ الطَّيِّبَةُ

ترجمہ: صحیحین میں سیدنا انس رضی اللہ عنہ سے مروی ہے کہ رسول اللہ ﷺ نے فرمایا کہ کوئی بیماری متعدی نہیں ہے اور نہ فال بد کوئی چیز ہے اور مجھے فال پسند ہے۔ صحابہ کرام رضی اللہ عنہم نے عرض کی کہ فال کیا ہے؟ تو آپ ﷺ نے فرمایا کہ اچھی بات کو فال کہتے ہیں۔

غیلان کا کوئی وجود نہیں یہ جنوں میں سے جاؤ و گر ہیں۔ مطلب یہ ہے کہ جنات میں بھی جاؤ و گر موجود ہیں جو انسانوں میں مختلف خیالات پیدا کرتے ہیں اور معاملات کو درہم برہم کر دیتے ہیں۔ اس حدیث کا کہ ”جب بھتنے پریشان کریں تو اذان کہا کرو“ بھی یہی مطلب ہے کہ اللہ تعالیٰ کے ذکر سے ان کی شرارتوں سے اپنی حفاظت کرو۔ اس مفہوم کو سامنے رکھئے تو معلوم ہوگا کہ نفی سے مراد غول کے وجود کی نفی نہیں ہے۔ غول کے وجود پر سیدنا ابویوب انصاری رضی اللہ عنہ کا واقعہ بھی حجت اور دلیل ہے وہ فرماتے ہیں کہ: ”میں نے ایک طاقتور میں کھجوریں بھر کر رکھی ہوئی تھیں کہ بھتنے کیے بعد دیگرے آتے اور کھجوریں اٹھا کر لے جاتے۔“

ابو السعادات رضی اللہ عنہ فرماتے ہیں کہ ”فال خوشی، اور تکلیف دونوں حالتوں پر بولا جاتا ہے۔ البتہ طیرۃ تکلیف دہ حالت کے لئے خاص ہے۔ بعض اوقات خوشی کی حالت پر بھی اس کا اطلاق ہوتا ہے۔ نبی کریم ﷺ نے فال کو اس لئے پسند فرمایا ہے کہ جب لوگ اللہ کی طرف سے کسی فائدہ کی امید کریں گے اور کسی اچھے نتیجے کی توقع رکھیں گے تو ان کے حصول کے لئے خواہ سب ہلکا پھلکا ہو یا بہت بڑا دونوں صورتوں میں خیر ہی ہوگی۔ اور اگر وہ اللہ تعالیٰ سے اپنی امیدیں اور آرزوئیں ختم کر لیں گے تو سوائے مصائب کے کچھ حاصل نہ ہوگا۔ لیکن تطہیر میں اللہ تعالیٰ کی ذات سے بدگمانی اور مصائب کی توقع کے سوا اور کچھ نہیں ہوتا۔ تفاعل کی صورت یہ ہے کہ جب مریض کسی کو یہ کہتا ہوا سنے کہ یا سالم! تو مریض کے دل میں فوراً یہ خیال پیدا ہوتا ہے کہ اب میں بہت جلد صحت یاب ہو جاؤں گا۔ یا کوئی شخص اپنی کسی گم شدہ چیز کو تلاش کر رہا ہو اور وہ کسی کو یہ کہتا ہوا

سنے کہ یا واجد! تو اس کے دل میں یہ خیال پیدا ہوگا کہ میری چیز مجھے ضرور مل جائے گی۔ مندرجہ ذیل حدیث اس کی تائید کرتی ہے:

رسول اللہ ﷺ سے پوچھا گیا کہ فال کیا ہے؟ تو آپ ﷺ نے فرمایا کہ اچھی بات کو فال کہتے ہیں۔ رسول اللہ ﷺ نے اس کی وضاحت فرمائی ہے کہ مجھے فال بہت اچھی لگتی ہے جس سے ثابت ہوا کہ فال اور چیز ہے اور طیرہ جس کی ممانعت کی گئی ہے، اور چیز ہے۔ علامہ ابن قیم رحمہ اللہ فرماتے ہیں کہ: ”فال کو پسند کرنے یا اس سے خوش ہونے میں شرک کی کوئی وجہ نظر نہیں آتی، بلکہ یہ انسانی فطرت اور طبیعت کے عین مطابق ہے کیونکہ فطرت انسانی ہر اُس چیز کو اچھا سمجھتی ہے جو اس کے ذوق کے مطابق ہو، جیسا کہ رسول اللہ ﷺ سے مروی ہے کہ ”آپ ﷺ کو دنیا میں دو چیزیں پسند ہیں، ایک خوشبو اور دوسری عورت“۔ ایک روایت میں ہے کہ رسول اللہ ﷺ میٹھی چیز اور شہد کو محبوب گردانتے تھے۔ اسی طرح آپ ﷺ کو اچھی آواز سے اذان اور تلاوت قرآن کریم کو سننا بہت محبوب تھا۔ آپ ﷺ اچھے اخلاق اور عمدہ خصلتوں اور عادتوں کو بہت پسند فرماتے تھے۔ رسول اللہ ﷺ ہر اچھی چیز کو، جو اُس کے حصول کا ذریعہ اور وسیلہ ہو اُسے پسند فرماتے کیونکہ اللہ تعالیٰ نے انسان کی طبیعت اور فطرت میں یہ صفت ودیعت فرمادی ہے کہ وہ ہر اچھے نام کو چاہتا اور اُس سے محبت کا خواہاں ہے جس کی وجہ سے انسان طبعی طور پر ان کی طرف میلان رکھتا ہے جیسے انسان کی طبیعت ہے، اسی طرح ان اشیاء کے ناموں میں بھی یہ تاثیر رکھ دی ہے جس سے انسان ان کا نام سنتے ہی خوشی اور مسرت محسوس کرنے لگتا ہے جیسے کامیابی و کامرانی، تندرستی اور سرخروئی اور مبارکبادی وغیرہ الفاظ سنتے ہی انسان کی طبیعت کھلکھلا اٹھتی ہے، دل مضبوط ہو جاتا ہے اور سینہ کھل جاتا ہے اور انسان کا جسم ایک تازگی محسوس کرنے لگتا ہے۔ لیکن مذکورہ اوصاف کے خلاف اگر کوئی چیز انسان کے کان میں پڑے تو غم اور خوف کے آثار دکھائی دیتے ہیں، اور انسان کا جسم ایک گھٹن سی محسوس کرتا ہے جس کا لازمی نتیجہ یہ نکلتا ہے کہ یہ چیز دنیا میں مصائب و مشکلات کا پیش خیمہ بنتی ہے اور قوت ایمانی میں نقص اور کمی واقع ہو جاتی ہے، بعض اوقات تو یہ چیز انسان کے شرک میں مبتلا ہو جانے کا ذریعہ بھی بن جاتی ہے۔“

حلیمی رحمہ اللہ فرماتے ہیں کہ ”رسول اللہ ﷺ نے فال کو اس لئے پسند فرمایا کہ نحوست بری چیز تھی، جس سے انسان اللہ تعالیٰ کے متعلق بغیر کسی سبب کے بدگمانی میں مبتلا ہو جاتا ہے۔ البتہ فال سے حسن ظن پیدا ہوتا ہے اور اس لئے بھی کہ انسان کو حکم دیا گیا ہے کہ وہ ہر حال میں اللہ تعالیٰ کے متعلق حسن ظن رکھے۔“

ولابی داؤد بسند صحیح عن عقبہ بن عامر قال ذُكِرَتِ الطَّيْرَةُ عِنْدَ رَسُولِ اللَّهِ ﷺ فَقَالَ أَحْسَنُهَا الْفَأَلُ وَلَا تَرُدُّ مُسْلِمًا فَإِذَا رَأَى أَحَدَكُمْ مَا يَكْرَهُ فَلْيَقُلْ اَللَّهُمَّ لَا يَأْتِي بِالْحَسَنِ إِلَّا أَنْتَ وَلَا يَدْفَعُ السَّيِّئَاتِ إِلَّا أَنْتَ وَلَا حَوْلَ وَلَا قُوَّةَ إِلَّا بِكَ

سنن ابوداؤد میں صحیح سند سے مروی ہے کہ عقبہ بن عامر رضی اللہ عنہ سے روایت ہے کہ ایک دفعہ رسول اکرم ﷺ کے پاس فال بد کا تذکرہ ہوا تو آپ ﷺ نے فرمایا کہ اس سے فال بہتر ہے۔ اور یہ کسی مسلمان کو کسی مقصد سے باز نہیں رکھتی۔ تم میں سے کوئی شخص ناپسند چیز دیکھے تو یہ دعاء کرے۔ ”اے اللہ، تیرے سوا کوئی بھلائی نہیں لاتا اور تیرے سوا کوئی برائی دور نہیں کر سکتا۔ اور تیری مدد کے بغیر ہمیں نہ بھلائی کی طاقت، نہ برائی سے بچنے کی ہمت ہے۔

قرآن کریم میں ہے: (ترجمہ) ”اگر انہیں کوئی فائدہ پہنچتا ہے تو کہتے ہیں یہ اللہ کی طرف سے ہے اور اگر کوئی نقصان پہنچتا ہے تو کہتے ہیں یہ تمہاری بدولت ہے۔ کہو سب کچھ اللہ ہی کی طرف سے ہے۔ آخر ان لوگوں کو کیا ہو گیا ہے کہ کوئی بات ان کی سمجھ میں نہیں آتی، اے انسان! تجھے جو بھلائی بھی حاصل ہوتی ہے اللہ کی عنایت سے ہوتی ہے اور جو مصیبت تجھ پر آتی ہے وہ تیرے اپنے کسب و عمل کی بدولت ہے۔

اللہ تعالیٰ پر توکل اور یقین کامل رکھتے ہوئے، اور تطہیر وغیرہ سے جو بسا اوقات مصائب و مشکلات میں گھر جانے کا ذریعہ ثابت ہوتا ہے، منقطع ہو کر صرف اللہ تعالیٰ سے استعانت کرنا اور مدد چاہنا تو حید کا اصل الاصول اور مغز ہے، جو اس دعائیہ جملہ میں پنہاں ہے، حقیقی توکل ہی وہ سب سے بڑا اور عظیم سبب ہے جس سے تمام بھلائیاں حاصل ہوتی ہیں اور مشکلات پر قابو پایا جاسکتا ہے۔ ایک حالت سے دوسری حالت میں تبدیل ہونے کو ”الْحَوْلُ“ کہتے ہیں اور ایک حالت سے دوسری حالت میں تبدیلی پر قدرت صرف اللہ وحدہ لا شریک لہ کے ہاتھ میں ہے۔ اس دعائیہ جملے میں بغیر اللہ تعالیٰ کی مشیت اور قوت کے حول اور قوت کے حصول کی نفی کی گئی ہے جس کا دوسرا نام تو حیدر بو بیت ہے۔ اور تو حیدر بو بیت، تو حیدر الوہیت کی سب سے بڑی دلیل اور حجت ہے۔

وعن ابن مسعود مرفوعاً الطَّيْرَةُ شُرْكَ الطَّيْرَةِ شُرْكَ وَمَا مِنَّا إِلَّا وَ لَكِنَّ اللَّهَ يُذْهِبُهُ بِالْتَوْكَلِ رواه ابوداؤد، والترندی وصحہ وَجَعَلَ أَحْرَهُ مِنْ قَوْلِ ابْنِ مَسْعُودٍ  
عبداللہ ابن مسعود رضی اللہ عنہ سے مرفوعاً روایت ہے کہ رسول اکرم ﷺ نے بدفالی لینے کو دو بار شرک سے تعبیر فرمایا۔ اور ہم میں کوئی ایسا شخص نہیں جسے با تقاضائے بشریت ایسا وہم نہ گزرتا ہو مگر اللہ تعالیٰ توکل کی وجہ سے اس کو دفع

کرتا ہے۔ اسے ابوداؤد اور ترمذی نے روایت کر کے صحیح کہا اور آخری جملہ یعنی ”وَمَا مِنَّا إِلَّا وَ لَكِنَّ اللَّهَ يُدْهِمُهُ بِالتَّوَكُّلِ“ کو ابن مسعود رضی اللہ عنہ کا قول قرار دیا ہے۔

وَلَا حَمْدَ مِنْ حَدِيثِ ابْنِ عَمْرٍ وَ مَنْ رَدَّتْهُ الطَّيْرَةُ عَنْ حَاجَتِهِ فَقَدْ أَشْرَكَ قَالُوا  
فَمَا كَفَّارَةُ ذَلِكَ قَالَ أَنْ تَقُولَ اللَّهُمَّ لَا خَيْرَ إِلَّا خَيْرُكَ وَ لَا طَيْرَ إِلَّا طَيْرُكَ وَ  
لَا إِلَهَ غَيْرُكَ

ترجمہ: مسند احمد میں عبداللہ بن عمرو رضی اللہ عنہ سے روایت ہے کہ آپ ﷺ نے فرمایا کہ جس شخص کو فال بد اپنے کام سے روک دے اس نے شرک کیا صحابہ رضوان اللہ علیہم اجمعین نے عرض کی کہ اس کا کفارہ کیا ہے؟ آپ ﷺ نے فرمایا اس کا کفارہ یہ ہے: ”اے اللہ، تیری بھلائی کے سوا کوئی بھلائی نہیں اور تیرے پرند کے سوا کوئی پرند نہیں اور تیرے سوا کوئی معبود نہیں۔“

کسی چیز کو دیکھ کر یا سن کر اس کو منحوس سمجھتے ہوئے اپنے کام یا سفر سے رُک جانا شرک ہے لہذا جو شخص ایسا خلاف شریعت عمل کرے گا وہ مشرک ہوگا۔ اور اس لحاظ سے کہ ایسے شخص نے اللہ تعالیٰ پر توکل اور اعتماد نہیں کیا بلکہ غیر اللہ پر اعتماد کر لیا ہے اس لئے اس کے اس فعل میں شیطان کا عمل دخل اور اس کا حصہ پایا جائے گا۔

وله من حديث الفضل بن عباس إنَّما الطَّيْرَةُ مَا أَمْضَاكَ أَوْ رَدَّكَ  
مسند احمد میں سیدنا فضل بن عباس رضی اللہ عنہ سے روایت ہے کہ فال بد یہ ہے کہ وہ تجھے کسی کام میں لگا دے یا روک دے۔

جب کوئی شخص تطیر کے بعد اس کے مطابق عمل کرے یعنی یا تو اپنے کام سے رُک جائے یا اُس پر عمل شروع کر دے، تو یہی وہ حد فاصل ہے جسکی رسول اللہ ﷺ نے ممانعت فرمائی ہے، کیونکہ انسان تطیر پر اعتماد اور بھروسہ کر لیتا ہے۔ اور وہ فال جس کو رسول اللہ ﷺ نے پسند فرمایا ہے اس میں اعتماد صرف اللہ تعالیٰ پر ہی ہوتا ہے۔ اس میں صرف خوشی اور مسرت کا پہلو نمایاں ہوتا ہے اور بس۔ اس امتیازی فرق کو بالکل نہ بھولنا چاہئے۔

## فِيهِ مَسَائِلٌ

☆ اللہ تعالیٰ کے قول۔ ☆ مرض کے متعدی ہونے کی نفی۔ ☆ فال بد کی نفی۔ ☆ اُلوسے فال بد کی



ممانعت۔ ☆ صفر کے عقیدہ کی تردید۔ ☆ فال کی ممانعت نہیں بلکہ یہ مستحب ہے۔ ☆ فال پر مفصل بحث اور اس کے تمام پہلوؤں کی وضاحت۔ ☆ اگر فال بد کے وساوس دل میں پیدا ہو جائیں اور انسان ان کو ناپسند کرے تو یہ تکلیف دہ نہیں ہوتے بلکہ اللہ تعالیٰ پر توکل اور اعتماد کی وجہ سے یہ وساوس ختم ہو جاتے ہیں۔ ☆ جس شخص کے دل میں اس قسم کے وساوس پیدا ہو جائیں ان کو فرج کرنے کی دعاء۔ ☆ فال بد کے شرک ہونے کی تصریح۔ ☆ قابل مذمت تطیر سے پردہ اٹھا گیا ہے اور پوری تفصیل سے اس نشاندہی کی گئی ہے۔

## باب

ما جاء في التنجيم

اس باب میں علم نجوم کے بارے میں شرعی احکام کی وضاحت کی گئی ہے۔

قال البخاری فی صحیحہ قال قتادہ خَلَقَ اللهُ هَذِهِ النُّجُومَ لِفَلَائِ زِينَةٍ لِّلسَّمَاءِ وَرُجُومًا لِّلشَّيْطَانِ وَ عَلَامَاتٍ يُهْتَدَى بِحَتِّ فَمَنْ تَأَوَّلَ فِيهَا غَيْرَ ذَلِكَ أَخْطَا وَ أَضَاعَ نَصِيْبَهُ وَ كَلَّفَ مَا لَا عِلْمَ لَهُ بِهِ انْتَهَى

امام بخاری رحمہ اللہ اپنی صحیح بخاری میں فرماتے ہیں کہ قتادہ رحمہ اللہ نے فرمایا کہ اللہ تعالیٰ نے ان ستاروں کو تین چیزوں کے لئے پیدا فرمایا ہے۔ (۱)۔ آسمان کی زینت کے لئے۔ (۲)۔ شیاطین کو مارنے کے لئے۔ (۳)۔ اور برجز میں راستے معلوم کرنے کے لئے۔ جو شخص اس کے علاوہ کوئی اور مطلب لیتا ہے وہ خطا کار ہے۔ اس نے اپنا حصہ شرعی ضائع کر دیا اور خود کو اس تکلف میں ڈال دیا، جس کا کوئی علم نہیں۔

شیخ الاسلام امام ابن تیمیہ رحمہ اللہ فرماتے ہیں: ”آسمانی سیاروں کی رفتار سے زمین کے حادثات و واقعات کی کھوج لگانے کو تنجیم کہتے ہیں“۔ الخطابی رحمہ اللہ فرماتے ہیں کہ ”وہ علم نجوم جس کی کتاب و سنت میں ممانعت کی گئی ہے، وہ یہ ہے کہ نجومیوں کا یہ دعویٰ کرنا کہ آنے والے فلاں دن یا فلاں مہینے میں یہ حادثہ رونما ہو گا۔ یا اس قسم کی ہوا چلے گی، یا فلاں وقت بارش ہوگی یا فلاں چیز مہنگی ہو جائے گی، فلاں سستی ہوگی وغیرہ وغیرہ۔ اس قسم کی پیشین گوئی سے یہ استدلال کیا جاتا ہے کہ فلاں ستارہ جب فلاں برج میں داخل ہوتا ہے یا

فلاں فلاں ستارے جب جمع یا الگ ہو جاتے ہیں تو ان کی وجہ سے زمین پر اس قسم کے انقلابات و تغیرات ظہور پذیر ہوتے ہیں۔ نجومیوں کا یہ دعویٰ حقیقت میں علم غیب کا دعویٰ ہے جو اللہ تعالیٰ کی ذات کیلئے مخصوص ہے۔

قنادہ رضی اللہ عنہ فرماتے ہیں: ستاروں میں اللہ کریم نے تین فائدہ رکھے ہیں: ۱۔ آسمان کی زینت ہیں۔ ۲۔ مسافروں کے لئے نشانِ راہ ہیں۔ ۳۔ اور شیاطین کے لئے شعلوں کا کام دیتے ہیں جو شخص ان کے علاوہ کچھ اور سمجھے تو اس نے اپنی رائے سے کام لیا جس میں خطا کھائی، اپنا دینی حصہ ضائع کر بیٹھا اور بلا علم تکلف سے کام لیا اور بعض جاہل جو اللہ کے اوامر کو نہیں جانتے انہوں نے ان ستاروں کے متعلق کابھوں کی سی نئی نئی باتیں بنائیں جیسے یہ کہ جو شخص ان ستاروں کی گردش میں شادی کرے گا اس کا سفریوں ختم ہوگا وغیرہ وغیرہ۔ کوئی بھی ستارہ ہو اس میں سرخ بھی پیدا ہوتے ہیں اور سیاہ بھی، لمبے اور چھوٹے بھی، خوبصورت اور بدصورت بھی، ان ستاروں اور چار پائیوں اور پرندوں کو علم غیب کی چیزوں کا کیا علم ہو سکتا ہے۔ اگر اللہ کے سوا کسی کو غیب کا علم ہوتا تو اس کے سب سے زیادہ حقدار سیدنا آدم علیہ السلام تھے جن کو اللہ کریم نے اپنے ہاتھ سے پیدا فرمایا، اپنے فرشتوں سے سجدہ کروایا اور ہر چیز کے نام بتائے۔

غور فرمائیے، تابعین کرام کے دور میں جو منکرات و بدعات پیدا ہو گئی تھیں ان کی تردید کس انداز سے امام موصوف نے کی ہے۔ حقیقت یہ ہے کہ امام صاحب نے تردید کا حق ادا کر دیا ہے۔ مبتدعین کی یہود گیاں ہر زمانے میں اور خصوصاً تابعین کے بعد سے آج تک بڑھتی ہی چلی گئی ہیں، جنہوں نے پوری دنیا کو اپنی لپیٹ میں لے لیا ہے، اس فرق کے ساتھ کہ بعض مقامات میں کم ہیں اور بعض مقامات میں زیادہ۔ جو اللہ کا بندہ لوگوں کو ان سے روکتا ہے اور صحیح راستے کی نشان دہی کرتا ہے اس پر مصیبتوں کے پہاڑ ٹوٹ پڑتے ہیں۔

اللہ تعالیٰ فرماتا ہے: (ترجمہ) ”ہم نے تمہارے قریب کے آسمان کو عظیم الشان چراغوں سے آراستہ کیا ہے اور انہیں شیاطین کو مار بھگانے کا ذریعہ بنا دیا ہے۔“ ایک مقام پر یوں ارشاد فرمایا گیا ہے کہ: (ترجمہ) ”اس نے زمین میں راستہ بتانے والی علامتیں رکھ دیں اور تاروں سے بھی لوگ ہدایت پاتے ہیں۔“

قنادہ رضی اللہ عنہ کے زیر نظر اثر میں اس بات کی طرف اشارہ ہے کہ ستارے آسمان دنیا میں ہیں جیسا کہ ابن مردویہ نے سیدنا ابن مسعود رضی اللہ عنہ سے ایک روایت نقل کی ہے جس میں رسول اللہ صلی اللہ علیہ وسلم نے فرمایا ہے کہ: ”آسمان دنیا کو اللہ تعالیٰ نے دھوئیں سے پیدا کیا اور اس میں سورج اور چاند کو روشن کیا اور اسے ستاروں سے مزید فرمایا جس سے شیاطین کو شعلے پڑتے ہیں اور شیاطین سے حفاظت ہوتی ہے۔“

یعنی ان ستاروں سے سمندروں اور جنگلوں میں مشرق و مغرب، اور جنوب و شمال کی جہت کا پتہ لگایا جاتا ہے۔ جس سے مسافر اپنی منزل کی طرف رواں دواں رہتے ہیں۔ قرآن کریم میں اللہ تعالیٰ ارشاد فرماتا ہے: (ترجمہ) ”اللہ تعالیٰ وہ ذات کبریا ہے جس نے تمہارے فائدہ کے لئے ستاروں کو پیدا کیا تاکہ تم ان سے خشکی اور سمندر کی تاریکیوں میں راستہ معلوم کر سکو“۔ یعنی ان سے اپنی منزل مقصود کا تعین کر لیتے ہو۔

اس آیت سے یہ ہرگز معلوم نہیں ہوتا کہ تم غیب کی باتیں معلوم کر لیتے ہو جیسا کہ نجومیوں کا دعویٰ ہے۔ اس کی تردید اس سے پہلے تفصیل گذر چکی ہے۔ نجومیوں کے اس قول کی کوئی حقیقت نہیں ہے جیسا کہ جناب قتادہ رضی اللہ عنہ فرماتے ہیں کہ ”جو تین فوائد اللہ تعالیٰ نے اپنے کلام میں بیان فرمادیئے ہیں، ان کے علاوہ اگر کوئی شخص اور مطلب نکالے گا تو وہ خطا کار ہوگا اور خیر کثیر سے محروم ہو جائے گا۔ کیونکہ اس نے اپنے آپ کو ایسے کام میں مشغول اور مصروف کر لیا ہے جو سراسر نقصان دے ہے اور فائدہ سے یکسر خالی“۔

سوال: نجومیوں کی بعض باتیں درست ثابت ہوتی ہیں، اس کی کیا وجہ ہے؟

جواب: نجومیوں کی بعض باتوں کی حیثیت وہی ہے جو کائنات کی ہے یہ ایک بات درست کہتے ہیں اور سو جھوٹ بولتے ہیں۔ ان کی درست بات کا مطلب یہ ہرگز نہیں ہوتا کہ وہ بر بنائے علم درست ہے بلکہ وہ اتفاقات درست ثابت ہو جاتی ہے اس میں نجومی کا کمال نہیں ہے۔ پس جو شخص ان کو سچا سمجھتا ہے وہ آزمائش اور فتنے میں مبتلا ہو جاتا ہے۔ سیدنا ابن عباس رضی اللہ عنہما قرآن کریم کی مندرجہ ذیل آیت (ترجمہ) ”اس نے زمین میں پہاڑوں کی میخیں گاڑ دیں تاکہ زمین تم کو لے کر ڈھلک نہ جائے، اس نے دریا جاری کئے اور قدرتی راستے بنائے تاکہ تم ہدایت پاؤ اس نے زمین میں راستہ بنانے والی علامتیں رکھ دیں“ کے متعلق فرماتے ہیں کہ علامات کا لفظ پہلے کلام پر معطوف ہے۔ وہ کلام جس کو زمین کے متعلق بیان کیا ہے پھر زیادہ وضاحت کی اور آسمان کے بارے میں الگ فرمایا کہ ”وَبِالنَّجْمِ هُمْ يَهْتَدُونَ“ (یعنی وہ ستاروں سے راستے تلاش کر لیتے ہیں)۔

علم نجوم اور نجومیوں کی تردید اور ان کے بطلان میں رسول اللہ صلی اللہ علیہ وسلم سے بہت سے ارشادات موجود ہیں جیسے: ”جو شخص علم نجوم کا کچھ حصہ سیکھ لیتا ہے گویا اُس نے جاؤ کا ایک حصہ سیکھ لیا، جتنا زیادہ سیکھ لے گا اتنا ہی بڑا جادوگر ہوگا“۔ (ابوداؤد، ابن ماجہ، مسند احمد)۔ اسی طرح رجا بن حیوۃ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”میں اپنی اُمت سے مندرجہ ذیل اُمور کے بارے میں شدید خطرہ محسوس کرتا ہوں:

۱۔ نجوم کی تصدیق سے ۲۔ قضاء و قدر کی تکذیب سے اور ۳۔ حکام و آئمہ کے ظلم سے۔ (رواہ عبد بن حمید)۔  
 ابو یحییٰ رضی اللہ عنہ سے مرفوعاً روایت ہے کہ رسول اللہ ﷺ نے فرمایا: ”میں اپنی اُمت کے بارے میں تین چیزوں سے خطرہ محسوس کر رہا ہوں: ۱۔ حکام و آئمہ کا ظلم۔ ۲۔ نجوم پر ایمان۔ اور ۳۔ قضاء و قدر کی تکذیب۔ (رواہ ابن عساکر و حسنہ السیوطی)۔ سیدنا انس رضی اللہ عنہ سے مرفوعاً روایت ہے کہ رسول اللہ ﷺ نے فرمایا: ”مجھے اپنے بعد اُمت کے بارے میں دو چیزوں کا خطرہ ہے: ۱۔ قضاء و قدر کی تکذیب اور ۲۔ نجوم پر ایمان کا۔“ (مسند ابویعلیٰ، کامل ابن عدی و کتاب النجوم للخطیب و حسنہ السیوطی)۔

علم نجوم کی تردید میں متعدد احادیث ذکر کی گئی ہیں اور اس سے محفوظ رہنے کے لئے رسول اللہ ﷺ کے و عیدی ارشادات ایک مسلمان کے لئے کافی و وافی ہیں۔

وہ علم نجوم جس سے تجربہ اور مشاہدہ کے بعد زوالِ شمس، اور جہتِ قبلہ وغیرہ معلوم کی جاتی ہے اُس کا حاصل کرنا ممنوع نہیں کیونکہ یہ اس سے زیادہ نہیں کہ اس سے پتا چل جاتا ہے کہ جب تک سایہ کم ہوتا رہے گا تو سورج مشرقی کنارہ سے وسط آسمان کی طرف بڑھتا جائے گا اور جب سایہ زیادہ ہونے لگے گا تو وسط آسمان سے سورج مغربی کنارہ کی طرف گرنا شروع ہو جائے گا اور یہ ایک صحیح علم ہے جس کا ادراک مشاہدہ سے ہوتا ہے۔ البتہ اتنی بات ضرور ہے کہ اس فن کے جاننے والوں نے ایسے آلات ایجاد کر لئے ہیں جن کی وجہ سے آدمی سورج کی رفتار کا ہر وقت معائنہ کرنے کا محتاج نہیں رہا (مثلاً گھڑیاں وغیرہ)۔ اور جو ستاروں سے جہتِ قبلہ پر استدلال کیا جاتا ہے تو وہ ایسے ستارے ہیں جن کے مطالعہ سے ایسے اہل علم آئمہ نے قوانین وضع کئے ہیں جن کے دینی شغف اور معرفتِ اسلام میں ہمیں کوئی شک نہیں ہے اور ہم ان کو اس معاملہ میں سچا سمجھتے ہیں۔ مثلاً کبھی ان ستاروں کو کعبہ میں کھڑے ہو کر مشاہدہ کیا اور کبھی کعبہ سے باہر تو ان کا ادراک ایک مشاہدہ کی خبر ہے اور ہمارا ادراک یہ ہے کہ ہم ان کی خبر کو قبول کرتے ہیں کیونکہ وہ دینی لحاظ سے ہمارے نزدیک مشکوک نہیں ہیں اور نہ وہ اپنی معرفت میں کوتاہی کرنے والے تھے۔“

ابن المنذر رحمہ اللہ سے نقل کرتے ہیں کہ: وہ چاند کی منزلوں کا علم سیکھنے کو معیوب نہیں سمجھتے۔“  
 ابن المنذر نے ابراہیم کا یہ قول بھی روایت کیا ہے کہ ”ان کے نزدیک وہ علم نجوم جس سے بروج وغیرہ میں راستے اور دیگر ضروری چیزوں کا پتا چلے سے وہ ممنوع نہیں ہے۔“

ابن رجب رحمہ اللہ اور الما ذون رحمہ اللہ فرماتے ہیں: ”وہ علم نجوم جس سے انسان اپنا سفر صحیح طور پر جاری

رکھ سکے یا جس سے جہت قبلہ یا راستہ معلوم ہو سکے جائز اور مباح ہے لیکن وہ علم نجوم جس سے ایک دوسرے پر اثر مرتب ہونا ثابت ہوگا، وہ خواہ کم ہو یا زیادہ حرام اور باطل ہے۔“

وَكِرَهُ فِتْنَادَةُ تَعَلَّمُ مَنَازِلَ الْقَمَرِ وَلَمْ يُرَخِّصْ ابْنُ عُيَيْنَةَ فِيهِ ذِكْرَهُ حَرْبَ عَنْهُمَا وَ  
رَخِّصَ فِي تَعَلُّمِ الْمَنَازِلِ أَحْمَدُ وَ اسْحَقُ

چاند کی منزلیں جاننے کے علم کو سیکھنا قتادہ رضی اللہ عنہ کے ہاں مکروہ ہے۔ ابن عیینہ رضی اللہ عنہ نے اس کی بالکل اجازت نہیں دی۔ امام احمد اور اسحاق رضی اللہ عنہ نے منازل کے سیکھنے کی اجازت دی ہے۔

## فیه مسائل

☆ ستاروں کے پیدا کرنے میں کون کون سی حکمتیں پنہاں ہیں۔ ☆ جو حکمتیں بیان کی گئی ہیں، ان کے علاوہ تمام کی تردید۔ ☆ منازل قمر کا علم حاصل کرنے کے سلسلے میں علماء کا اختلاف۔ ☆ سحر کو باطل سمجھتے ہوئے بھی اس کی تصدیق کرنے پر وعید۔

## بَابُ

مَا جَاءَ فِي الْإِسْتِسْقَاءِ بِالْأَنْوَاءِ

اس باب میں بارش کو ستاروں کی مختلف منزلوں کی طرف منسوب کرنے پر وعید کی گئی ہے۔ اور بتایا گیا ہے کہ اس قسم کا عقیدہ رکھنا خلاف شریعت ہے۔  
قول الله تعالى وَ تَجْعَلُونَ رِزْقَكُمْ أَنْكُمْ تَكْذِبُونَ (سورة الواقعة)  
اور اس نعمت میں اپنا حصہ تم نے یہ رکھا ہے کہ اسے جھٹلاتے ہو۔

اس باب میں بارش کو ستاروں کی مختلف منزلوں کی طرف منسوب کرنے پر وعید کی گئی ہے اور بتایا گیا ہے کہ اس قسم کا عقیدہ رکھنا خلاف شرع ہے۔ چاند کی مختلف منزلوں کو انواء کہتے ہیں۔ ابوالسعدات رضی اللہ عنہ نہایت میں فرماتے ہیں کہ: ”چاند کی اٹھائیس منزلیں ہیں اور وہ ہر رات اپنے لئے ان منزلوں میں سے ایک منزل تبدیل کرتا ہے۔“ چاند کی مختلف منزلوں کو قرآن کریم میں بھی ذکر کیا گیا ہے جیسے: (ترجمہ) ”چاند، اس کے

لئے ہم نے منزلیں مقرر کر دی ہیں۔“ (یسین: ۲۹)۔ ہر تیرہ تاریخ کی رات طلوع فجر کے وقت مغرب میں چاند غروب ہو جاتا ہے اور اس کے بالمقابل اسی وقت مشرق سے طلوع ہوتا ہے اور اسی طرح پورا دور ساری منزلوں میں ایک سال میں مکمل ہوتا ہے۔ عربوں کا عقیدہ تھا کہ جب چاند ایک منزل سے غروب کے بعد اس کے بالمقابل منزل سے طلوع ہوتا ہے تو اس وقت بارش ہوتی ہے اور اس بارش کو وہ اس منزل کی طرف منسوب کرتے اور کہتے کہ ہمیں چاند کی فلاں منزل کے ترحم کی وجہ سے بارش ملی اور اس کا نام نور کھا گیا ہے کیونکہ جب چاند مغرب میں جا کر گرتا ہے تو وہ مشرقی مطلع سے دُور ہو جاتا ہے۔

زیر نظر آیت کریمہ کی تشریح کے سلسلے میں ایک روایت امام احمد رضی اللہ عنہ، امام ترمذی رضی اللہ عنہ (اس کو حسن بھی قرار دیتے ہیں) ابن جریر، ابن ابی حاتم رحمہم اللہ سے نقل کرتے ہیں اور الضیاء بھی اپنی کتاب المختارہ میں سیدنا علی رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا: ”تم نے اس نعمت کا یہ شکر ادا کیا ہے کہ تم اسے جھٹلاتے رہو گے یعنی بجائے شکر کرنے کے یہ کہتے رہو گے کہ اب بارش فلاں ستارے اور فلاں برج میں داخل ہونے والی ہے۔“

تمام تفسیروں میں سے مندرجہ بالا تفسیر صحیح ہے۔ سیدنا علی، ابن عباس، قتادہ، ضحاک رضی اللہ عنہم اور عطا خراسانی رضی اللہ عنہ سے بھی مندرجہ بالا تفسیر ہی منقول ہے اور جمہور مفسرین کا بھی یہی قول ہے۔ مصنف نے بھی اسی وجہ سے اس آیت کریمہ کو اپنی کتاب میں درج کیا ہے۔ امام ابن قیم رضی اللہ عنہ اس کی تشریح یوں بیان فرماتے ہیں کہ: ”تم نے اپنا حصہ اس رزق (قرآن) سے، جس سے تمہاری زندگی قائم ہے، یہ بنا رکھا ہے کہ تم قرآن کریم کی تکذیب ہی کرتے رہو گے۔“ امام حسن بصری رضی اللہ عنہ فرماتے ہیں: ”تم نے قرآن کریم میں سے اپنا حصہ صرف یہ حاصل کیا ہے کہ اس کی تکذیب ہی کرنا ہے۔“ امام حسن بصری رضی اللہ عنہ مزید فرماتے ہیں: ”وہ شخص بہت ہی گھالٹے میں ہے جس کا قرآن کریم میں سوائے تکذیب کے کوئی حصہ نہیں۔“

وعن ابی مالک الاشعری أَنَّ رَسُولَ اللَّهِ صلی اللہ علیہ وسلم قَالَ أُرْبِعُ فِي أُمَّتِي مِنْ أَمْرِ الْجَاهِلِيَّةِ لَا يَتْرُكُونَهُنَّ الْفَخْرُ بِالْأَحْسَابِ وَالطَّعْنُ فِي الْأَنْسَابِ وَالْإِئْتِسَافُ بِالنُّجُومِ وَالنِّيَاحَةُ وَقَالَ النَّائِحَةُ إِذَا لَمْ تَتَّبِ قَبْلَ مَوْتِهَا تَقَامُ يَوْمَ الْقِيَمَةِ وَعَلَيْهَا سِرْيَالٌ مِّنْ قَطْرَانٍ وَدَرْعٌ مِّنْ جَرَبٍ (رواه مسلم)

سیدنا ابو مالک اشعری رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا میری امت جاہلیت کے چار کام

ترک نہیں کرے گی: ۱۔ خاندانی شرافت پر فخر کرنا۔ ۲۔ نسب میں عیب نکالنا۔ ۳۔ ستاروں سے بارش برسنے کا عقیدہ رکھنا اور ۴۔ نوحہ کرنا۔ پھر فرمایا۔ نوحہ کرنے والی عورت اگر موت سے پہلے توبہ نہ کرے تو قیامت کے دن اس کے بدن پر تار کول کا کرتہ اور خارش کی درع پہنائی جائے گی۔

مطلب یہ ہے کہ بعض افراد اُمت ان چار اُمور پر، ان کی حرمت جاننے کے باوجود یا لاعلمی کی وجہ سے عمل کرتے رہیں گے، حالانکہ یہ اُمور جاہلیت اور اُن کی یاد انتہائی مذموم اور مکروہ ہے لیکن اس کے باوصف لوگ اس میں مبتلا رہیں گے۔ جاہلیت سے، قبل از نبوت کا زمانہ مراد ہے، کیونکہ اُس وقت جہالت عام تھی۔ حقیقت یہ ہے کہ ہر وہ کام جو رسول اللہ ﷺ کی تعلیمات کے خلاف ہو وہ جاہلیت ہی کی رسم ہے اس لئے کہ آپ ﷺ نے اپنی نبوت سے پہلے کی بہت سی رسموں کی ممانعت فرمائی ہے۔ کون کون سے کام جاہلیت پر مبنی ہیں؟ یہ اُدقرآن اور سنت رسول اللہ ﷺ کے گہرے مطالعے سے انسان پر منکشف ہوتے ہیں۔

شیخ الاسلام محمد بن عبدالوہاب رحمہ اللہ نے اس پر ایک مستقل کتاب ”مسائل الجاہلیہ“ تصنیف فرمائی ہے جس میں ان تمام اُمور کا مختصر طور سے بیان آ گیا ہے جن کی رسول اللہ ﷺ نے مخالفت کی ہے اور جن کا جاہلیت سے خاص تعلق ہے۔ ان اُمور کی تعداد تقریباً ایک سو بیس تک پہنچ گئی ہے۔

شیخ الاسلام امام ابن تیمیہ رحمہ اللہ فرماتے ہیں: ”رسول اللہ ﷺ نے خبر دی ہے کہ جاہلیت کے بعض اعمال لوگ ترک نہیں کریں گے اور اس حدیث میں ان ہی لوگوں کی مذمت کی گئی ہے۔ اس سے ثابت ہوا کہ اُمور جاہلیت اور ان پر عمل کرنا شریعت اسلامیہ میں انتہائی مذموم، ناپسندیدہ فعل ہے۔ اگر ناپسندیدہ نہ ہوتا تو ان اعمال کو جاہلیت کی طرف منسوب کرنے کے کوئی معنی نہ تھے۔ ان اُمور کو جاہلیت کی طرف منسوب کرنا ہی ان کی ناپسندیدگی اور مذمت کی دلیل ہے، جیسا کہ قرآن کریم میں فرمایا گیا ہے: ”اور سابق دور جاہلیت کی سی سچ دھج نہ دکھائی پھرؤ“۔ (الاحزاب: ۳۳) اس آیت میں تبرج کی مذمت کی گئی ہے اور خصوصاً جاہلیت کی حالت کو مذموم قرار دیا گیا ہے۔ اس میں دور جاہلیت کے لوگوں سے مشابہت کی بھی ممانعت کی گئی ہے۔“

اپنے آباء و اجداد اور ان کے کارناموں کی وجہ سے لوگوں پر اظہار فخر کرنا، یہ جہالت اور دیوانگی کی علامت ہے کیونکہ اللہ تعالیٰ کے ہاں عزت و شرف کے حصول کا تعلق صرف تقویٰ اور پرہیزگاری سے ہے جیسا کہ اللہ تعالیٰ فرماتا ہے: (ترجمہ) ”درحقیقت اللہ کے نزدیک تم میں سب سے زیادہ عزت والا وہ ہے جو سب سے زیادہ پرہیزگار ہے“۔ (الحجرات: ۱۳)۔ دوسری جگہ ارشاد فرمایا: (ترجمہ) ”یہ تمہاری دولت اور تمہاری اولاد

نہیں ہے جو تمہیں ہم سے قریب کرتی ہو، ہاں مگر جو ایمان لائے اور نیک عمل کرے، یہی لوگ ہیں جن کے لئے اُن کے عمل کی ذہری جزا ہے اور وہ بلند و بالا عمارتوں میں اطمینان سے رہیں گے۔ (السا: ۳۷)۔

سنن ابی داؤد میں سیدنا ابو ہریرہ رضی اللہ عنہ سے مرفوعاً روایت ہے کہ رسول اللہ ﷺ نے فرمایا: (ترجمہ) ”اللہ تعالیٰ نے تم سے جاہلیت کی حماقت اور آباء و اجداد کا فخر دُور کر دیا ہے اب یا تو متقی مومن ہو گا یا فاجر و فاسق، سب لوگ آدم علیہ السلام کی اولاد ہیں اور آدم علیہ السلام کی پیدائش مٹی سے ہوئی۔ اب لوگوں کو قومی فخر و مباہات کو ترک کر دینا چاہئے کیونکہ وہ جہنم کے کونکے بن چکے ہیں یا پھر وہ اللہ کے نزدیک گندگی کے کیڑے سے بھی زیادہ ذلیل ہو جائیں گے۔“

ایک دفعہ سیدنا ابو ذر غفاری رضی اللہ عنہ نے ایک شخص کی والدہ کے نسب کے بارے میں عار دلائی، رسول اللہ ﷺ غصے میں آگئے اور فرمایا: ”تو نے اُس کی اُس کی ماں کے بارے میں عار دلائی ہے، ابھی تمہارے اندر جاہلیت کی بو موجود ہے۔“ اس واقعہ سے معلوم ہوا کہ حسب نسب میں عیب نکالنا بھی اعمالِ جاہلیت میں سے ہے اور یہ بھی معلوم ہوا کہ کبھی مسلمان میں بھی ایسے اعمال، جن کا تعلق جاہلیت، یہودیت اور نصرانیت سے ہے، پائے جاتے ہیں، ان سے کوئی مسلمان کا فر یا فاسق نہیں ہو جاتا۔ شیخ الاسلام امام ابن تیمیہ رحمہ اللہ بھی اسی کے قائل ہیں کہ اس قسم کی معمولی لغزش سے انسان کا فر نہیں ہو جاتا۔

امام احمد بن حنبل رحمہ اللہ اور ابن جریر رحمہ اللہ نے سیدنا جابر السوائی سے ایک روایت نقل کی، جس میں جابر سوائی کہتے ہیں کہ میں نے رسول اللہ ﷺ کو یہ فرماتے ہوئے سنا ہے کہ: ”مجھے اپنی امت کے بارے میں تین چیزوں سے خطرہ ہے: ۱۔ ستاروں کے ذریعے سے بارش طلب کرنا۔ ۲۔ بادشاہ کا ظلم۔ ۳۔ اور قضا و قدر کی تکذیب۔“ جب کوئی شخص یہ کہتا ہے کہ ”ہمیں فلاں منزل یا فلاں ستارہ کی وجہ سے بارش ملی تو وہ دو حال سے خالی نہیں: ایک یہ کہ کہنے والے کا عقیدہ یہ ہو کہ بارش برسنے میں ستاروں کو بہت بڑا دخل اور اثر حاصل ہے۔ پس یہ عقیدہ کفر اور شرک کا ہے۔ قبل از بعثت مشرکین عرب کا یہی عقیدہ تھا جیسا کہ ان کا یہ بھی عقیدہ تھا کہ میت یا غائب کو پکارنا قرینِ صحت ہے، کیونکہ وہ نفع پہنچانے اور مصائب دور کرنے پر قادر ہیں۔ اس کو شریعتِ اسلامیہ نے شرک سے تعبیر کیا ہے اور رسول اللہ ﷺ کو حکم دیا گیا ہے کہ جو شخص یہ عقیدہ نہ چھوڑے اس کے ساتھ جنگ کی جائے۔ اسی کے متعلق قرآن کریم کہتا ہے کہ: (ترجمہ) ”اے ایمان والو! کافروں سے جنگ کرو یہاں تک کہ فتنہ باقی نہ رہے اور دین پورے کا پورا اللہ کیلئے ہو جائے“ (انفال: ۳۹)۔



اس آیت میں فتنہ سے شرک مراد ہے۔

دوسرے یہ کہ ”مُطْرِنًا كَذًا وَ كَذًا“ (ہمیں اس اس طرح بارش ملی) وغیرہ کہنے والے کا عقیدہ یہ ہو کہ حقیقی موثر اور بارش برسائے والا صرف اللہ تعالیٰ ہی ہے لیکن یونہی برنائے عادت اور لوگوں کی دیکھا دیکھی اس نے یہ جملہ کہہ دیا۔ اس بارے میں صحیح موقف یہ ہے کہ مجازاً بھی بارش کو کسی ستارے کی طرف نسبت کرنا حرام ہے جیسا کہ ابن مفلح نے اپنی کتاب ”الفروع“ میں اس کی تصریح کی ہے کہ ”مُطْرِنًا كَذًا وَ كَذًا“ (ہمیں اس اس طرح بارش ملی) کہنا حرام ہے۔ اور صاحب انصاف نے اس کی حرمت پر آخری فیصلہ دیا ہے۔ یعنی اگرچہ یہ مجازاً ہی کہا گیا ہو مگر اس کی حرمت میں کسی کا اختلاف نہیں ہے۔

اس کی حرمت کی سب سے بڑی وجہ یہ ہے کہ یہ جملہ کہنے والے نے ایک ایسے فعل کی نسبت ایسی مخلوق کی طرف کی ہے جس کو اس فعل پر قطعاً کوئی قدرت نہیں ہے بلکہ وہ خود اللہ تعالیٰ کے حکم کے تابع اور مسخر ہے اور اسے نفع اور ضرر دینے پر ذرہ بھر بھی اختیار نہیں ہے۔ اس نسبت کو ہم شرک اصغر کہہ سکتے ہیں۔ واللہ اعلم۔ کسی کے فوت ہونے پر بین کرنے کو النیاحۃ کہتے ہیں کیونکہ بین کرنے والا اللہ تعالیٰ کی قضا و قدر پر ناراض ہو کر ہی تو بین کرے گا۔ بین کرنا صبر کے سراسر خلاف ہے اور شریعت اسلامیہ میں کبیرہ گناہ شمار ہوتا ہے جس پر سخت وعید آتی ہے اور اس کی تردید میں بہت سی حدیثیں کتب احادیث میں موجود ہیں۔

حدیث نبوی ﷺ کے اس جملے میں اس بات کی طرف واضح اشارہ ہے کہ اگرچہ گناہ کتنا ہی بڑا کیوں نہ ہو، توبہ کرنے سے ختم ہو جاتا ہے۔ اس مسئلے پر تمام علمائے اُمت کا اتفاق ہے اور اعمالِ صالحہ اور حسنات سے بھی بڑے بڑے گناہ معاف ہو جاتے ہیں، نیز مصائب و مشکلات میں ابتلاء سے بھی انسان کے گناہ ڈل جاتے ہیں۔ اسی طرح ایک مسلمان کے دوسرے مسلمان کے لئے دعا کرنے سے بھی گناہ ڈھل جاتے ہیں۔ اللہ تعالیٰ کی اجازت سے شفاعت کرنے سے بھی گناہ ڈھل جاتے ہیں۔ خود اللہ تعالیٰ بھی گناہوں کو معاف فرما دیتا ہے جبکہ انسان مشرک نہ ہو، جیسا کہ سیدنا عبد اللہ بن عمر رضی اللہ عنہما سے مروی روایت ہے کہ رسول اللہ ﷺ نے فرمایا: ”اللہ تعالیٰ بندے کی توبہ اُس وقت تک قبول کرتا ہے جب تک کہ جان کنی کا وقت نہ آجائے۔“

علامہ قرطبی رحمہ اللہ فرماتے ہیں کہ: ”سربال، سرائیل کا واحد ہے، یہ قیص کے علاوہ دوسرے کپڑوں پر بھی بولا جاتا ہے“۔ یعنی ان کپڑوں کو گندھک سے لپ پ دیا جائے گا اور وہ ان کے لئے قیص کی طرح ہو جائے گا تاکہ ان کے جسموں پر آگ خوب بھڑکے اور ان کی بودترین قسم کی ہو اور خارش کی وجہ سے ان کی تکلیف بہت

سخت ہو جائے۔ سیدنا عبد اللہ بن عباس رضی اللہ عنہ نے قطران کا ترجمہ ”پگھلا ہوا تانہ“ کیا ہے۔

ولهما عن زيد بن خالد قال صلى لَن رَسُولُ اللَّهِ ﷺ صَلَوةً أَلْبَحَ بِالْحَدِيثِ عَلَى إِثْرِ سَمَاءٍ كَانَتْ مِنَ اللَّيْلِ فَلَمَّا انْصَرَفَ أَقْبَلَ عَلَى النَّاسِ فَقَالَ هَلْ تَدْرُونَ مَاذَا قَالَ رَبُّكُمْ قَالُوا اللَّهُ وَرَسُولُهُ أَعْلَمُ قَالَ قَالَ أَصْبَحَ مِنْ عِبَادِي مُؤْمِنٌ بِي وَكَافِرٌ فَمَنْ مَنْ قَالَ مُطَرْنَا بِفَضْلِ اللَّهِ وَرَحْمَتِهِ فَذَلِكَ مُؤْمِنٌ بِي كَافِرٌ بِالْكَوَابِ وَأَمَّا مَنْ قَالَ مُطَرْنَا بِنَوْءٍ كَذَا وَكَذَا فَذَلِكَ كَافِرٌ بِي مُؤْمِنٌ بِالْكَوَابِ

صحیحین میں زید بن خالد سے روایت ہے، وہ کہتے ہیں کہ رسول اللہ ﷺ نے مقام حدیبیہ میں ہمیں صبح کی نماز ایسی رات میں پڑھائی جس میں بارش ہوئی تھی آپ ﷺ نماز سے فارغ ہو کر صحابہ کرام رضی اللہ عنہم کی طرف متوجہ ہوئے اور پوچھا کہ کیا تمہیں پتہ ہے کہ اللہ تعالیٰ نے کیا ارشاد فرمایا ہے؟ صحابہ کرام رضی اللہ عنہم نے عرض کی کہ اللہ تعالیٰ اور اس کا رسول ﷺ ہی بہتر جانتے ہیں۔ آپ ﷺ نے فرمایا اللہ تعالیٰ فرماتا ہے کہ آج صبح میرے بہت سے بندے مومن ہو گئے اور بہت سے کافر۔ پس جس نے کہا کہ یہ بارش اللہ تعالیٰ کے فضل و کرم اور اس کی رحمت سے ہوئی ہے وہ مجھ پر ایمان لایا اور ستاروں سے اس نے کفر کیا۔ اور جس نے کہا کہ یہ بارش فلاں فلاں ستارے کی وجہ سے ہوئی ہے اس نے مجھ سے کفر کیا اور ستاروں پر ایمان لایا۔

حدیث کا مطلب یہ ہے کہ بارش کے متعلق جو شخص یہ عقیدہ رکھے کہ انوار کی وجہ سے اور ان کے اثر کی وجہ سے بارش ہوئی ہے تو یہ شخص کافر ہے کیونکہ وہ شرک فی الربوبیت کا مرتکب ہوا ہے اور ہر مشرک کافر ہوتا ہے اور جو شخص انوار وغیرہ کی تاثیر کا معتقد نہیں بلکہ اس نے رسماً یہ جملہ کہہ دیا ہے تو یہ شرک اصغر ہے، کیونکہ اس نے اللہ تعالیٰ کی نعمت کو غیر اللہ کی طرف منسوب کیا ہے کیونکہ اللہ تعالیٰ نے کسی بھی ستارے میں کسی قسم کا کوئی بھی سبب بارش برسنے کا نہیں رکھا۔ یہ تو اس کا خاص فضل اور احسان ہے کہ جب چاہتا ہے بارش برساتا ہے اور جب چاہتا ہے اُسے روک لیتا ہے۔ زیر بحث حدیث اس بات پر واضح دلیل کی حیثیت رکھتی ہے کہ وہ افعال، جن کا تعلق صرف اللہ کی ذات سے ہے ان کو غیر اللہ کی طرف حجازاً بھی منسوب نہیں کیا جاسکتا۔

اس مقام پر ایمان کی حقیقت کو سمجھنا چاہیے۔ فضل اور رحمت اللہ تعالیٰ کی دو صفتیں ہیں اور اہل سنت کا مسلک یہ ہے کہ خود اللہ تعالیٰ نے، یا، رسول اللہ ﷺ نے جو صفات، اللہ تعالیٰ کی بیان کی ہیں، وہ صفات قائم بالذات ہیں، کسی غیر کی محتاج نہیں، خواہ وہ صفات ذات سے تعلق رکھتی ہوں جیسے حیات، علم یا افعال سے، جیسے رحمت وغیرہ۔ اس مسئلے کو خوب غور سے سمجھ لینا چاہیے، کیونکہ اس مسئلے میں بہت سے لوگوں نے لغزش کھائی اور

گمراہ ہوئے ہیں۔ زیر نظر حدیث سے یہ بھی معلوم ہوا کہ اللہ تعالیٰ کے انعام و اکرام کو صرف اسی کی طرف منسوب کرنا چاہیے اور اسی ایک کی تعریف کرنی چاہیے۔ اہل توحید کا یہی شیوہ ہے کہ وہ فقط اللہ تعالیٰ کی حمد و ثنا بیان کرتے ہیں۔

اور اس مقام پر کفر کی حقیقت کو بھی سمجھنا چاہیے کہ اللہ تعالیٰ کی کسی بھی نعمت کو غیر اللہ کی طرف منسوب کرنا کفر ہے، اسی لئے بعض علماء نے اس کی حرمت کا فتویٰ دیا ہے، اگرچہ کہنے والے کا عقیدہ ستاروں میں تاثیر کا نہ ہو، اس کو کفرانِ نعمت سے تعبیر کیا جائے گا کیونکہ نسبت غلط ہوگئی ہے۔

## فہ مسائل

☆ ان چار امور کا ذکر جو جاہلیت کی رسوم سے تعبیر ہیں۔ ☆ ان چار اعمال میں سے بعض کا کفر ہونا۔ ☆ بعض کفر ایسا بھی ہے جو انسان کو ملت اسلامی سے خارج نہیں کرتا۔ ☆ انعام و اکرام کے نزول کی وجہ سے بعض اوقات انسان کا کافر ہونا۔ ☆ اس مقام پر ایمان کی حقیقت کو سمجھنا۔ ☆ اس مقام پر کفر کی حقیقت کو سمجھنا۔ ☆ اس بات کو سمجھنا کہ فلاں ستارے کی تاثیر صحیح ثابت ہوئی۔ ☆ طالب علم کو بات ذہن نشین کرانے کے لئے اُستاد کا سوالیہ جملہ استعمال کرنا، جیسے رسول اللہ ﷺ نے صحابہ رضی اللہ عنہم سے پوچھا تھا کہ فَقَالَ هَلْ تَدْرُونَ مَاذَا قَالَ رَبُّكُمْ یعنی کیا تمہیں معلوم ہے تمہارے رب نے کیا ارشاد فرمایا؟ ☆ بین کرنے والی کو سخت ڈانٹ پلانا۔

## باب

فِي قَوْلِهِ تَعَالَى وَمِنَ النَّاسِ مَن يَتَّخِذُ مِن دُونِ اللَّهِ إِندَادًا يُحِبُّونَهُمْ كَحُبِّ اللَّهِ

اللہ تعالیٰ کی محبت اسلام کی بنیاد ہے اسی محور کے گرد اسلام کی چمکی گھومتی ہے۔ جس شخص کا اسلام مکمل ہوگا اس کی اللہ سے محبت بھی کامل ہوگی۔ اور جس کا اسلام ناقص ہوگا اس کی محبت بھی ناقص ہوگی۔ لہذا اسی مناسبت سے مصنف

عزیز اللہ نے اللہ کی محبت کے متعلق باب قائم کیا ہے۔ اور اس باب میں اسی

موضوع پر بحث ہوگی۔ ان شاء اللہ۔

وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ

کچھ لوگ ایسے ہیں جو اللہ تعالیٰ کے سوا دوسروں کو اس کا ہمسر اور مد مقابل بناتے ہیں اور ان کے

ایسے محبت کرتے ہیں جیسی اللہ تعالیٰ سے محبت ہونی چاہئے۔ (سورۃ البقرۃ: ۱۶۵)

علامہ ابن قیم رحمۃ اللہ علیہ مدارج السالکین میں اس آیت کریمہ کی تفسیر میں فرماتے ہیں: ”جو شخص غیر اللہ سے

ایسی والہانہ محبت رکھے جیسی کہ اللہ سے کی جاتی ہے تو گویا اُس نے اس غیر اللہ کو اللہ تعالیٰ کا ہمسر قرار دے لیا۔

یہ معبود محبت میں ہوگا نہ کہ تخلیق اور ربوبیت میں کیونکہ لوگ ربوبیت اور تخلیق میں غیر اللہ کو معبود نہیں بناتے بلکہ

محبت میں بناتے ہیں۔ اس لئے کہ اکثر لوگوں نے غیر اللہ سے ایسی محبت قائم کر رکھی ہے کہ اس میں اللہ تعالیٰ کی

عظمت و توقیر سے تجاوز کر گئے ہیں۔“

اس آیت کے معنی میں علماء کے دونوں قول نقل کئے گئے ہیں: ۱۔ ”جو لوگ مومن ہیں، ان کی اللہ تعالیٰ

سے محبت، ان کی مشرکین کی، اپنے معبودانِ باطل کی محبت اور عظمت سے کہیں زیادہ ہے۔“ ابن جریر رحمۃ اللہ علیہ

اس آیت کا مطلب مجاہد رحمۃ اللہ علیہ سے نقل کرتے ہیں: ”ان پر فخر و مباہات کا اظہار کرتے ہیں اور ان کو اللہ تعالیٰ

کے برابر مانتے ہیں، ایمانداروں کی اللہ سے محبت، ان کافروں کی اپنے بتوں کی محبت سے کہیں زیادہ ہے۔“

پھر اس کے بعد ابن زید رحمۃ اللہ علیہ کا قول نقل کیا ہے کہ: ”ان مشرکوں کے شریک ان کے وہ معبودانِ باطل ہیں

جن کی وہ اللہ کے ساتھ پرستش کرتے ہیں، وہ اُن سے ایسی محبت رکھتے ہیں جیسے ایماندار اللہ سے محبت رکھتے

ہیں، لیکن ایمانداروں کی اللہ سے محبت بہر حال کفار کی، اپنے معبودوں کی محبت سے کہیں بڑھ کر ہے۔“

۲۔ دوسرا معنی یہ ہے کہ مومنین کی اللہ تعالیٰ سے محبت زیادہ قوی ہے مشرکین کی اُس محبت سے جو وہ اپنے

معبودانِ باطل سے کرتے ہیں کیونکہ مومنین کی محبت خالص اور صرف اللہ تعالیٰ سے ہے اور مشرکین کی محبت کئی

مقامات میں بٹی ہوئی ہے، ایک اللہ سے اور دوسری معبودانِ باطل سے۔ خالص اور صرف اللہ سے محبت بہر

صورت مشرک محبت سے قوی تر اور افضل ہے۔

مندرجہ بالا دونوں معنی آیت ”يُحِبُّونَهُمْ كَحُبِّ اللَّهِ“ سے ماخوذ ہیں کیونکہ اس میں بھی وہ قول ہیں:

۱۔ پہلا یہ کہ مشرکین اپنے باطل معبودوں سے ایسی ہی محبت رکھتے ہیں جیسی کہ اللہ تعالیٰ سے رکھتے ہیں۔ اس سے معلوم ہوا کہ مشرکین بھی اللہ تعالیٰ سے محبت کرتے تھے لیکن اس محبت میں انہوں نے اپنے معبودوں کو شریک بنا رکھا تھا۔

۲۔ دوسرے معنی یہ ہیں کہ یہ مشرک اپنے باطل معبودوں سے اسی طرح محبت کرتے ہیں جیسے مومنین اللہ تعالیٰ سے کرتے ہیں۔ اس کے بعد اللہ تعالیٰ نے خود وضاحت فرمادی کہ مومنین کی اللہ تعالیٰ سے محبت اس سے کہیں زیادہ قوی اور پختہ ہے جو مشرکین کی اپنے باطل معبودوں سے ہے۔

شیخ الاسلام امام ابن تیمیہ رحمۃ اللہ علیہ پہلے قول کو ترجیح دیتے ہیں اور فرماتے ہیں کہ: ”اللہ تعالیٰ نے مشرکین کی مذمت اس لئے فرمائی ہے کہ انہوں نے محبت میں اللہ تعالیٰ کے ساتھ اپنے باطل معبودوں کو شریک بنا رکھا ہے کیونکہ انہوں نے مومنین کی طرح خالص اللہ سے محبت نہیں کی۔ مشرکین کی محبت میں اللہ اور معبودانِ باطل سے برابری کا ذکر مشرکین کے اپنے قول سے اللہ تعالیٰ نے بیان فرمایا کیونکہ مشرکین اور ان کے باطل معبود جب اکٹھے دوزخ میں جمع ہوں گے تو مشرک اپنے معبودوں سے کہیں گے کہ: (ترجمہ) اللہ کی قسم ہم تو صریح گمراہی میں مبتلا تھے جبکہ تم کورب العالمین کی برابری کا درجہ دے رہے تھے“۔ (الشعراء: ۹۷ تا ۹۸)۔ یہ بات واضح اور روز روشن کی طرح عیاں ہے کہ مشرکین نے توحید ربوبیت اور خلقِ اشیاء میں اپنے معبودوں کو اللہ تعالیٰ کے برابر گز نہیں سمجھا تھا بلکہ وہ صرف محبت اور عظمت میں برابری کے قائل تھے اور یہی برابری ہے جس کا قرآن کریم میں ذکر ہے کہ: (ترجمہ) ”سب تعریف اللہ تعالیٰ ہی کے لئے جس نے زمین اور آسمان بنائے، روشنی اور تاریکیاں پیدا کیں۔ پھر بھی وہ لوگ جنہوں نے دعوتِ حق کو ماننے سے انکار کر دیا ہے دوسروں کو اپنے رب کا ہمسرہ ٹھہرا رہے ہیں“۔ یعنی مشرکین نے اپنے معبودوں کو اللہ تعالیٰ کے ساتھ محبت اور عظمت میں شریک ٹھہرایا اور دونوں کو برابر کا درجہ دیا“۔

مشرکین مکہ شرک فی الالوہیت میں گرفتار تھے البتہ شرک فی الربوبیت سے کسی حد تک بچے ہوئے تھے لیکن افسوس کہ آج کا مشرک شرک فی الالوہیت میں تو گرفتار تھا ہی، اب شرک فی الربوبیت میں پھنسا ہوا نظر آتا ہے جیسا کہ یہ عقیدہ رکھنا کہ فوت شدہ افراد کو دنیوی معاملات میں تصرف حاصل ہے۔ العیاذ باللہ۔

ایک جگہ اللہ تعالیٰ فرماتا ہے کہ: (ترجمہ) ”اے نبی (ﷺ) لوگوں سے کہہ دو ”اگر تم حقیقت میں اللہ سے محبت رکھتے ہو، تو میری پیروی اختیار کرو، اللہ تم سے محبت کرے گا“۔ (آل عمران: ۳۱)۔ اس آیت کریمہ کو

آیتِ محبت بھی کہتے ہیں۔ یعنی سلفِ اُمت سے منقول ہے کہ بعض لوگوں نے اللہ تعالیٰ سے محبت کا دعویٰ کیا تو اللہ تعالیٰ نے یہ آیت کریمہ نازل فرمائی۔ اس آیت کریمہ میں محبت کا معیار اور پھر محبت کے فوائد و ثمرات کا بھی ذکر ہے۔ اللہ تعالیٰ سے محبت کی سب سے بڑی علامت یہ بیان فرمائی ہے کہ انسان رسول اللہ ﷺ کی اتباع اور آپ ﷺ کے طریقِ زندگی کو مشعلِ راہ بنا لے۔ اور پھر اس کا عظیم فائدہ یہ بیان فرمایا کہ اس کے بدلے میں اللہ تعالیٰ تم سے محبت کرے گا۔ پس جب انسان رسول اللہ ﷺ کی اتباع اور پیروی نہیں کرے گا تو اللہ تعالیٰ کی محبت بھی اس کو حاصل نہ ہوگی۔

اللہ تعالیٰ نے ایک مقام پر ارشاد فرمایا کہ: (ترجمہ) ”اے ایمان والو! اگر تم میں سے کوئی اپنے دین سے پھرتا ہے (تو پھر جائے) اللہ اور بہت سے لوگ ایسے پیدا کر دے گا جو اللہ کو محبوب ہوں گے اور اللہ ان کو محبوب ہوگا، جو مومنوں پر نرم اور کفار پر سخت ہوں گے۔ جو اللہ کی راہ میں جہاد کریں گے اور کسی ملامت کرنے والے کی ملامت سے نہ ڈریں گے۔“ (المائدہ: ۵۳)۔ اس آیت کریمہ میں اللہ تعالیٰ نے محبت کرنے والوں کی تین علامتیں بیان کی ہیں: ۱۔ پہلی یہ کہ وہ آپس میں انتہائی شفیق اور رحم دل ہوتے ہیں۔ آپس میں ایک دوسرے سے نہایت خندہ پیشانی سے پیش آتے ہیں۔ عطاء اللہ علیہ مومن کی خصلت بیان کرتے ہوئے کہتے ہیں: ”اللہ تعالیٰ سے محبت کرنے والا شخص مومنین کے لئے ایسا نرم ہوتا ہے جیسے بیٹا باپ کے سامنے یا غلام اپنے آقا کے سامنے، اور کافروں کے لئے ایسا سخت ہوتا ہے جیسے شیر اپنے شکار پر، قرآن کریم میں: ”اَشِدَّ اَعْلَى الْكُفَّارِ رَحْمَةً يَنْهَكُمْ“۔

۲۔ دوسری علامت یہ ہے کہ وہ اللہ تعالیٰ کے راستے میں اپنے نفس، اپنے ہاتھ، اپنی زبان اور اپنے مال سے جہاد کرتے ہیں۔ حقیقت میں یہی وہ علامت ہے جس سے اصل محبت کا پتہ چلتا ہے۔

۳۔ ان کی تیسری علامت یہ ہے کہ وہ شریعتِ اسلامیہ پر عمل پیرا ہونے اور اس کی تبلیغ و اشاعت کے سلسلے میں کسی کی ملامت اور مخالفت سے نہیں گھبراتے۔ سچی محبت کی یہ سب سے بڑی علامت ہے۔

محبت کا دعویٰ کرنے والا اگر اپنے محبوب کی محبت میں کسی سے خوف اور ملامت کا ڈر یا خطرہ محسوس کرے تو وہ حقیقی محبت کہلانے کا مستحق نہیں۔ قرآن کریم میں ہے: (ترجمہ) ”جن کو یہ لوگ پکارتے ہیں وہ تو خود اپنے رب کے حضور رسائی حاصل کرنے کا وسیلہ تلاش کر رہے ہیں کہ کون اس سے قریب تر ہو جائے اور وہ اُس کی رحمت کے اُمیدوار اور اُس کے عذاب سے خائف ہیں۔“ (بنی اسرائیل: ۵۷)۔ اس آیت کریمہ میں اللہ

تعالیٰ سے محبت کرنے والوں کے تین مقام بیان فرمائے گئے ہیں:

۱۔ اَلْحُبُّ: محبت کا مطلب یہ ہوتا ہے کہ محبوب کا قرب کسی نہ کسی صورت میں حاصل ہو جائے۔

۲۔ التَّوَسُّلُ: یعنی اعمالِ صالحہ کر کے محبوب تک پہنچنے کی کوشش کی جائے۔

۳۔ اَلرَّجَاءُ خَوْفٌ: یہ دونوں وصف اس بات کی نشاندہی کرتے ہیں کہ اعمالِ صالحہ کا وسیلہ اُم، رحمت

اور خوفِ عذاب سے ایک زائد عمل ہے۔

یہ بات واضح ہے کہ اسی کا قرب حاصل کرنے کی کوشش کی جاتی ہے جس سے محبت اور دلی لگاؤ ہو۔

محبوب کا قرب اس کی ذات کی محبت کے تابع ہے۔ فی نفسہ محبوب کا قرب کوئی معنی نہیں رکھتا یہ محبوب تک پہنچنے

کا ایک ذریعہ ہے۔ فرقہ جہمیہ اور معطلہ کے ہاں ان سب اُمور کی کوئی قیمت نہیں ہے۔ اُن کا عقیدہ یہ ہے کہ نہ

اللہ کسی کے قریب آتا ہے اور نہ اُس کے قریب کوئی جاسکتا ہے۔ اُس کی ذات سے نہ کوئی محبت کرتا ہے اور نہ وہ

کسی سے محبت کرتا ہے۔ ان دونوں فرقوں نے: ☆ دلوں کی حیات اور زندگی کا انکار کیا۔ ☆ رُوح کی

نعمتوں اور اُس کی آسائشوں کو ناقابلِ فہم سمجھا۔ ☆ نفوس کی تروتازگی سے انحراف کیا۔ ☆ آنکھوں کی

ٹھنڈک سے محرومی کے قائل ہوئے۔ ☆ دنیا و آخرت کی اعلیٰ نعمتوں کی تردید کی۔ یہی وہ اسباب تھے جن کی

وجہ سے اُن کے دل سخت ہو گئے اور اللہ تعالیٰ اور ان کے درمیان معفرت اور محبت کے حصول کی راہ میں بہت

سے پردے حائل کر دیئے گئے۔ اب صورتِ حال یہ ہو گئی ہے کہ: ☆ یہ لوگ نہ تو اللہ تعالیٰ کو پہچاننے کی کوشش

کرتے ہیں، ☆ نہ محبت کے لئے قدم بڑھاتے ہیں۔ ☆ بلکہ وہ ان لوگوں کو سزائیں دیتے ہیں جو اللہ کے

اسماء و صفات اور اس کی جلالتِ شان کا تذکرہ کرتے رہے ہیں اور ان پر ایسی بیماریوں کی تہمت لگاتے ہیں جن

کے وہ خود زیادہ مستحق ہیں۔ ☆ اور صاحبِ بصیرت اور زندہ دل لوگوں کیلئے یہی کافی ہے کہ وہ ان کے کلام میں

سختی اور ناخوشی اور نفرت محسوس کرتے ہیں اور جان لیتے ہیں کہ انہیں اللہ تعالیٰ کی محبت اور معرفت اور توحید سے

کوئی لگاؤ نہیں ہے۔

شیخ الاسلام امام ابن تیمیہ رحمہ اللہ نے فرمایا کہ: ”محبت کی اس سے زیادہ واضح تعریف اور کوئی نہیں ہو سکتی

اور حدود (تعریفوں) سے اس کی ذات کی پوشیدگی اور بڑھ جاتی ہے اور اس کی تعریف خود اس کا اپنا وجود ہے

اور محبت کی صفت اس سے زیادہ واضح اور کوئی نہیں کہ ”محبت محبت ہے“ اور لوگوں نے جو اس پر یہ گفتگو کی ہے تو

وہ اس کے اسباب و موجبات اور علامات و شواہد اور ثمرات و احکام پر گفتگو کی ہے۔ محبت کی تعریف میں جو جامع

بات کہی گئی وہ وہ ہے جس کو ابو بکر الکتانی رضی اللہ عنہ نے جنید بغدادی سے نقل کیا ہے۔ ابو بکر الکتانی فرماتے ہیں کہ: ”ایک دفعہ موسم حج میں مختلف ممالک سے علما اور شیوخ مکہ مکرمہ میں جمع تھے کہ محبت الہی کا مسئلہ چھڑ گیا۔ اس اجتماع میں سب سے کم عمر جنید رضی اللہ عنہ تھے۔ علماء نے پوچھا کہ آپ کی اس مسئلے میں کیا رائے ہے؟ جنید رضی اللہ عنہ بڑے بڑے علمائے کرام کی یہ فرمائش سن کر دم بخود رہ گئے اور چند منٹ کیلئے سر جھکا دیا۔ پھر سر اٹھایا تو آنکھوں سے آنسو بارش کی طرح بہ رہے تھے اور زبان پر یہ الفاظ جاری تھے: (ترجمہ) ”بندہ اپنے آپ سے بے خود ہو، اپنے ربِّ کریم کے ذکر میں مصروف ہو، اس کے حقوق کی ادائیگی میں ہمہ تن مشغول ہو، دلی توجہ سے اس کی طرف نظر جمائے ہوئے ہو، ربِّ کریم کے ڈر اور خوف کے نور نے اُس کے دل کو جلا دیا ہو۔ اور اللہ کی محبت کے پیالے سے خالص مشروب پیتا ہو اور اُس کے غیب کے پردوں سے اس کیلئے حیا واضح ہو جائے اگر وہ بولتا ہے تو اللہ سے، بات کرتا ہے تو اللہ کی، حرکت کرتا ہے تو اللہ کے حکم سے، سکون میں آتا ہے تو اللہ سے۔ پس یہ بندہ ناچیز اللہ کیلئے، اللہ کیساتھ اور اللہ ہی کی معیت میں ہے جنید رضی اللہ عنہ کے منہ سے مندرجہ بالا کلام نکل رہا تھا اور تمام علمائے کرام پر سناٹا چھایا ہوا تھا اور سب علمائے کرام زار و قطار رو رہے تھے۔ جب جنید رضی اللہ عنہ خاموش ہوئے تو سب نے کہا کہ اے تاج العارفین! آپ نے اس پر مزید گفتگو کی گنجائش نہیں چھوڑی، یہ کہا اور مجلس برخواست ہو گئی۔“

علامہ ابن قیم رضی اللہ عنہ محبت الہی پر تفصیل سے بحث کرتے ہوئے فرماتے ہیں کہ: ”اللہ تعالیٰ کی محبت دس اُمور سے پیدا ہوتی ہے: ۱۔ قرآن کریم کی اس طرح تلاوت کرنا کہ ہر لفظ کے معانی، مفہوم اور اُس کے تقاضوں پر غور و فکر اور تدبر کیا جائے۔ ۲۔ فرضی نماز کے بعد نوافل کی کثرت، تاکہ اللہ کا قرب حاصل ہو سکے۔ ۳۔ دل زبان، عمل اور حال سے اللہ تعالیٰ کا ذکر کیا جائے جتنا ذکر کثرت سے ہوگا اتنی ہی محبت تیز ہوگی۔ ۴۔ جب انسان پر شہوات کا غلبہ ہو تو اُس وقت اللہ تعالیٰ کی محبوب اشیاء کو اپنی محبوب اشیاء پر فوقیت دے۔ ۵۔ اللہ تعالیٰ کے اسماء و صفات اور اس کے مشاہدات پر غور و فکر اور مطالعہ کرنا اور اس معرفت کے باغوں اور میدانوں میں سیر کرنا۔ ۶۔ اللہ تعالیٰ کے ظاہری اور باطنی انعامات اور احسانات کا مشاہدہ کرنا۔ ۷۔ اور سب سے بڑھ کر یہ کہ اللہ تعالیٰ کے حضور دل کو انتہائی انکساری کی حالت میں پیش کئے رکھنا۔ ۸۔ جب اللہ تعالیٰ آسمانِ دنیا میں نزول فرماتا ہے، اس وقت اپنے آپ کو بالکل یکسو اور علیحدہ رکھنا اور قرآن کریم کی تلاوت کرنا، اور تلاوت ختم کرے تو توبہ اور استغفار پر اختتام کرنا۔ ۹۔ اللہ تعالیٰ کے سچے دوستوں کی مجالس میں بیٹھنا اور



ان کی اچھی گفتگو کے ثمرات سمیٹنا اور اس وقت گفتگو کرنا جب اس کی مصلحت رائج ہو اور تجھے معلوم ہو کہ اس سے تیرے حال میں اضافہ اور دوسروں کی بھلائی ہے۔ ۱۰۔ ان تمام اسباب و ذرائع سے اجتناب اور دوری اختیار کرنا جن کی وجہ سے انسان کے دل اور اللہ تعالیٰ کے درمیان بعد پیدا ہو۔

یہی وہ دس اسباب ہیں جن سے مجہین کا گروہ محبت کی منزلیں طے کر کے اپنے محبوب تک پہنچا ہے۔  
 قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ  
 أُقْرَبْتُمْوهَا وَتِجَارَةٌ تَخْشَوْنَ كَسَادَهَا وَمَسْكِنٌ تَرْضَوْنََهَا أَحَبَّ إِلَيْكُمْ مِنَ اللَّهِ  
 وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ  
 الْفَاسِقِينَ (سورة التوبة: ۲۴)۔

اے نبی ﷺ: کہہ دو کہ اگر تمہارے ماں باپ اور تمہارے بیٹے اور تمہارے بھائی، اور تمہاری بیویاں، اور تمہارے عزیزا و اقارب اور تمہارے وہ کاروبار جن کے ماند پڑ جانے کا تم کو خوف ہے اور تمہارے وہ گھر جو تم کو پسند ہیں، تم کو اللہ اور اس کے رسول ﷺ اور اس کی راہ میں جہاد سے عزیز تر ہیں تو انتظار کرو یہاں تک کہ اللہ اپنا فیصلہ تمہارے سامنے لے آئے۔ اور اللہ فاسق لوگوں کی رہنمائی نہیں کیا کرتا۔

اس آیت کریمہ میں اللہ تعالیٰ نے اپنے پیارے پیغمبر ﷺ کو حکم فرمایا ہے کہ وہ ان لوگوں کو جو اپنے اہل و عیال، اپنے مال و متاع، اپنے قبیلہ و قوم، اپنے تجارتی اثاثوں، اپنے گھر بار کو کلی یا جزوی لحاظ سے اللہ کے احکام سے زیادہ محبوب اور پسند کرتے ہیں یا ان میں سے کوئی چیز جہاد فی سبیل اللہ کرنے سے مانع ہو تو عذاب الہی کی گرفت سے ڈرائیں۔ ایسا نہ ہو کہ ان کو بعد میں کف افسوس ملنا پڑے۔ زیر بحث آیت کریمہ کی تفسیر میں حافظ ابن کثیر رحمہ اللہ رقمطراز ہیں: ”اگر یہ اشیاء اللہ تعالیٰ اور اس کے رسول ﷺ اور اللہ تعالیٰ کے راستہ میں جہاد کرنے سے زیادہ محبوب اور پسند ہیں تو اُس کے عذاب کا انتظار کریں۔“

مسند احمد اور ابوداؤد میں سیدنا عبداللہ بن عمر رضی اللہ عنہما سے روایت ہے، وہ کہتے ہیں کہ میں نے رسول اللہ ﷺ کو یہ فرماتے ہوئے سنا کہ: ”جب تم بیخ عینہ کرنے لگو اور بیلوں کی دُمیں پکڑ لو، کھتی ہاڑی کو اپنا مقصد بنا لو اور جہاد جیسے عظیم الشان عمل کو چھوڑ بیٹھو تو اللہ تعالیٰ تم پر ذلت و رسوائی مسلط کر دے گا اور یہ رسوائی اُس وقت تک دور نہ ہوگی جب تک کہ تم دین حنیف کی طرف نہ لوٹ آؤ گے۔“ پس انسان کے لئے ضروری ہے کہ وہ

اللہ تعالیٰ کی پسندیدہ چیزوں کو اپنی پسندیدہ چیزوں پر ترجیح دے، جسے اللہ پسند کرتا ہے ان کو پسند کرے اور جو اُمور اللہ تعالیٰ کو ناپسند ہیں اُن کو ترک کر دے کسی سے دوستی ہو تو صرف اللہ تعالیٰ کی خاطر اور دشمنی ہو تو فقط اُس کی رضا کے لئے اور اللہ کے پیغمبر ﷺ کی اتباع اور پیروی کرے کیونکہ اسی میں انسان کی فلاح اور کامیابی مضمر ہے۔

عَنْ أَنَسِ بْنِ مَالِكٍ أَنَّ رَسُولَ اللَّهِ ﷺ قَالَ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَاَلِدِهِ وَوَالِدِهِ وَالنَّاسِ أَجْمَعِينَ۔ (اخر جاہ)

سیدنا انس رضی اللہ عنہ سے روایت ہے کہ وہ کہتے ہیں رسول اللہ ﷺ نے فرمایا تم میں سے کوئی شخص ایماندار نہیں ہو سکتا ہے۔ جب تک وہ مجھے اپنی اولاد اپنے ماں باپ اور تمام لوگوں سے زیادہ محبوب نہ سمجھے۔

ایمانِ کامل یہ ہے کہ انسان کو رسول اللہ ﷺ کی ذاتِ گرامی سے اپنی اولاد، اپنے ماں باپ، حتیٰ کہ تمام دنیا سے زیادہ محبت ہو۔ حقیقت یہ ہے کہ کمال کا یہ درجہ اُس وقت تک حاصل ہونا ممکن نہیں جب تک کہ انسان کو رسول اللہ ﷺ سے محبت اپنی جان سے بھی زیادہ نہ ہو۔ صحیح بخاری میں ایک روایت ہے کہ سیدنا عمر بن الخطاب رضی اللہ عنہ نے ایک دفعہ رسول اللہ ﷺ سے عرض کیا کہ آپ ﷺ کی ذاتِ گرامی مجھے اپنی جان کے علاوہ تمام دنیا و مافیہا سے زیادہ محبوب ہے تو آپ ﷺ نے ارشاد فرمایا کہ: ”مجھے اُس ذات کی قسم جس کے قبضہ میں میری جان ہے، جب تک میں تمہارے نزدیک تمہاری جان سے بھی زیادہ محبوب نہ ہو جاؤں اس وقت تک تم مومن نہیں ہو سکتے۔ عمر رضی اللہ عنہ بولے: اب آپ ﷺ مجھے میری جان سے بھی زیادہ محبوب ہیں۔ آپ ﷺ نے فرمایا کہ اب ٹھیک ہے، جو شخص یہ کہتا ہے کہ نفی کمال مراد ہے، اگر اس سے اُس کا مقصد کمال واجب مراد ہے جس کے ترک کرنے والے کی مذمت کی گئی ہے اور اس کی سزا بھی سنادی گئی ہے تو وہ صحیح کہتا ہے۔ اور جو شخص یہاں کمال مستحب سمجھتا ہے تو اس بات کی کوئی مثال نہیں ملتی نہ کلام اللہ میں، نہ کلام رسول اللہ ﷺ میں۔

شیخ الاسلام امام ابن تیمیہ رحمہ اللہ فرماتے ہیں کہ: ”جو شخص رسول اللہ ﷺ سے محبت کا دعویٰ کرتا ہے لیکن آپ ﷺ کی اتباع نہیں کرتا اور دوسرے لوگوں کے اقوال کو آپ ﷺ کی حدیث پر ترجیح دیتا ہے تو وہ اپنے دعوئے محبت میں جھوٹا ہے کیونکہ اللہ تعالیٰ ارشاد فرماتا ہے کہ: (ترجمہ) ”یہ لوگ کہتے ہیں کہ ہم ایمان لائے اللہ اور رسول ﷺ پر اور ہم نے اطاعت قبول کی مگر اس کے بعد ان میں سے ایک گروہ اطاعت سے

منہ موڑ جاتا ہے ایسے لوگ ہرگز مومن نہیں۔“ (النور: ۴۷)۔ اس آیت میں اس شخص کے ایمان کی نفی کر دی گئی ہے جو رسول اللہ ﷺ کی اطاعت اور فرمانبرداری سے منہ پھیر لیتا ہے۔ البتہ ہر مسلمان جس قدر اسلام میں پختہ ہوگا اسی قدر اُس کی محبت اور مضبوط ہوگی اور ہر مسلمان یقیناً مومن ہے البتہ ایمانِ مطلق خاص لوگوں کا حصہ ہے۔“

شیخ الاسلام امام ابن تیمیہ رحمۃ اللہ علیہ فرماتے ہیں کہ: ”جب کوئی شخص کفر کے بعد اسلام لائے یا مسلمانوں کے گھر پیدا ہوا اور شریعت اسلامیہ کی پیروی، اللہ تعالیٰ کی اطاعت اور رسول اللہ ﷺ کی اتباع کرے تو وہ مسلمان ہوگا لیکن اس کا ایمان مجمل ہوگا۔ البتہ اس کے دل میں ایمان آہستہ آہستہ اور بتدریج داخل ہوگا ورنہ لوگوں کی اکثریت یقین محکم اور جہاد کے سے عظیم عمل تک نہیں پہنچ پاتی۔ اگر ایسے افراد کو ذرا سا شک اور شبہ کا موقع مل جائے تو وہ فوراً اُس کا شکار ہو جاتے ہیں۔ اگر جہاد کی ترغیب دی جائے تو جان پیش کرنے سے انکار کر دیتے ہیں کیونکہ ان کے پاس یقین کی دولت کا فقدان ہوتا ہے جس کی وجہ سے وہ شک و شبہ سے بچ سکیں اور نہ اُن کے پاس اللہ تعالیٰ اور رسول اللہ ﷺ کی محبت کا جو ہر ہوتا ہے کہ وہ اپنے اہل و عیال اور مال و متاع کو ان کی خوشنودی میں لٹا دیں۔ اگر ایسے افراد دنیا میں مصائب سے بچ کر زندگی گزار جائیں تو جنت میں داخل ہو گے اور اگر ایسے افراد کہیں آزمائش و ابتلاء میں گھر جائیں، جس سے اُن کے شکوک و شبہات میں اضافہ ہونے کا امکان قوی ہو تو پھر اللہ تعالیٰ کی رحمت ہی اُن کو سیدھے راستے پر قائم رکھ سکتی ہے ورنہ یہ لوگ ریب و شک کی گہری غاریں جا گریں و رہو سکتا ہے کہ یہ لوگ نفاق کی دلدل میں پھنس جائیں۔“

زیر بحث حدیث سے معلوم ہوا کہ اعمالِ صالحہ ایمان کا جزو لا ینفک ہیں کیونکہ محبت دل کا عمل ہے اور دوسری بات یہ ثابت ہوئی کہ رسول اللہ ﷺ کی محبت واجب ہے اور اللہ تعالیٰ کی محبت کے تابع اور اس کا لازمی حصہ ہے کیونکہ رسول اللہ ﷺ سے محبت بھی صرف اللہ تعالیٰ ہی کی خاطر اور اُس کے حکم کے مطابق کی جاتی ہے ایک مومن صادق کے دل میں جس قدر محبت الہی کی کثرت ہوگی اسی لحاظ سے رسول اللہ ﷺ سے محبت بھی زیادہ ہوگی اور اسی مناسبت سے کمی بھی واقع ہوگی کیونکہ جو شخص کسی سے اللہ کے لئے محبت کرتا ہے تو اس کی محبت حقیقتاً اللہ ہی سے ہوتی ہے جیسا کہ ایمان عملِ صالح سے محبت کرنا، حقیقت میں اللہ تعالیٰ سے محبت کرنا ہے ایسی محبت میں شرک کا اثر نہیں ہوتا کیونکہ بذاتہ نہ تو اس پر اعتماد ہوتی ہے نہ کسی مرغوب چیز کے حصول کی اُمید یا کسی تکلیف دہ چیز کا دفاع اور جو ایسی محبت ہو وہ حقیقت میں اللہ سے محبت ہوتی ہے، اس لئے کہ اس

میں نہ تو غیر اللہ سے تعلق ہے اور نہ اللہ کے سوا کسی سے رغبت ہے۔ یہاں اس محبت میں جو اللہ کے لئے ہو اور اس محبت میں جو مشرکین اپنے باطل معبودوں سے کرتے ہیں، ایک نمایاں فرق اور امتیاز موجود ہے کیونکہ مشرکوں کے دلوں میں اُن کی اُلُوہیت کا عنصر غالب ہوتا ہے جو اللہ کے سوا کہیں جائز نہیں ہے۔

وَلَهُمَا عَنْهُ قَالَ قَالَ رَسُولُ اللَّهِ ﷺ ثَلَاثٌ مَنْ كُنَّ فِيهِ وَجَدَ بِهِنَّ حَلَاوَةَ الْإِيمَانِ أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ وَأَنْ يَكْرَهُ أَنْ يَعُودَ فِي الْكُفْرِ بَعْدَ إِذْ أَنْقَذَهُ اللَّهُ مِنْهُ كَمَا يَكْرَهُ أَنْ يُقَدَّفَ فِي النَّارِ

صحیح بخاری و مسلم میں سیدنا انس رضی اللہ عنہ سے ہی روایت ہے، وہ کہتے ہیں کہ رسول اللہ ﷺ نے فرمایا کہ تین صفات ایسی ہیں وہ جس شخص میں بھی ہوں گی وہ ایمان کی مٹھاس اپنے اندر ضرور محسوس کرے گا۔ پہلی یہ کہ اللہ تعالیٰ اور اس کے رسول ﷺ کو سب سے زیادہ محبوب سمجھے۔ دوسری یہ کہ کسی شخص سے محض اللہ تعالیٰ کے لئے محبت کرے۔ تیسری یہ کہ کفر میں جانا اس قدر پسند کرے جس طرح کہ آگ میں گرنا پسند کرتا ہے۔ بعد اس بات کے کہ اللہ تعالیٰ نے اسے کفر کے گھٹا ٹوپ اندھیروں سے نکالا۔

حلاوت سے وہ دلی کیفیت مراد ہے جو کسی نعمت اور خوشی کے موقع پر دل پر طاری ہوتی ہے اور یہ ذوق مومن اپنے قلوب میں ہمہ وقت محسوس کرتے ہیں۔ علامہ سیوطی رحمہ اللہ التوشیح میں لکھتے ہیں: ”زیر بحث حدیث میں استعارہ تخیلیہ ہے جس میں ایک مومن کی رغبت کو میٹھی شے سے تشبیہ دی گئی ہے اور اس کا لازم ذکر کر کے اس کے ایمان کی طرف مضاف کیا ہے۔“

امام نووی رحمہ اللہ فرماتے ہیں کہ ”اطاعت الہی کے وقت، مصائب جھیلنے وقت، دنیوی اغراض کو پس پشت ڈالتے وقت، اللہ تعالیٰ اور اس کے رسول ﷺ کی اطاعت کر کے اور اُس کی مخالفت سے رُکتے وقت، جو کیفیت اور مُرور ایک مومن کے دل میں اُبھرتا ہے، اُس ذوق کو حلاوت ایمان سے تعبیر کی گیا ہے۔ یحییٰ بن معاذ رحمہ اللہ فرماتے ہیں کہ ”اللہ تعالیٰ کی محبت اور اُس کی حقیقت یہ ہے کہ انعام و اکرام کے وقت اس میں زیادتی نہ ہو اور مصائب و مشکلات اور امتحان کے وقت اس میں کمی نہ ہو۔“

رہی وہ محبت و طبعاً اور فطرتاً ایک انسان اپنے ماں باپ اور بیوی بچوں سے کرتا ہے، یہ محبت اللہ تعالیٰ کی محبت کے برابر نہ ہو بلکہ کمتر ہو۔ امام خطابی رحمہ اللہ فرماتے ہیں کہ ”یہاں طبعی اور فطری محبت مراد نہیں ہے بلکہ وہ محبت مراد ہے جو اختیاری ہو۔“ لیکن محبت شریکہ جس کا سابقہ صفحات میں تفصیل سے ذکر کیا گیا ہے، جو اللہ تعالیٰ

اور رسول اللہ ﷺ کی محبت کے منافی ہے، خواہ وہ کم ہو یا زیادہ ہر لحاظ سے غلط اور کتاب و سنت کے صریح احکام کے خلاف ہے۔

اللہ تعالیٰ سے محبت کرنے کے سلسلہ میں رسول اکرم ﷺ نے ارشاد فرمایا ہے کہ: ”اپنے پورے دل سے اللہ سے محبت کرو“۔ اللہ تعالیٰ اور رسول اللہ ﷺ کے ساتھ محبت کی مندرجہ ذیل چند نمایاں خصوصیات ہیں

☆ جسے اللہ پسند کرے، انسان بھی اس کو پسند کرے۔ ☆ جو اللہ تعالیٰ کو ناپسند ہو وہ انسان کو بھی ناپسند ہو۔

☆ اللہ تعالیٰ کی پسندیدہ اشیاء کو تمام چیزوں پر ترجیح دے۔ ☆ جس قدر ممکن ہو سکے اللہ تعالیٰ کے احکام پر عمل پیرا ہو۔ ☆ اللہ تعالیٰ کی حرام کردہ حدود سے دُور رہے اور ان کو انتہائی حقیر و ذلیل سمجھے۔ ☆ رسول اللہ ﷺ کی اتباع اور فرمانبرداری کرے۔ ☆ اپنے آپ کو رسول اللہ ﷺ کی سیرت میں ڈھالنے کی کوشش کرے۔ ☆ رسول اللہ ﷺ کے منع کردہ اُمور سے کنارہ کش اور دُور رہے۔ اللہ تعالیٰ نے ارشاد فرمایا ہے:

”جو شخص رسول (ﷺ) کی فرمانبرداری کرے گا تو بیشک اُس نے اللہ تعالیٰ کی فرمانبرداری کی“۔

اس آیت کی مکمل اور چلتی پھرتی تصویر نظر آئے۔ پس جو شخص رسول اللہ ﷺ کے ارشادات پر دوسرے افراد کے قول کو ترجیح دے اور رسول اکرم ﷺ نے جن اُمور سے روکا ہے اُن کی کھلم کھلا مخالفت کرے تو یہ اس بات کی واضح علامت ہے کہ وہ اپنی محبت میں جھوٹا ہے کیونکہ رسول اللہ ﷺ اور اللہ تعالیٰ کی محبت، دونوں آپس میں لازم و ملزوم ہیں۔ جو شخص اللہ تعالیٰ کی اطاعت و فرمانبرداری کرے اور اُس سے محبت کا دعویٰ کرے تو لازم ہے کہ وہ رسول اللہ ﷺ کی اتباع اور ان سے محبت کا اظہار بھی کرے، اور جو شخص ایسا نہیں کرتا وہ اپنی محبت میں جھوٹا ہے جیسا کہ سابقہ صفحات میں ”آیت جنت“ وغیرہ میں واضح ہو چکا ہے۔ واللہ المستعان۔

شیخ الاسلام امام ابن تیمیہ رحمۃ اللہ علیہ فرماتے ہیں کہ: ”رسول اللہ ﷺ نے اس کی وضاحت فرمائی ہے کہ جو خوش نصیب ان تمام صفاتِ کاملہ سے متصف ہوگا وہی ایمان کی حلاوت اور لذت سے بہرہ اندوز ہوگا کیونکہ کسی چیز کی مٹھاس اور لذت کا پایا جانا اُس کی محبت کا بین ثبوت ہے۔ قاعدہ یہ ہے کہ جب کوئی شخص کسی چیز کو چاہتا اور اس کے حصول کے لئے تگ و دو کرنے کے بعد اس کو حاصل کرنے میں کامیاب ہو جاتا ہے تو اس کامیابی پر اسے ایک قسم کی لذت، سرور اور خوشی محسوس ہوتی ہے اور یہ بات بھی مسلمہ ہے کہ اپنی محبوب چیز کو حاصل کرنے کے بعد ہی مسرت و بہجت اور لذت حاصل ہوتی ہے“۔

شیخ الاسلام امام ابن تیمیہ رحمۃ اللہ علیہ مزید وضاحت کرتے ہوئے فرماتے ہیں کہ: ”حلاوتِ ایمانی جو فرحت

وسرت اور لذت کو متضمن ہے وہ اللہ تعالیٰ کی کامل محبت کے بعد حاصل ہوتی ہے اور کامل محبت تین اُمور کے پائے جانے کے میسر آتی ہے: ۱۔ محبت میں کمال۔ ۲۔ محبت میں خلوص۔ ۳۔ اور محبت کے منافی اُمور سے دوری۔ ☆ تکمیل محبت یہ ہے کہ اللہ تعالیٰ اور رسول اللہ ﷺ تمام دنیا و مافیہا سے زیادہ محبوب ہوں۔ کیونکہ یہاں اللہ تعالیٰ اور رسول اللہ ﷺ کی محبت کا پایا جانا ہی کافی نہیں ہے بلکہ ضروری ہے کہ ان کی محبت ہر چیز پر غالب ہو۔ ☆ تفریح محبت یہ ہے کہ انسان جس سے بھی محبت کرے وہ صرف اللہ تعالیٰ کے لئے ہو۔ شارح کہتے ہیں کہ اللہ کی محبت، اس کی اطاعت کی محبت کو مستلزم ہے، بندے کے لئے ضروری ہے کہ اُس کی اطاعت کا دم بھرے اور محبت کا فرض ہے کہ جس چیز سے محبوب محبت کرے، اُس سے وہ بھی محبت کرے۔ اللہ تعالیٰ کی محبت کو یہ بھی مستلزم ہے کہ جو لوگ اُس کے اطاعت گزار ہیں، اُن سے بھی محبت رکھے۔ مثلاً انبیاء، رسل، صالحین اور اس کے نیک بندوں کو مرکز الفت قرار دینا جس سے اللہ محبت کرے اور جو اللہ سے محبت کرے، اس سے تعلقات محبت استوار کرنا، کمال ایمان میں سے ہے، جیسا کہ سیدنا ابن عباس رضی اللہ عنہما کی اس حدیث میں واضح کیا گیا ہے، جو آئندہ درج کی جا رہی ہے۔ ☆ دفع ضد کا مطلب یہ ہے کہ ایمان کے مقتضیات کے خلاف جتنی اشیاء ہیں سب کو ناپسند سمجھے جیسے آگ میں گرنے کو ناپسند کرتا ہے۔

زیر بحث حدیث میں اُن لوگوں کی تردید ہوتی ہے جن کا گمان یہ ہے کہ انسان سے گناہ کا صادر ہونا اسکے حق میں موجب نقص ہوتا ہے اگرچہ وہ تو بھی کر لے۔ اس سلسلے میں صحیح بات یہ ہے کہ اگر گنہگار تو بہ نہ کرے تو اس کے ایمان میں نقص واقع ہو جاتا ہے اور اگر نوراً تو بہ کر لے تو نقص واقع نہیں ہوتا۔ اس کی سب سے بڑی دلیل یہ ہے کہ مہاجرین اور انصار صحابہ کرام رضی اللہ عنہم کے بارے میں اُمت کا اجماع ہے کہ وہ اس اُمت محمدیہ ﷺ میں سب سے افضل تھے باوجود اس بات کے کہ وہ قبل از اسلام کافر اور مشرک تھے۔ اللہ تعالیٰ نے ان کو اسلام کے نور سے منور فرمادیا۔ ہجرت اور اسلام کی یہ خصوصیت ہے کہ وہ گذشتہ تمام اعمالِ سیئہ کو حرفِ غلط کی مٹا دیتے ہیں جیسا کہ صحیح روایات اس کی تصدیق کرتی ہیں۔

وَفِي رِوَايَةٍ لَا يَجِدُ أَحَدٌ حَلَاوَةَ الْإِيْمَانِ حَتَّى يُحِبَّ الْمَرْءَ لَا يُحِبُّهُ إِلَّا لِلَّهِ

ایک روایت میں اس طرح ہے کہ کوئی شخص ایمان کی مٹھاس اس وقت تک محسوس نہیں کر سکتا جب تک کہ وہ کسی آدمی سے صرف اللہ تعالیٰ کی رضا کے لئے محبت نہ کرے۔

یہ روایت صحیح بخاری کتاب الادب میں مذکور ہے، پوری حدیث کے الفاظ یہ ہیں: (ترجمہ) ”کوئی شخص

ایمان کی مٹھاس اس وقت تک محسوس نہیں کر سکتا جب تک کہ کسی آدمی سے صرف اللہ کے لئے محبت نہ کرے اور یہ کہ کفر میں لوٹنا اُس کو اتنا ہی برا اور ناگوار ہو جیسے آگ میں گرنا اور یہ کہ اللہ کے رسول ﷺ سے تمام کائنات سے زیادہ محبت ہو۔

محبت کے متعلق پوری تفصیل گزر چکی ہے جس کا خلاصہ یہ ہے کہ محبت مومن کی اُس قلبی کیفیت کا نام ہے جو اللہ تعالیٰ کی عظمت اور ہیبت کی وجہ سے اُس پر طاری ہوتی ہے۔ ایک شاعر کہتا ہے: ”میں تیری عظمت سے خوفزدہ ہوں اور تجھے مجھ پر کوئی قدرت بھی نہیں لیکن محبوب کا بھرپور نگاہ سے دیکھنا ہی کافی ہے“۔

وعن ابن عباس قَالَ مَنْ أَحَبَّ فِي اللَّهِ وَ أَبْغَضَ فِي اللَّهِ وَ وَالَى فِي اللَّهِ وَ عَادَى فِي اللَّهِ فَإِنَّمَا تَنَالُ وَ لَآيَةَ اللَّهِ بِذَلِكَ وَ لَنْ يَجِدَ عَبْدٌ طَعْمَ الْإِيمَانِ وَ إِن كَثُرَتْ صَلَوَتُهُ وَ صَوْمُهُ حَتَّى يَكُونَ كَذَلِكَ وَ قَدْ صَارَتْ عَامَّةُ مُوَآخَاةِ النَّاسِ عَلَى أَمْرِ الدُّنْيَا وَ ذَلِكَ لَا يُجِدُ عَلَى أَهْلِهِ

سیدنا ابن عباس رضی اللہ عنہما سے منقول ہے، ان کا کہنا ہے کہ جو شخص صرف اللہ تعالیٰ کے لئے محبت کرے اور اللہ تعالیٰ ہی کے لئے کسی سے بغض و عناد رکھے، اللہ تعالیٰ کے لئے دوستی رکھے اور اللہ تعالیٰ ہی کے لئے عدوات رکھے تو ایسا شخص ہی اللہ تعالیٰ کی دوستی حاصل کر سکے گا۔ اور کوئی شخص ان امور کے بغیر ایمان کی مٹھاس حاصل نہیں کر سکتا اگرچہ وہ بہ کثرت نمازیں ادا کرے اور روزے رکھے۔ آج کل عام لوگوں کی محبت صرف دنیاوی معاملات پر موقوف ہے اور یہ اللہ تعالیٰ کے ہاں کچھ سود مند ثابت نہ ہوگی۔ (رواہ ابن جریر)۔

یعنی اہل ایمان سے اس لئے محبت کرے کہ وہ اللہ تعالیٰ اور اُس کے رسول ﷺ کی فرمانبرداری کرتے ہیں۔ اور جو لوگ کفر و شرک میں مبتلا ہیں اور اللہ تعالیٰ اور اُس کے رسول ﷺ کی فرمانبرداری اور اطاعت سے منحرف ہیں، ایسے لوگوں سے نفرت و بغض اور دشمنی صرف اس لئے رکھے کہ یہ لوگ اللہ تعالیٰ کی نافرمانی کے مرتکب ہیں۔ اگرچہ یہ لوگ انتہائی قریبی رشتہ دار ہی کیوں نہ ہوں۔ اللہ تعالیٰ فرماتا ہے: (ترجمہ) ”تم کبھی یہ نہ پاؤ گے کہ جو لوگ اللہ اور آخرت پر ایمان رکھنے والے ہیں وہ ان لوگوں سے محبت کرتے ہوں جنہوں نے اللہ اور رسول ﷺ کی مخالفت کی ہے“۔ (المجادلہ: ۲۲)۔

خالص اللہ تعالیٰ کے لئے دوستی اور عدوات، اللہ کی محبت کے یہ دو بنیادی وصف ہیں کیونکہ جو شخص اللہ تعالیٰ سے محبت کرے گا وہ اگر کسی دوسرے سے محبت اور دوستی کرے گا، جیسے اولیاء اللہ سے دوستی اور اُن کی مدد

اور اللہ تعالیٰ کے نافرمانوں سے عداوت اور اُن سے جہاد، تو یہ بھی حقیقت میں اللہ تعالیٰ ہی کے لئے ہوگا۔ جس قدر اللہ تعالیٰ کی محبت دل میں قوی اور مضبوط ہوگی، اُسی قدر یہ اعمال بھی ظہور پذیر ہوں گے اور اسی محبت کے کمال سے توحید کی تکمیل ہوگی اور اس کی کمزوری سے اس میں کمزوری واقع ہوگی، پس اس میدان میں لوگوں کی تین قسمیں ہیں: ☆ بعض کی محبت کامل ترین۔ ☆ بعض کی محبت کمزور اور ضعیف۔ ☆ اور بعض بد قسمت وجودِ محبت سے بالکل کورے۔

اخوت، محبت اور نصرت کے معنی میں استعمال ہوتا ہے اور بالکسر امارت کے معنی میں، اور یہاں پہلی صورت مراد ہے۔ مسند احمد اور طبرانی میں ایک روایت ہے جس میں رسول اللہ ﷺ نے فرمایا کہ: (ترجمہ) ”انسان واضح طور سے ایمان کی روشنی محسوس نہیں کر سکتا جب تک وہ اللہ کی رضا کے لئے محبت نہ کرے اور اس کی رضا کے لئے دشمنی نہ رکھے، اور جب دوستی اور دشمنی اللہ ہی کے لئے کرے گا تو پھر اللہ کی محبت اور ولایت کا حقدار ہو جائے گا۔“ ایک روایت میں یہ الفاظ ہیں: ”ایمان کی مضبوط ترین کڑی یہ ہے کہ انسان کی دوستی اور دشمنی صرف اللہ ہی کے لئے ہو۔“ (رواہ الطبرانی)۔

صوم و صلوة کی کثرت کے باوجود بھی اس کو ایمان کی لذت اور اس کی مٹھاس حاصل نہیں ہو سکے گی جب تک کہ وہ اپنے اندر محض اللہ تعالیٰ کے لئے دوسروں سے محبت، عداوت، دوستی اور دشمنی کی صفات پیدا نہ کرے جیسا کہ سیدنا ابوامامہ رضی اللہ عنہ سے مرفوعاً روایت ہے کہ رسول اللہ ﷺ نے فرمایا: (ترجمہ) ”جو اللہ تعالیٰ کی رضا کے لئے محبت کرتا ہے، اس کے لئے بغض رکھتا ہے، اسی کے لئے خیرات دیتا اور اسی کے لئے روکتا ہے، اس کا ایمان مکمل ہو گیا۔“

دنیوی غرض سے ایک دوسرے سے میل ملاپ بجائے فائدہ کے الٹا نقصان دے ہوتا ہے، اس کی وضاحت قرآن کریم میں موجود ہے؛ اللہ تعالیٰ فرماتا ہے: (ترجمہ) ”وہ دن جب آئے گا تو متفقین کو چھوڑ کر باقی سب دوست ایک دوسرے کے دشمن ہو جائیں گے۔“

دنیوی اغراض کی بنا پر ایک دوسرے سے لین دین اور دوستی ایک فتنہ ہے۔ سیدنا ابن عباس رضی اللہ عنہ کے دور میں، جو بالاتفاق خیر القرون کہلاتا ہے، یہ بات مصیبت کا باعث بن گئی تھی اور آج تک اس میں اضافہ ہی ہو رہا ہے اور اب تو نوبت بایں جا رسید کہ شرک و بدعت، فسق و فجور اور اللہ تعالیٰ کی نافرمانی کی بنیاد پر دوستیاں قائم کی جا رہی ہیں اور رسول اللہ ﷺ کا مندرجہ ذیل ارشادِ حریف و محرف صادق آ رہا ہے کہ: ”اسلام اپنے ابتدائی دور



میں اور پر اور اجنبی کی حیثیت میں تھا اور اس پر وہی اجنبیت کا دور پھر لوٹ آئے گا۔“ (مسلم، ابن ماجہ، ترمذی) مہاجرین و انصار، تمام صحابہ، رسول ﷺ اور سیدنا ابوبکر رضی اللہ عنہ اور سیدنا عمر رضی اللہ عنہ کے دور خیر القرون میں سب کی یہ حالت تھی کہ صرف اللہ تعالیٰ کی محبت اور اس کا قرب حاصل کرنے کے لئے اپنی خاص اور اشد ضرورت کے باوجود دوسروں کو ترجیح دیتے تھے۔ اس کا نقشہ قرآن کریم نے ان الفاظ میں کھینچا ہے کہ (ترجمہ) ”اور اپنی ذات پر دوسروں کو ترجیح دیتے ہیں خواہ اپنی جگہ خود محتاج ہوں۔“ (الحشر: ۹)۔

سیدنا عبد اللہ بن عمر رضی اللہ عنہ، صحابہ کرام رضی اللہ عنہم کے اس وصف کو بیان کرتے ہوئے فرماتے ہیں کہ: ”رسول اللہ ﷺ کے دور میں ہم سب لوگ اپنے درہم و دینار کے بارے میں اپنے آپ سے اپنے دوسرے مسلمان بھائیوں کو زیادہ حق دار سمجھتے تھے“ (ابن ماجہ)۔

وَقَالَ ابْنُ عَبَّاسٍ فِي قَوْلِهِ تَعَالَى وَتَفَطَّعْتُ بِهِمُ الْأَسْبَابَ قَالَ الْمَوَدَّةُ

سیدنا ابن عباس رضی اللہ عنہ نے اس آیت کہ ”اور ان کے اسباب و وسائل کا سلسلہ کٹ جائے گا۔“ کی یہ تفسیر کی ہے کہ اسباب کے معنی دوستی اور تعلقات ہیں۔

سیدنا ابن عباس رضی اللہ عنہ کے اس قول کو عبد بن حمید، ابن جریر، ابن المنذر، ابن ابی حاتم اور حاکم نے بھی نقل کیا ہے اور حاکم نے اس کو صحیح قرار دیا ہے۔ معنی یہ کہ دنیاوی محبت اور دوستی قیامت کے دن ان کو کوئی فائدہ نہ دے سکے گی جبکہ میدانِ محشر میں ان کو اس دوستی کی اشد ضرورت ہوگی۔ بلکہ وہاں تو ایک دوسرے سے بیزاری اور قطع تعلق کا اظہار کریں گے۔ ان کی اس حالت کو اللہ تعالیٰ ان الفاظ میں بیان فرماتا ہے کہ: (ترجمہ) ”اور اس نے کہا تم نے دنیا کی زندگی میں تو اللہ کو چھوڑ کر بتوں کو اپنے درمیان محبت کا ذریعہ بنا لیا ہے مگر قیامت کے روز تم ایک دوسرے کا انکار اور ایک دوسرے پر لعنت کرو گے اور آگ تمہارا ٹھکانہ ہوگی اور کوئی تمہارا مددگار نہ ہوگا۔“ (العنکبوت: ۲۵)۔ قرآن کریم کی آیت: اِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ کی تشریح میں علامہ ابن قیم رحمہ اللہ لکھتے ہیں: ”پیشوا ہدایت یافتہ اور سیدھے راستے پر تھے اور ان کی اتباع اور پیروی کرنے والوں نے دعویٰ تو یہ کیا کہ ان کے نقش قدم پر چلتے اور ان کی پیروی کرتے ہیں لیکن صورت حال اس کے بالکل برعکس تھی۔ یہ رات دن ان کی مخالفت کرتے اور بد عملی کا شکار رہے اور صرف زبانی محبت اور دوستی کو یہ سمجھ بیٹھے کہ اس سے ہمیں فائدہ ہوگا۔ قیامت کے روز ان ہی بد عملوں سے وہ لوگ اپنی برات اور لا تعلقی کا علی الاعلان اظہار کریں گے کیونکہ ان لوگوں نے اللہ تعالیٰ کو چھوڑ کر دوسروں کی محبت کا دعویٰ کیا تھا۔ یہی

صورتِ حال ہر اُس شخص سے پیش آئے گی جو غیر اللہ کو اپنا ولی اور دوست بناتا ہے، غیر اللہ کی وجہ سے دشمنی اور دوستی کرتا ہے۔ بغض و عناد کا معیار بھی غیر اللہ کی محبت ہوتا ہے۔ اس قسم کے تمام اعمال باطل ہیں اور قیامت کے دن یہی اعمال حسرت اور مایوسی کا ذریعہ ثابت ہوں گے کیونکہ اس بدنصیب شخص نے بڑی ہی محبت اور کد و کاوش سے اور تکلیفیں اٹھا کر یہ اعمال انجام دیئے تھے لیکن وہ اپنی دوستی اور دشمنی، محبت و عداوت اور دوسروں کی امداد و اعانت غیر اللہ کے لئے کرتا رہا، اور اس نے اللہ تعالیٰ اور اس کے رسول ﷺ کی رضا اور اطاعت کو پس پشت ڈال دیا تھا جس کی وجہ سے اللہ تعالیٰ نے اس کے تمام اعمال کو لغو اور باطل قرار دے دیا اور تمام اسباب جو غیر اللہ کی رضا کے لئے تھے سب توڑ دیئے گئے۔ پس ہر وہ ذرائع اور اسباب و وسائل جو غیر اللہ کی بنیاد پر ہوں گے منقطع ہو جائیں گے اور صرف ایک ہی سبب باقی اور قائم رہے گا جو صرف اللہ تعالیٰ اور بندے کے درمیان ہوگا اور وہ یہ ہے کہ انسان تمام منہیات (منع کرد امور) کو چھوڑ کر اللہ تعالیٰ اور رسول اللہ ﷺ کی پیروی اور اتباع اپنے اوپر لازم قرار دے لے اور تمام قسم کی عبادات کو اللہ تعالیٰ کی رضا اور خوشنودی کے لئے سرانجام دے، جیسے محبت اور عداوت، دوستی، دشمنی اور صدقات و خیرات، کسی سے قرب و بُعد حتیٰ کہ اگر کسی کو کچھ نہ دے تو وہ بھی اللہ کی رضا کے لئے ہو اور تمام چھوٹے اور بڑے لوگوں کی اتباع اور پیروی کو چھوڑ کر صرف رسول اللہ ﷺ کی اتباع اور پیروی اختیار کرے اور کسی کی طرف آنکھ اٹھا کر بھی نہ دیکھے چہ جائیکہ کسی کو مقامِ نبوت میں ان کا شریک بنائے اور رسول اللہ ﷺ کے ارشاد پر کبھی بھی کسی دوسرے شخص کے قول کو ترجیح نہ دے، یہ وہ سبب ہے جو کبھی بھی منقطع نہ ہوگا۔ اللہ اور بندے کے درمیان یہی وہ نسبت ہے جسے کوئی منقطع نہیں کر سکتا۔ عبدیت کا یہی وہ مقام ہے جو اللہ کو انتہائی پسند اور محبوب ہے اور وہ ہے خالص عبودیت کی نسبت اور یہی اس کی خوراک کی جگہ ہے۔ وہ اسی کے ارد گرد گھومتا ہے اور اسی کی طرف لوٹتا ہے اور یہ نسبت اس وقت تک حاصل نہیں ہو سکتی جب تک کہ انسان رسول اللہ ﷺ کی من کل الوجوه پیروی، اتباع اور فرمانبرداری نہ کرے کیونکہ عبدیت کا یہ مقام انبیائے کرام کے واسطے سے لوگوں کو حاصل ہوتا ہے اور اس کی پہچان اور معرفت بھی انبیاء کی زبان سے ہوئی۔ لہذا اس عبدیت کے اعلیٰ اور ارفع مقام تک رسائی بھی انبیائے کرام کی اتباع کے بغیر ممکن نہیں چنانچہ اللہ تعالیٰ ارشاد فرماتا ہے کہ: (ترجمہ) ”اور جو کچھ بھی اُن کا کیا دھرا ہے اُسے لے کر ہم غبار کی طرح اڑا دیں گے“۔ (الفرقان: ۲۳)۔ یہ اُن اعمال کے بارے میں فرمایا گیا ہے جو خلاف سنت کئے گئے تھے اور اللہ تعالیٰ کی رضا کے لئے نہ تھے۔ ہر ایسے عمل کو، خواہ وہ پہاڑ سے بھی بڑا اور وزنی

ہو، اس کو اللہ تعالیٰ ذرّوس کی طرح ہوا میں اُڑا دے گا اور صاحبِ عمل کو اس کا قطعاً کوئی فائدہ حاصل نہ ہو سکے گا۔ قیامت کے روز تمام حسرتوں اور ناکامیوں میں سب سے بڑی حسرت یہ ہوگی کہ انسان اپنی پوری پونجی، کمال محنت اور کدو کاوش سے کمائی ہوئی دولت کو ضائع اور برباد دیکھے خصوصاً جب وہ یہ دیکھے گا کہ کوشش کرنے والے اپنی کوشش میں کامیاب ہو گئے۔

## فیہ مسائل

☆ اپنے اہل و عیال، مال و دولت، حتیٰ کہ اپنی جان سے بھی رسول اللہ ﷺ سے محبت کا وجوب۔ ☆ کسی وقت ایمان کی نفی کی جائے تو اس کا یہ مطلب نہیں ہوتا کہ وہ شخص دائرہ اسلام سے خارج ہو جاتا ہے۔ ☆ ایمان کی حلاوت ضرور ہے لیکن کبھی انسان محسوس کرتا ہے۔ اور کبھی نہیں کرتا۔ ☆ یہ چار اعمال قلب ایسے ہیں جن کے بغیر انسان اللہ کی محبت حاصل نہیں کر سکتا اور نہ ہی ان کے بغیر ایمان کا ذائقہ چکھ سکتا ہے۔ ☆ صحابہ کرام کا یہ محسوس کرنا کہ لوگوں کا زیادہ تر میل ملاپ صرف دنیا کی خاطر ہے۔ ☆ بعض مشرک بھی ایسے ہوتے ہیں جو اللہ تعالیٰ سے بے انتہا محبت کرتے ہیں۔ ☆ مندرجہ آٹھ اشیاء جس کو دین سے زیادہ پیاری ہوں اس کو سخت و عمید اور سزا سنانا۔ ☆ کسی شخص کا اپنے باطل معبود سے اللہ تعالیٰ کی محبت کے برابر محبت رکھنا ہی شرک اکبر کہلاتا ہے۔

## باب

قوله الله تعالى إِنَّمَا ذَالِكُمُ الشَّيْطَانُ يُخَوِّفُ أَوْلِيَاءَهُ فَلَا تَخَافُوهُمْ وَ خَافُوا إِن كُنْتُمْ مُؤْمِنِينَ

شریعتِ اسلامیہ میں خوفِ الہی کو افضل و اہم ترین مقام حاصل ہے اور عبادات میں اس کو مرکزیت حاصل ہے لہذا خوف و خشیت صرف اللہ تعالیٰ سے ہونی چاہیے اس باب میں اسی پر سیر حاصل بحث ہوگی۔ ان شاء اللہ

إِنَّمَا ذَالِكُمُ الشَّيْطَانُ يُخَوِّفُ أَوْلِيَاءَهُ فَلَا تَخَافُوهُمْ وَ خَافُوا إِن كُنْتُمْ مُؤْمِنِينَ

اب تمہیں معلوم ہو گیا کہ وہ دراصل شیطان تھا جو اپنے دوستوں سے خواہ مخواہ ڈرا رہا تھا۔ لہذا

آئندہ تم انسانوں سے نہ ڈرنا، مجھ سے ڈرنا اگر تم حقیقت میں صاحبِ ایمان ہو۔ (ال عمران: ۱۷۵)

شریعت اسلامیہ میں خوفِ الہی کو افضل و اہم ترین مقام حاصل ہے اور عبادات میں اس کو مرکزی حیثیت حاصل ہے خوف و خشیت، صرف اللہ سے ہونی چاہیے۔ جیسا کہ مندرجہ ذیل آیات بنیات سے واضح ہے:

(ترجمہ) ”اور وہ اس کے خوف سے ڈرے رہتے ہیں“۔ (الانبیاء: ۲۸)۔ ”اپنے رب سے جو ان کے اوپر ہے

ڈرتے ہیں“۔ (النحل: ۵۰)۔ ”اور جو اپنے رب کے سامنے کھڑا ہونے سے ڈرے اس کے لئے دو باغ

ہیں“۔ (الرحمن: ۴۶)۔ ”سو تم خاص مجھ ہی سے ڈرتے رہو“۔ (النحل: ۵۱)۔ (اے گروہ یہود!) ”تم لوگوں سے نہ

ڈرو بلکہ مجھ سے ڈرو“۔ (المائدہ: ۴۴)۔ اس موضوع پر بے شمار آیات قرآن موجود ہیں۔

خوف کی تین قسمیں ممکن ہیں۔

اول..... سہری اور پوشیدہ خوف: وہ یہ کہ انسان غیر اللہ مثلاً وثن اور طاغوت وغیرہ کے شر سے خوف کھائے جیسا

کہ قوم ہود نے جناب ہود علیہ السلام سے کہا تھا۔ کہ (ترجمہ) ”ہم تو یہ سمجھتے ہیں کہ تیرے اوپر ہمارے معبودوں میں

سے کسی کی مار پڑ گئی ہے۔ ہو ڈنے کہا۔ ”میں اللہ کی شہادت پیش کرتا ہوں اور تم گواہ رہو کہ یہ جو اللہ کے سوا

دوسروں کو تم نے خدائی میں شریک ٹھہرا رکھا ہے، اس سے میں بے زار ہوں۔ تم سب کے سب مل کر میرے

خلاف اپنی کرنی میں کسر نہ اٹھا رکھو اور مجھے ذرا مہلت نہ دو“۔ (ہود: ۵۴-۵۵)۔

ایک مقام پر ارشاد ہوا: (ترجمہ) ”یہ لوگ اس کے سوا دوسروں سے تم کو ڈراتے ہیں۔ (الزمر: ۳۶)۔

خوف کی یہی وہ صورت ہے جو قبر پرستوں اور غیر اللہ کی عبادت کرنے والوں میں پائی جاتی ہے

قبر پرست خود بھی ان سے ڈرتے اور خوف کھاتے ہیں۔ اہل توحید کو بھی جب کہ وہ ان کی عبادت سے

انکار کرتے ہیں اور خالص اللہ کی عبادت کی دعوت دیتے ہیں تو یہ ڈرانے کی کوشش کرتے ہیں۔ خوف کی یہ قسم

توحید خالص کے سراسر منافی ہے۔

الثانی نمبر ۲..... خوف کی دوسری قسم یہ ہے کہ انسان بعض لوگوں سے ڈر کر ایسے امور کو چھوڑ دے جن پر عمل کرنا

واجب اور ضروری ہے..... یہ خوف قطعی طور سے حرام ہے خوف کی یہ صورت وہ شرک ہے جو کمال توحید کے

منافی ہے..... زیر نظر آیت کریمہ کے نازل ہونے کا سبب بھی یہی خوف تھا۔ قرآن کریم نے اس خوف کو ان

الفاظ میں بیان کیا ہے: (ترجمہ) ”اور وہ جن سے لوگوں نے کہا کہ تمہارے خلاف بڑی فوجیں جمع ہوئی ہیں

ان سے ڈرو۔ تو یہ سن کر ان کا ایمان اور بڑھ گیا اور انہوں نے جواب دیا کہ ہمارے لیے اللہ ہی کافی ہے اور وہی بہترین کارساز ہے۔ آخر کار وہ اللہ تعالیٰ کی نعمت اور فضل کے ساتھ پلٹ آئے ان کو کسی قسم کا ضرر بھی نہ پہنچا اور اللہ کی رضا پر چلنے کا شرف بھی انہیں حاصل ہو گیا۔ اللہ بڑا فضل فرمانے والا ہے۔ اب تمہیں معلوم ہو گیا کہ وہ دراصل شیطان تھا جو اپنے دوستوں سے خواہ مخواہ ڈرار ہا تھا۔ لہذا آئندہ تم انسانوں سے نہ ڈرنا۔ مجھ سے ڈرنا اگر تم حقیقت میں صاحبِ ایمان ہو۔ (آل عمران: ۱۷۳-۱۷۴-۱۷۵)

ایک حدیث میں ہے کہ اللہ تعالیٰ قیامت کے روز اپنے بندے سے سوال کرے گا: ”جب تم نے برائی کو دیکھا تو اسے بدلنے کی کوشش کیوں نہ کی؟ بندہ جواب دے گا، اے میرے رب، لوگوں کے ڈر کی وجہ سے۔ اللہ تعالیٰ فرمائے گا کہ میں ہی اس کا مستحق تھا کہ تو مجھ سے ہی ڈرتا۔“

ثالث نمبر ۳..... الخوف الطبعی: اس کی صورت یہ ہے کہ انسان کسی زبردست دشمن یا کسی جنگلی درندے وغیرہ سے وقتی طور پر خوف کھا جائے۔ خوف کی یہ قسم مذموم نہیں ہے۔ جیسا کہ سیدنا موسیٰ علیہ السلام کے بارے میں اللہ تعالیٰ فرماتا ہے کہ: (ترجمہ) ”وہ ڈرے اور سہمے ہوئے نکل کھڑے ہوئے۔“ (القصص: ۲۱)

إِنَّمَا ذَلِكَ الشَّيْطَانُ يُخَوِّفُ أَوْلِيَاءَهُ كَمَا مَطْلَبُ يَهْ بِهٖ كَهٗ شَيْطَانُ تَمَّ كَوَاطِنَهُ دُوسْتُوں سَهٗ خُوفُ زَدَهٗ كَرَتَا هٗ اُور فَلَا تَخَافُوهُمُ وَخَافُونَ مِیْلِ اللّٰهِ كِی طَرَفٌ سَهٗ مَومِنُوں كَهٗ لَهٗ غَیْرِ اللّٰهِ سَهٗ خُوفُ زَدَهٗ هُونَهٗ كِی نَهْیَ فَرَمَائِی گئی هٗ۔ اَمِیْنُ دَر حَقِیْقَتِ یَهٗ حَكَمٌ دِیَا گِیَا هٗ كَهٗ وَهٗ اِپْنَهٗ لَهٗ خُوفٌ وَخَطَرٌ كَهٗ حُدُودٌ كُورَفِ اللّٰهِ تَعَالٰی كِی ذَاتِ اِلْقَدَسِ تَك مَحْدُود رَكْهِیْنَ اُور اِپْنِی ذَاتِ طَرَفَقَط اَسِی سَهٗ ڈَرْنَهٗ كِی كِیْفِیْت طَارِی رَكْهِیْنَ۔ یَهْی وَهٗ اِخْلَاصِ هٗ جَس كُودَلُوں مِیْلِ جَاگَزِیْن كَرْنَهٗ كَا اللّٰهِ تَعَالٰی نَهٗ اِپْنَهٗ بِنْدُوں كُوحَكْمٌ دِیَا هٗ اُور اَسِی كُوپَسِنْدُ فَرَمَا یَا هٗ جَب وَهٗ خُوفٌ وَخَطَرٌ اُور اِپْنِی تَمَام عِبَادَاتِ اللّٰهِ تَعَالٰی كَهٗ لَهٗ مَحْضُورٌ كَر دِیْس كَهٗ تُو وَهٗ اِن كُو اِیْسِی چِیْزُوں سَهٗ بَهْرَهٗ وَر كَر دَهٗ گَا جُوَان كِی تَوَقَّعَاتِ كَهٗ دَاوَرَهٗ سَهٗ بَاكُل بَاہِر هُونُ گِی اُور اِن كُودِنِیَا وَآخِرَتِ كَهٗ خَطَرَاتِ سَهٗ قَطْعِی طُور طَر مَحْفُوظ رَكْهَهٗ گَا۔ جِیْسَا كَهٗ اللّٰهِ تَعَالٰی كَا اِرْشَادِ هٗ كَهٗ: اَلْیَسَّ اللّٰهُ بِكَافٍ عِبْدَهٗ. (كِیَا اللّٰهُ اِپْنَهٗ بِنْدَهٗ كِلِیْنَهٗ كَا فِی كَا فِی نَهْیْسِ)

علامہ ابن قیمؒ فرماتے ہیں کہ: ”اللہ تعالیٰ کے دشمن کا سب سے بڑا فریب یہ ہے کہ وہ مومنوں کو اپنے لاؤ لشکر سے ڈرانے اور مرغوب کرنے کی پوری کوشش کرتا ہے تاکہ وہ جہاد جیسے عظیم الشان عمل سے رک جائیں، امر بالمعروف و نہی عن المنکر جیسے رفیع الشان و طیفہ حیات سے اپنی زبانوں کو بند رکھیں۔ چنانچہ اللہ تعالیٰ نے زیر بحث آیت کریمہ میں یہ بات واضح فرمائی ہے کہ یہ شیطانی فریب ہے۔ ایسا نہ ہو کہ تم اس کے

جال میں آ جاؤ۔ علامہ موصوف فرماتے ہیں کہ تمام مفسرین کے نزدیک اس آیت کا یہی معنی ہے کہ شیطان اپنے ساتھیوں سے مسلمانوں کو ڈراتا اور دھمکاتا ہے۔“

قائدہ عیسیٰ فرماتے ہیں، آیت کا معنی یہ ہے کہ: ”مسلمانوں کے دلوں میں ابلیس اپنے لشکر کے بہت عظیم اور بھاری ہونے کا وسوسہ پیدا کرتا ہے۔ اگر انسان کا ایمان قوی اور مضبوط ہوگا تو یہ خوف اس کے دل میں پیدا نہیں ہوگا۔ اور اگر کوئی کمزور ایمان والا شخص ہے تو ڈر جائے گا۔“

پس اس آیت سے معلوم ہوا کہ صرف اللہ تعالیٰ سے ڈرنا اور خوف کھانا کامل ایمان کی شرط میں سب سے بڑی شرط ہے۔

قَوْلُ اللَّهِ تَعَالَى إِنَّمَا يَعْزَمُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَ أَقَامَ الصَّلَاةَ وَ أَتَى الزَّكَاةَ وَ لَمْ يَحْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ (التوبة: ۱۸)

اللہ کی مسجدوں کو آباد کرنے والے وہی لوگ ہو سکتے ہیں جو اللہ تعالیٰ اور روزِ آخر کو مانیں اور نماز قائم کریں، زکوٰۃ دیں اور اللہ کے سوا کسی سے نہ ڈریں۔ ان ہی سے توقع ہے کہ یہ سیدھی راہ پر چلیں گے۔

اس آیت کریمہ میں اللہ تعالیٰ نے یہ بتایا ہے کہ تعمیر مساجد میں وہی لوگ حصہ لیتے ہیں جن کے دلوں میں ایمان کی دولت و دیعت کی گئی ہے اور ان کا آخرت پر یقین کامل ہے۔ ان کا ایمان دل کے ہر گوشے میں پیوست ہوتا ہے، وہ ظاہری اعضا سے اعمالِ صالحہ انجام دیتے ہیں اور کسی طاغوتی قوت سے نہیں ڈرتے۔ ان ہی صفات کے حامل لوگوں سے تعمیر مساجد کا عمل معرضِ ظہور میں آتا ہے اور مشرک اس عمل سے دور بھاگتے ہیں تعمیر مساجد میں اللہ تعالیٰ کی اطاعت، رسول اللہ ﷺ کی اتباع، اور اعمالِ صالحہ کی روح کار فرما ہوتی ہے۔ اگر کبھی مشرکین کے ہاتھوں سے ایسا عمل ظاہر ہو جائے تو اس کی حیثیت ایسے ہوتی ہے جیسے: (ترجمہ) ”دھتِ بے آب میں سراب کہ پیاسا اس کو پانی سمجھے ہوئے تھا مگر جب وہاں پہنچا تو کچھ نہ پایا۔“ (النور: ۳۹) یا ان کے اعمال کی مثال: (ترجمہ) ”اس راکھ کی سی ہے جسے ایک طوفانی دن کی آندھی نے اڑا دیا ہو۔“ (ابراہیم: ۱۸)

جن بدنصیب لوگوں کے اعمال کی حیثیت بطور نتیجہ کے یہ ہو، اس سے تو بہتر یہ ہے کہ عمل کیا ہی نہ جائے۔ پس تعمیر مساجد جیسا عظیم الشان عمل جس کا تعلق توحیدِ خالص اور عملِ صالح سے ہے اور شرک و بدعت کی ملاوٹ سے یہ عمل بالکل پاک و صاف ہے، وہ ایمانِ مطلق میں داخل ہے۔ اہل سنت والجماعت کا یہی عقیدہ

ہے۔

ابن عطیہ رضی اللہ عنہ فرماتے ہیں: ”تعظیم غیر اللہ، عبادت غیر اللہ اور اطاعت غیر اللہ، سے ڈرنا مراد ہے کیونکہ انسان فطرتاً ہی خدائی خطرات سے ڈرتا ہے۔ پس اسے چاہیے کہ وہ تمام امور میں قضا و قدر اور اس کے تصرفات سے اللہ تعالیٰ سے ڈرتا رہے۔“

علامہ ابن قیم رحمہ اللہ فرماتے ہیں کہ: ”خوف دل کی عبادت ہے اور یہ صرف اللہ تعالیٰ ہی کے لئے مخصوص رہنی چاہیے۔ وہ اعمال جن کا تعلق صرف دل سے ہے، درج ذیل ہیں: عاجزی، رجوع، محبت، توکل اور امید۔“

قوله فَعَسَىٰ أُولَٰئِكَ أَن يَكُونُوا مِنَ الْمُهْتَدِينَ ابن ابی طلحہ، سیدنا ابن عباس رضی اللہ عنہ سے اس کا ترجمہ یوں نقل کرتے ہیں کہ: ”یہی لوگ ہدایت پر ہیں۔“ قرآن میں جہاں بھی عسی کا لفظ آیا ہے اس کا واقع ہونا لازمی ہے۔ ایک موقع پر رسول اللہ صلی اللہ علیہ وسلم نے ارشاد فرمایا: ”جب تم کسی شخص کو دیکھو کہ وہ مسجد میں آتا جاتا رہتا ہے تو اس کے ایمان دار ہونے کی شہادت دو۔“ کیونکہ اللہ تعالیٰ کا فرمان ہے: اللہ کی مسجدوں کو آباد کرنے والے وہی لوگ ہو سکتے ہیں جو اللہ تعالیٰ اور روزِ آخرت کو مانیں۔ (رورہ احمد، والترمذی، والحاکم، عن ابی سعید الخدری رضی اللہ عنہ)

قوله الله تعالى وَمِنَ النَّاسِ مَن يَقُولُ آمَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ اللَّهِ

لوگوں میں سے کوئی ایسا ہے جو کہتا ہے کہ ہم ایمان لائے اللہ پر، مگر جب وہ اللہ کے معاملہ میں ستیا گیا تو اس نے لوگوں کی ڈالی ہوئی آزمائش کو اللہ تعالیٰ کے عذاب کی طرح سمجھ لیا۔ (الحکبوت: ۱۰)

اس آیت کریمہ کی تفسیر میں حافظ ابن کثیر رحمہ اللہ فرماتے ہیں: ”اس آیت میں اللہ تعالیٰ نے اس جھٹلانے والی قوم کی صفات بیان کی ہیں جو صرف زبان سے ایمان کا دعویٰ کرتے ہیں۔ لیکن ان کے دل ایمان کی دولت سے بالکل خالی ہیں۔ دنیا میں جب ایسے لوگ مصائب و مشکلات اور محنت و مشقت میں پڑ جاتے ہیں تو یہ سمجھتے ہیں کہ یہ ان پر اللہ تعالیٰ کا عذاب نازل ہوا ہے۔ چنانچہ یہ لوگ مُرد ہو جاتے ہیں۔“

سیدنا ابن عباس رضی اللہ عنہ اس آیت کا ترجمہ یوں بیان فرماتے ہیں کہ: ”ایسے افراد کو جب معمولی سی محنت و مشقت سے دوچار ہونا پڑتا ہے تو وہ ارتداد کے فتنے میں مبتلا ہو جاتے ہیں۔“

علامہ ابن قیم رضی اللہ عنہ فرماتے ہیں: ”اللہ کریم نے جب سے انبیاء کی بعثت کا سلسلہ شروع کیا ہے اس

وقت سے لے کر رسول اللہ ﷺ تک کے پورے دور میں عام لوگ دو فرقوں میں تقسیم ہو گئے۔ ایک وہ جنہوں نے انبیاء کی دعوت کو قبول کر لیا۔ دوسرے وہ جنہوں نے انبیاء کی دعوت کا انکار کر دیا اور کفر و شرک اور گناہوں پر اصرار کرتے رہے۔ جن لوگوں نے انبیاء کی دعوت پر لبیک کہا، اللہ تعالیٰ نے ان کا زبردست امتحان لیا، ان کو مختلف مصائب و مشکلات سے گزرنا پڑا اور ان کو خاص طور پر فتنوں اور آزمائشوں میں مبتلا کیا گیا تاکہ سچے اور جھوٹے میں امتیاز پیدا ہو جائے۔ جو شخص اللہ پر ایمان نہیں لاتا، اس کے متعلق یہ قطعاً خیال نہیں کیا جاسکتا کہ وہ اللہ کو عاجز کر سکتا ہے یا اس سے سبقت لے جاسکتا ہے۔ البتہ جو شخص پیغمبروں پر ایمان لے آیا اور ان کی اطاعت کا دم بھرا تو اس کے دشمن اس سے اظہارِ عداوت کریں گے۔ اس کو اذیتیں پہنچائیں گے اور اس قسم کے ابتلا میں ڈالیں گے جو اس کے لئے تکلیف کا باعث بنے۔ جو شخص اللہ کے رسولوں پر ایمان نہیں لاتا اور ان کی اطاعت نہیں کرتا، اس کو دنیا اور آخرت میں سزا دی جائے گی اور ایسی چیزیں اس کے لئے پیدا کی جائیں گی جو اس کو اذیت پہنچانے کا باعث بن سکتی ہوں۔ اتباعِ الہی سے گریز کرنے والوں کی بد نصیبی یہ ہے کہ وہ اتباع کو بہت بڑے الم اور عظیم اذیت سے تعبیر کرتے ہیں۔ مگر یہ اہم ان کے لئے عظیم تر اور ہمیشہ رہنے والا ہوگا اور ان کی اتباع کی فرضی الم انگیزیوں سے اس کی اذیت کا دائرہ زیادہ وسیع ہوگا۔ پس جن لوگوں نے انبیاء کی دعوت کو قبول کیا اور ان کی اطاعت و فرمانبرداری میں زندگی گزارنے لگے تو مخالفین نے ان کو طرح طرح کی اذیتیں دیں اور ان سے انتہائی وحشیانہ سلوک روا رکھا..... اللہ تعالیٰ کی سنت ابتدائے آفرینش سے یہ چلی آرہی ہے کہ کوئی شخص ایمان باللہ کا اعلان کرتا ہے یا نہیں کرتا، اس دارِ دنیا میں بہر حال اسے مصائب و مشکلات سے ضرور گزرنا پڑتا ہے۔ لیکن مومنین کو ابتدا میں اس دارِ فانی میں مصیبت اور تکلیف تو ضرور اٹھانی پڑے گی البتہ آخرت کی بازی وہ جیت جائیں گے اور عاقبت کی خوشیاں ان ہی کے حصہ میں آئیں گی۔ رہے وہ لوگ جنہوں نے انبیاء کی دعوت کو ٹھکرا دیا اور ان کی مخالفت میں زندگی برباد کر بیٹھے، ان کو بھی اس فانی دنیا مصائب و مشکلات سے گزرنا پڑے گا۔ ایسے لوگوں کو ابتدا میں تولدت اور خوشی محسوس ہوتی ہے لیکن آخرت کا عذاب اور جہنم کی بھڑکتی ہوئی آگ ان کے حصے میں آئے گی۔ وہ ایسا عذاب ہے جو ختم ہونے والا نہیں ہے۔

اس عارضی دنیا میں انسان کے لئے ضروری ہے کہ وہ لوگوں میں مل جل کر رہے۔ ہر شخص کے ارادے اور تصورات مختلف ہوتے ہیں اور ہر شخص کی یہ خواہش ہوتی ہے کہ لوگ اس کی بات کو اولیت کا درجہ دیں۔ جو شخص ان کا ساتھ نہیں دیتا اسے مختلف قسم کی مشکلات میں ڈال دیا جاتا ہے اور جو شخص ان کی ہاں میں ہاں ملاتا



ہے اسے بھی مشکلات کا سامنا کرنا پڑتا ہے، کبھی اپنوں سے اور کبھی غیروں سے۔ بطور مثال کے ایک دین دار اور متقی شخص ہی کو لے لیجئے۔ جو فاسق و فاجر اور ظالم قوم میں زندگی گزار رہا ہو۔ ایسا شخص ان کے ظلم و ستم سے ہرگز نہیں بچ سکتا البتہ اگر ان کی موافقت کر لے یا خاموشی اختیار کر لے ابتداءً تو ان کے ظلم و ستم سے محفوظ رہے گا لیکن بالآخر یہ شخص ان کے جس ظلم اور زیادتی سے بچنا چاہتا تھا اس کا شکار ہو کر رہے گا۔ اور اگر بالفرض ان کے شر سے محفوظ بھی رہے تو دوسرے لوگوں کے ظلم کا نشانہ بنے بغیر نہیں رہ سکتا۔

اُم المؤمنین عائشہ صدیقہ رضی اللہ عنہا کے اس ارشاد گرامی کو جو انہوں نے سیدنا معاویہ رضی اللہ عنہ سے فرمایا تھا، مضبوطی سے تھام لینا چاہیے اور حرز جان بنا لینا چاہیے۔ سیدہ صدیقہ رضی اللہ عنہا فرماتی ہیں کہ رسول اللہ ﷺ نے فرمایا کہ: ”جو شخص لوگوں کو ناراض کر کے اللہ کو راضی کر لے تو اس کی تمام ضروریات کا اللہ تعالیٰ خود کفیل ہو جاتا ہے۔ اور جو شخص اللہ تعالیٰ کو ناراض کر کے لوگوں کو خوش کرنے کی کوشش کرتا ہے تو وہ اللہ کے نزدیک اس کی کفایت نہ کر سکیں گے“۔ (ترمذی) پس جس خوش نصیب کو اللہ تعالیٰ ہدایت عطا فرمائے، بھلائی و کامیابی کا راستہ اس کے سامنے ظاہر کر دے اور مخالفین کے شر سے اس کو محفوظ رکھے تو وہ محرمات میں ان کی موافقت نہیں کرے گا اور ان ظالموں کے ظلم و ستم کو خندہ پیشانی سے برداشت کرتا چلا جائے گا۔ یہاں تک کہ دنیا اور آخرت کی کامیابی اس کے قدم چوم لے گی۔ جیسا کہ انبیاء اور ان کی اتباع کرنے والوں کے ساتھ ہوتا چلا آیا ہے۔

مذکورۃ الصدرد و قسم کے لوگوں کے علاوہ ایک شخص وہ بھی ہے جو بے بصیرتی اور کم عقلی کی بنا پر ایمان کا دعویٰ دار بن بیٹھا ہو اگر کسی وقت کسی مصیبت اور مشکل میں پھنس جائے تو اسے وہ ایک فتنہ سمجھتا ہے۔ فتنہ کا مطلب یہ ہے کہ وہ اس آزمائش اور تکلیف کو جو بہر حال انبیاء اور ان کے فرمانبرداروں کو مخالفین کی طرف سے پہنچتی ہے، ایک عذاب سمجھتا ہے۔ اس فتنہ کی وجہ سے وہ ایمان سے بھاگتا ہے اور اس سبب کو چھوڑ دیتا ہے جس سے یہ مصیبت دور ہو، جیسے کہ اللہ تعالیٰ کا عذاب کہ مومن ایمان لا کر اس سے خلاصی چاہتے ہیں۔

صاحب بصیرت، اور خالص مومن تو عذاب الہی سے ڈر کر ایمان کی طرف لپکے اور دوڑے اور عارضی مصائب کو برداشت کرنے کے لئے سین سپر ہو گئے۔

اور یہ کم عقل اور بے بصیرت لوگ انبیاء کرام کے دشمنوں کی عارضی تکلیف سے بچنے کے لئے ان کی موافقت کرنے پر رضامند ہو گئے اور ان کی ہاں میں ہاں ملانے لگے، ان کی عارضی تکلیف اور جلد ختم ہو جانے والی مصیبت سے بھاگے اور عذاب الہی کی طرف چل پڑے۔ لوگوں کی آزمائش اور فتنہ کو عذاب الہی سمجھ بیٹھے

اور بالکل برباد ہو گئے۔ اس ذہن کے حامل لوگ حماقت اور بے وقوفی کا شکار اس طرح ہو گئے کہ گرمی سے بچاؤ کی خاطر آگ میں چھلانگ لگا دی..... چند لمحوں کی تکلیف برداشت کرنے سے تو انکار کر دیا لیکن دائمی عذاب کو دعوت دے دی۔ ایسے شخص کی حالت یہ ہوتی ہے کہ اگر اللہ تعالیٰ اپنے دوستوں کو غلبہ اور کامیابی سے ہمکنار کرتا ہے، تو یہ شخص فوراً بول اٹھتا ہے کہ میں تو تمہارے ہی ساتھ تھا لیکن ایسا شخص اللہ تعالیٰ کو کیسے دھوکا دے سکتا ہے؟ وہ اس کے نفاق سے بخوبی آگاہ ہے اور اس کے دل کی دھڑکنوں سے واقف ہے۔

اس آیت کریمہ میں فرقہ مرجمہ اور کرامیہ کی تردید بھی ہو گئی۔ تردید کی صورت یہ ہے کہ جو لوگ صرف زبانی ایمان لائے اور مشکلات پر صبر نہ کیا۔ کیونکہ فقط قول اور تصدیق بغیر عمل کے نفع مند نہیں ہوتے۔ شرعی ایمان اس وقت تک صحیح نہیں قرار پاتا جب تک مندرجہ ذیل تین باتیں انسان کے اندر جمع نہ ہوں۔ ۱۔ دل سے تصدیق اور اس پر کاربند رہنا۔ ۲۔ زبان سے اقرار۔ ۳۔ اور اعضاء سے اس پر عمل کرنا۔ سلفِ امت اور اہل سنت کا یہی مسلک اور یہی عقیدہ ہے۔ واللہ اعلم۔ اس آیت سے یہ مسئلہ بھی واضح ہوا کہ سچی بات کرنے میں مخلوق کی مدد انت سے بچنا چاہئے اور بچنے کا وہی جسے اللہ بچائے۔

وَعَنْ أَبِي سَعِيدٍ رَضِيَ اللَّهُ عَنْهُ مَرْفُوعًا إِنَّ مِنْ ضَعْفِ الْيَقِينِ أَنْ تُرْضِيَ النَّاسَ بِسَخَطِ اللَّهِ  
وَأَنْ تَحْمَدَهُمْ عَلَى رِزْقِ اللَّهِ۔

سیدنا ابوسعید خدری رضی اللہ عنہ سے مرفوعاً روایت ہے کہ رسول اللہ ﷺ نے فرمایا کہ ایمان کی کمزوری یہ ہے کہ اللہ تعالیٰ کو ناراض کر کے لوگوں کو خوش کرے اور اللہ تعالیٰ کے عطا کردہ رزق پر لوگوں کی تعریف کرے۔

اس حدیث کو ابو نعیم نے اپنی کتاب حلیۃ الاولیاء میں نقل کیا ہے۔ امام بیہقی نے بھی اسے نقل فرمایا ہے لیکن انہوں نے راوی محمد بن مروان السدی کی وجہ سے اس حدیث کو ضعیف قرار دیا ہے۔ مزید یہ کہ اس کی سند میں عطیہ العوفی راوی ہے جس کو امام ذہبی نے ضعیف اور متروک الحدیث قرار دیا ہے۔

البتہ حدیث کا مفہوم درست اور صحیح ہے اس کے آخری الفاظ یہ ہیں: اللہ تعالیٰ نے اپنی خاص حکمت کی بنا پر خوشی اور تازگی رضا اور یقین میں رکھی ہے۔ اور ناراض اور شک میں غم و اندوہ کو جمع کر دیا ہے۔

ضعف، کمزوری کو کہتے ہیں۔ اور یقین کامل ایمان کا دوسرا نام ہے سیدنا ابن مسعود رضی اللہ عنہ فرماتے ہیں: ”یقین پورا ایمان ہے اور صبر آدھا“۔ اس روایت کو ابو نعیم نے حلیۃ الاولیاء میں، اور امام بیہقی رضی اللہ عنہ نے کتاب الزہد میں سیدنا ابن مسعود رضی اللہ عنہ سے مرفوعاً روایت کیا ہے۔

سیدنا ابن عباس رضی اللہ عنہما فرماتے ہیں کہ مجھے رسول اللہ ﷺ نے فرمایا: ”اگر تم رضا کے ساتھ یقین میں عمل کرنے کی استطاعت رکھتے ہو تو کرو اور اگر اس کی طاقت نہیں رکھتے تو جس چیز کو برا سمجھتے ہو اس میں صبر کرنا بہت سی بھلائیوں کا حامل ہے۔“ ایک روایت میں یہ الفاظ ہیں: ”یا رسول اللہ! میں یقین کی دولت کیسے حاصل کر سکتا ہوں؟ آپ ﷺ نے فرمایا کہ تمہارا ایمان یہ ہونا چاہیے کہ جس مصیبت میں تم گرفتار ہو وہ بہر حال پہنچنے والی تھی اور جس سے بچ گئے ہو وہ پہنچ نہیں سکتی تھی۔“

حدیث کا مفہوم یہ ہے کہ اللہ تعالیٰ کی رضا پر دوسروں کی رضا کو ترجیح دی جائے یہ چیز اس وقت پیدا ہوتی ہے جب کسی شخص کے قلب میں اللہ تعالیٰ کی عظمت و بزرگی اور اس کی علوشان کا جذبہ مفقود ہو۔ یہی وہ جذبہ ہے جس سے ربّ کریم کو ناراض کر کے مخلوق الہی کو راضی اور خوش کیا جاتا ہے۔ لیکن حقیقت حال یہ ہے کہ اللہ کریم ہی دلوں میں مختلف تصرفات کرتا ہے، غم و اندوہ کے حملوں سے انسان کو نجات بخشتا ہے اور اس کی بدکرداریوں کو آن واحد میں ختم کر دیتا ہے۔ اللہ تعالیٰ کی رضا پر دوسروں کی رضا کو ترجیح دینا شرک کی اقسام میں سے ایک قسم ہے کیونکہ انسان نے اللہ کی رضا پر مخلوق کی رضا کو اہم گردانا۔ ایسے لوگوں کا قرب اس طرح حاصل کیا جس سے اللہ تعالیٰ ناراض ہوتا ہے۔

اس ناپسندیدہ عمل سے وہی شخص محفوظ رہ سکتا ہے جسے اللہ محفوظ رکھے، اپنی اطاعت کی توفیق بخشے اور ان صفات جلیلہ کی معرفت تامہ عطا کرے جو اس کی ذات کبریٰ کی عظمت کے قابل ہیں۔ اور ان تمام صفات سے اللہ تعالیٰ کو پاک اور منزہ سمجھے جو اس کے کمال کے منافی ہیں۔ نیز اس کی توحید ربوبیت اور توحید الوہیت کی معرفت بھی مکمل ہو۔

قَوْلُهُ وَأَنْ تَحْمَدَهُمْ عَلَى رِزْقِ اللَّهِ

یعنی جن لوگوں کے توسط سے رزق کی نعمت میسر آئی ہو، اس نعمت کو ان کی طرف منسوب کرنا، اور ان کی تعریف میں لگے رہنا کیونکہ حقیقت میں تو اللہ تعالیٰ ہی اس نعمت کو عطا کرنے والا ہے اسی نے ان ذرائع سے یہ رزق بہم پہنچایا ہے۔ اور جب وہ چاہتا ہے اس قسم کے خود بخود اسباب مہیا فرما دیتا ہے۔ کسی شخص کی تعریف نہ کرنا مندرجہ ذیل حدیث کے مخالف نہیں ہے ”جو شخص لوگوں کا شکر ادا نہیں کرتا وہ اللہ تعالیٰ کا بھی شکر ادا نہیں کر سکتا۔“ (ابوداؤد، ترمذی، صحیح ابن حبان)۔

لوگوں کا شکر ادا کرنے کی صورت صرف یہ ہوتی ہے کہ ان کے لئے دعا کرے، اس لئے کہ اللہ تعالیٰ نے

ان کے ذریعہ سے نعمت عطا فرمائی ہے اس کے بدلے میں یا تو دُعائے خیر کی جائے یا اس کا کوئی بہتر بدلہ دینے کی کوشش کی جائے۔ جیسا کہ ایک حدیث میں آیا ہے۔ رسول ﷺ نے فرمایا: ”جو تمہارے ساتھ بھلائی کرے اس کا بدلہ چکاؤ اگر بدلہ نہ دے سکو تو اس کے لئے اتنی دعا کرو کہ تمہیں یقین ہو جائے کہ تم نے بدلہ چکا دیا ہے۔“ (ابوداؤد، نسائی، کشف الخفاء)۔ اچھے اور معروف عمل کو لوگوں کی طرف اس لحاظ سے منسوب کرنا کہ یہ ذریعہ اور سبب بنے ہیں درست ہے لیکن حقیقت میں یہ اچھا عمل اللہ تعالیٰ ہی کی طرف سے وجود میں آیا ہے۔

وَأَنْ تَذُمَّهُمْ عَلَىٰ مَا لَمْ يُؤْتِكَ اللَّهُ إِنَّ رِزْقَ اللَّهِ لَا يَجْرُهُ حِرْصٌ حَرِيصٍ وَلَا يَرُدُّهُ  
كَرَاهِيَةٌ كَارِهٍ۔

اور جو چیز اللہ تعالیٰ نے نہیں دی اس کی وجہ سے لوگوں کی مذمت کرے۔ یاد رکھو، کہ اللہ تعالیٰ کے رزق کو نہ کسی حریص کی حرص لاسکتی ہے اور نہ کسی ناپسند کرنے والے کی ناپسندیدگی اسے روک سکتی ہے۔ کیونکہ جو چیز تو ان سے طلب کرتا ہے وہ تیرے لئے مقدر نہیں ہے۔ جو چیز تم نے کسی سے مانگی تھی اگر وہ تیرے مقدر میں ہوتی تو تجھے ضرور مل جاتی۔ پس جو شخص یہ سمجھ لے کہ: ۱۔ رزق دینے والا۔ ۲۔ رزق میں تنگی کرنے والا۔ ۳۔ اسباب اور بغیر اسباب کے رزق مہیا کرنے والا۔ اور بعض اوقات ایسی جگہ سے رزق عطا فرمانے والا جو انسان کے وہم و گمان میں بھی نہ ہو، صرف اللہ تعالیٰ وحدہ لا شریک لہ ہے، تو ایسا شخص کسی کی نہ تعریف کرے گا اور نہ مذمت بلکہ اپنے دین و دنیا کے تمام امور صرف اللہ تعالیٰ کو سونپ دے گا۔ اسی پر اعتماد کر لے گا۔ اسی مفہوم کو رسول اللہ ﷺ نے اس طرح واضح فرمایا ہے: ”نہ لاپچی کی حرص اللہ کے رزق کو کھینچ کر لا سکتی ہے اور نہ کسی ناپسند کرنے والے کی ناپسندیدگی اسے روک سکتی ہے۔“ اسی مفہوم کو اللہ تعالیٰ نے اس طرح بیان فرمایا: (ترجمہ) ”جو رحمت، اللہ لوگوں کے لئے بھیجے اسے کوئی روکنے والا نہیں ہے اور جسے وہ روک لے اس کے علاوہ اسے کوئی بھیجنے والا نہیں ہے اور وہ غالب حکمت والا ہے۔“

شیخ الاسلام امام ابن تیمیہ رحمۃ اللہ علیہ فرماتے ہیں کہ: ”اس حدیث میں لفظ یقین اللہ تعالیٰ کے احکام کی اطاعت، اور ان انعامات کو جو وہ اپنے فرمانبردار بندوں کو عطا فرمائے گا، شامل ہے۔ نیز یہ لفظ اللہ کی تقدیر اور اس کی تدبیر کو بھی شامل ہے۔ لہذا جو شخص اللہ کریم کو ناراض کر کے اور اس کے احکام کی مخالفت کر کے مخلوق الہی کو راضی کرنے کی کوشش کرتا ہے۔ اس کا صاف مطلب یہ ہوا کہ ایسے شخص کو اللہ کے رزاق ہونے اور اس کے وعدے پر ایمان اور یقین نہیں ہے۔ انسان یہ رویہ اس وقت اختیار کرتا ہے جب وہ لوگوں کے پاس مختلف

انعامات دیکھ کر ان کی طرف مائل ہو جاتا ہے اور حقوق اللہ اور اس کے ارشادات کو پس پشت ڈال دیتا ہے۔ اس بے رخی کے دو وجوہ ہو سکتے ہیں۔ ۱۔ ایک یہ کہ جو کچھ لوگوں کے پاس دیکھتا ہے اسے حاصل کرنے کی خواہش کرتا ہے۔ ۲۔ دوسرے یہ کہ اللہ تعالیٰ کے وعدے کی سچائی، اس کی نفرت اور تائید پر ایمان بالکل کمزور ہے اور دنیا و آخرت میں جو اجر جزیل ملنے والا ہے اس پر اعتماد مفقود ہے۔

حقیقت یہ ہے کہ جب کوئی شخص اللہ تعالیٰ کو راضی کرنے کی پوری کوشش کرتا ہے تو اللہ تعالیٰ اس کی مدد ضرور کرتا ہے۔ اسے رزق بھی فراخی سے ملتا ہے، وہ لوگوں کا دستِ نگر بھی نہیں رہتا۔ اللہ کو ناراض کر کے لوگوں کی خوشی حاصل کرنے کی وجہ صرف یہ ہے کہ وہ لوگوں سے خوف کھاتا ہے اور ان سے امیدیں وابستہ رکھتا ہے۔ یقین کا یہ انتہائی کمزور پہلو ہے۔ جس چیز کی لوگوں سے امید ہوتی ہے اگر وہ حاصل نہ ہو تو اس کا صاف مطلب یہ ہے کہ تمام امور کی باگ ڈور اللہ تعالیٰ کے ہاتھ میں ہے۔ وہ جو چاہتا ہے ہوتا ہے اور جو نہیں چاہتا اس کا ہونا ممکن ہی نہیں۔ ناکامی کی صورت میں لوگوں کی مذمت کرنا بھی یقین اور ایمان کی کمزوری کی علامت ہے۔ اس لئے ہر شخص کو چاہیے کہ وہ نہ کسی سے ڈرے، نہ کسی سے امید باندھے اور نہ اپنے خواہشات کی بنا پر کسی کی مذمت کرے کیونکہ محمود وہی شخص ہے جس کی اللہ تعالیٰ اور اس کا رسول ﷺ تعریف کریں اور مذموم بھی وہی ہے جس کی اللہ تعالیٰ یا اس کے رسول ﷺ کی زبان سے مذمت بیان کی جائے۔

رسول اللہ ﷺ کی خدمت اقدس میں جب بنی تمیم کا وفد آیا تو وفد کے ایک شخص نے بڑی بے باکی سے کہا کہ ”اے محمد! مجھے کچھ نہ کچھ ضرور دیجئے، کیونکہ میرا کسی کی تعریف کرنا باعثِ زینت اور میرا کسی کی مذمت کرنا باعثِ ذلت ہوتا ہے۔ آپ ﷺ نے ارشاد فرمایا: ”یہ مقام صرف اللہ تعالیٰ ہی کو حاصل ہے۔“

زیرِ بحث حدیث سے ثابت ہوا، کہ ایمان بڑھتا گھٹتا رہتا ہے۔ دوسری بات یہ معلوم ہوئی کہ ایمان میں کمی بیشی ہوتی ہے اور اعمال اور ایمان کا آپس میں گہرا تعلق ہے۔

وَعَنْ عَائِشَةَ رَضِيَ اللَّهُ عَنْهَا أَنَّ رَسُولَ اللَّهِ ﷺ قَالَ مَنْ التَّمَسَّ رِضَى اللَّهِ بِسَخَطِ النَّاسِ رَضِيَ اللَّهُ عَنْهُ وَارْضَى عَنْهُ النَّاسُ - وَمَنْ التَّمَسَّ رِضَى النَّاسِ بِسَخَطِ اللَّهِ سَخَطَ اللَّهُ عَلَيْهِ وَاسْخَطَ عَلَيْهِ النَّاسُ -

ام المومنین سیدہ عائشہ صدیقہ رضی اللہ عنہا فرماتی ہیں کہ رسول اللہ ﷺ نے فرمایا کہ جو شخص لوگوں کی ناراضی مول لے کر اللہ تعالیٰ کو راضی کرنا چاہتا ہے، اس پر اللہ تعالیٰ راضی ہو جاتا ہے اور لوگ بھی خوش ہو جاتے ہیں۔ اور جو

شخص اللہ تعالیٰ کو ناراض کر کے لوگوں کی خوشی کا طالب ہوتا ہے اس پر لوگ بھی ناراض اور اللہ تعالیٰ بھی ناراض ہو جاتا ہے۔ (ابن حبان)

ابن حبان نے مندرجہ بالا الفاظ سے یہی روایت نقل کی ہے، البتہ امام ترمذی رحمۃ اللہ علیہ نے اہل مدینہ میں سے ایک شخص سے مندرجہ ذیل واقعہ تفصیل سے نقل کیا ہے کہ: ”سیدنا امیر معاویہ رضی اللہ عنہ نے اُمّ المؤمنین عائشہ صدیقہ رضی اللہ عنہا کی خدمت عالیہ میں لکھا کہ آپ مجھے کچھ وصیت فرمائیں جو مختصر ہو، چنانچہ سیدۃ عائشہ رضی اللہ عنہا نے اس کا مندرجہ ذیل جواب تحریر فرمایا: ”تم پر اللہ تعالیٰ کی سلامتی ہو۔ اما بعد میں نے رسول اللہ صلی اللہ علیہ وسلم سے یہ فرماتے ہوئے سنا ہے کہ جو شخص لوگوں کی ناراضگی مول لے کر اللہ تعالیٰ کی رضا حاصل کرنے کی کوشش کرتا ہے اللہ تعالیٰ لوگوں کی امداد سے اس کو بے پروا کر دیتا ہے۔ اور جو شخص اللہ تعالیٰ کی ناراضگی مول لے کر لوگوں کی رضا حاصل کرنے کی کوشش کرتا ہے اللہ تعالیٰ ایسے شخص کو لوگوں کے ہی سپرد کر دیتا ہے۔ والسلام علیک، (رواہ ابو نعیم فی الحلیۃ)۔

شیخ الاسلام امام تیمیہ رحمۃ اللہ علیہ فرماتے ہیں کہ: اُمّ المؤمنین عائشہ صدیقہ رضی اللہ عنہا نے سیدنا معاویہ رضی اللہ عنہ کو رسول اللہ صلی اللہ علیہ وسلم کا یہ ارشاد گرامی لکھ کر بھیجا: جس نے لوگوں کو ناراض کر کے اللہ کو خوش کیا اللہ اسے لوگوں کی تکالیف سے بچائے گا اور جس نے اللہ کو ناراض کر کے لوگوں کو خوش کیا وہ اللہ کے مقابل اس کے کسی کام نہ آسکیں گے۔

حدیث کے مندرجہ بالا الفاظ مرفوعاً بیان کئے گئے ہیں۔ البتہ موقوف حدیث کے الفاظ مندرجہ ذیل ہیں: ”جس نے لوگوں کو ناراض کر کے اللہ کو خوش کیا، اس سے اللہ بھی راضی ہو جائے گا اور لوگوں کو اس سے راضی کر دے گا اور جس نے اللہ کو ناراض کر کے لوگوں کو خوش کیا تو وہی لوگ جو اس کی تعریف کرتے ہیں اس کی مذمت کرنے لگیں گے۔“

رسول اللہ صلی اللہ علیہ وسلم کے ارشاد گرامی کو سامنے رکھ کر سیدہ عائشہ صدیقہ رضی اللہ عنہا نے جس مسئلہ کو واضح فرمایا ہے وہ تفقہ فی الدین کی عظیم الشان مثال ہے۔ کیونکہ جو شخص لوگوں کی ناراضی مول لے کر اپنے اللہ کو منالیتا اور اس کو راضی کر لیتا ہے تو پھر اللہ تعالیٰ اسے ضائع نہیں کرتا بلکہ اسے شریروں کے ظلم و ستم سے محفوظ فرما لیتا ہے اور ایسا شخص اللہ کا صالح بندہ بن جاتا ہے۔ کیونکہ اللہ تعالیٰ صالحین کا ہی دوست اور والی ہے، اور وہی اپنے بندے کے لئے کافی اور کارساز ہے وہ خود فرماتا ہے: ”جو کوئی اللہ تعالیٰ سے ڈرتے ہوئے کام کرے گا، اللہ تعالیٰ اس

کے لئے مشکلات سے نکلنے کا کوئی راستہ پیدا کر دے گا اور اسے ایسے راستے سے رزق دیگا جدراس کا گمان بھی نہ جاتا ہو۔

اللہ تعالیٰ بلاشبہ اپنے بندوں کی کفالت کرتا ہے۔ جو شخص یہ خیال کرے کہ سب لوگ اس سے راضی اور خوش ہو جائیں تو یہ ناممکن بات ہے۔ لوگ اس وقت تک خوش رہیں گے جب تک ان کی اغراض پوری ہوتی رہیں گی۔ لیکن جب لوگوں کو انجام کا پتا چلے گا کہ: ”جو اللہ کو ناراض کر کے لوگوں کو خوش کرے تو وہ اللہ کے مقابل اس کے کسی کام نہ آئیں گے“۔ تو اپنے ہی ہاتھوں کو کاٹیں گے، جیسے ظالم کی طرح جو اپنے ہی ہاتھوں کو کاٹتا ہے۔ جو شخص اس دیر فانی میں لوگوں کی بے حد تعریف کرتا ہے وہی آخرت میں ان کی مذمت کرے گا۔

آخرت تو متقین کے لئے ہی مخصوص ہے یہ عام لوگوں کی خواہش کے مطابق ابتدا میں کیسے میسر آ سکتی ہے؟ ابن رجب رحمۃ اللہ علیہ فرماتے ہیں کہ: ”جس شخص پر اس بات کی حقیقت کا انکشاف ہو جائے کہ زمین پر جتنی بھی مخلوق الہی ہے وہ سب مٹی سے زیادہ وقعت نہیں رکھتی تو وہ شخص مٹی کی اطاعت کو رب الارباب کی اطاعت پر کیسے ترجیح دے سکتا ہے؟ یا ملک الاملاک اور اللہ کی ذات کو ناراض کر کے مٹی کو کیسے خوش کرنے کی کوشش کرے گا؟ اگر کسی بدنصیب نے ایسا کردار ادا کیا تو ”یہ تو بڑی عجیب بات ہوگی“۔

زیر بحث حدیث سے واضح ہوتا ہے کہ جو شخص لوگوں سے خوف کھائے گا اور اللہ تعالیٰ کی رضا پر لوگوں کی خوشی کو ترجیح دے گا اسے سخت ترین سزا سے دوچار ہونا پڑے گا۔ خصوصاً شریعت اسلامیہ کے مطابق جو سزا ملے گی اس کی سختی کا اندازہ کرنا بھی مشکل ہے۔ اللہ تعالیٰ ہر مسلمان کو اس سزا سے محفوظ رکھے۔ آمین۔ قرآن کریم میں ارشاد ہے: ”ان کی اس بد عہدی کی وجہ سے جو انہوں نے اللہ تعالیٰ کے ساتھ کی اور اس جھوٹ کی وجہ سے جو وہ بولتے رہے اللہ تعالیٰ نے ان کے دلوں میں نفاق بٹھا دیا جو اس کے حضور ان کی پیشی کے دن تک ان کا پیچھا نہ چھوڑے گا“۔ (التوبہ: ۷۷)۔

## فیہ مسائل

☆ یقین، کمزور اور قوی ہوتا رہتا ہے۔ ☆ یقین کے کمزور ہونے کی تین علامات کا ذکر۔ ☆ خوف کو خالص اللہ تعالیٰ کی ذات کے لئے مخصوص کر دینا اسلام کے فرائض میں سے ایک فرض ہے۔ ☆ جو شخص خوفِ الہی میں خلوص پیدا کر لیتا ہے اس کے اجر و ثواب کا ذکر۔ ☆ جس شخص کے خوفِ الہی میں ملاوٹ پیدا ہوگئی اس کی

## باب

قال الله تعالى وعلی الله فتو كلوا ان كنتم مؤمنین

اس باب میں توکل علی اللہ کو مومنوں کی ایک خاص علامت قرار دیا گیا ہے

قال الله تعالى وعلی الله فتو كلوا ان كنتم مؤمنین

اللہ تعالیٰ نے فرمایا: ”تم اللہ تعالیٰ پر ہی توکل کرو، اگر تم مومن ہو۔“

ابو السعادات رضی اللہ عنہ فرماتے ہیں ”جب کوئی شخص کسی کام کو انجام دینے کی ذمہ داری قبول کر لیتا ہے تو اس وقت کہتے ہیں توکل بالأمور اور جب کسی پر پورا اعتماد کر لیا جائے تو اس وقت کہا جاتا ہے۔ میں نے اپنے معاملہ میں فلاں شخص پر اعتماد اور بھروسہ کر لیا ہے۔ جب کوئی شخص کسی کام کو انجام دینے سے عاجز آ جائے یا کسی کو اپنا معتمد سمجھ کر اس پر بھروسہ کر لے تو اس وقت کہا جاتا ہے: ”فلاں نے فلاں کو اپنا معاملہ سپرد کر دیا۔“

مصنف رضی اللہ عنہ نے مندرجہ بالا آیت پر باب کا عنوان اس لیے قائم کیا ہے کہ توکل فرائض اسلام میں سے ایک ایسا فریضہ ہے جو صرف اللہ تعالیٰ کے لیے مخصوص ہے۔

آیت کا مفہوم یہ ہے کہ انسان ساری دنیا سے منہ موڑ کر صرف اللہ پر توکل کر لے۔ عبادات کی جتنی بھی اقسام ہیں توکل علی اللہ ان تمام عبادات سے عظیم تر ہے کیونکہ اعمال صالحہ کا دار و مدار توکل ہی پر ہے۔

جب ایک انسان ساری دنیا سے کٹ کر اپنے دینی اور دنیاوی تمام امور میں اللہ تعالیٰ پر توکل کر لیتا ہے تو اس کے اخلاص میں کوئی شبہ باقی نہیں رہتا اور اس کا معاملہ اللہ سے ہو جاتا ہے۔ توکل علی اللہ ایّاک نعبد وایّاک نستعین کی بڑی منزلوں میں سے ایک منزل ہے لہذا تو حید کی تینوں قسمیں اس وقت مکمل نہ ہوں گی جب تک توکل علی اللہ کامل نہ ہوگا۔ جیسا کہ زیر نظر آیت سے واضح ہے۔ اللہ تعالیٰ فرماتا ہے: ”موسیٰ نے اپنی



قوم سے کہا کہ لوگو! اگر تم واقعی اللہ تعالیٰ پر ایمان رکھتے ہو تو اس پر بھروسہ کرو، اگر مسلمان ہو۔ (یونس: ۸۴)۔  
ایک مقام پر اس کی یوں وضاحت فرمائی: (ترجمہ) ”وہ مشرق و مغرب کا مالک ہے، اس کے سوا کوئی معبود نہیں ہے لہذا اسی کو اپنا وکیل بنا لو۔“ (المزل: ۹)۔

امام احمد بن حنبل رضی اللہ عنہ فرماتے ہیں: ”توکل صرف دل کا عمل ہے۔“

پیش نظر آیت کریمہ کی تشریح میں علامہ ابن قیم رضی اللہ عنہ فرماتے ہیں کہ: ”اللہ تعالیٰ نے توکل کو ایمان کی شرط قرار دیا ہے، جس سے پتا چلا کہ جس دل میں توکل نہیں، وہاں ایمان نہیں، جیسا کہ اللہ تعالیٰ فرماتا ہے: موسیٰ علیہ السلام نے اپنی قوم سے کہا کہ لوگو! اگر تم واقعی اللہ تعالیٰ پر ایمان رکھتے ہو تو اس پر بھروسہ کرو، اگر مسلمان ہو۔ (یونس: ۸۴)۔ اس آیت کریمہ میں توکل کو اسلام کی صحت کا معیار قرار دیا گیا ہے، پس جس شخص کا ایمان قوی ہوگا اس کا توکل علی اللہ بھی مضبوط ہوگا۔ اور اگر خدا نخواستہ ایمان کمزور ہو گیا تو توکل کا کمزور ہونا بھی یقینی ہے۔ اسی طرح جس کا توکل علی اللہ کمزور ہوگا اس کا ایمان بھی کمزور ہوگا۔ اللہ تعالیٰ اپنے کلام پاک میں کبھی تو توکل اور عبادت کو یکجا بیان فرماتا ہے، کبھی توکل اور ایمان کو اور کبھی توکل اور تقویٰ کو اور کبھی توکل اور اسلام کو اور کبھی توکل اور ہدایت کو۔ پس معلوم ہوا کہ ایمان اور احسان کے تمام اہم مقامات پر توکل علی اللہ کو مرکزی حیثیت حاصل ہے اور یہ کہ اسلام کے تمام اعمال میں توکل کا وہی مقام اور اس کی وہی حیثیت ہے جو بدن انسانی میں سرکی ہے۔ جیسے بدن کے بغیر سُر قائم نہیں رہ سکتا اسی طرح ایمان اور اس کے مقامات اور اعمال توکل علی اللہ کے بغیر قائم نہیں رہ سکتے۔

شیخ الاسلام امام ابن تیمیہ رضی اللہ عنہ فرماتے ہیں: جو شخص مخلوق سے امیدیں وابستہ کر لیتا ہے اور مخلوق الہی پر ہی توکل اور بھروسہ کر بیٹھتا ہے وہ اپنے مقاصد میں ہرگز کامیاب نہیں ہو سکتا۔ وہ مشرک ہے اور مشرک کے متعلق اللہ تعالیٰ کا فرمان ہے۔ (ترجمہ) ”جو کوئی اللہ کے ساتھ کسی کو شریک بناتا ہے گویا وہ آسمان سے گر پڑا پھر اسے جانور نوچ لیں گے یا ہوا اس کو دور دراز مکان میں پھینک دے گی۔“ (الحج: ۳۱)۔

شارح رضی اللہ عنہ فرماتے ہیں کہ توکل علی اللہ کی دو قسمیں ہیں۔ ۱۔ ایسے امور میں غیر اللہ پر توکل کرنا جو صرف اللہ تعالیٰ کے قبضہ قدرت میں ہیں، جیسے وہ لوگ جو فوت شدگان یا طاعت وغیرہ سے یہ امید رکھتے ہیں کہ وہ کسی قسم کی امداد کریں گے یا حفاظت کا فریضہ ادا کریں گے یا رزق وغیرہ دیں گے یا قیامت کے دن سفارش کریں گے، یہ عقیدہ شرک اکبر ہے۔ ۲۔ دوسری قسم یہ ہے کہ ظاہری اسباب و ذرائع پر بھروسہ کر لیا

جائے، جیسے کسی امیر یا بادشاہ پر یہ بھروسہ کر لیا جائے کہ اللہ تعالیٰ نے جو کچھ اسے دیا ہے اس میں سے ہم کو بھی دے گا یا کسی بیرونی طاقت کے شر سے بچاؤ کی امید کرنی جائے تو یہ شرکِ اصغر کی ایک قسم ہے۔

جائز و کالت یہ ہے کہ انسان کسی دوسرے شخص کو ایسے کام پر وکیل بنائے جس پر اسے قدرت حاصل ہو اور وکیل بنانے کے بعد بھی وکیل پر اعتماد اور بھروسہ نہ کر بیٹھے بلکہ توکل اور کلی اعتماد اللہ تعالیٰ پر رکھے کہ وہ اس کام کو نایب اور وکیل پر آسان کر دے۔ نایب اور وکیل پر اعتماد کے بجائے رب کریم پر اعتماد کرے جو حقیقی مسبب الاسباب ہے۔

قَوْلُ اللَّهِ تَعَالَى إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تَلِيَتْ عَلَيْهِمْ آيَتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ (الأنفال: ۲)

سچے اہل ایمان تو وہ لوگ ہیں جن کے دل اللہ کا ذکر سن کر لرز جاتے ہیں۔ اور جب اللہ کی آیات ان کے سامنے پڑھی جاتی ہیں تو ان کا ایمان بڑھ جاتا ہے اور وہ اپنے رب پر توکل رکھتے ہیں۔

اس آیت کریمہ کی تفسیر میں سیدنا ابن عباس رضی اللہ عنہما فرماتے ہیں کہ: ”پہلے اللہ تعالیٰ نے منافقین کی علامات بیان فرمائی ہیں کہ فرائض کی ادائیگی کے وقت بھی ان کے دل میں ذکر اللہ کی جھلک نظر نہیں آتی۔ ☆ نہ اللہ تعالیٰ کی آیات پر ان کا ایمان ہے۔ ☆ نہ توکل علی اللہ کے قائل ہیں۔ ☆ جب مسلمانوں سے الگ ہوتے ہیں تو نماز نہیں پڑھتے۔ ☆ اور اپنے مال کی زکوٰۃ بھی ادا نہیں کرتے۔ اللہ تعالیٰ نے ان کے متعلق فرمایا ہے کہ یہ مومن ہی نہیں ہیں۔

منافقین کی علامات بیان کرنے کے بعد مومنین کی صفاتِ حسنہ کو بیان کیا گیا ہے: ”سچے اہل ایمان تو وہ لوگ ہیں جن کے دل اللہ تعالیٰ کا ذکر سن کر لرز جاتے ہیں اور جب اللہ کی آیات ان کے سامنے پڑھی جاتی ہیں تو ان کا ایمان بڑھ جاتا ہے اور وہ اپنے رب پر توکل رکھتے ہیں۔“ (الأنفال: ۲)۔ مومن ہی اللہ تعالیٰ کے مقرر کردہ فرائض ادا کرتا ہے، دل کے کپکپا جانے کا لازمی نتیجہ یہ ہوتا ہے کہ جن اعمال کے کرنے کا حکم دیا گیا ہے ان کو انجام دینے اور جن سے روکا گیا ہے ان کو چھوڑ دینے کے لئے مستعد اور چوکس ہو جاتا ہے۔

زیر نظر آیت کے بارے میں السُّدِّي کہتے ہیں: ”اس سے وہ شخص مراد ہے جو کسی پر ظلم کرنے کے لئے کمر بستہ ہو یا اللہ تعالیٰ کی نافرمانی، اور اس کی بغاوت پر آمادہ ہو۔ اسے کہا جائے کہ اتَّقِ اللَّهَ اتَّقِ اللَّهَ يَهْدِيكَ اللَّهُ لِمَنْ تَلْتَمِسُ“ (رواہ ابن ابی شیبہ، وابن جریر)۔

صحابہ کرام رضی اللہ عنہم، تابعین اور تمام اہل سنت نے اس آیت کریمہ سے استدلال کیا ہے کہ ایمان بڑھتا گھٹتا رہتا ہے۔ سیدنا عمیر بن حبیب رضی اللہ عنہ صحابی فرماتے ہیں: ”ایمان بڑھتا گھٹتا ہے۔ ان سے سوال کیا گیا کیسے بڑھتا گھٹتا ہے؟ انہوں نے جواب دیا جب ہم اللہ کا ذکر کرتے ہیں اور اس کے عذاب سے ڈرتے ہیں تو ایمان کا یہی بڑھنا ہے۔ اور جب ہم غفلت کرتے یا بھول جاتے یا اس کے احکام کو ضائع کر دیتے ہیں تو یہ ایمان کا کم ہوتا ہے۔ (ابن سعد)۔

مجاہد رضی اللہ عنہ فرماتے ہیں: ”ایمان میں کمی بیشی ہوتی رہتی ہے اور اس کا قول و عمل سے پتا چلتا ہے“ (ابن ابی حاتم) امام شافعی رضی اللہ عنہ امام احمد بن حنبل رضی اللہ عنہ اور ابو سعید رضی اللہ عنہ نے ایمان کے بڑھنے گھٹنے پر اجماع امت بیان کیا ہے۔

قوله وَعَلَى رَبِّهِمْ يَتَوَكَّلُونَ یعنی مومنین کی صفات یہ ہیں: وہ دل سے اللہ تعالیٰ پر اعتماد اور بھروسہ کرتے ہیں۔ اپنے تمام دینی اور دنیاوی امور کو اللہ ہی کی طرف سونپ دیتے ہیں۔ ☆ اللہ تعالیٰ کے علاوہ کسی سے امید نہیں رکھتے۔ ☆ اللہ تعالیٰ ہی کو اپنا مقصود سمجھتے ہیں۔ ☆ اللہ تعالیٰ ہی کی طرف رغبت کرتے ہیں۔ ☆ مومنین کو یہ یقین ہے کہ جو اللہ تعالیٰ چاہے گا وہی ہوگا۔ ☆ اور جو اس کی مشیت کے خلاف ہے اس کا وجود میں آنا ممکن نہیں۔ ☆ اللہ تعالیٰ اپنی مملکت میں واحد متصرف ہے۔ ☆ اور وہی اکیلا معبود حقیقی ہے۔

زیر نظر آیت کریمہ میں مخلص مومنین کے خاص طور پر تین اعلیٰ مقام بتائے گئے ہیں اور تین علامات بیان کی گئی ہیں۔ ۱۔ خوفِ الہی۔ ۲۔ ایمان میں اضافہ۔ ۳۔ اور صرف اللہ تعالیٰ پر توکل۔ یہ تین مقامات ایسے ہیں جن سے ایمان کامل ہوتا ہے۔ ظاہری اور باطنی اعمال انسان سے ظہور پذیر ہوتے ہیں جیسے۔

نماز: جو شخص نماز قائم کرے، اس کی حفاظت بھی کرے۔ اور اپنے مال کی زکوٰۃ ادا کرتا رہے تو اس عمل صالح کا لازمی نتیجہ یہ نکلے گا کہ وہ دوسرے واجبات پر بھی عمل کرے گا اور محرمات کو چھوڑ دے گا۔ جیسا کہ اللہ تعالیٰ فرماتا ہے: ”نماز ہر برائی اور بے حیائی کے کاموں سے روکتی ہے اور اللہ تعالیٰ کا ذکر سب سے بلند و بالا ہے۔ (العنکبوت: ۲۵)“

قول الله تعالى يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ (الانفال):

(۶۳)

اے نبی (ﷺ)! تمہارے لیے اور اہل ایمان کے لئے تو بس اللہ کافی ہے۔

اس آیت کریمہ کے معنی علامہ ابن قیم رحمۃ اللہ علیہ یوں فرماتے ہیں کہ: ”اے پیغمبر صلی اللہ علیہ وسلم! آپ کے تابعین کو صرف اللہ ہی کافی و وافی ہے۔ اس کے ہوتے ہوئے کسی دوسرے کی ضرورت نہیں۔“

شیخ الاسلام امام ابن تیمیہ رحمۃ اللہ علیہ نے بھی یہی معنی پسند فرمائے ہیں۔

بعض نے یہ معنی بھی بیان کیے ہیں کہ: ”آپ صلی اللہ علیہ وسلم کو اللہ تعالیٰ اور مومنین کافی ہیں۔“

علامہ ابن قیم رحمۃ اللہ علیہ فرماتے ہیں کہ: یہ معنی بہت غلط ہیں۔ آیت کریمہ کو اس معنی پر محمول کرنا جائز نہیں ہے کیونکہ جیسے تمام عبادات مثلاً توکل اور تقویٰ وغیرہ اللہ تعالیٰ کے لئے مخصوص ہیں اسی طرح کفایت اور حسب بھی اللہ تعالیٰ ہی کے لئے مخصوص ہیں جیسے اللہ تعالیٰ فرماتا ہے کہ: (ترجمہ) ”اگر وہ دھوکے کی نیت رکھتے ہوں تو تمہارے لئے اللہ کافی ہے۔ وہی تو ہے جس نے اپنی مدد سے اور مومنوں کے ذریعہ سے تمہاری تائید کی۔“ (الانفال: ۶۲)

اس آیت کریمہ پر غور فرمائیے کہ اللہ تعالیٰ نے ”حسب“ اور تائید کو الگ الگ بیان فرمایا ہے۔ ”حسب“ کو صرف اپنی طرف منسوب فرمایا اور ”تائید“ کو اپنی مدد و نصرت اور مومنین دونوں کی طرف نسبت فرمائی ہے۔ اور خصوصاً اپنے ان بندوں کی جو اہل توحید ہیں اس بات پر تعریف کی ہے کہ انہوں نے ”حسب“ کو صرف اللہ تعالیٰ کے لئے مخصوص کیا ہے جیسا کہ اہل توحید کا قول نقل کرتے ہوئے اللہ تعالیٰ فرماتا ہے: ”اور وہ جن سے لوگوں نے کہا کہ تمہارے خلاف بڑی فوجیں جمع ہوئی ہیں، ان سے ڈرو تو یہ سن کر ان کا ایمان اور بڑھ گیا اور انہوں نے جواب دیا کہ ہمارے لئے اللہ تعالیٰ کافی ہے اور وہ بہترین کارساز ہے۔“ (آل عمران: ۱۷۳)۔ مومنین نے حسبنا اللہ ورسولہ نہیں کہا۔ ایک جگہ پر اسی کو یوں بیان کیا گیا ہے: (ترجمہ) ”وہ کہنے لگے کہ اللہ تعالیٰ ہمارے لئے کافی ہے، وہ اپنے فضل سے ہمیں اور بہت کچھ دے گا اور اس کا رسول صلی اللہ علیہ وسلم بھی ہم پر عنایت فرمائے گا۔ ہم اللہ تعالیٰ ہی کی طرف نظر جمائے ہوئے ہیں۔“ (التوبہ: ۵۹) اس آیت پر ذرا غور فرمائیے کہ مومنین موحدین نے ”ایتاء“ کو اللہ اور رسول صلی اللہ علیہ وسلم دونوں کی طرف اور ”حسب“ کو صرف اللہ تعالیٰ کی طرف منسوب کیا ہے۔ یہ نہیں کہا کہ حسبنا اللہ ورسولہ بلکہ حسب کو خالص اللہ کا حق قرار دیا ہے جیسے ایک دوسرے مقام پر اللہ تعالیٰ ان کی بات کو یوں نقل فرماتا ہے کہ: (ترجمہ) ”ہم اللہ ہی کی طرف نظر جمائے ہوئے ہیں۔“ اس آیت میں رغبت کو صرف اللہ تعالیٰ کی طرف منسوب کیا گیا ہے جیسا کہ اللہ تعالیٰ خود فرماتا ہے: (ترجمہ) ”اور اپنے رب ہی کی طرف نظر جمائے رکھو۔“

پس ثابت ہوا کہ رغبت، توکل، انابت اور حسب صرف اللہ تعالیٰ کے لئے مخصوص ہیں۔ جیسے عبادت، تقویٰ، سجدہ، نذر و نیاز، اور قسم وغیرہ صرف اللہ کے لئے ہیں۔

مندرجہ بالا بحث سے آیت زیر نظر آیت کا باب سے تعلق بھی معلوم ہو گیا وہ یہ کہ جب اللہ تعالیٰ ہی اکیلا اپنے بندے کا کارساز ہے تو بندے پر واجب ہے کہ وہ اسی ایک وحدۃ لا شریک پر توکل اور اعتماد کرے جب کوئی شخص اللہ تعالیٰ کو چھوڑ کر ادھر ادھر دیکھنے لگتا ہے تو اللہ تعالیٰ بھی اپنی رحمتوں کو روک لیتا ہے اور انسان کو اس کی حالت پر چھوڑ دیتا ہے۔ جیسا کہ ایک حدیث میں فرمایا گیا ہے: ”جو شخص اپنا دلی تعلق کسی بھی غیر اللہ سے جوڑے تو اللہ تعالیٰ اسے اسی کے سپرد کر دیتا ہے“۔

قول اللہ تعالیٰ وَمَنْ يَتَوَكَّلْ عَلَى اللَّهِ فَهُوَ حَسْبُهُ (الطلاق: ۳)  
جو اللہ پر بھروسہ کرے تو اللہ اس کے لئے کافی ہے۔

علامہ ابن قیم رحمۃ اللہ علیہ فرماتے ہیں کہ حَسْبُهُ کے معنی ہیں نگران اور جس کا اللہ نگران اور کفایت کنندہ ہو تو ایسے آدمی کو اس کا دشمن کچھ بھی بگاڑ نہیں سکتا سوائے اس کی تنگی کے جس کا وقوع تقدیر میں لکھا جا چکا ہے اور اس سے چارہ بھی نہیں جیسے گرمی، سردی، بھوک پیاس سے چارہ نہیں اور ایسی تکلیف وہ اس کو کبھی نہیں دے سکتا جس سے اس کی مراد بر آئے اور اذی (جو کہ ظاہر میں ایذا اور حقیقت میں اس پر احسان ہے اور دشمن کے لئے ضرر ہے) اور ضرر (جس سے وہ شفا چاہتا ہے) میں بہت فرق ہے۔

بعض سلف نے کہا ہے۔ اللہ تعالیٰ نے ہر عمل کی جزاء اس کی ذات سے رکھی ہے اور اللہ پر توکل کی جزا اس کو کفایت کرنا ہے۔ اللہ تعالیٰ نے فرمایا: ”جو اللہ پر بھروسہ کرے تو اللہ تعالیٰ اس کا نگران ہے“۔ اور یہ نہیں فرمایا کہ اس کو اتنا اجر ملے گا، جیسا کہ دوسرے اعمال میں کہا ہے بلکہ متوکل کے لئے اللہ تعالیٰ نے اپنی ذات کو کافی اور اس کا محافظ بنایا ہے۔ اگر بندہ اللہ تعالیٰ پر پوری طرح توکل کرے اور اس کے خلاف زمین اور آسمان اور ان میں رہنے والی مخلوقات اس کے خلاف تدبیر کرے تو اللہ تعالیٰ اس کے لئے کوئی کشادگی کی راہ پیدا کرے گا اور رزق اور مدد میں اس کی کفایت کرے گا“۔

امام احمد رحمۃ اللہ علیہ نے کتاب الزہد میں وہب بن منبہ رحمۃ اللہ علیہ کا ایک قول نقل کیا ہے وہ کہتے ہیں کہ: ”اللہ تعالیٰ نے اپنی ایک کتاب میں فرمایا ہے کہ: (ترجمہ) ”مجھے اپنی عزت کی قسم! جو شخص صرف مجھے ہی اپنا بلجاو ماویٰ بنا لے۔ اس کے بعد اگر ساتوں آسمان اور اس کے رہنے والے، اور ساتوں زمینیں اور اس میں رہنے

والے سب مل کر بھی میرے اس خاص بندے کے خلاف محاذ قائم کر لیں تو میں اپنے بندے کو پھر بھی ان کے چنگل سے بچالوں گا۔ اور جو شخص مجھے چھوڑ دے اور مجھ سے اعراض کر لے، تو میں تمام اسباب کو ختم کر دوں گا۔ اور اس کے قدموں تلے سے زمین نکال کر اس کو فضا میں معلق کر دوں گا اور اسے اس کے نفس ہی کے سپرد کر کے چھوڑ دوں گا۔ خبردار! میں اپنے بندے کے لئے اکیلا کارساز ہوں جب تک میرا بندہ میری اطاعت و فرمانبرداری میں رہے گا۔ میں اسے بغیر سوال کئے دیتا چلا جاؤں گا اور اس کی پکار سے پہلے اس کی دعا قبول کروں گا۔ کیونکہ میں اس کی حاجت کو اس سے زیادہ جانتا اور سمجھتا ہوں۔“

پیش نظر آیت کریمہ میں توکل علی اللہ کی فضیلت بیان فرمائی گئی ہے۔ حقیقت یہ ہے کہ جلب منفعت اور دفع ضرر کے لئے توکل علی اللہ بہت بڑا سبب اور ذریعہ ہے۔ اس آیت کریمہ میں اس بات کی طرف بھی توجہ دلائی گئی ہے کہ توکل کے ساتھ ساتھ اسباب اور ذرائع کو بروئے کار لانا چاہیے کیونکہ اللہ تعالیٰ نے بھی پہلے تقویٰ کا ذکر فرمایا اور بعد میں توکل بیان کیا۔ جیسا کہ اللہ تعالیٰ فرماتا ہے: (ترجمہ) ”اللہ تعالیٰ سے ڈر کر کام کرتے رہو، ایمان رکھنے والوں کو اللہ ہی پر بھروسہ کرنا چاہیے۔“

یہاں تقویٰ کو توکل کے ساتھ اس لئے بیان فرمایا کہ تقویٰ ان اسباب کو شامل ہے جن اسباب کی شریعت اسلامیہ نے اجازت دی ہے اور اس بات کو بطور خاص ذہن میں رکھنا چاہیے کہ توکل بغیر شرعی اسباب کے کوئی معنی نہیں رکھتا۔ اگرچہ اس میں اس طرح کا توکل پایا جاتا ہے پس انسان کو چاہیے کہ اپنے عجز کو توکل اور توکل کو عجز نہ سمجھے بلکہ ان تمام اسباب کو جن سے اپنا مقصود حاصل کرنا ہو، بروئے کار لائے اور جو جائز اسباب مہیا ہو سکیں، ان کو ترک نہ کرے۔

وعن ابن عباس رضی اللہ عنہ قَالَ حَسْبُنَا اللَّهُ وَ نِعْمَ الْوَكِيلُ قَالَهَا إِبْرَاهِيمُ حِينَ أُلْقِيَ فِي النَّارِ وَ قَالَهَا مُحَمَّدٌ ﷺ حِينَ قَالُوا لَهُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَرَزَاهُمْ إِيْمَانًا وَ قَالُوا حَسْبُنَا اللَّهُ وَ نِعْمَ الْوَكِيلُ (رواه البخاری والنسائی)۔

سیدنا ابن عباس رضی اللہ عنہ فرماتے ہیں کہ ”حَسْبُنَا اللَّهُ وَ نِعْمَ الْوَكِيلُ“ سیدنا ابراہیم علیہ السلام نے اُس وقت کہا تھا جب انہیں آگ میں ڈالا گیا تھا۔ اور محمد رسول اللہ ﷺ نے اُس وقت کہا تھا جب جنگ اُحد کے اختتام پر لوگوں نے کہا کہ دشمن تمہارے لئے فوجیں جمع کر رہا ہے اس سے ڈرو، تو اس سے مسلمانوں کا ایمان اور مضبوط ہوا اور بڑھا۔

یعنی یہ ہے کہ اللہ تعالیٰ ہی ہمارا کارساز ہے ہم اسی پر توکل اور بھروسہ کریں گے جیسا کہ ”کیا اللہ تعالیٰ اپنے بندے کے لئے کافی نہیں ہے“ (الزمر: ۳۹)۔ اور جس نے اللہ تعالیٰ پر بھروسہ کیا اور اس کو اپنا وکیل بنایا ہے وہ بہت ہی عمدہ اعلیٰ اور ارفع ہے جیسا کہ فرمایا گیا ہے: (ترجمہ) ”اور اللہ تعالیٰ سے وابستہ ہو جاؤ وہ ہے تمہارا مولیٰ بہت ہی اچھا ہے وہ مولیٰ اور بہت ہی اچھا ہے مددگار“۔ (الحج: ۷۸)۔

علامہ ابن قیم رحمۃ اللہ علیہ فرماتے ہیں کہ: ”جو شخص اللہ پر توکل کرے اور اسی کی طرف راجع ہو، اللہ تعالیٰ اس کا کفیل اور کارساز بن جاتا ہے کیونکہ وہی ایک ذات کبریا ایسی ہے جہاں خوف زدہ کو اطمینان حاصل ہوتا ہے اور امن کے متلاشی کو پناہ ملتی ہے۔ پس جو شخص اللہ تعالیٰ کا دوست بن جائے، اسی سے امداد کا طالب ہو، اسی پر توکل کرے اور کلی طور پر تمام دنیا سے کٹ کر اللہ کریم سے جڑ جائے اللہ تعالیٰ بھی اس سے محبت کرتا ہے، اس کو اپنی حفاظت، اپنے امان اور اپنی پناہ میں لے لیتا ہے، جو شخص اللہ سے ڈرے اور تقویٰ اختیار کرے تو اللہ تعالیٰ بھی اس کو امان اور اطمینان کی دولت سے نوازتا اور پھر جس چیز کی بندے کو ضرورت ہوتی ہے اللہ تعالیٰ وہ چیز فراوانی سے اس کو عطا فرمادیتا ہے“۔

اللہ تعالیٰ نے سیدنا ابراہیم علیہ السلام کا یہ واقعہ قرآن کریم میں نقل فرمایا ہے، قرآن کریم کے الفاظ یہ ہیں کہ: (ترجمہ) ”انہوں نے کہا: جلاڈالوا اس (ابراہیم) کو اور مدد کرو اپنے معبودوں کی اگر تمہیں کچھ کرنا ہے۔ ہم نے کہا: ”اے آگ ٹھنڈی ہو جا اور سلامتی (والی) بن جا ابراہیم پر۔ وہ چاہتے تھے کہ ابراہیم علیہ السلام کے ساتھ برائی کریں مگر ہم نے ان کو بری طرح ناکام کر دیا“ (انبیاء: ۶۸ تا ۷۰)۔

غزوہٴ احد میں شکست کھانے کے بعد جب قریش مکہ، مدینہ منورہ کی حدود سے باہر نکلے تو رسول اللہ صلی اللہ علیہ وسلم کو اس کی اطلاع ملی کہ ابوسفیان جو اس وقت لشکر کفار کا سپہ سالار تھا دوبارہ مدینہ پر حملہ کرنا چاہتا ہے۔ تو رسول اللہ صلی اللہ علیہ وسلم بھی ستر جاننا سوار صحابہ کرام کو لے کر اس کے مقابلہ کے حراء الاسد نامی مقام پر قریشی حملہ آوروں کو روکنے کے لئے تشریف لے گئے۔ یہ سن کر ابوسفیان حواس باختہ ہو گیا اور وہ اپنے لشکر کو لے کر سیدھا مکہ کی طرف روانہ ہو گیا۔ راستے میں ابوسفیان کو عبدالقیس میں سے ایک قافلہ ملا۔ ابوسفیان نے پوچھا کہاں جا رہے ہو؟ انہوں نے جواب دیا: مدینہ جانا چاہتے ہیں۔ ابوسفیان بولا: مدینہ جا کر ہمارا پیغام محمد صلی اللہ علیہ وسلم کو پہنچا دو گے؟ انہوں نے کہا کیوں نہیں۔ ضرور پہنچائیں گے۔ ابوسفیان نے یہ پیغام دیا کہ: جب مدینہ پہنچو تو مسلمانوں سے کہنا کہ ہم نے دوبارہ حملہ کرنے کی تیاری مکمل کر لی ہے تاکہ تم سب مسلمانوں کو صفحہ ہستی سے مٹا

دیا جائے۔ چنانچہ عبدالقیس کا یہ قافلہ جب حمراء الاسد پہنچا تو ابوسفیان کی یہ بات بھی رسول اللہ ﷺ کو سنا دی۔ اُس وقت تک ابھی حمراء الاسد ہی میں قریش کے انتظار میں تھے۔ اس وقت رسول اللہ ﷺ نے یہ دعا پڑھی فرمایا: ”حَسْبُنَا اللَّهُ وَنِعْمَ الْوَكِيلُ“۔

سیدنا ابراہیم اور محمد رسول اللہ ﷺ کے اس واقعہ میں اس عظیم الشان دعائیہ جملہ کی عظمت اور فضیلت کا پتا چلتا ہے کیونکہ یہ دو خلیوں کا متفقہ دعائیہ جملہ ہے اور وہ بھی انتہائی مشکل وقت میں۔ ایک حدیث میں ہے کہ رسول اللہ ﷺ نے فرمایا کہ: ”جب تم کسی بڑی مصیبت میں گھر جاؤ تو یہ دعا اور دُزبان رکھا کرو، اللہ تعالیٰ ہر مشکل کو آسان کر دے گا۔ وہ عظیم دعا یہ ہے: ”حَسْبُنَا اللَّهُ وَنِعْمَ الْوَكِيلُ“۔

## فِيهِ مَسَائِلُ

☆ توکل علی اللہ فراض میں سے ہے۔ ☆ ایمان صادق کی سب سے بڑی شرط یہی توکل ہے۔ ☆ کلمہ ”حَسْبُنَا اللَّهُ وَنِعْمَ الْوَكِيلُ“ کی عظمت اور اہمیت کا اندازہ اس سے ہوتا ہے کہ مشکل اور مصیبت کے وقت سیدنا ابراہیم علیہ السلام اور رسول اللہ ﷺ دونوں نے اسے پڑھا۔

## بَاب

أَفَافْتَمُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ (الاعراف: ۹۹)

کیا یہ لوگ اللہ کی چال سے بے خوف ہیں حالانکہ اللہ کی چال سے وہی قوم بے خوف ہوتی ہے جو تباہ ہونے والی ہو۔

اس مقام پر اس آیت کریمہ کے ذکر سے مصنف رحمۃ اللہ علیہ کا مقصد یہ تنبیہ کرنا ہے کہ اللہ تعالیٰ کی گرفت سے بے خوف ہو جانا بالکل اسی طرح کے عظیم گناہوں میں سے ہے اور تو حید الہی کے سر اسر خلاف ہے جیسا کہ اللہ تعالیٰ کی رحمت سے نا اُمید ہو جانا بہت بڑا گناہ ہے۔ یہ آیت کریمہ اس بات کی طرف رہنمائی کرتی ہے کہ مومن کو چاہیے کہ وہ خوف اور رجا کی کیفیتوں کے درمیان اپنی زندگی بسر کرے جیسا کہ کتاب و سنت اور سلف اُمت نے اس کی وضاحت فرمائی ہے۔



زیر نظر آیت کا مفہوم یہ ہے کہ اللہ تعالیٰ نے پہلے ان لوگوں کا حال بیان فرمایا جنہوں نے پوری قوت سے انبیاء کی مخالفت اور ان کی تکذیب کی اور پھر فرمایا کہ ان لوگوں نے انبیاء کرام کی مخالفت اس لئے کی کہ وہ اللہ تعالیٰ کی گرفت سے بے خوف ہو گئے تھے۔ اللہ تعالیٰ ان کے بارے میں پوری تفصیل سے بیان کرتے ہوئے فرماتا ہے کہ: (ترجمہ) ”پھر کیا بستیوں کے لوگ اب اس سے بے خوف ہو گئے ہیں کہ ہماری گرفت کبھی اچانک ان پر رات کے وقت نہ آ جائے جب کہ وہ سوئے پڑے ہوں؟ یا انہیں اطمینان ہو گیا ہے کہ ہمارا مضبوط ہاتھ کبھی یکا یک ان پر دن کے وقت نہ پڑے گا جبکہ وہ کھیل رہے ہوں؟ کیا یہ لوگ اللہ کی چال سے بے خوف ہیں؟ حالانکہ اللہ کی چال سے وہی قوم بے خوف ہوتی ہے جو تباہ ہونے والی ہو۔“

ان کے اس مکروہ کردار کی سب سے بڑی وجہ یہ تھی کہ وہ اللہ تعالیٰ کی گرفت سے بے خوف ہو گئے تھے کیونکہ اللہ تعالیٰ نے ان کو اس قدر نعمتوں سے نوازا اور مال و دولت میں اس قدر فراوانی عطا فرمائی کہ یہ لوگ اس بات کو قطعاً بھول گئے کہ یہ مال و متاع بھی ہماری گرفت کا ذریعہ بن سکتا ہے۔

امام حسن بصری رضی اللہ عنہ فرماتے ہیں: ”وہ شخص بڑا بیوقوف ہے اور احمق ہے جس پر دنیا کے مال و متاع کے دروازے کھول دیئے جائیں اور وہ اس کو اپنے لئے آزمائش اور امتحان نہ سمجھے“

قتادہ رضی اللہ عنہ فرماتے ہیں: ”ایک قوم نے اللہ تعالیٰ کے احکام سے بغاوت اور سرکشی کی اور اللہ تعالیٰ نے کسی بھی قوم کو گرفت میں نہیں لیا حتیٰ کہ وہ اللہ کے انعام و اکرام کی وجہ سے عیش و عشرت میں پڑ گئے اور اس عارضی وسعت رزق سے دھوکا کھا بیٹھے۔ پس اب کسی شخص کو دھوکے میں نہ آنا چاہیے۔“

ایک حدیث میں رسول اللہ صلی اللہ علیہ وسلم نے ارشاد فرمایا: ”انسان کی نافرمانیوں پر اگر اللہ تعالیٰ اس کی پسند کے مطابق دنیا کا مال و متاع دیتا چلا جائے تو اس کے معنی صرف اسے ڈھیل دینا ہے۔“ (رواہ احمد و ابن جریر)

اسماعیل بن رافع رضی اللہ عنہ فرماتے ہیں: ”اللہ تعالیٰ کی گرفت سے بے خوف ہونے کی سب سے بڑی علامت یہ ہے کہ انسان گناہ کرتا چلا جائے، اور اُس پر مغفرت کی امید رکھے۔“ (رواہ ابن ابی حاتم)۔

بعض متقدمین اہل علم نے مکر اللہ کی مندرجہ ذیل تشریح فرمائی ہے: ”جب انسان گناہ پر گناہ کرتا چلا جاتا ہے تو بعض اوقات اللہ اسے ڈھیل دے دیتا ہے اور مزید انعام و اکرام کی بارش کر دیتا ہے اور پھر اسے اچانک اپنی گرفت میں لے لیتا ہے۔“ مکر اللہ کی یہ مختصر سی تشریح تھی جو مختلف علمائے کرام اور محدثین عظام کی عبارات سے پیش کی گئی۔ واللہ اعلم۔

قَالَ وَمَنْ يَفْنَطْ مِنْ رَحْمَةِ رَبِّهِ إِلَّا الضَّالُّونَ (الحجر)

سیدنا ابراہیم علیہ السلام نے کہا: اپنے رب کی رحمت سے مایوس تو گمراہ لوگ ہی ہوا کرتے ہیں۔ اللہ تعالیٰ سے ناامید ہونے اور اس کی طرف سے مصائب کے حل کو مستبعد سمجھنے کو قنوط کہتے ہیں۔ اس کے بالمقابل اللہ کی گرفت سے بے خوف ہونا۔ یہ دونوں کبیرہ گناہوں میں سے ہیں اور تصور توحید کے منافی ہیں۔ زیر نظر آیت اور اس سے پہلے بیان کی گئی آیت کریمہ کو مصنف رحمۃ اللہ علیہ نے اس لئے یکجا بیان کیا ہے جو شخص اللہ تعالیٰ سے ڈرتا ہے اُس کو رحمت الہی سے مایوس نہیں ہونا چاہیئے بلکہ خوف اور اُمید کے بین بین زندگی گزارنا چاہیئے۔ انسان اپنے گناہوں سے ڈرتا اور اُس کی اطاعت میں عمل صالح کرتا رہے اور پھر اُس کی رحمت کا اُمیدوار بھی رہے جیسا کہ اللہ تعالیٰ فرماتا ہے: (ترجمہ) ”(بھلا اس شخص کی روش بہتر ہے یا اس شخص کی) جو مطیع فرمان ہے رات کی گھڑیوں میں کھڑا رہتا ہے اور سجدے کرتا ہے۔ آخرت سے ڈرتا ہے اور اپنے رب کی رحمت سے اُمید لگاتا ہے؟ (الزمر: ۹)۔ دوسرے مقام پر فرمایا: (ترجمہ) ”جو لوگ ایمان لائے ہیں اور جنہوں نے اللہ کی راہ میں اپنا گھر بار چھوڑا اور جہاد کیا ہے وہ رحمت الہی کے جائز اُمیدوار ہیں اور اللہ ان کی لغزشوں کو معاف کرنے والا اور اپنی رحمت سے اُنہیں نوازنے والا ہے“۔ (البقرہ: ۲۱۸)۔

اللہ تعالیٰ اور اُس کے رسول صلی اللہ علیہ وسلم کی اطاعت و فرمانبرداری کو چھوڑ کر نافرمانی اور گناہوں پر اصرار کرنا اور اس پر بخشش کی اُمید رکھنا شیطان کا زبردست دھوکا اور فریب ہے تاکہ بندے کو خوفناک کیفیت میں ڈال دے اور ان اسباب و ذرائع کے قریب بھی نہ آنے دے جن کی وجہ سے انسان نجات حاصل کر سکے۔ لیکن اہل ایمان اور توحید میں یکے افراد کا ہمیشہ یہ دستور رہا ہے کہ وہ اللہ تعالیٰ سے ڈرتے ہوئے ان اسباب سے دست کش نہیں ہوتے جن سے کامیابی اور نجات ممکن ہے وہ اللہ کے عذاب سے بھاگتے اور اُس کی بخشش کی اُمید رکھتے ہیں۔ اور ان کے سینوں میں اجر و ثواب کی توقع پنہاں ہوتی ہے۔

آیت زیر بحث کا معنی یہ ہے کہ اللہ تعالیٰ نے اپنے خلیل سیدنا ابراہیم علیہ السلام کا قول نقل فرمایا ہے، یہ اُس وقت کا واقعہ ہے جب فرشتوں نے سیدنا خلیل علیہ السلام کو سیدنا اسحق علیہ السلام کی پیدائش کی خوشخبری سنائی تھی، چنانچہ اس خوشخبری پر سیدنا ابراہیم علیہ السلام نے کہا: (ترجمہ) ”کیا تم اس بڑھاپے میں مجھے اولاد کی بشارت دیتے ہو، ذرا سوچو تو سہی کہ یہ کیسی بشارت تم مجھے دیتے ہو؟“ (الحجر: ۵۴)۔ کیونکہ دنیا کا دستور یہ ہے کہ جب انسان خود اور اس کی بیوی بڑھاپے کی عمر کو پہنچ جاتے ہیں تو پھر اولاد کا پیدا ہونا بہت ہی مشکل نظر آتا ہے، لیکن اللہ تعالیٰ کے

ہاں تو کوئی چیز بھی مشکل نہیں وہ تو ہر چیز پر قادر ہے۔ سیدنا ابراہیم علیہ السلام کے اس تعجب خیز جملہ کو سن کر فرشتوں نے کہا: ”ہم تمہیں برحق بشارت دے رہے ہیں۔“ ہم نے جو خوشخبری دی ہے اُس میں شک و شبہ کی قطعاً کوئی گنجائش نہیں ہے کیونکہ اللہ تعالیٰ جب کسی کام کا ارادہ کر لیتا ہے تو پھر کوئی چیز درمیان میں حائل اور رکاوٹ نہیں بن سکتی۔ اس لئے ”تم مایوس نہ ہو۔“ اس پر سیدنا ابراہیم علیہ السلام نے کہا: ”اللہ کی رحمت سے وہی لوگ ناامید ہوتے ہیں جو گمراہ ہوں۔“

سیدنا ابراہیم علیہ السلام اللہ تعالیٰ کی قدرتوں اور اس کی رحمت کی وسعتوں کو خوب جانتے اور سمجھتے تھے لیکن انہوں نے صرف تعجب اور حیرت سے فرمایا تھا ”کیا تم اس بڑھاپے میں مجھے اولاد کی بشارت دیتے ہو۔“

الصَّالُونَ کے دو معنی بیان کئے گئے ہیں: ۱۔ وہ لوگ جو صراطِ مستقیم کو چھوڑ کر شیطان کی بتائی ہوئی غلط راہ پر چلے جا رہے ہوں۔ ۲۔ دوسرا معنی یہ ہے کہ کافر ہی اللہ کی رحمت سے مایوس ہوتے ہیں۔ دوسرے معنی کی تائید مندرجہ ذیل آیت سے ہوتی ہے: (ترجمہ) ”اللہ کی رحمت سے سوائے کافروں کے کوئی ناامید نہیں ہوتا۔“

عن ابن عباس رضی اللہ عنہما أَنَّ رَسُولَ اللَّهِ ﷺ سئِلَ عَنِ الْكَبَائِرِ فَقَالَ الشِّرْكُ بِاللَّهِ وَ الْيَأْسُ مِنْ رَوْحِ اللَّهِ وَ الْأَمْنُ مِنْ مَكْرِ اللَّهِ

سیدنا ابن عباس رضی اللہ عنہما سے روایت ہے کہ رسول اللہ ﷺ سے کبیرہ گناہوں کے بارے میں پوچھا گیا کہ وہ کون کون سے ہیں؟ آپ ﷺ نے فرمایا کہ: ۱۔ اللہ کے ساتھ شرک کرنا۔ ۲۔ اللہ کی رحمت سے مایوس ہونا۔ ۳۔ اور اللہ کی گرفت سے بے خوف رہنا۔ (کبیرہ گناہ ہیں)۔

تمام کبیرہ گناہوں میں شرک سب سے کبیرہ گناہ ہے۔ علامہ ابن قیم رحمہ اللہ فرماتے ہیں: ”اللہ کے ساتھ شرک کرنا تو حیدر بو بیت کو ختم کرنے، توحید الوہیت کو ناقص قرار دینے اور اللہ تعالیٰ کے بارے میں سوء ظن کے مترادف ہے۔“ اللہ تعالیٰ نے بالکل سچ فرمایا اور اپنی مخلوق کی خیر کو اہی کے لئے فرمایا: (ترجمہ) ”اللہ تعالیٰ کے منکر اوروں کو اللہ کے برابر کرتے ہیں۔“ (الانعام: ۱)۔ اور سورہ لقمان میں فرمایا: (ترجمہ) اللہ تعالیٰ کے ساتھ شرک کرنا سب سے بڑا ظلم ہے۔“ لہذا ثابت ہوتا ہے کہ مندرجہ بالا وجوہ کی بنا پر شرک جیسے گناہ کو بغیر تو بے کئے اللہ تعالیٰ معاف نہیں فرمائے گا۔

جن امور کے سلسلے میں اللہ تعالیٰ سے ڈرا جاتا ہے اور جن امور کی توقع کی جاتی ہے ان کے بارے میں اللہ تعالیٰ سے اُمید اور توقع ختم کر لینا ناامیدی کہلاتا ہے۔ اللہ تعالیٰ کے بارے میں یہ سوء ظن کی بدترین مثال

ہے۔ اس کی رحمت لازوال سے نا اُمیدی اس کی جودت بے پایاں سے قنوطیت اور اس کی مغفرت لابدی سے صرف نظر کر لینے کا یہی نتیجہ ہوا کرتا ہے۔

انسان کو مہلت پر مہلت دیتے جانا، اور اس کے دل سے ایمان کی دولت کو سلب کر لینا، یہ اس بات کی علامت ہے کہ انسان اللہ کے بارے میں بڑا جاہل اور بیوقوف ہے اور اپنے بارے میں خود فریبی میں مبتلا ہے۔ یہ بات یاد رکھنے کی ہے کہ زیر بحث حدیث میں صرف تین کبیرہ گناہوں کا ذکر ہے۔ اس کے علاوہ بھی بہت سے کبیرہ گناہ ہیں۔ کتاب و سنت میں ان تین کو بہت ہی اہمیت حاصل ہے یہ تمام کبیرہ گناہوں میں سر فہرست ہیں۔ محققین علمائے کرام و محدثین عظام کی تصریحات کے مطابق کبیرہ گناہ کے متعلق مندرجہ ذیل اصول سامنے رکھنے چاہئیں کہ: ☆ ہر گناہ جس کے متعلق اللہ تعالیٰ جہنم کی وعید سنائے۔ ☆ یا جس کے مرتکب کو ملعون قرار دیا جائے۔ ☆ یا اللہ تعالیٰ کے غضب اور عذاب کی وعید سنائی جائے۔ ☆ یا بقول امام ابن تیمیہ رحمۃ اللہ علیہ ایمان کی نفی کی جائے۔ وہ کبیرہ گناہ ہوتا ہے۔ ☆ وہ بھی کبیرہ گناہ ہے جس کے مرتکب سے رسول اللہ صلی اللہ علیہ وسلم اپنی برات کا اظہار کر دیں۔ ☆ یا جس کے بارے میں آپ صلی اللہ علیہ وسلم یہ فرما دیں کہ یہ ہم میں سے نہیں ہے۔

سیدنا ابن عباس رضی اللہ عنہ فرماتے ہیں کہ کبیرہ گناہ تقریباً سات سو تک پہنچتے ہیں جن میں سے یہ اکبر الکبائر ہیں لیکن یہ اصول یاد رکھنا چاہئے کہ استغفار کرنے پر کوئی کبیرہ گناہ کبیرہ نہیں رہتا اور اس پر اصرار کیا جائے تو کوئی صغیرہ گناہ صغیرہ نہیں رہتا۔“

و عن ابن مسعود رضی اللہ عنہ قَالَ أَكْبَرُ الْكَبَائِرِ الْإِشْرَاقُ بِاللَّهِ وَالْأَمْنُ مِنْ مَكْرِ اللَّهِ وَالْقَنُوطُ مِنْ رَحْمَةِ اللَّهِ وَالْيَأْسُ مِنْ رُوحِ اللَّهِ (رواه عبدالرزاق)۔

سیدنا عبداللہ بن عباس رضی اللہ عنہ فرماتے ہیں کہ اللہ تعالیٰ کے ساتھ شرک کرنا، اُس کے مکر سے بے کوف ہونا، اُس کی رحمت اور اس کے کرم سے نا اُمید اور مایوس ہونا کبیرہ گناہوں میں سے ہیں۔

زیر بحث حدیث میں خاص طور پر اس بات کی طرف توجہ دلائی گئی ہے کہ انسان کو خوف اور رجاء کے درمیان رہنا چاہئے۔ جب وہ اللہ تعالیٰ سے ڈرے تو اُس کی رحمت سے مایوس اور بد دل نہ ہو بلکہ اُس کی رحمت کی اُمید کا چراغ دل میں روشن رکھے۔ سلف صالحین پسند کرتے تھے کہ صحت میں خوف غالب رہے اور بیماری میں اُمید غالب ہو جائے۔ ابوسلیمان الدارانی رحمۃ اللہ علیہ کا یہی طریقہ اور یہی دستور تھا۔ بلکہ وہ فرماتے تھے کہ

”دل پر خوف کا غلبہ ہونا چاہیے کیونکہ اگر خوف پر جا غالب آگئی تو دل کی دنیا میں فساد برپا ہو جائے گا۔“  
مندرجہ ذیل آیات قرآنی میں خوف کو اُمید سے مقدم گردانا گیا ہے اور پہلے ذکر کیا گیا ہے فرمایا: (ترجمہ)  
”جو لوگ بے دیکھے اپنے رب سے ڈرتے ہیں یقیناً ان کے لئے مغفرت ہے اور بڑا اجر۔“ (الملک: ۱۲)۔ ”وہ  
اس دن سے ڈرتے رہتے ہیں جس میں دل اللہ اور دید کے پتھر جانے کی نوبت آ جائے گی۔“ (النور: ۲۷)۔  
”اور جو دے سکتے ہیں دیتے ہیں اور ان کے دل اس بات سے ڈرتے رہتے ہیں کہ ان کو اپنے رب کی طرف  
پلٹنا ہے۔ یہی لوگ نیکوں میں جلدی کرتے اور ان کے لئے آگے نکل جاتے ہیں۔ (المؤمنون: ۶۰ تا ۶۱)۔  
”کیا جو رات کے اوقات میں سجدے اور قیام سے اللہ کی عبادت کرتا ہے اور آخرت سے ڈرتا ہے اور اپنے  
رب کی رحمت کا اُمیدوار ہے۔“ (الزمر: ۹)۔

## باب

من الايمان بالله الصبر على اقدار الله

اس باب میں بتایا گیا ہے کہ اللہ تعالیٰ پر ایمان لانے کا مطلب یہ ہے کہ اللہ

تعالیٰ کی تقدیر پر صبر کیا جائے۔

وَمَنْ يُؤْمِنُ بِاللَّهِ يَهْدِ قَلْبَهُ وَاللَّهُ بِكُلِّ شَيْءٍ عَلِيمٌ (التغابن: ۱۱)۔

جو شخص اللہ پر ایمان رکھتا ہو، اللہ اُس کے دل کو ہدایت بخشتا ہے اور اللہ کو ہر چیز کا علم ہے۔

امام احمد بن حنبل رضی اللہ عنہ کا کہنا ہے کہ اللہ تعالیٰ نے اپنے کلام پاک میں تقریباً نوے مقامات پر صبر کا ذکر  
فرمایا ہے۔ صحیح مسلم اور مسند امام احمد کی ایک صحیح حدیث میں رسول اللہ صلی اللہ علیہ وسلم فرماتے ہیں کہ **الصَّبْرُ ضِيَاءٌ**  
صبر ایک نور ہے۔ امام بخاری رضی اللہ عنہ نے مرفوعاً روایت کیا ہے کہ صبر سے بہتر اور وسعت پذیر چیز کسی کو نہیں دی  
گئی، اور پھر سیدنا عمر رضی اللہ عنہ کا ایک قول نقل کیا ہے جس میں وہ فرماتے ہیں ”ہم نے اپنی زندگی کے اُس حصہ کو  
بہتر پایا جس میں صبر ہے۔“ سیدنا علی رضی اللہ عنہ فرماتے ہیں: ”ایمان میں صبر کو وہی مقام حاصل ہے جو انسان کے  
بدن میں سر کو ہے یہ کہہ کر سیدنا علی رضی اللہ عنہ نے بلند آواز سے فرمایا دیکھو اُس شخص کا ایمان ہی نہیں جس میں صبر کی  
صلاحیت نہیں ہے۔“

صبر کے معنی یہ ہیں کہ انسان اپنے نفس پر ضبط کرے، زبان کا صبر یہ ہے کہ شکوہ و شکایت کے الفاظ زبان سے نہ نکلیں اور اعضاء کا صبر یہ ہے کہ مصائب و مشکلات کے وقت اپنے چہرے کو نہ نوچا جائے، نہ گریبان چاک کیا جائے۔ صبر تین اُور سے تعبیر ہے: ۱۔ اللہ تعالیٰ کے احکام کو عملی جامہ پہنانا۔ ۲۔ اللہ تعالیٰ کے منع کردہ اُمور سے مجتنب رہنا اور ان کو ترک کرنا۔ اور ۳۔ مصائب و مشکلات کو خندہ پیشانی سے برداشت کرنا۔

اس آیت کے ابتدائی الفاظ یہ ہیں: مَا أَصَابَ مِنْ مُصِيبَةٍ إِلَّا بِإِذْنِ اللَّهِ (التغابن: ۱۱) کوئی مصیبت کبھی نہیں آتی مگر اللہ کے اذن ہی سے آتی ہے۔ یعنی ہر قسم کی مصیبت اور آزمائش اللہ تعالیٰ کی مشیت، ارادے اور اس کے حکم کے بعد ہی انسان کو پہنچتی ہے، ایک آیت میں ارشاد فرمایا گیا ہے: (ترجمہ) ”کوئی مصیبت ایسی نہیں ہے جو زمین میں یا تمہارے اپنے نفس پر نازل ہوتی ہو اور ہم نے اس کو پیدا کرنے سے پہلے ایک کتاب میں نہ لکھ رکھا ہو، ایسا کرنا اللہ کے لئے بہت آسان کام ہے“۔ (الحمدید: ۲۲)۔ سورہ بقرہ میں فرمایا: (ترجمہ) ”جو لوگ صبر کریں اور جب کوئی مصیبت پڑے تو کہیں کہ ہم اللہ ہی کے لئے ہیں اور اللہ ہی کی طرف ہمیں پلٹ کر جانا ہے، انہیں خوشخبری دے دو کہ ان پر ان کے رب کی طرف سے بڑی عنایات ہوں گی۔ اُس کی رحمت اُن پر سایہ کرے گی اور ایسے ہی لوگ راست رو ہیں۔ (البقرہ: ۱۵۵ تا ۱۵۷)۔

یعنی جو شخص مصائب و مشکلات میں گھر جائے اور یہ سمجھے کہ یہ مصائب و آلام اللہ تعالیٰ کی قضا و قدر ہی سے نازل ہوئی ہیں، پھر صبر کا دامن ہاتھ سے نہ چھوڑے اور اجر و ثواب کا اُمیدوار رہے اور اللہ تعالیٰ کی تقدیر پر رضامند ہو کر اُسے تسلیم کرے تو اللہ تعالیٰ اُس کے دل کو ثابت قدم بھی رکھتا ہے اور صراطِ مستقیم سے بھی دُور نہیں جانے دیتا اور نتیجتاً جو کچھ اُس سے ضائع ہو جاتا ہے، اللہ اُس سے کہیں زیادہ عطا فرما دیتا ہے، اس کا دل نورِ ہدایت سے منور ہو جاتا ہے اور صدقِ یقین کی بے مثل دولت اُس کے دل میں پیدا ہو جاتی ہے۔ آیت کے اس ٹکڑے میں اس بات کی طرف اشارہ ہے کہ انسان کا صبر کرنا بھی اللہ تعالیٰ کے اس علم کے مطابق ہوتا ہے جو اس کی حکمت کو شامل ہے جس کی وجہ سے انسان صبر و رضا کا مظاہرہ کرتا ہے۔

قَالَ عِلْقَةُ عَلَيْهِ هُوَ الرَّجُلُ تَصِيبُهُ الْمُصِيبَةُ فَيَعْلَمُ أَنَّهَا مِنْ عِنْدِ اللَّهِ فَيَرْضَىٰ وَ يُسَلِّمُ

جناب علقمہ رضی اللہ عنہ فرماتے ہیں یہ وہ شخص ہے جسے کوئی مصیبت پہنچے اور وہ یہ سمجھے کہ یہ مصیبت اللہ کی طرف سے ہے اس لئے اس پر خوش ہو اور دل کی گہرائیوں سے اُسے تسلیم کرے۔

یہ قول امّش نے ابی ظبیاں سے یوں نقل فرمایا ہے کہ: ”ہم ایک موقع پر علقمہ رضی اللہ عنہ کے پاس بیٹھے ہوئے تھے کہ آپ کے سامنے یہ آیت پڑھی گئی ”وَمَنْ يُؤْمِنْ بِاللَّهِ يَهْدِ قَلْبَهُ“ تو جناب علقمہ رضی اللہ عنہ نے فرمایا: ”اس سے وہ شخص مراد ہے جو کسی مصیبت میں مبتلا ہو جائے اور یہ سمجھ کر کہ یہ مصیبت اللہ تعالیٰ کی طرف سے ہے، اس پر راضی رہے اور اسے خندہ پیشانی سے برداشت کرے“۔ جناب علقمہ رضی اللہ عنہ کے اس قول سے ثابت ہوا کہ اعمال ایمان کا جزو ہیں۔

اس آیت کا مطلب سیدنا سعید بن جبیر رضی اللہ عنہ یہ بیان کرتے ہیں کہ وہ انا لله وانا اليه راجعون کہے۔ اس آیت کریمہ سے ثابت ہوا کہ صبر کرنا دل کی ہدایت اور روشنی کا ذریعہ بنتا ہے اور صابرین کے لئے یہ بہت بڑا اجر ہے۔

و فی صحیح مسلم عن ابی ہریرۃ رضی اللہ عنہ أَنَّ رَسُولَ اللَّهِ ﷺ قَالَ اِثْنَانِ فِي النَّاسِ هُمَا بِهِمْ كُفْرُ الطَّعْنِ فِي النَّسَبِ وَ النَّيَاحَةِ عَلَى الْمَيِّتِ  
صحیح مسلم میں سیدنا ابو ہریرہ رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا کہ لوگوں میں دو باتیں کفر کی ہیں ایک کسی کے حسب و نسب پر طعن کرنا، دوسرے میت پر بین کرنا۔

یعنی یہ دونوں چیزیں لوگوں میں کفر کا بقایا ہیں کیونکہ یہ جاہلیت کے اعمال میں سے ہیں اور یہ لوگوں میں موجود رہتی ہیں اور ان سے وہی شخص بچ سکتا ہے جسے اللہ بچائے اور علم عطا فرمائے اور ایسا نور ایمانی بخشے جس سے وہ روشنی حاصل کرے، لیکن یہ سمجھ لینا چاہیے کہ جس آدمی میں کفر کا ایک شعبہ ہو وہ کافر مطلق کی طرح نہیں ہوتا جیسا کہ وہ آدمی جس میں ایمان کی ایک شاخ ہو وہ مطلق مومن کی طرح نہیں ہوتا اور کفر نکرہ اور معص باللام کے اثبات میں بہت بڑا فرق ہے۔

حدیث کے ان الفاظ کا مطلب یہ ہے کہ کسی شخص کو نسب کی بنا پر حقیر سمجھنا یا اس کا نسب نامہ معلوم ہوتے ہوئے اُسے کسی دوسرے شخص کا بیٹا قرار دینا۔ کسی رشتہ دار کی موت پر بین کرنا اور لوگوں کے سامنے اس کے فضائل و محاسن بیان کرنا، بین کہلاتا ہے۔ اس قسم کے بین کرنا اور میت کے اوصاف ظاہر کرنا وغیرہ امور تقدیر الہی پر عدم رضا اور صبر کے سراسر منافی ہے۔ نیاختہ میں اس قسم کے بول بولنا مراد ہے کہ ”مرنے والا میرا دایاں بازو تھا اور یہی میرا پشت پناہ تھا“۔ اس حدیث سے ثابت ہوا کہ صبر کرنا واجب ہے۔ دوسری بات یہ معلوم ہوئی کہ ایک کفر ایسا بھی ہے جس کے ارتکاب سے انسان ملت اسلامیہ سے خارج نہیں ہوتا۔

و لهما عن ابن مسعود رضي الله عنه مرفوعاً لَيْسَ مِنَّا مَنْ ضَرَبَ الْخُدُودَ وَ شَقَّ الْجُيُوبَ  
وَ دَعَا بِدَعْوَى الْجَاهِلِيَّةِ

صحیح بخاری اور صحیح مسلم میں سیدنا عبداللہ بن مسعود رضی اللہ عنہ سے مرفوعاً مروی ہے کہ رسول اکرم صلی اللہ علیہ وسلم نے فرمایا کہ جو شخص اپنا چہرہ نوچے، کپڑے پھاڑے اور جاہلیت جیسے بول بولے وہ ہم میں سے نہیں ہے۔

یہ حدیث اُن نصوص میں سے ایک ہے جن میں وعید سنائی گئی اور تنبیہ کی گئی ہے۔ سفیان ثوری رضی اللہ عنہ اور امام احمد بن حنبل رضی اللہ عنہ سے منقول ہے کہ اس قسم کی احادیث کی تاویل کرنا صحیح نہیں ہے تاکہ لوگوں کے دلوں میں گناہوں کے بارے میں ڈر اور خوف پیدا ہو اور لوگ ان برے اور مکروہ اعمال سے باز رہیں۔ یہ حدیث اس بات کی واضح دلیل ہے کہ مذکورہ حدیث میں جن افعال قبیحہ کا ذکر کیا گیا ہے وہ کمال توحید کے منافی ہیں۔ حافظ ابن حجر عسقلانی رضی اللہ عنہ فرماتے ہیں کہ ”رخسار کا اس لئے خاص طور پر ذکر فرمایا کہ اکثر لوگ رخسار ہی پر ہاتھ مارتے ہیں ورنہ چہرے کا کوئی حصہ پیٹنا بھی اسی قبیل میں داخل ہے۔“

جیوب گریبان کو کہتے ہیں، گریبان پھاڑنا، اہل جاہلیت کی پرانی رسم ہے مرنے والے کے غم میں ایسا کیا جاتا ہے۔ شیخ الاسلام امام ابن تیمیہ رضی اللہ عنہ فرماتے ہیں: ”میت پر نوحہ کرنا زمانہ جاہلیت کی عادت ہے۔“ امام ابن قیم رضی اللہ عنہ فرماتے ہیں: ”اپنی قبائلی رسوم کی طرف لوگوں کو بلانا اور ان کو زندہ کرنا عصیت کی دعوت دینا ہے۔ کسی خاص مسئلے میں اپنے علماء اور مشائخ کے بارے میں تعصب سے کام لینا، بعض علماء کو بعض پر ایک خاص نوعیت کی فضیلت دینا، علماء و مشائخ کی وجہ سے ایک دوسرے سے دشمنی اور دوستی قائم کرنا، سب جاہلیت کی رسوم ہیں جن کا اسلام سے کوئی تعلق نہیں۔“

ابن ماجہ میں ایک حدیث سیدنا ابوامامہ رضی اللہ عنہ سے منقول ہے جسے ابن حبان نے صحیح قرار دیا ہے، حدیث کے الفاظ یہ ہیں: ”رسول اللہ صلی اللہ علیہ وسلم نے اپنا چہرہ زخمی کرنے والی، گریبان پھاڑنے والی اور بین کرنے والی عورت پر لعنت کی ہے۔“ اس حدیث سے معلوم ہوا کہ یہ افعال کبیرہ گناہوں سے ہیں۔ دوسرے بات یہ معلوم ہوئی کہ اگر کوئی شخص قضاء و قدر پر رافروختہ نہ ہو اور بین وغیرہ کرنے کی نیت بھی نہ ہو اور بات بھی جھوٹی نہ ہو تو ان افعال میں سے اگر معمولی فعل اتفاقاً سرزد ہو جائے تو وہ قابل مواخذہ نہیں ہے جیسا کہ رسول اللہ صلی اللہ علیہ وسلم کی وفات پر بعض صحابہ جیسے سیدنا ابوبکر صدیق رضی اللہ عنہ اور سیدہ فاطمہ رضی اللہ عنہا سے اس قسم کی معمولی سی بات کا اظہار ثابت ہے جس کی تصریح امام احمد بن حنبل رضی اللہ عنہ نے کی ہے۔



ان احادیث میں رونے کی نفی نہیں کی گئی کیونکہ صحیح بخاری میں ایک روایت ہے کہ رسول اللہ ﷺ کے لخت جگر سیدنا ابراہیم رضی اللہ عنہ کی جب وفات ہوئی تو رسول اللہ ﷺ نے اپنی زبان مبارک سے یہ الفاظ ادا فرمائے تھے: ”(ترجمہ) ”آنکھوں میں آنسو ہیں اور دل غمگین ہے۔ بایں ہمہ ہم زبان سے ایسا کوئی لفظ نہیں نکالیں گے جس سے اللہ ناراض ہو جائے۔ اے ابراہیم! تیری جدائی کی وجہ سے ہم پر حزن و ملال طاری ہے۔“ صحیح بخاری و مسلم میں سیدنا أسامہ بن زید رضی اللہ عنہ سے روایت ہے کہ رسول اللہ ﷺ ایک دفعہ اپنی ایک بیٹی (سیدہ زینب رضی اللہ عنہا) کے ہاں تشریف لے گئے۔ دیکھا کہ اُس کا لڑکا موت و حیات کی کش مکش میں ہے۔ بیٹی نے بچے کو اٹھا کر رسول اللہ ﷺ کی گود میں دے دیا۔ بچے کا سانس اس طرح چل رہا تھا جیسے دھونکی۔ یہ منظر دیکھ کر رسول اللہ ﷺ کی آنکھوں سے آنسو بہنے لگے۔ سیدنا سعد رضی اللہ عنہ بولے یا رسول اللہ! یہ کیا بات ہے آپ ﷺ کیوں رورہے ہیں؟ آپ ﷺ نے فرمایا: ”یہ رحمت ہے، جسے اللہ تعالیٰ نے اپنے بندوں کے دلوں میں رکھا ہوا ہے۔ اللہ تعالیٰ اپنے اُن بندوں پر ہی رحم کرتا ہے جو خود دوسرے پر رحم کرتے ہیں۔“

عن انس رضی اللہ عنہ أَنَّ رَسُولَ اللَّهِ ﷺ قَالَ إِذَا أَرَادَ اللَّهُ بِعَبْدِهِ الْخَيْرَ عَجَّلَ لَهُ الْعُقُوبَةَ فِي الدُّنْيَا وَإِذَا أَرَادَ بِعَبْدِهِ الشَّرَّ أَمْسَكَ عَنْهُ بِذَنْبِهِ حَتَّى يُؤَافِيَ بِهِ يَوْمَ الْقِيَامَةِ وَقَالَ ﷺ إِنَّ عِظَمَ الْجَزَاءِ مَعَ عِظَمِ الْبَلَاءِ وَإِنَّ اللَّهَ تَعَالَى إِذَا أَحَبَّ قَوْمًا ابْتَلَاهُمْ فَمَنْ رَضِيَ فَلَهُ الرِّضَا وَمَنْ سَخِطَ فَلَهُ السَّخَطُ

سیدنا انس رضی اللہ عنہ سے روایت ہے کہ رسول اللہ ﷺ نے فرمایا کہ جب اللہ تعالیٰ اپنے کسی بندے سے خیر خواہی کرنا چاہتا ہے تو اُس کے گناہوں کی سزا جلدی اسی دنیا میں دے دیتا ہے۔ اور جب کسی سے برائی چاہتا ہے تو اُس کے گناہ کی سزا قیامت تک کے لئے روک لیتا ہے تاکہ اُسے پوری سزا دی جاسکے۔ رحمت دو عالم ﷺ نے مزید فرمایا کہ جتنی بڑی مصیبت ہوگی اتنا ہی اجر زیادہ ہوگا اور جب اللہ تعالیٰ کسی قوم سے محبت کرتا ہے تو انہیں آزمائش میں ڈال دیتا ہے۔ پس جو شخص آزمائش میں اللہ پر راضی رہا اُس کے لئے اللہ کی رضا اور جو شخص ناخوش ہوا اُس پر اللہ تعالیٰ بھی ناخوش ہوگا۔

## فیہ مسائل

☆ صبر کرنا اللہ تعالیٰ پر ایمان لانے کا ایک حصہ ہے۔ ☆ اُس شخص کو سخت وعید اور ڈانٹ پلائی گئی ہے جو

مصیبت اور مشکل کے وقت اپنے چہرے کو نوچے، گریبان پھاڑے اور جاہلیت کی سی آہ و بکا کرے۔ ☆ جس شخص کے ساتھ اللہ تعالیٰ بھلائی کرنا چاہتا ہے اُس کی علامت اور نشانی۔ ☆ جس شخص کے بارے میں اللہ تعالیٰ برائی کا ارادہ کرے اُس کی علامت۔ ☆ جب اللہ تعالیٰ کسی شخص سے محبت کرنا چاہتا ہے تو اُس کی علامت۔ ☆ ناراضگی کی حرمت۔ ☆ مصائب و مشکلات میں محصور ہو جانے پر رضا کا اجر و ثواب۔

## باب

ما جاء فی الریاء

اس باب میں یہ بیان کیا گیا ہے کہ ریاکاری ہر لحاظ سے قابل مذمت ہے اور اس سے نیکیاں برباد ہو جاتی ہیں۔

قول اللہ تعالیٰ قُلْ اِنَّمَا اَنَا بَشَرٌ مِّثْلُكُمْ يُوحَىٰ اِلَىٰ اَنَّمَا اِلٰهُكُمْ اِلٰهٌ وَّاحِدٌ فَمَنْ كَانَ يَرْجُوا لِقَاءَ رَبِّهٖ فَلْيَعْمَلْ عَمَلًا صَالِحًا وَّ لَا يُشْرِكْ بِعِبَادَةِ رَبِّهٖ اَحَدًا (الکہف: ۱۱۰) کہہ دو اے محمد (ﷺ) کہ میں تو ایک انسان ہوں تم ہی جیسا، میری طرف وحی کی جاتی ہے کہ تمہارا معبود بس ایک اللہ ہی ہے۔ پس جو کوئی اپنے رب کی ملاقات کا امیدوار ہو، اُسے چاہیئے کہ نیک عمل کرے اور بندگی میں اپنے رب کے ساتھ کسی کو شریک نہ کرے۔

اللہ تعالیٰ نے رسول اللہ ﷺ کے نام یہ فرمان جاری کیا کہ آپ ﷺ یہ اعلان کر دیں کہ میرے اندر نہ ربوبیت ہے اور نہ الوہیت کی کوئی صفت ہے، بلکہ یہ دونوں صفتیں صرف اللہ تعالیٰ وحدہ لا شریک لہ کے لئے مختص ہیں اور میری طرف یہ وحی کی گئی ہے کہ جو شخص اللہ تعالیٰ کی ملاقات کا متمنی ہو، اُسے اعمالِ صالحہ کرنے چاہئیں اور اُس کی عبادت میں کسی کو شریک نہ بنائے۔ آیت کا آخر لفظ ”اَحَدًا“ ہے جو نحوی لحاظ سے سیاقِ نبی میں نکرہ استعمال ہوا ہے اس میں عمومیت پائی جاتی ہے جس میں انبیاء، ملائکہ، صالحین اور اولیائے کرام وغیرہ سب شامل ہیں۔

شیخ الاسلام امام ابن تیمیہ رحمہ اللہ فرماتے ہیں کہ: ”علمائے سلف و خلف میں سے اکثر نے لِقَاء کے یہ معنی کئے ہیں کہ مومن آدمی اللہ تعالیٰ کو بالمشافہ اور سامنے دیکھے گا“۔ شیخ الاسلام نے روایت پر دلائل بھی ذکر فرمائے۔“

پیش نظر آیت کریمہ کی تفسیر میں علامہ ابن قیم رحمۃ اللہ علیہ فرماتے ہیں کہ: ”جس طرح اللہ تعالیٰ اپنی الوہیت میں واحد اور یکتا ہے اسی طرح اُس کی عبادت میں بھی کسی کو شریک نہ کیا جائے۔ عمل صالح وہی ہوتا ہے جس میں ریاکاری اور سُمع کو قطعاً دخل نہ ہو اور اُس کو سنت کے مطابق انجام دیا جائے۔“

یہ آیت کریمہ اس بات کی واضح دلیل ہے کہ اصل دین جس کی تبلیغ و اشاعت کے لئے اللہ تعالیٰ نے رسول اللہ صلی اللہ علیہ وسلم اور آپ صلی اللہ علیہ وسلم سے پہلے تمام انبیائے کرام علیہم السلام کو مبعوث فرمایا، وہ یہ تھا کہ تمام عبادات میں اللہ تعالیٰ کو واحد و یکتا سمجھا جائے جیسا کہ اللہ تعالیٰ فرماتا ہے کہ: (ترجمہ) ”ہم نے تم سے پہلے جو بھی رسول بھیجا اُس کو وہی وحی کی ہے کہ میرے سوا کوئی معبود نہیں۔ پس تم لوگ میری ہی عبادت کرو“۔ (الانبیاء: ۲۵)۔

اس اصولی دعوت کا انکار کرنے والوں کی کئی قسمیں ہیں: ☆ یا تو وہ کوئی طاغوت ہے جو اللہ کی الوہیت اور ربوبیت میں رخنہ اندازی کرنے کی کوشش کرتا ہے اور اپنی عبادت کے لئے لوگوں کو دعوت دیتا ہے۔ ☆ یا ایسا طاغوت ہے جو غیر اللہ کی عبادت کے لئے لوگوں کو بلاتا ہے۔ ☆ یا وہ مشرک ہے جو اللہ کے ساتھ ساتھ غیر اللہ کو بھی پکارتا ہے اور کئی قسم کی غیر شرعی عبادت کی وجہ سے اس غیر کا تقرب حاصل کرنے کی کوشش کرتا ہے۔ ☆ یا ایسا شخص ہے جسے توحید میں شک و شبہ ہو، یعنی اس کے دل میں یہ شبہ ہو کہ آیا اللہ ہی سچا ہے یا اس کی عبادت میں کسی دوسرے کو شریک ٹھہرایا جائے؟ ☆ یا وہ شخص ہے جو بالکل عقل و خرد سے خالی اور کورا ہے، جو شرکیہ اعمال کو شریعت سمجھتا ہے اور شرک کو قرب الہی کا ذریعہ خیال کرتا ہے۔

اس آخری قسم میں اُمت محمدیہ کی اکثریت گرفتار ہے۔ اس کی وجہ یہ ہے کہ لوگ علم سے بہت دُور ہیں اور تقلید کے پھندے میں جکڑے ہوئے ہیں۔ دین اسلام اپنی بے بسی پر نوحہ کننا ہے اور رسول اللہ صلی اللہ علیہ وسلم کی تعلیمات کو لوگ بالکل بھول گئے ہیں۔

و عن ابی ہریرۃ رضی اللہ عنہ مرفوعاً قال قال اللہ تعالیٰ اَنَا اَغْنِي الشُّرَكَاءَ عَنِ الشِّرْكِ مَنْ عَمِلَ عَمَلًا اَشْرَكَ مَعِيَ فِيهِ غَيْرِي تَرَكَتُهُ وَ شِرْكُهُ (رواہ مسلم)۔

سیدنا ابو ہریرہ رضی اللہ عنہ سے مرفوعاً روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ فرماتا ہے کہ میں تمام شرک و الوں سے زیادہ بے پرواہ ہوں شرک ہے۔ جو شخص کوئی ایسا کام کرے جس میں میرے ساتھ کسی غیر کو شریک کرے تو میں اُسے اور اُس کے شرک کو چھوڑ دیتا ہوں۔

یہ حدیث قدسی ہے جس کا مطلب یہ ہے کہ جو شخص اللہ تعالیٰ کو چھوڑ کر مخلوق میں سے کسی کی رضا کے لئے

کوئی عمل کرتا ہے تو اللہ تعالیٰ فرماتا ہے کہ میں اُس سے اور اُس کے عمل بد سے بیزار ہوں، میرا ان دونوں سے کوئی تعلق نہیں ہے۔

سنن ابن ماجہ میں ایک روایت ہے جس کے الفاظ یہ ہیں: ”میں ایسے شخص کے عمل سے بیزار ہوں اور وہ اُس کے لئے ہوگا جس کی خاطر شرک کیا ہے“۔

ابن رجب رحمۃ اللہ علیہ فرماتے ہیں کہ وہ اعمال جو کسی غیر اللہ کے لئے کئے جاتے ہیں اُن کی کئی قسمیں ہیں: کچھ اعمال تو ایسے ہوتے ہیں جو صرف ریاکاری کی بنیاد پر کئے جاتے ہیں جیسے منافقین کے اعمال۔ ان کے بارے میں اللہ تعالیٰ فرماتا ہے: ”جب نماز کے لئے اٹھتے ہیں تو کسمساتے ہوئے محض لوگوں کو دکھانے کی خاطر اٹھتے ہیں اور اللہ کو کم ہی یاد کرتے ہیں“ (النساء: ۱۳۲)۔

ریا کاری کی یہ قسم مومنین کے فرض روزوں میں پیدا نہیں ہو سکتی بلکہ صدقات و خیرات اور حج وغیرہ اعمال میں جن کا ظاہر سے تعلق ہے اس کا پایا جانا ممکن ہے۔ یا ان اعمال میں جن کا فائدہ دوسروں کو بھی پہنچتا ہے ایسے اعمال میں اخلاص انتہائی اہمیت کا حامل ہے۔ ایک مسلمان کو قطعاً شک نہ کرنا چاہیے کہ اس قسم کی ریاکاری اعمال کو ضائع کر دیتی ہے۔ اور ایسا ریاکار شخص اللہ تعالیٰ کی سزا اور اُس کی ناراضگی کا سزاوار ہے۔

کچھ اعمال ایسے بھی ہوتے ہیں جو اللہ تعالیٰ کی رضا کے لئے کئے جاتے ہیں لیکن ان میں ریاکاری کا دخل ہوتا ہے ایسے اعمال میں اگر ریاکاری غالب آجائے تو نصوص شرعیہ سے ثابت ہے کہ یہ عمل باطل ہو جاتا ہے۔ جیسا کہ زیر نظر حدیث سے واضح ہے۔ اس کی تائید میں دوسری حدیث مسند امام احمد میں ہے جس کو شہاد بن اوس سے امام صاحب نے مرفوعاً روایت کیا ہے، اس میں رسول اکرم صلی اللہ علیہ وسلم نے فرمایا کہ اللہ تعالیٰ فرماتا ہے: ”جو شخص دکھلاوے کی نماز پڑھتا ہے یا دکھلاوے کا روزہ رکھتا ہے یا دکھلاوے کا صدقہ و خیرات کرتا ہے تو اُس نے شرک کیا۔ اللہ تعالیٰ فرماتا ہے جو مجھ سے شرک کرے تو میں اپنے شریک سے بہترین حصہ دار ہوں جو میرے ساتھ کسی کو شریک کرے تو اُس کے عمل کی ہر کوشش اور اس کا ہر کم و بیش اُس کے اُس شریک کے لئے ہے جس کو اُس نے میرا شریک بنایا، میں اُس سے بے نیاز ہوں“۔ (مسند احمد)۔

امام احمد رحمۃ اللہ علیہ اس مقام پر بہت سی احادیث ذکر فرمانے کے بعد لکھتے ہیں کہ: ”اگر جہاد کے عمل میں ریاکاری کے علاوہ کوئی دوسری نیت کا فرما ہو جیسے خدمت کا معاوضہ یا حصول غنیمت کا احساس پیدا ہو جائے یا سفر جہاد میں مال تجارت ساتھ لے لے تو ایسی صورت میں یہ عمل بالکل ضائع نہ ہوگا بلکہ جہاد کے اجر و ثواب

میں کی واقع ہو جائے گی۔“

ابن رجب رحمۃ اللہ علیہ امام احمد بن حنبل رحمۃ اللہ علیہ کا حوالہ دیتے ہوئے کہتے ہیں کہ انہوں نے کہا کہ: ”تجارت کرنے والے، مزدوری کرنے والے اور کرایہ پر کام کرنے والے کو جہاد میں اسی قدر اجر ملے گا جس قدر اُس کی نیت خالص ہوگی اور ان کو وہ درجہ نہ ملے گا جو ایسے آدمی کا ہے جو خالص اللہ تعالیٰ کے لئے اپنے مال اور اپنی جان سے اللہ کی راہ میں جہاد کرتا ہے۔“

وہ شخص جو مزدوری لے کر جہاد میں شرکت کرتا ہے، ایسے شخص کے بارے میں امام احمد بن حنبل رحمۃ اللہ علیہ مزید فرماتے ہیں کہ: ”ایسا شخص اگر صرف روپے پیسے کی غرض سے جہاد میں شرکت نہیں کرتا بلکہ اُس کی نیت اعلیٰ کلمۃ اللہ بھی ہے تو کوئی مضائقہ نہیں۔ اس شخص کی مثال اُس شخص کی سی ہے جو اپنا قرض وصول کرنے کے لئے نکلا۔ اگر مل گیا تو ٹھیک ورنہ اللہ خیر سلا۔“ مسند احمد میں سیدنا عبد اللہ بن عمرو رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: جب کوئی تم میں سے جہاد کا مصمم اراد کر لے اور پھر اللہ سے رزق بھی عنایت کرے تو اس میں کوئی حرج نہیں ہے۔ اور تم میں سے وہ شخص جسے روپیہ پیسہ مل جائے تو جنگ میں شریک ہو جاتا ہے اور اگر کچھ نہ دیا جائے تو شرکت نہیں کرتا ایسے شخص میں کوئی بھلائی نہیں ہے۔

مجاہد رحمۃ اللہ علیہ سے ایک قول منقول ہے، وہ کرایہ کے اونٹوں والے اور مزدور اور تاجر کے حج کے متعلق فرماتے ہیں کہ: ”یہ حج مکمل ہے۔ ان کے اجر و ثواب میں کمی نہ ہوگی۔“ کیونکہ سفر حج کا مقصد صرف حج کرنا تھا، کاروبار مقصود نہ تھا۔ پھر فرماتے ہیں: ”ابتداء میں نیت خالص تھی، بعد میں ریا پیدا ہوگئی، تو اس صورت میں صحیح بات یہ ہے کہ اگر ریا کار کا خیال آیا اور پھر ختم ہو گیا تو ریا کاری کا وقتی طور پر آ جانا اجر میں خارج نہ ہوگا اور اگر ریا کاری کا حملہ بدستور قائم ہے تو اس صورت میں کیا یہ عمل ضائع ہو جائے گا یا اس کی پہلی نیت پراجر مرتب ہو گا؟ اس میں علماء کا اختلاف ہے۔“

امام احمد بن حنبل رحمۃ اللہ علیہ اور ابن جریر رحمۃ اللہ علیہ نے یہ موقف اختیار کیا ہے کہ عمل ضائع نہیں ہوگا بلکہ اس کی ابتدائی نیت کے مطابق اسے اجر و ثواب حاصل ہوگا۔ حسن بصری رحمۃ اللہ علیہ سے بھی یہی منقول ہے۔ سیدنا ابو ذر غفاری رضی اللہ عنہ کی حدیث اس مفہوم کی مزید وضاحت کرتی ہے، وہ کہتے ہیں کہ رسول اللہ صلی اللہ علیہ وسلم سے اس شخص کے متعلق سوال کیا گیا جس کے عمل حسنہ پر لوگ اس کی تعریف کرتے ہیں تو آپ صلی اللہ علیہ وسلم نے فرمایا کہ: مومن کو دنیا میں یہ پہلی خوشخبری ملی ہے،۔ (صحیح مسلم)۔

و عن ابی سعید رضی اللہ عنہ مرفوعاً آلاً أُخْبِرُكُمْ بِمَا هُوَ أَخَوْفٌ عَلَيْكُمْ عِنْدِي مِنَ الْمَسِيحِ الدَّجَالِ قَالُوا بَلَى يَا رَسُولَ اللَّهِ ﷺ قَالَ الشِّرْكَ الْخَفِيُّ يَقُومُ الرَّجُلُ فَيُصَلِّيُ فَيُزَيِّنُ صَلَوَتَهُ لِمَا يَرَى مِنْ نَظَرِ رَجُلٍ (رواه احمد)

سیدنا ابوسعید خدری رضی اللہ عنہ سے مرفوعاً روایت ہے کہ رسول اللہ ﷺ نے فرمایا کہ میں تمہیں وہ بات نہ بتاؤں جس کا خوف مجھے تم پر مسیح دجال سے بھی زیادہ ہے؟ صحابہ کرام رضی اللہ عنہم نے عرض کی کہ ہاں ضرور بتائیے۔ آپ ﷺ نے فرمایا کہ وہ شرک خفی ہے۔ وہ اس طرح کہ کوئی شخص نماز کے لئے کھڑا ہو، پھر اپنی نماز کو محض دکھلاوے کے لئے عمدہ طریق سے ادا کرے۔

صحیح ابن خزیمہ میں محمود بن لبید سے روایت ہے وہ کہتے ہیں ”ایک دفعہ رسول اللہ ﷺ ہمارے پاس تشریف لائے اور فرمانے لگے کہ اے لوگو! شرک خفی سے بچو، صحابہ کرام رضی اللہ عنہم نے عرض کی کہ یا رسول اللہ ﷺ شرک خفی کیا ہے؟ آپ ﷺ نے جواب دیا ”شرک خفی یہ ہے کہ انسان نماز پڑھنے لگے تو دوسروں کے لئے نماز کو اچھی طرح ادا کرے۔“

اس شرک کو خفی اس لئے کہا گیا ہے کہ انسان لوگوں کو یہ یقین دلانے کی کوشش کرتا ہے کہ اس کا یہ عمل خالص اللہ کے لئے ہے لیکن واقعہ یہ ہے کہ باطن وہ غیر اللہ کے لئے انجام دے رہا ہے، کیونکہ وہ نماز اس لئے ٹھیک ادا کر رہا ہے کہ اُسے لوگ دیکھ رہے ہیں۔ شہاد بن اوس رضی اللہ عنہ سے روایت ہے، وہ کہتے ہیں کہ: ”رسول اللہ ﷺ کے مقدس ترین دور میں ہم ریا کاری کو شرک اصغر سمجھا کرتے تھے۔“ (ابن جریر فی البہذیب)۔

علامہ ابن قیم رحمہ اللہ فرماتے ہیں: ”شرک اصغر میں مندرجہ ذیل افعال، اعمال اور اقوال سرفہرست ہیں:

- ☆ معمولی قسم کی ریا کاری۔ ☆ کسی کام کو دکھلاوے کی غرض سے اچھا کرنا۔ ☆ غیر اللہ کی قسم اٹھانا۔
- ☆ ایک دوسرے کو یہ کہنا ”وہی ہوگا جو اللہ چاہے اور تم چاہو گے۔“ ☆ یہ اللہ تعالیٰ اور آپ کی طرف سے ہے۔ ☆ میں اللہ تعالیٰ اور آپ کے ساتھ ہوں۔ ☆ میرے لئے اللہ تعالیٰ اور آپ کافی ہیں۔ ☆ اللہ تعالیٰ اور آپ پر ہی میرا اعتماد ہے۔ ☆ اگر اللہ تعالیٰ اور آپ نہ ہوتے تو یہ کام نہ ہوتا۔ مندرجہ بالا امور بعض اوقات شرک اکبر کا مقام بھی حاصل کر لیتے ہیں۔ اس میں کہنے والے کے عقیدہ کو بہت بڑا دخل ہے۔“

اس امر میں کسی بھی اختلاف نہیں ہے کہ صحت عمل اور اس کی قبولیت میں اخلاص کو مرکزی حیثیت حاصل ہے اور اخلاص کے ساتھ ساتھ عمل کا مطابق سنت نبوی ﷺ ہونا بھی عظیم ترین شرط ہے۔

فضیل بن عیاض رضی اللہ عنہ آیت لَیْسَلُوْكُمْ اٰیْكُمْ اَحْسَنُ عَمَلًا کا مطلب بیان کرتے ہوئے فرماتے ہیں کہ: ”عمل خالص بھی ہو اور صواب بھی ہو“۔ دوستوں نے عرض کی کہ خالص اور صواب میں کیا فرق ہے؟ فضیل بن عیاض رضی اللہ عنہ نے فرمایا کہ: ”خالص یہ ہے کہ وہ عمل صرف اللہ تعالیٰ کی خاطر کیا جائے اور صواب یہ ہے کہ سنت نبوی صلی اللہ علیہ وسلم کے مطابق ہو۔ اگر عمل خالص ہو لیکن صواب نہ ہو یا صواب ہو اور خالص نہ ہو تو قبول نہیں ہوتا“۔

زیر نظر حدیث میں بہت سے فوائد پنہاں ہیں مثلاً: رسول اللہ صلی اللہ علیہ وسلم کی شفقت و محبت اُمت کے ساتھ، اُمت کی خیر خواہی۔ صالحین اُمت کے لئے ریاکاری کو فتنہ و جال سے بھی زیادہ خطرناک محسوس فرمایا۔ رسول اللہ صلی اللہ علیہ وسلم نے جب صحابہ کرام رضی اللہ عنہم کے متعلق قوت ایمانی کے باوجود ریاکاری کا خطرہ محسوس کیا تو ان کے بعد آنے والے حضرات کی کیا وقعت اور حیثیت باقی رہ جاتی ہے؟ بعد میں آنے والے افراد اُمت تو بالادولی شرک اکبر اور شرک اصغر میں مبتلا ہو سکتے ہیں۔

## فیہ مسائل

☆ عمل صالحہ میں جب غیر اللہ کی رضا کا دخل ہو جائے تو اس کے ضائع ہونے میں کوئی شک نہیں رہتا۔ ☆ غیر اللہ کی رضا والے عمل کے ضائع ہونے کا سب سے بڑا سبب یہ ہے کہ اللہ تعالیٰ کی ذات گرامی مستغنی اور بے پرواہ ہے۔ ☆ اس کے ضائع ہونے کے اسباب میں سے ایک سبب یہ ہے کہ اللہ تعالیٰ تمام شرکاء سے ارفع و اعلیٰ ہے۔ ☆ رسول اللہ صلی اللہ علیہ وسلم کا اپنے صحابہ کرام رضی اللہ عنہم کے بارے میں خطرہ محسوس کرنا کہ کہیں ان کے قلوب میں ریاکاری کے جراثیم نہ پیدا ہو جائیں۔ ☆ ریاکاری کی تفسیر رسول اللہ صلی اللہ علیہ وسلم نے خود یہ ارشاد فرمائی کہ انسان نماز کو خالص اللہ کے لئے صحیح طور پر اطمینان سے اس لئے ادا کرے کہ لوگ اسے دیکھ رہے ہیں

## باب

مِنَ الشَّرْكِ اَرَادَةَ الْاِنْسَانَ بِعَمَلِهِ

اس باب میں اس بات کی وضاحت کی گئی ہے کہ انسان اگر دنیوی اغراض

کے پیش نظر کوئی عمل کرے تو یہ بھی شرک کی تعریف میں آتا ہے۔

قوله تعالى مَنْ كَانَ يُرِيدُ الْحَيَاةَ الدُّنْيَا وَ زِينَتَهَا لَدُنْيَانُوفِ إِلَيْهِمْ أَعْمَالُهُمْ فِيهَا وَ هُمْ فِيهَا لَا يُنْحَسُونَ أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَ حَبِطَ مَا صَنَعُوا فِيهَا وَ بَطُلًا مَا كَانُوا يَعْمَلُونَ

جو لوگ بس اسی دنیا کی زندگی اور اس کی خوشنمائیوں کے طالب ہوتے ہیں ان کی کارگزاری کا سارا پھل ہم یہیں ان کو دے دیتے ہیں اور اس میں ان کے ساتھ کوئی کمی نہیں کی جاتی۔ مگر آخرت میں ایسے لوگوں کیلئے آگ کے سوا کچھ نہیں ہے۔ (وہاں معلوم ہو جائے گا کہ) جو کچھ انہوں نے دنیا میں بنایا وہ سب ملیا میٹ ہو گیا اور اب ان کا سارا کیا دھرا محض باطل ہے۔

اگر یہ سوال کیا جائے کہ اس میں اور اس سے پہلے کے ترجمہ باب میں کیا فرق ہے؟ تو اس کا جواب یہ ہے کہ ان دونوں کے درمیان عموم خصوص مطلق کی نسبت ہے۔ یہ دونوں حقیقت میں مشترک ہیں کہ جب انسان اپنے کسی عمل سے لوگوں کی نظر میں اپنے لئے تزیین و تصنع اور ثنا و توصیف کی توقع رکھے تو، جیسا کہ پہلے باب میں منافقین کے سلسلے میں گزر چکا ہے، یہ ریا کاری ہے۔ لوگوں کے سامنے اظہار تصنع کر کے طلب دنیا کرنا اور ان سے مدحت و تکریم کے خواہاں ہونا بھی اسی ذیل میں آتا ہے۔ اس نے اگرچہ نیک عمل کیا مگر ریا کاری اس میں تفریق پیدا کر دے گی۔ کیونکہ اس سے اُس نے ساز و سامان دنیا کی تمنا کی۔ مثلاً حصول مال کے لئے جہاد کیا، جیسا کہ حدیث میں ہے: ”بندۃ دینار ہلاک ہو گیا“۔ یا غنیمت اور دیگر چیزوں کو حاصل کرنے کی غرض سے میدان جہاد میں نکلا جیسا کہ شیخ الاسلام محمد بن عبدالوہاب رحمۃ اللہ علیہ نے اپنی گفتگو کے آغاز میں قرآن مجید کی اس آیت: (ترجمہ) کہ ”جو دنیا کی زندگی اور اس کی زینت کا طالب ہے“ کے معنی و مفہوم کے سلسلہ میں سیدنا عبداللہ بن عباس رضی اللہ عنہ و دیگر مفسرین کے اقوال نقل کئے ہیں۔

اس ترجمہ اور اس سے بعد کے ترجمہ سے مصنف رحمۃ اللہ علیہ کا مقصد یہ ہے کہ دنیا کے لئے کوئی عمل کرنا شرک ہے، اس کی وجہ یہ ہے کہ یہ کمال توحید کے منافی ہے اور اس سے ذخیرہ اعمال ضائع ہو جاتا ہے۔ اعمال کے معاملے میں مفاد دنیا کے حصول کی طلب کا جذبہ دل میں پیدا کرنا بہت بڑی ریا کاری ہے اور ایسے شخص کے کردار پر دنیا مسلط ہو جاتی ہے جس سے محفوظ رہنے کی کوئی صورت باقی نہیں رہتی اور مومن کی یہ خصوصیت ہے کہ وہ اس قسم کے امور سے ہمیشہ دامن کشاں رہتا ہے۔



سیدنا ابن عباس رضی اللہ عنہما اس آیت کریمہ کے معنی یہ بیان فرماتے ہیں کہ: ”جو شخص دنیاوی زندگی میں اپنے اعمال کا بدلہ اور اس کی زیب و زینت کی خواہش کرتا ہے، ہم اُس کے اعمال کا بدلہ صحت و تندرستی، اہل و عیال اور مال و متاع میں مسرت و بہجت کی صورت میں عطا کرتے ہیں اور وہ اس میں گھائلے نہیں رہتے۔“

مندرجہ بالا آیت عام تھی اور اس کو درج ذیل آیت نے خاص اور مقید کر دیا کہ: (ترجمہ) ”جو کوئی دنیا کا خواہشمند ہو اُسے یہیں ہم دے دیتے ہیں جو کچھ بھی جسے دینا چاہیں۔“ جناب قتادہ رضی اللہ عنہ فرماتے ہیں: ”جس شخص کی نیت، خواہش اور مقصود صرف دنیا ہی ہو، اللہ تعالیٰ اُس کی نیکیوں کا بدلہ دنیا ہی میں چکا دیتا ہے۔ ایسا شخص دنیا سے خالی ہاتھ جاتا ہے۔ اس کے اعمال نامہ میں کوئی قابل ذکر عمل نہیں ہوتا جس کا اسے معاوضہ ملنا باقی ہو، البتہ مومن کو دنیا میں بھی اعمالِ حسنہ کا بدلہ ملتا ہے اور آخرت میں بھی وہ اجرِ جزیل کا حقدار ہوگا۔“

ابن جریر رضی اللہ عنہ یہ حدیث نقل کرنے کے بعد سیدنا ابو ہریرہ رضی اللہ عنہ کی لمبی حدیث بیان کرتے ہیں: ”شفی بن ماتع صحیحی رضی اللہ عنہ بیان کرتے ہیں کہ ایک دفعہ انہوں نے دیکھا کہ مدینہ منورہ میں مسجد نبوی کے اندر ایک شخص کے ارد گرد کثیر تعداد میں لوگ جمع ہیں۔ پوچھا کہ لوگوں نے کس شخص کو گھیر رکھا ہے؟ جواب دیا کہ سیدنا ابو ہریرہ رضی اللہ عنہ درسِ حدیث دے رہے ہیں۔ شفی بن ماتع رضی اللہ عنہ کہتے ہیں کہ میں بالکل قریب جا کر اُن کے سامنے بیٹھ گیا۔ جب درس ختم ہوا اور لوگ اپنے اپنے گھروں کو چلے گئے تو میں نے عرض کیا کہ میں آپ سے اللہ کی قسم دے کر یہ سوال کرتا ہوں کہ آپ مجھے وہ حدیث سنائیں جو آپ نے رسول ﷺ سے خود سنی اور یاد کی ہو۔ سیدنا ابو ہریرہ رضی اللہ عنہ بولے: میں آپ کو وہی حدیث سناؤں گا جو میں نے اس گھر میں رسول اللہ ﷺ سے خود سنی تھی۔ اس وقت میرے اور رسول اللہ ﷺ کے سوا کوئی اور شخص نہ تھا۔ یہ کہہ کر وہ بیہوش ہو گئے۔ کافی دیر بعد سنبھلے اور فرمانے لگے کہ آج میں تم کو وہی حدیث سناؤں گا جسے میں نے اس گھر میں رسول اللہ ﷺ سے خود سنا تھا اور اُس وقت میرے اور رسول اللہ ﷺ کے سوا اور کوئی نہ تھا۔ یہ کہہ کر پھر بیہوش ہو گئے۔ کافی دیر بعد ہوش میں آئے تو فرمانے لگے کہ رسول اللہ ﷺ نے بیان فرمایا کہ: ”قیامت کے دن اللہ تعالیٰ عرشِ عظیم سے اُتر کر اپنے بندوں کے پاس آئے گا تا کہ ان کا فیصلہ کر دیا جائے اور ہر اُمت گھٹنوں کے بل گری ہوگی۔ سب سے پہلے ان تین اشخاص کو بلایا جائے گا۔ قاری قرآن کو، شہید فی سبیل اللہ کو اور مالدار کو۔ سب سے پہلے قاری قرآن سے سوا لہوگا کہ میں نے جو قرآن اپنے رسول پر اتارا تھا کیا تجھے اس کا علم نہیں سکھایا؟ قاری کہے گا کہ ہاں ٹھیک ہے۔ اللہ تعالیٰ سوال کرے گا علم کے مطابق عمل کیا؟ قاری جواب دے گا

اے رب کریم میں نے تمام دن اور رات تلاوت کرتا رہتا تھا اللہ تعالیٰ کے گا، تو جھوٹ بولتا ہے۔ فرشتے بھی یہی کہیں گے، تو جھوٹ بولتا ہے۔ اللہ تعالیٰ کہے گا کہ تو اس لئے تلاوت کرتا تھا کہ لوگ تجھے قاری کہیں وہ دنیا میں کہا جا چکا۔ مالدار شخص کو پیش کیا جائے گا اور سوال ہوگا، کیا تم کو اتنی وسعت مال نہ دی گئی کہ تو کسی کا محتاج نہ رہا؟ وہ جواب دے گا اے اللہ تو بالکل ٹھیک اور صحیح کہتا ہے! اللہ تعالیٰ پوچھے گا، جو کچھ تم کو ملا اُس کے مطابق عمل کیسا کیا؟ بندہ جواب دے گا کہ اے رب کریم! میں صلہ رحمی کرتا اور صدقہ دیتا رہا، اللہ تعالیٰ فرمائے گا، تم جھوٹ کہتے ہو۔ فرشتے بھی کہیں گے کہ تو جھوٹ بولتا ہے۔ اللہ تعالیٰ کہے گا تمہارا ارادہ یہ تھا کہ تمہیں سخی کہا جائے چنانچہ یہ دنیا میں کہا جا چکا۔ اب اس شخص کو پیش کیا جائے گا جو اللہ کی راہ میں شہید ہو گیا۔ اللہ کریم پوچھے گا، تم کیوں قتل ہوئے؟ بندہ جواب دے گا، اے رب کریم! تو نے جہاد کا حکم دیا اور میں تیرے راستے میں دین کے دشمنوں سے لڑ کر شہید ہو گیا۔ اللہ تعالیٰ فرمائے گا، تو جھوٹ بولتا ہے۔ فرشتے بھی کہیں گے تو جھوٹ بولتا ہے۔ اللہ تعالیٰ فرمائے گا تیرا ارادہ یہ تھا کہ لوگ تجھے بہادر کہیں اور وہ کہا جا چکا۔ یہ واقعہ بیان فرما کر رسول اللہ ﷺ نے میرے گھٹنے پر ہاتھ مار کر فرمایا: اے ابو ہریرہ (رضی اللہ عنہ) یہی وہ تین قسم کے افراد ہیں جن کو قیامت کے دن سب سے پہلے جہنم کی آگ جلانے کی۔

شیخ الاسلام محمد بن عبدالوہاب رحمہ اللہ سے زیر نظر آیت کریمہ کے بارے میں سوال کیا گیا تو آپ نے اس پر سیر حاصل بحث کی اور اس کے تمام پہلوؤں پر روشنی ڈالی، جن کا خلاصہ ہم قارئین کریم کے سامنے پیش کرتے ہیں؛ آپ نے فرمایا: ”سلف سے کچھ اعمال ایسے منقول ہیں جن پر عوام عمل کرتے ہیں مگر ان کا مطلب اور مفہوم نہیں سمجھتے مثلاً: ☆ جب ایک شخص کوئی عمل صالح اللہ کی رضا کے لئے انجام دیتا ہے جیسے صدقہ و خیرات، روزہ، نماز، رشتہ داروں سے صلہ رحمی اور ان سے حسن سلوک، یا کسی پر ظلم کرنے سے رُک گیا۔ علیٰ ہذا القیاس بہت سے اعمالِ حسنہ کرتا ہے لیکن ان اعمال کی بجا آوری میں آخرت کے اجر و ثواب کا متنی نہیں ہوتا بلکہ چاہتا ہے کہ دنیا میں ہی اُسے اس کا بدلہ مل جائے جیسے کہ وہ اپنے مال و متاع کی حفاظت کا خواہشمند ہو، اس میں اضافے کا طلبگار ہو، اپنے اہل و عیال کی عزت و آبرو، ان کی حفاظت ذہن میں ہو اور چاہتا ہو کہ وہ عیش و آرام کی زندگی بسر کریں، ان اعمالِ حسنہ سے نہ تو وہ جنت کا طلبگار ہو اور نہ جہنم کے عذاب سے بچنے کی تمنا ہو۔ پس ایسے شخص کو اس کے اعمال کا بدلہ دنیا ہی میں چکا دیا جاتا ہے۔ اور آخرت میں اس کا قطعاً کوئی حصہ نہ ہوگا۔ سیدنا ابن عباس رضی اللہ عنہ نے اس نوع کا ذکر فرمایا ہے۔ ☆ دوسری قسم پہلی قسم سے زیادہ خطرناک ہے، وہ یہ کہ انسان

عمل صالح انجام دے مگر نیت میں ریا کاری اور لوگوں کو دکھلاوا ہو، آخرت میں کامیابی مد نظر نہ ہو۔ ☆ تیسری صورت یہ ہے کہ انسان اعمالِ صالحہ کی بجائے دنیاوی مال و متاع کا خواہشمند ہو، جیسے سفر حج میں مال و متاع حاصل کرنا مقصود ہو، یا دنیا کے حصول کی خاطر، یا کسی عورت سے شادی رچانے کی غرض سے ہجرت کرے یا مالِ غنیمت حاصل کرنے کے لئے جہاد جیسے حوالے عظیم میں جانِ خطرہ میں ڈال دے یا دینی تعلیم حاصل کرنے کی غرض یہ ہو کہ بال بچوں کا پیٹ پال سکے، یا قرآن کریم حفظ کر کے کسی مسجد کی امامت کا خواہشمند ہو، جس سے اسے اچھی خاصی تنخواہ ملنے کی توقع ہو، جیسا کہ آج کل علمائے کرام اور ائمہ مساجد کا دستور ہے۔ ☆ چوتھی قسم یہ ہے کہ عمل صالح تو رضائے الہی کے لئے کرے، لیکن ان اعمالِ حسنہ کے ساتھ ساتھ ایسا عمل بھی کر رہا ہو جس سے وہ دینِ اسلام سے خارج سمجھا جائے گا جیسے یہود و نصاریٰ کا عبادتِ الہی کرنا، ان کا روزے رکھنا، ان کا صدقہ و خیرات کرنا جس سے ان کی اصل مراد یہ ہے کہ وہ اللہ کی رضا حاصل کر لیں اور آخرت میں کامران ہو جائیں۔ یا اسلام کا دعویٰ کرنے والے وہ افراد جو کفر و شرک میں مبتلا ہیں جس سے انسان دائرہ اسلام سے بالکل خارج ہو جاتا ہے۔ اگر یہ لوگ کوئی ایسا عمل صالح کریں جس سے آخرت کے عذاب سے نجات اور اللہ کی رضا چاہتے ہیں لیکن افسوس کہ ان کے کفر و شرک میں ملوث اعمال کی وجہ سے ان کے اچھے اعمال بھی برباد ہو رہے ہیں۔

سلف صالحین رحمہم اللہ اس قسم کے اعمال سے بہت ڈرا کرتے تھے جن کی وجہ سے صحیح اور درست اعمال بھی ضائع ہو جائیں۔ ایک بزرگ کا قول مشہور ہے: ”اگر مجھے علم ہو جائے کہ میرا صرف ایک سجدہ اللہ تعالیٰ نے قبول کر لیا ہے تو میں موت کی آرزو کروں کیونکہ اللہ تعالیٰ کا ارشاد ہے کہ وہ صرف متقین ہی کے اعمال قبول فرماتا ہے۔“ ☆ پانچویں اور آخری قسم یہ ہے کہ انسان پانچوں نمازوں کی پابندی، روزہ، حج، زکوٰۃ اور صدقہ و خیرات اللہ کی رضا اور اس کی خوشنودی کے لئے کرتا ہے اور آخرت میں اجر و ثواب کا متنی ہوتا ہے اس کے بعد کچھ ایسے اعمال کرتا ہے جن سے دنیا کا مال و متاع حاصل کرنا مقصود ہو، جیسے فرض حج ادا کرنے کے بعد نفلی حج کرتا ہے جس سے دنیا کمانا مقصود ہو جیسا کہ اکثر لوگ آج کل کر رہے ہیں تو اس عمل پر اس کی نیت کے مطابق اجر ملے گا۔ بعض علمائے کرام نے لکھا ہے کہ قرآن کریم تین قسم کے لوگوں کا حال بیان کرتا ہے: ۱۔ اہل جنت، ۲۔ اہل جہنم کا۔ اور ۳۔ تیسری قسم ان لوگوں کی ہے جن میں دونوں صفتیں پائی جاتی ہیں، ان کے بارے میں قرآن کریم خاموش ہے۔ اس تیسری قسم میں مذکورہ بالا پانچویں قسم شامل ہے۔“

فی الصحيح عن ابی ہریرۃ رضی اللہ عنہ قَالَ قَالَ رَسُولُ اللَّهِ ﷺ تَعَسَّ عَبْدُ الدِّينَارِ تَعَسَّ عَبْدُ الدِّرْهَمِ تَعَسَّ عَبْدُ الْحَمِيصَةِ تَعَسَّ عَبْدُ الْحَمِيلَةِ اِنْ أُعْطِيَ رَضِيَ وَاِنْ لَمْ يُعْطَ سَخِطَ تَعَسَّ وَاِنْ تَعَسَّ وَاِذَا شَيْكَ فَلَا اَنْتَقِشَ طُوبَى لِعَبْدٍ اَخَذَ بَعْنَانَ فَرَسِهِ فِى سَبِيلِ اللَّهِ اَشَعَتْ رَأْسُهُ مُعْبَرَةً قَدَمَاهُ اِنْ كَانَ فِى الْحِرَاسَةِ كَانَ فِى الْحِرَاسَةِ وَاِنْ كَانَ فِى السَّاقَةِ كَانَ فِى السَّاقَةِ اِنْ اسْتَاذَنَ لَمْ يُؤْذَنَ لَهُ وَاِنْ شَفَعَ لَمْ يُشَفَّعْ

صحیح (بخاری) میں سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: جو روپے پیسے اور کپڑے لئے کا بندہ ہے وہ بد بخت ہے۔ اگر اُسے دے دیا جائے تو خوش، اگر نہ دیا جائے تو ناخوش۔ یہ بد بخت ہو اور ٹھوکر کھائے، اگر اُسے کا ٹانگے لگے تو نہ نکالا جائے۔ خوشخبری ہو اس بندے کو کہ اللہ کی راہ میں اپنے گھوڑے کی لگام پکڑے ہوئے ہے۔ پراگندہ سر، خاک آلود قدم۔ اگر پہرے پر ہے تو پہرے پر، اور اگر فوج کے پچھلے حصے میں ہے تو اسی میں اپنی ذمہ داری نبھار رہا ہے اگر رخصت مانگے تو رخصت نہ ملے اور اگر سفارش کرے تو قبول نہ کی جائے۔

ہلاک ہو جانے، شقی اور بد بخت ہو جانے اور منہ کے بل گرجانے کو تعس سے تعبیر کیا جاتا ہے۔ اس کا اصل مقصد یہ ہوتا ہے کہ جس شخص کے بارے میں یہ لفظ استعمال کیا گیا ہے اس کے لئے بد دعا کرنا۔

ابو السعدات رضی اللہ عنہ فرماتے ہیں کہ: ”طوبیٰ جنت کے مقامات میں سے ایک جگہ کا نام ہے اور بعض علماء کا خیال ہے کہ جنت کے درختوں میں سے ایک درخت کا نام ہے۔“ طوبیٰ کو ایک درخت سمجھنے کی تائید ایک حدیث سے بھی ہوتی ہے جسے ابن وہب نے سیدنا ابوسعید رضی اللہ عنہ سے نقل کیا ہے۔ ابوسعید رضی اللہ عنہ کہتے ہیں: ”ایک شخص نے عرض کی یا رسول اللہ ﷺ طوبیٰ کیا چیز ہے؟ آپ ﷺ نے فرمایا کہ یہ جنت میں ایک درخت کا نام ہے، جس کے نیچے سو سال تک چلنے کی مسافت ہے، اس کے خرشوں سے اہل جنت کے کپڑے برآمد ہوں گے۔“ مسند احمد کی روایت کے الفاظ یہ ہیں: ”ایک شخص نے عرض کی یا رسول اللہ ﷺ مبارک ہے وہ جس نے آپ ﷺ کو دیکھا اور آپ ﷺ پر ایمان لے آیا۔ آپ ﷺ نے یہ سن کر فرمایا جس نے مجھے دیکھا اور مجھ پر ایمان لے آیا اس کے لئے طوبیٰ ہے اور وہ شخص جس نے مجھے دیکھا نہیں لیکن صرف سن کر ایمان لے آیا اس کے لئے تین بار طوبیٰ کی خوشخبری ہے۔ اُس شخص نے عرض کی یا رسول اللہ ﷺ طوبیٰ کیا چیز ہے؟ آپ ﷺ نے فرمایا: طوبیٰ جنت کے درختوں میں سے ایک درخت ہے جس کا سایہ سو سال تک

چلنے کی مسافت ہے۔ اس کے خوشوں سے اہل جنت کی پوشاکیں برآمد ہوں گی۔

صحیح بخاری، مسلم اور دوسری کتب حدیث میں بھی احادیث مروی ہیں۔ اس سلسلے میں علامہ ابن جریر رحمۃ اللہ علیہ نے وہب بن منبہ رحمۃ اللہ علیہ کا ایک عجب وغریب اثر نقل فرمایا ہے، جسے ہم قارئین کرام کے استفادہ کے لئے یہاں پورا نقل کرتے ہیں۔ وہب بن منبہ رحمۃ اللہ علیہ فرماتے ہیں کہ: ”جنت میں ایک درخت ہے جس کا نام طوبیٰ ہے۔ اُس کے سایہ میں گھڑ سوار سو سال تک بھی چلتا رہے تو اُس کا سایہ ختم نہ ہوگا۔ اُس کے پھول ریشمی کپڑے ہوں گے۔ اُس کے پتے چادریں ہوں گی۔ اُس کی ٹہنیاں عنبر کی ہوں گی۔ اُس کے کنکر یا قوت ہیں۔ اُس کی مٹی کافور کی ہے۔ اُس کا کچھڑ کستوری ہے۔ اُس درخت کی جڑوں سے شراب، دودھ اور شہد کی نہریں نکلتی ہیں۔ اہل جنت کے باہم مل بیٹھنے کی یہ جگہ ہے۔ ایک دفعہ وہ اپنی مجلس میں بیٹھے ہوں گے کہ اُن کے رب کی طرف سے فرشتے آجائیں گے۔ وہ بڑی تیز رفتار اونٹنیاں لائیں گے جن کی مہاریں سونے کی زنجیریں ہوں گی، اُن کے چہرے خوبصورتی کے لحاظ سے چراغ کی طرح روشن ہوں گے۔ اُن کی اون نرمی میں مرعزی ریشم کی طرح ہوگی۔ اُن پر کجاوے ہوں گے جن کی پھنیاں یا قوت کی ہوں گی۔ پاکلیاں سونے کی ہوں گی۔ اُن کے اوپر سندس، استبرق ریشم کے کپڑے ہوں گے۔ فرشتے اُن کو بٹھاتے ہوئے اہل جنت سے عرض کریں گے کہ اللہ تعالیٰ نے ہم کو آپ کے پاس اس لئے بھیجا ہے کہ آپ اللہ تعالیٰ کی زیارت اور اُسے سلام عرض کر لیں۔ اہل جنت اُن گھوڑوں پر سوار ہو جائیں گے یہ گھوڑے پرندوں سے بھی زیادہ تیز رفتار چلیں گے۔ بستر سے بھی زیادہ نرم و نازک ہوں گے۔ وہ بغیر کسی تکلیف کے دوڑیں گے۔ ہر ایک سوار اپنے ساتھی کے پہلو پہ پہلو باہم گفتگو کرتا ہوا جا رہا ہوگا۔ کسی سوار کا کان دوسری سواری کے ساتھ نہ چھوئے گا۔ کسی کا پہلو کسی کے پہلو سے نہ لگے گا۔ چلتے چلتے اگر کہیں راستے میں کوئی درخت آجائے تو خود وہ درخت راستے سے ہٹ جائے گا تاکہ ان دونوں بھائیوں میں دُوری پیدا نہ ہو جائے۔ چلتے چلتے رحمن و رحیم کی بارگاہ اقدس میں پہنچیں گے۔ اللہ تعالیٰ اپنا روشن چہرہ اُن کے سامنے کھول دے گا۔ تاکہ یہ لوگ اُس کے چہرے کو دیکھ لیں۔ جب زیارت کر لیں گے تو کہیں گے کہ اے اللہ! تو ہی سلام ہے اور تجھ سے ہی سلامتی حاصل ہوتی ہے۔ جلال و اکرام کا صرف تو ہی حقدار ہے۔ اہل جنت کی یہ بات سن کر اللہ تعالیٰ فرمائے گا کہ میں ہی سلام ہوں اور سلامتی مجھ سے ہی حاصل کی جاسکتی ہے۔ میری جنت اور رحمت تمہارے لئے واجب ہو چکی ہے۔ میں اپنے بندوں کو خوش آمدید کہتا ہوں جو مجھے دیکھے بغیر مجھ سے ڈرتے رہے اور میرے احکام پر عمل کرتے رہے۔ اہل جنت عرض کریں گے کہ اے اللہ!

ہم تیری کما حقہ عبادت نہ کر سکے اور تیری قدر کا بھی حق ادا نہ کر سکے۔ لہذا ہمیں اجازت دے کہ تیرے سامنے تجھے سجدہ کریں۔ اللہ تعالیٰ فرمائے گا کہ یہ جگہ عبادت اور تکلیف کی نہیں ہے۔ یہ ایسا گھر ہے جہاں سے انعام و اکرام کی بارش ہوگی۔ میں نے اب عبادت کرنے کا بوجھ ختم کر دیا ہے۔ اب جو چاہتے ہو سوال کرو کیونکہ اس وقت جو مانگو گے وہ ملے گا۔ چنانچہ کم از کم جس کا سوال ہوگا وہ یہ ہوگا کہ اے اللہ! دنیا والے دنیا کے حصول میں ایک دوسرے کی ریس کرتے رہے اور باہم خطرہ میں مبتلا رہے۔ اے میرے رب تو مجھے ہر وہ چیز عطا کر چکا جو دنیا والوں کو تو نے ابتدائے آفرینش سے لے کر دنیا ختم ہونے تک دی تھی۔ تو اللہ تعالیٰ فرمائے گا کہ آج تیری آرزوئیں بڑی مختصر ہیں۔ تو نے اپنے مرتبہ کے سوال نہیں کیا۔ یہ تو میں نے تجھے دیا اور میں تجھے اپنے مرتبے کے مطابق تھو دوں گا۔ کیونکہ میری عطا میں بخلی اور کوتاہی نہیں ہے۔ پھر اللہ تعالیٰ فرمائے گا کہ میرے بندوں کے سامنے وہ چیزیں پیش کرو جہاں تک ان کی آرزوئیں نہیں پہنچیں اور ان کے دل میں ان کا خیال تک بھی نہیں آیا۔ پھر دوسرے ان کو یاد دلائیں گے۔ یہاں تک کہ ان کی آرزوئیں ختم ہو جائیں گی۔ یعنی وہ ساری چیزیں جو ان کے دل میں ہوگی پھر جو وہ ان پر پیش کریں گے ان میں گھوڑے بھی ہوں گے۔ ہر چار بجتے ہوئے گھوڑوں پر ایک ہی یا قوت کا تخت بچھا ہوا ہوگا۔ اور ہر تخت پر خالص سونے کا ایک قبہ ہوگا ان میں سے ہر قبے میں جنتی بستر بچھے ہوں گے۔ ان میں سے ہر قبے میں نوجوان سفید رنگ موٹی موٹی آنکھوں والی حوریں ہوں گے۔ ان میں سے ہر لڑکی پر جنتی کپڑوں میں سے دو کپڑے ہوں گے اور جنت کا کوئی رنگ ایسا نہ ہوگا جو ان دونوں کپڑوں میں نہ ہو۔ اور کسی عطر کی خوشبو ایسی نہ ہوگی جس کی مہک ان کپڑوں سے نہ آتی ہو۔ ان کے چہروں کی چمک قبے کی دبیز تہوں سے پار ہو جائے گی۔ یہاں تک کہ جو ان کو دیکھے گا وہ سمجھے گا کہ یہ قبے سے باہر ہیں۔ ان کی ہڈی کا گودا پنڈلی کے اوپر سے ایسا نظر آئے گا جیسے سرخ یا قوت میں سفید دھاگہ پرور کھا ہو۔ وہ عورتیں اپنے شوہر کو دیکھ کر محسوس کریں گی کہ اس کو اپنی سہیلیوں پر ایسی فضیلت ہے جیسے سورج کو پتھر کے ٹکڑے پر، یا اس سے بھی بہتر اور وہ بھی ان دونوں کو ایسا ہی دیکھے گا۔ پھر جنتی شخص ان کے پاس جائے گا تو وہ اُسے سلام کہیں گی۔ اُس کا بوسہ لیں گی۔ اور اُس سے بغل گیر ہوں گی اور اس سے کہیں گی اللہ کی قسم ہمارے تو وہم و گمان میں بھی نہ تھا کہ اللہ نے تجھ جیسے آدمی پیدا کئے ہوں گے۔ اس کے بعد اللہ تعالیٰ ملائکہ کو حکم دے گا اور وہ فرشتے ان اہل جنت کو جنت میں صف بنا کر لے چلیں گے۔ اور چلتے چلتے اُس مقام تک جا پہنچیں گے جو ان کے لئے رب کریم نے تیار کیا ہے۔‘

ابن ابی حاتم رحمہ اللہ نے بھی اس اثر کو وہب بن منبہ سے ہی روایت کیا ہے۔ ابن ابی حاتم رحمہ اللہ کی روایت میں مندرجہ ذیل الفاظ زائد ہیں: ”اپنے رب کریم کے عطیات کو دیکھو جو تمہیں دیئے گئے ہیں۔ بلند بارگاہ میں قبے ہوں گے اور موتی اور مونگے سے بنے ہوئے بالاخانے ہوں گے اور ان کے دروازے سونے کے ہوں گے ان کی چار پائیاں یا قوت کی ہوں گی۔ ان کے سترسند اور استبرق کے ہوں گے اور ان کے منبر نور کے ہوں گے ان کے دروازوں اور صحنوں سے اس طرح کا نور نکلے گا کہ سورج کی شعائیں اس کے مقابل ایک ستارے کی حیثیت رکھتی ہوں گی، جبکہ وہ دن کی تیز روشنی میں ہو۔ پھر اعلیٰ علیین میں یا قوت کے بلند محل ہوں گے۔ ان کی روشنی چمکتی ہوگی۔ اگر وہ روشنی تابع فرمان نہ ہوتی تو آنکھیں چندھیا جاتیں۔ پھر ان محلوں میں جو محل سفید یا قوت کے ہوں گے ان میں فرش بھی سفید ریشم کا ہوگا اور جو محل سبز یا قوت کے ہوں گے وہاں فرش بھی سبز سندس کا ہوگا اور جو محل زرد ریشم کے ہوں گے ان میں فرش بھی زرد ریشم کا ہوگا ان کے دروازے سبز زمر اور سرخ سونے اور سفید چاندی کے ہوں گے ان کے ستون اور گوشے جواہرات کے ہوں گے اور ان کے بالاخانے موتیوں کے قبے ہوں گے اور ان کے برج مونگے کے کمرے ہوں گے پھر جب وہ اللہ تعالیٰ کے عطیات کی طرف واپس آنا چاہیں گے تو سفید یا قوت کے گھوڑے ان کے پاس لائے جائیں گے جن میں روح ہوگی ان کے نیچے ہمیشہ رہنے والے لڑکے ہوں گے۔ ہر نیچے کے ہاتھ میں ان گھوڑوں میں سے ایک ایک گھوڑے کی لگام ہوگی اور ان کی لگامیں سفید چاندی کی ہوں گی جن پر موتی اور یا قوت جڑے ہوں گے اور ان پر بلند تخت بچھے ہوں گے سندس اور استبرق پڑا ہوگا وہ گھوڑے ان جنتیوں کو لے کر دوڑتے آئیں گے۔ جنت کے باغوں کو دیکھیں گے جب اپنے اپنے محلات تک پہنچیں گے تو سامنے فرشتوں کو بیٹھا ہوا پائیں گے جو نور کے ممبروں پر بیٹھے ان کا انتظار کر رہے ہوں گے تاکہ ان کی زیارت کریں اور ان سے مصافحہ کرنے کا شرف حاصل کریں اور رب کریم کی تکریم پر مبارکباد پیش کریں جب اپنے اپنے محلات میں داخل ہوں گے تو اُس میں ہر وہ چیز موجود ہوگی جو اللہ تعالیٰ نے ان پر فضل و احسان کیا ہوگا۔ اور جو انہوں نے مانگا ہوگا اور جس کی خواہش کی ہوگی وہ دیکھیں گے کہ ان محلوں میں سے ہر محل کے دروازے پر چار چار باغ ہوں گے دو باغ تو بڑے لمبے ٹہنوں والے ہوں گے اور دو باغ نہایت سرسبز ہوں گے اور اس میں دو چشمے جوش مار رہے ہوں گے اور اس میں ہر میوے کے جوڑے ہوں گے۔ اور سیاہ آنکھوں والی حوریں خیموں میں ہوں گی جب یہ لوگ اپنے محلات میں آرام سے بیٹھ جائیں گے تو اللہ تعالیٰ فرمائے گا: تمہارے رب نے جو تم سے وعدہ کیا تھا وہ پورا ہو گیا یا نہیں؟ اہل

جنت عرض کریں گے کہ اللہ کی قسم وہ پورا ہو گیا۔ اللہ تعالیٰ پھر سوال کرے گا کہ کیا تم اپنے رب کے اجر و ثواب پر خوش ہو؟ اہل جنت عرض کریں گے اے اللہ! ہم راضی ہیں تو بھی ہم پر راضی ہو جا۔ اللہ تعالیٰ فرمائے گا میری رضا کی وجہ سے ہی تم کو میں نے اپنے گھر میں جگہ دی ہے اور میری رضا کی بدولت ہی تم کو میرا چہرہ دیکھنے کی سعادت حاصل ہوئی ہے۔ اہل جنت عرض کریں گے: تمام تعریفیں اُس اللہ کے لئے ہیں جو ہم سے غم کو لے گیا، بیشک ہمارا رب بخشنے والا اور قدردان ہے۔ وہ جس نے ہمیں مستقل گھر میں اپنے فضل و کرم سے اتارا، ہمیں یہاں کبھی تکلیف نہ ہوگی اور نہ ہمیں کبھی تھکاوٹ ہوگی، یہ عجیب و غریب اثر جو نقل کیا گیا ہے اس کے اکثر الفاظ کی تصدیق صحیحین کی روایات سے بھی ہوتی ہے۔

## فہ مسائل

☆ وہ عمل جو آخرت کے لئے تھا اُس سے دنیا طلب کرنا۔ ☆ بعض اوقات مسلمان کا نام بھی درہم و دینار کا بندہ رکھا جاتا ہے۔ ☆ اس کی صورت یہ ہے کہ اگر اس کی آرزو پوری ہوگی تو راضی ورنہ ناراض۔ ☆ جو مجاہد مذکورہ صفات کا حامل ہو اُس کی تعریف۔

## باب

من اطاع العلماء والامراء فی تحریم ما احل اللہ او تحلیل ما حرم اللہ فقد

اتخذہم اربابا من دون اللہ

اس باب میں اس بات کی وضاحت کی گئی ہے کہ جو شخص اللہ تعالیٰ کی طرف سے حلال و حرام کی پرواہ کئے بغیر علما اور امراء کی اطاعت کرتا ہے وہ مشرک ہے کیونکہ اُس نے اللہ کے سوا اُن لوگوں کو رب قرار دے لیا ہے۔

و قال ابن عباس رضی اللہ عنہما یُوشکَ أَنْ تُنَزَلَ عَلَیْکُمْ حِجَارَةٌ مِنَ السَّمَاءِ أَقُولُ قَالَ رَسُولُ اللَّهِ ﷺ وَ تَقُولُونَ قَالَ أَبُو بَكْرٍ وَ عُمَرُ

سیدنا ابن عباس رضی اللہ عنہما نے ایک دفعہ فرمایا تھا کہ ”قریب ہے کہ تم پر آسمان سے پتھر برسیں میں کہتا ہوں یہ رسول



اللہ ﷺ کا فرمان ہے اور تم کہتے ہو کہ ابو بکر اور عمر رضی اللہ عنہما نے یوں کہا۔

اس باب میں اس بات کی وضاحت کی گئی ہے کہ جو شخص اللہ کی طرف سے حلال اور حرام کی پروہ کئے بغیر علماء اور امراء کی اطاعت کرتا ہے وہ مشرک ہے کیونکہ اس نے اللہ کے سوا ان لوگوں کو رب قرار دے لیا ہے۔ اس کی دلیل قرآن کریم کی یہ آیت ہے: (ترجمہ) ”انہوں نے اپنے علماء اور پیروں کو اللہ کے سوا اپنا رب بنا لیا ہے اور اسی طرح مسیح ابن مریم کو بھی حالانکہ ان کو ایک معبود کے سوا کسی کی بندگی کرنے کا حکم نہیں دیا گیا تھا وہ جس کے سوا کوئی مستحق عبادت نہیں، پاک ہے وہ ان مشرکانہ باتوں سے جو یہ لوگ کرتے ہیں“ (التوبہ: ۳۱)

اس آیت پر تفصیلی گفتگو گزشتہ صفحات میں گزر چکی ہے اور سیدنا عدی بن حاتم رضی اللہ عنہ والی حدیث پر بھی سیر حاصل بحث ہو چکی ہے۔

سیدنا ابو بکر رضی اللہ عنہ اور سیدنا عمر رضی اللہ عنہ حج تمتع کے قائل نہ تھے، ان کی رائے یہ تھی کہ تمتع سے حج افراد افضل ہے اور سیدنا ابن عباس رضی اللہ عنہما کا موقف یہ تھا کہ تمتع کرنا واجب ہے۔ چنانچہ بعض صحابہ کرام نے سیدنا ابن عباس رضی اللہ عنہ سے کہا کہ ابو بکر و عمر رضی اللہ عنہما تو حج افراد کو افضل قرار دیتے ہیں اور آپ تمتع کو کیوں واجب ٹھہراتے ہیں؟ اس کے جواب میں سیدنا ابن عباس رضی اللہ عنہ نے مذکورہ بالا جملہ ارشاد فرمایا۔ وہ کہا کرتے تھے کہ جب بیت اللہ کا طواف کر لیا اور صفا مروہ کے درمیان سات دفعہ دوڑ بھی لیا تو اپنے عمرہ سے حلال ہو گیا۔ وہ یہ چاہے یا نہ چاہے۔ سیدنا ابن عباس رضی اللہ عنہ کے پاس حج تمتع کے افضل ہونے کی دلیل سیدنا سراقہ بن مالک رضی اللہ عنہ والی حدیث تھی جس میں رسول اللہ ﷺ نے فرمایا ہے کہ جو شخص طواف بیت اللہ اور سعی بین الصفا والمروہ کر لے تو اسے اپنے حج کو عمرہ میں تبدیل کر لینا چاہئے۔ اس پر سیدنا سراقہ رضی اللہ عنہ نے عرض کی: یا رسول اللہ ﷺ! یہ حکم اسی سال کے لئے خاص ہے یا ہمیشہ کے لئے؟ رسول اللہ ﷺ نے فرمایا: یہ حکم ہمیشہ کے لئے ہے۔ یہ حدیث بخاری و مسلم میں بھی مروی ہے۔

واضح احادیث کے ہوتے ہوئے کسی شخص کو حق نہیں پہنچتا کہ وہ علمائے کرام یا ائمہ عظام کے دلائل اور ان کے اقوال کو ان پر ترجیح دے کیونکہ قرآن کریم نے اس بات کا فیصلہ کر دیا ہے: (ترجمہ) ”اگر تمہارے درمیان کسی معاملہ میں نزاع ہو جائے تو اُسے اللہ اور اُس کے رسول کی طرف پھیر دو۔ اگر تم واقعی اللہ اور روزِ آخرت پر ایمان رکھتے ہو۔ یہی ایک صحیح طریق کار ہے اور انجام کے اعتبار سے بھی بہتر ہے۔ (النساء: ۵۹)۔

تمتع کی افضلیت پر صحیح بخاری و مسلم اور دوسری کتب احادیث میں مندرجہ ذیل حدیث موجود ہے جس

میں آپ ﷺ نے حجۃ الوداع کے موقع پر فرمایا: ”جو مجھے اب معلوم ہوا ہے اگر پہلے معلوم ہو جاتا تو میں قربانی نہ لاتا اور اگر میرے پاس قربانی نہ ہوتی تو میں احرام کھول دیتا۔“

سیدنا جابر رضی اللہ عنہ کی روایت میں یہ الفاظ بھی ہیں: ”میں جو تمہیں حکم دیتا ہوں وہی کرو اور اگر میں قربانی نہ لایا ہوتا تو میں بھی وہی کچھ کرتا جس کا تمہیں حکم دے رہا ہوں۔“ چنانچہ بعض لوگوں نے جب سیدنا ابو بکر و عمر رضی اللہ عنہما کی بات سے صحیح حدیث کا معارضہ سیدنا ابن عباس رضی اللہ عنہما کے سامنے پیش کیا تو اس وقت سیدنا ابن عباس رضی اللہ عنہما نے فرمایا تھا: ”قرب ہے کہ تم پر آسمان سے پتھر برسے۔“

امام شافعی رضی اللہ عنہ فرماتے ہیں: ”علمائے کرام کا اس بات پر اتفاق ہے کہ جب کسی شخص کے سامنے رسول اللہ ﷺ کا طریقہ اور آپ ﷺ کا ارشاد واضح ہو جائے تو اُسے چاہیے کہ وہ کسی شخص کے قول کی بنا پر ارشادِ نبوی ﷺ ترک نہ کرے۔“ امام مالک رضی اللہ عنہ نے (مدینہ منورہ مسجد نبوی میں درس دیتے ہوئے) فرمایا تھا کہ ”ہم میں سے ہر شخص کی بات کو رد کر لیا جاسکتا ہے اور قبول بھی جاسکتا ہے، مگر (رسول اللہ ﷺ کی قبر کی طرف اشارہ کر کے فرمایا) اس صاحبِ قبر کی حدیث کو ترک نہیں کیا جاسکتا۔“

علمائے کرام رضی اللہ عنہم وقوع مسائل کے وقت ہمیشہ اجتہاد کرتے رہے۔ پس جس شخص کا اجتہاد صحیح ہوا اُسے دُہرا اجر ملے گا اور جس شخص نے اجتہاد میں غلطی کھائی اُسے اس کی محنت اور اجتہاد کا اجر ملے گا جیسا کہ حدیثِ نبوی ﷺ میں مذکور ہے۔ لیکن مجتہد علماء کا یہ دستور تھا کہ جب ان پر کوئی دلیل واضح ہوگی تو اس پر عمل کر لیا اور اجتہاد ترک کر دیا۔ ائمہ کرام نے اجتہاد سے اُس وقت کام لیا جب کہ ان کے علم میں رسول اللہ ﷺ کا صحیح فرمان نہ تھا، یا علم تھا لیکن اس میں دوسرا فرمان رسالت مآب ﷺ بھی موجود پایا تو اس صورت میں انہوں نے اجتہاد سے مسئلہ کی تہ تک پہنچنے کی کوشش فرمائی۔

آئمہ اربعہ رحمہم اللہ کے دور میں طلبِ حدیث کی صورت یہ تھی کہ براہِ راست اُستاذ کے پاس جا کر سماعِ حدیث کی جاتی تھی اور اس سلسلے میں کئی کئی سال کا سفر کر کے حدیث حاصل کی جاتی تھی۔ اس کے بعد یہ دور آیا کہ احادیث کو کتابی صورت میں مدُون کر دیا گیا اور باقاعدہ اسناد سے حدیث کو درج کیا جانے لگا۔ اور ہر حدیث کے متعلق یہ وضاحت کی گئی کہ یہ صحیح ہے یا حسن ہے یا ضعیف ہے یا موضوع۔ فقہائے کرام نے مختلف مذاہب کی روشنی میں باقاعدہ کتابیں تصنیف فرمائیں اور ان میں مجتہدین کے دلائل ذکر کئے جس سے ایک طالبِ حق کے لئے صحیح راستہ آسانی سے معلوم ہو گیا۔ ہر امام نے اپنے اجتہاد کے لئے دلیل کا ذکر کرنا بھی

ضروری سمجھا۔

سیدنا ابن عباس رضی اللہ عنہما کے کلام کا خلاصہ یہ ہے کہ جس شخص کے سامنے رسول اللہ ﷺ کا ارشاد پوری وضاحت کے ساتھ پیش کر دیا جائے اور پھر بھی وہ اپنے امام کی تقلید کی وجہ سے حدیث رسول ﷺ کو تسلیم نہ کرے تو اس کی سختی سے تغلیط کرنی چاہیے کیونکہ وہ جان بوجھ کر رسول اللہ ﷺ کے ارشاد کو ترک کر رہا ہے۔ امام احمد بن حنبل رضی اللہ عنہ فرماتے ہیں کہ: ”سیدنا ابن عباس رضی اللہ عنہ فرمایا کرتے تھے کہ ہم میں سے ہر شخص کی بات کو قبول اور رد کیا جاسکتا ہے، سوائے رسول اللہ ﷺ کے ارشاد گرامی کے“۔

پس ثابت ہوا کہ جو شخص رسول اللہ ﷺ کی صحیح حدیث کے ہوتے ہوئے کسی عالم یا امام کے قول کو ترجیح دیتا ہے، اس سے انکار کرنا واجب ہے کیونکہ کسی مجتہد یا امام کی بات کو تسلیم کرنا صرف ان مسائل اجتہادی تک جائز ہے جن میں کتاب اللہ و سنت رسول اللہ ﷺ میں ان کی وضاحت نہ ملتی ہو، لیکن جس مسئلہ میں کتاب و سنت سے واضح رہنمائی ہوتی ہو اس میں اجتہاد کی تردید ضروری ہے جیسا کہ سابقہ صفحات میں سیدنا ابن عباس رضی اللہ عنہما امام شافعی رضی اللہ عنہ، امام مالک رضی اللہ عنہ اور امام احمد بن حنبل رضی اللہ عنہ کی تصریحات سے ثابت ہو چکا ہے۔

و قال الامام احمد رضی اللہ عنہ عَجِبْتُ لِقَوْمٍ لَعَفُوا الْإِسْنَادَ وَ صَحَّتَهُ وَ يَذْهَبُونَ إِلَى رَأْيِ سُفْيَانَ وَ اللَّهُ تَعَالَى يَقُولُ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ (النور: ۶۳) لَعَلَّهُ إِذَا رَدَّ بَعْضَ قَوْلِهِ أَنْ يَقَعَ فِي قَلْبِهِ شَيْءٌ مِّنَ الزَّيْغِ فَيُهْلِكُ

امام احمد بن حنبل رضی اللہ عنہ فرماتے ہیں کہ مجھے ان لوگوں پر سخت تعجب ہے جو صحت حدیث کے بعد بھی جناب سفیان رضی اللہ عنہ کی رائے کو ترجیح دیتے ہیں۔ اللہ تعالیٰ نے فرمایا: ”رسول ﷺ کے حکم کی خلاف ورزی کرنے والوں کو ڈرنا چاہیے کہ وہ کسی فتنے میں گرفتار نہ ہو جائیں یا ان پر دردناک عذاب نہ آجائے۔ جب انسان رسول اللہ ﷺ کی کسی بات کو چھوڑ دے تو اس کے دل میں کئی چیز پیدا ہو جانے کا امکان اُبھر آتا ہے جس سے اس کی ہلاکت یقینی ہے“۔

امام احمد رضی اللہ عنہ کا یہ کلام فضل بن زیاد اور ابوطالب نقل کرتے ہیں۔ فضل بن زیاد نے امام احمد سے مزید مندرجہ ذیل کلام نقل کیا ہے جس میں امام صاحب رضی اللہ عنہ فرماتے ہیں: ”اطاعت رسول ﷺ کو قرآن کریم میں تینتیس مقامات پر بیان کیا گیا ہے پھر امام صاحب نے قرآن کریم کی یہ آیت پڑھی: (ترجمہ) ”رسول

کے حکم کی خلاف ورزی کرنے والوں کو ڈرنا چاہیے کہ وہ کسی فتنے میں گرفتار نہ ہو جائیں یا ان پر دردناک عذاب نہ آجائے۔ (النور: ۶۳)۔

امام صاحب نے اس آیت میں مذکور فتنے کو شرک سے تعبیر کیا ہے۔ اس کے بعد یہ آیت تلاوت فرمائی: (ترجمہ) ”نہیں، اے محمد (ﷺ) تمہارے رب کی قسم یہ کبھی مومن ہونے نہیں سکتے جب تک کہ اپنے باہمی اختلافات میں آپ (ﷺ) کو فیصلہ نہ مان لیں پھر آپ جو بھی فیصلہ کریں اس کے بارے میں اپنے دلوں میں کوئی تنگی محسوس نہ کریں بلکہ سربسرتسلیم کر لیں“۔ (النساء: ۶۵)۔

ابوطالب کہتے ہیں؛ امام صاحب سے پوچھا گیا کہ: ”بعض لوگ حدیث رسول (ﷺ) کو چھوڑ کر ابوسفیان رضی اللہ عنہ کے قول پر عمل کرتے ہیں تو امام صاحب نے فرمایا: ”مجھے ان لوگوں پر تعجب ہوتا ہے جنہوں نے حدیث رسول (ﷺ) سنی پھر اس کی سند کی صحت کے بعد اسے چھوڑ کر سفیان رضی اللہ عنہ یا کسی دوسرے کے قول کو ترجیح دیتے ہیں، اللہ تعالیٰ تو فرماتا ہے کہ رسول (ﷺ) کے حکم کی خلاف ورزی کرنے والوں کو ڈرنا چاہیے کہ وہ کسی فتنے میں گرفتار نہ ہو جائیں یا ان پر دردناک عذاب نہ آجائے۔ تمہیں معلوم ہے کہ فتنہ کسے کہتے ہیں؟ ”فتنہ سے مراد کفر ہے“۔ اللہ تعالیٰ فرماتا ہے کہ ”فتنہ قتل سے بھی گھناؤنا فعل ہے“۔ حدیث رسول (ﷺ) کو چھوڑ کر اپنی خواہشات کی پیروی میں وہ اپنی آراء پر عمل کرتے ہیں“۔ شیخ الاسلام امام ابن تیمیہ رحمہ اللہ نے بھی مذکورہ بالا قول کو نقل کیا ہے۔

امام احمد رحمہ اللہ کا یہ قول ان لوگوں کی سخت تردید کر رہا ہے جو کتاب و سنت کے ہوتے ہوئے آئمہ کے اقوال کو ترجیح دیتے ہیں کیونکہ اس سے انسان کا دل قبول حق سے برگشتہ ہو جاتا ہے، جس کا نتیجہ یہ نکلتا ہے کہ انسان کفر تک پہنچ جاتا ہے۔ آج کل مسلمانوں کی اکثریت اسی مرض میں مبتلا دکھائی دیتی ہے خصوصاً جن لوگوں کو اہل علم کہا جاتا ہے، وہ اس کی عین زد میں ہیں، انہوں نے ایک ایسا جال بچھا رکھا ہے جس سے گزر کر عام آدمی کتاب و سنت اور اتباع رسول (ﷺ) کی منزل تک پہنچ ہی نہیں سکتا اور نہ وہ رسول اللہ (ﷺ) کے اوامر و نواہی کی پوری طرح عظمت کر سکتا ہے اس قسم کے علماء کے اقوال میں سے ایک قول یہ ہے کہ: ”قرآن و حدیث سے استدلال مجتہد ہی کر سکتا ہے، اور اجتہاد کا دروازہ اب بند ہو چکا ہے“۔

ان لوگوں نے اس مسئلہ میں غلطی کھائی ہے۔ امام احمد رحمہ اللہ نے مندرجہ ذیل حدیث سے استدلال کیا ہے کہ اجتہاد کا دروازہ بند نہیں ہوگا: ”میری اُمت کا ایک گروہ ہمیشہ حق پر قائم رہے گا، ان کی مخالفت کرنے اور

انہیں رسوا کرنے والا انہیں کوئی گزند نہ پہنچا سکے گا حتیٰ کہ اللہ تعالیٰ کا فیصلہ آجائے۔“

ان لوگوں کے خطرناک اقوال میں سے ایک یہ بھی ہے: ”جس کی میں تقلید کر رہا ہوں وہ حدیث اور حدیث کے نسخ و منسوخ کو تم سے بہتر سمجھتا تھا“۔ اسی قسم کی اور بھی بہت سی باتیں ہیں جو وہ کرتے ہیں اور جن کا اصل مقصد یہ ہے کہ انسان رسول اللہ ﷺ کی اتباع سے، جن کی صفت ہی اللہ تعالیٰ نے یہ بیان فرمائی ہے: (ترجمہ) ”ہمارا پیغمبر ﷺ اپنی خواہش سے کوئی بات نہیں کرتا“، دُور ہٹ جائے۔ یہ لوگ اُن افراد پر اعتماد کرتے ہیں جن سے خطا اور غلطی کا ہر وقت امکان ہے کیونکہ ہر امام کے پاس شریعت کا پورا علم نہیں بلکہ کچھ حصہ علم ہے۔ لہذا ہر شخص کو چاہیے کہ جب اُس کے سامنے کتاب و سنت کا حکم واضح ہو جائے تو وہ تمام آئمہ کے اقوال کو چھوڑ کر کتاب و سنت کو اپنا رہبر بنائے اور اس پر عمل کرے اور اس سلسلے میں کسی بڑے سے بڑے امام اور مجتہد کی مخالفت کی پروا نہ کرے کیونکہ اللہ تعالیٰ فرماتا ہے: (ترجمہ) ”لوگو! جو کچھ تمہارے رب کی طرف سے تم پر نازل کیا گیا ہے اُس کی پیروی کرو اور اپنے رب کو چھوڑ کر دوسرے سرپرستوں کی پیروی نہ کرو مگر تم نصیحت کم ہی مانتے ہو“۔ (اعراف: ۳)۔

اللہ تعالیٰ اپنے بندوں کی رہنمائی کرتے ہوئے فرماتا ہے: (ترجمہ) ”اور کیا ان لوگوں کے لئے یہ (نشانی) کافی نہیں ہے کہ ہم نے تم پر کتاب نازل کی جو انہیں پڑھ کر سنائی جاتی ہے۔ درحقیقت اس میں رحمت ہے اور نصیحت ہے اُن لوگوں کے لئے جو ایمان لاتے ہیں“۔ (عنکبوت: ۵۱)۔

سابقہ صفحات میں اس مسئلہ پر ائمہ اربعہ کے اجماع کا فیصلہ گزر چکا ہے اور یہ بھی بیان کیا جا چکا ہے کہ مقلد کو اہل علم میں شمار نہیں کیا جاسکتا۔ ابو عمر بن عبد البر رحمۃ اللہ علیہ نے بھی اس مسئلہ پر اجماع اُمت بیان کیا ہے۔ علامہ الشیخ عبدالرحمن بن حسن رحمۃ اللہ علیہ فرماتے ہیں کہ: ”کتاب و سنت کے احکام واضح ہو جانے کے بعد اس بارے میں کسی کو اختلاف نہیں کہ قرآن و حدیث کے مقابلے میں ائمہ کے قول کو چھوڑ دیا جائے البتہ مقلدین کا گروہ اپنی بات پر مصر ہتا ہے خواہ کتاب و سنت کی مخالفت ہی ہو رہی ہو۔ کیونکہ یہ لوگ کتاب و سنت سے بے بہرہ ہیں حقیقت یہ ہے کہ یہ لوگ قرآن و حدیث سے کوئی شغف اور محبت نہیں رکھتے بلکہ صرف اپنے امام کے قول کو تسلیم کرتے ہیں۔ انفسوں اس بات پر ہے کہ یہ لوگ یہ سمجھتے ہیں کہ وہ ائمہ کی اتباع کر رہے ہیں حالانکہ یہ لوگ ائمہ کرام کی مخالفت میں لگے ہوئے ہیں اور ان کی راہ سے بالکل دُور ہیں۔ البتہ امام احمد بن حنبل رحمۃ اللہ علیہ کی عبارت سے کچھ اشارہ ملتا ہے کہ اگر کتاب و سنت کی کوئی واضح دلیل سامنے نہ ہو تو کسی بھی امام

کی بات کو وہ صحیح سمجھتا ہو عمل کیا جاسکتا ہے۔ ہاں! جس شخص کے سامنے کتاب و سنت کے دلائل موجود ہوں اور پھر وہ کسی امام کے قول کی وجہ سے کتاب و سنت پر عمل نہ کرے تو ایسے شخص کی مخالفت کرنی چاہیے۔ مقلدین چونکہ کتاب اللہ اور سنت رسول اللہ ﷺ سے اعراض کننا ہیں اور اس کا مطالعہ نہیں کرتے، اور مطالعہ کا موقع ملتا بھی ہے تو علماء اور فقہاء کی کتب کے مطالعہ میں ڈوبے رہتے ہیں اور اس کے مقابلے میں کتاب اللہ اور سنت رسول اللہ ﷺ کو درخورِ اعتنا نہیں سمجھتے جس کا لازمی نتیجہ یہ نکلتا ہے کہ وہ اپنے اعمال میں ترکِ سنت کے مرتکب ہوتے ہیں۔ ان کی مثال بالکل یہود و نصاریٰ جیسی ہے جن کے متعلق اللہ تعالیٰ فرماتا ہے: (ترجمہ) ”انہوں نے اپنے علماء اور پیروں کو اللہ کے سوا رب بنا لیا ہے۔ اس آیت کریمہ کی مزید تشریح سیدنا عدی بن حاتم رضی اللہ عنہ کی روایت کرتی ہے جو آئندہ صفحات میں آ رہی ہے۔ ان شاء اللہ۔

پس جو شخص اپنی اصلاح کا خواہشمند ہے اُسے چاہیے کہ علمائے کرام اور ائمہ عظام کی کتب کا مطالعہ کرتے وقت ان کے دلائل کی کتاب اللہ اور سنت رسول اللہ ﷺ سے مطابقت پیدا کر لے کیونکہ مجتہدین اور ان کے متبعین اہل علم کے لئے ضروری ہے کہ وہ کوئی بات کہتے وقت اس کی دلیل بھی ذکر کریں۔ اس لئے کہ مسائل میں حق بات تو ایک ہی ہوتی ہے۔ حق کے متلاشی اور انصاف پسند شخص کو چاہیے کہ وہ ائمہ اور علماء کے دلائل کو خوب پرکھ لے اور کتاب و سنت سے ملا لے تاکہ کتاب و سنت کے مطابق مسئلہ کی صحت واضح ہو جائے اور خطا و غلطی کا امکان باقی نہ رہے۔ اس چھان بین کے سلسلے میں کتاب و سنت میں بیشمار دلائل موجود ہیں۔

ائمہ اربعہ رضی اللہ عنہم نے بھی تقلید کی تردید اور مخالفت میں کوئی کمی نہیں رہنے دی۔ کتاب و سنت کی موجودگی میں وہ تقلید کے بالکل قائل نہ تھے کیونکہ وہ جانتے تھے کہ انہیں بعض مسائل کا علم نہیں ہے جس کا کسی دوسرے شخص کو علم ہو سکتا ہے۔ اور ان کے علاوہ دیگر لوگوں کو بہت سے مسائل کا علم تھا اس سلسلے میں ان کے لئے بیشمار اقوال موجود ہیں چنانچہ امام ابوحنیفہ رضی اللہ عنہ فرماتے ہیں: ”رسول اللہ ﷺ سے جب حدیث مل جائے تو سر آ نکھوں پر، جب صحابہ کرام کا عمل ہمارے سامنے ثابت ہو جائے تو سر آ نکھوں پر، اور اگر تابعین کا قول ہو تو پھر وہ اور ہم سب انسان (برابر) ہیں۔“ امام ابوحنیفہ رضی اللہ عنہ نے ایک موقع پر فرمایا: ”اگر میں ایک بات کہوں اور کتاب اللہ اس کے خلاف ہو تو میرا قول اس کے مقابلے میں مسترد کر دو۔ امام صاحب سے عرض کیا گیا کہ اگر آپ کا قول رسول اللہ ﷺ کے فرمان کے خلاف ہو تو؟ امام صاحب نے کہا کہ پھر بھی میرے قول کو رسول اللہ ﷺ کی حدیث کے مقابلے میں ترک کر دو۔ سوال کیا گیا کہ اگر آپ کا قول صحابہ کرام رضی اللہ عنہم کے خلاف

ہو تو؟ امام صاحب نے فرمایا کہ صحابہ کے قول کے ہوتے ہوئے میرے قول کو چھوڑ دو۔“

ربیع رضی اللہ عنہ کہتے ہیں کہ میں نے امام شافعی رضی اللہ عنہ کو یہ کہتے ہوئے سنا کہ: ”اگر میری کتاب میں میرا کوئی قول سنت رسول اللہ صلی اللہ علیہ وسلم کے خلاف دیکھو تو میرے قول کو چھوڑ کر رسول اللہ صلی اللہ علیہ وسلم کی حدیث کے مطابق عمل کرو۔“ امام شافعی رضی اللہ عنہ کا مندرجہ ذیل قول سنہری حروف سے لکھنے کے قابل ہے، آپ فرماتے ہیں ”اگر میرا قول صحیح حدیث کے خلاف ہو تو میرے قول کو دیوار پر دے مارو۔ ہر آدمی کی بات پر عمل بھی کیا جاسکتا ہے اور اُس کو چھوڑا بھی جاسکتا ہے مگر رسول اللہ صلی اللہ علیہ وسلم کی ہر بات کو تسلیم کرنا فرض ہے۔“

آئمہ کرام رحمہم اللہ کی ان تصریحات کے بعد کسی شخص کی پاس کوئی وجہ جواز نہیں کہ وہ خواہ مخواہ کسی امام کے قول کو کتاب و سنت کے مقابلے میں تسلیم کرے۔ تقلید کے رد میں علمائے کرام نے جو ارشادات فرمائے ہیں اگر ہم ان سب کا یہاں ذکر کریں تو اختصار سے دُور نکل جائیں گے لہذا ایک طالب حق اور محبت رسول اللہ صلی اللہ علیہ وسلم کا دعویٰ کرنے والے کے لئے آئمہ کے مندرجہ بالا ارشادات کافی ہیں۔

اگر کسی شخص نے رسول اللہ صلی اللہ علیہ وسلم کے ارشادِ گرامی کو ٹھکرا دیا تو پھر اس کے قلب میں کجی کا واقع ہو جانا لازمی ہے جس کا نتیجہ ہلاکت اور بربادی کے سوا کچھ نہیں۔ پتا چلا کہ رسول اللہ صلی اللہ علیہ وسلم کے ارشاد کو ترک کرنے سے انسان کے دل میں کجی اور ٹیڑھ پیدا ہو جاتی ہے جس کی وجہ سے دُنیا اور آخرت میں ہلاکت یقینی ہے۔ قرآن کریم اس کی وضاحت کرتے ہوئے فرماتا ہے: (ترجمہ) ”پھر جب انہوں نے ٹیڑھ اختیار کی تو اللہ تعالیٰ نے اُن کے دل ٹیڑھے کر دیئے۔ اللہ تعالیٰ فاسقوں کو ہدایت نہیں کرتا۔“ (الصّف: ۵)۔

قرآن کریم کی آیت ”فَلْيَحْذَرِ الَّذِينَ يُخَالِفُونَ عَنْ أَمْرِهِ“ کی تفسیر بیان کرتے ہوئے شیخ الاسلام امام ابن تیمیہ رضی اللہ عنہ فرماتے ہیں: ”رسول اللہ صلی اللہ علیہ وسلم کے فرمان کی مخالفت کرنے والے کو شرک و کفر اور عذاب الیم سے ڈرایا گیا ہے۔ لہذا ثابت ہوا کہ رسول اللہ صلی اللہ علیہ وسلم کے فرمان کی مخالفت کفر کا موجب ہو سکتی ہے اور عذاب الیم میں مبتلا کر سکتی ہے۔ یاد رہے محض معصیت، عذابِ الہی کا باعث بن جاتی ہے، اور اگر کوئی شخص رسول اللہ صلی اللہ علیہ وسلم کے ارشادِ گرامی کو حقارت سے رد کر دے تو اس سے وہ کفر کی کی دلدل میں پھنس جاتا ہے۔“

عن عدی ابن حاتم رضی اللہ عنہ أَنَّهُ سَمِعَ النَّبِيَّ صلی اللہ علیہ وسلم يَقْرَأُ هَذِهِ الْآيَةَ اتَّخَذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ وَمَا أُمِرُوا إِلَّا لِيَعْبُودُوا اللَّهَ وَاحِدًا لَا إِلَهَ إِلَّا هُوَ سُبْحَانَهُ عَمَّا يُشْرِكُونَ فَقُلْتُ لَهُ إِنَّا لَسْنَا نَعْبُدُهُمْ قَالَ الْيَسُّ يُحَرِّمُونَ

مَا أَحَلَّ اللَّهُ فَتُحَرِّمُوهُ فَفَقُلْتُ بَلَى قَالَ فَتِلْكَ عِبَادَتُهُمْ (رواہ الترمذی وحسنہ، واحمد)۔

عدی بن ابی حاتم نے رسول اللہ ﷺ کو یہ آیت تلاوت کرتے ہوئے سنا کہ: ”انہوں نے اپنے علماء اور درویشوں کو اللہ کے سوا اپنا رب بنا لیا ہے اور اسی طرح مسیح ابن مریم کو بھی۔ حالانکہ اُن کو ایک معبود کے سوا کسی کی بندگی کرنے کا حکم نہیں دیا گیا تھا، وہ جس کے سوا کوئی مُستحق عبادت نہیں پاک ہے وہ اُن مشرکانہ باتوں سے جو یہ لوگ کرتے ہیں۔ تو عدی رضی اللہ عنہ کہنے لگے کہ ہم تو ان کی عبادت نہیں کرتے تھے۔ آپ ﷺ نے پوچھا اے عدی اللہ تعالیٰ کی حرام کردہ اشیاء کو حلال اور حلال کردہ اشیاء کو حرام قرار دیتے وقت تم ان کی بات کو تسلیم نہیں کرتے تھے؟ عدی رضی اللہ عنہ بولے یہ تو درست ہے۔ چنانچہ رسول اللہ ﷺ نے فرمایا یہی اُن کی عبادت ہے چنانچہ جن آئمہ کرام کی تقلید کی جا رہی ہے وہاں یہ شرک پوری طرح پایا جاتا ہے کیونکہ یہ لوگ اپنے امام کی مخالفت میں کتاب و سنت کی پروا نہیں کرتے۔ اور نہ قرآن و حدیث کے دلائل پر ان کو اعتماد ہے۔ اور بعض غالی قسم کے مقلد اپنے امام کی مخالفت کی صورت میں کتاب و سنت پر عمل کرنا مکروہ بلکہ حرام سمجھتے ہیں اور یہ کہہ کر کتاب و سنت کو ترک کر دیتے ہیں کہ ”ہمارے امام کو ان دلائل کا زیادہ علم تھا، دلائل پر غور کرنا صرف مجتہد کا کام ہے۔“ جو شخص ان کے سامنے کتاب و سنت کے دلائل پیش کرتا ہے، اکثر اوقات اس کی مذمت اور مخالفت پر اُتر آتے ہیں بلاشبہ یہ اسلام سے بعد (یعنی دُوری) اختیار کرنے کی بہت بڑی دلیل ہے؟ حالات اس قدر متغیر ہو چکے ہیں کہ نتیجہ ہر شخص کے سامنے ہے، اور سب سے زیادہ افسوس اس بات پر ہے کہ اکثر لوگ پیروں کی اس عبادت کو تمام اعمال سے افضل سمجھتے ہیں۔ اس کا نام بدل کر ولایت رکھ دیا گیا ہے۔ علماء کی عبادت انکے علم و فنہ کو ماننا ہے حالات کی سنگینی یہاں تک جا پہنچی ہے کہ اب ایسے لوگوں کی عبادت کی جانے لگی ہے جو صالحین میں سے بھی نہیں اور اب علماء کی جگہ جہلا کی عبادت بھی شروع ہو چکی ہے۔

کتاب و سنت کے مقابلے میں اُمراء اور سلاطین کی اطاعت کرنا کوئی نئی بات نہیں خلفائے راشدین کے بعد سے آج تک مسلسل اس عذاب میں اُمت گرفتار ہے۔ ”پھر اگر یہ لوگ تمہاری بات قبول نہ کریں تو جان لو کہ یہ صرف اپنی خواہشوں کی پیروی کرتے ہیں اور اس سے زیادہ کون گمراہ ہوگا جو اللہ کی ہدایت کو چھوڑ کر اپنی خواہش کے پیچھے چلے پیشک اللہ ظالم لوگوں کو ہدایت نہیں دیتا۔ (القصص: ۵۰)۔

زیادہ بن حدیر کہتے ہیں کہ مجھے سیدنا عمر بن خطاب رضی اللہ عنہ نے فرمایا: ”تمہیں معلوم ہے کہ کون سی چیز اسلام کو مٹا دیتی ہے؟ میں نے عرض کی کہ نہیں۔ فرمایا: عالم کی لغزش قدم، منافق کا قرآن کریم کو جھگڑے کا ذریعہ بنانا



اور گمراہ حکمرانوں کا فیصلہ اسلام کی عمارت کو گرانے کا سبب بنتا ہے۔ (رواہ دارمی)۔

دعا ہے کہ اللہ تعالیٰ ہم سب کو حق کو قبول کرنے والوں، اور اس کی اطاعت کرنے والوں میں سے بنا دے۔ آمین۔

## باب

أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنزِلَ إِلَيْكَ وَمَا أُنزِلَ مِنْ قَبْلِكَ  
يُرِيدُونَ أَنْ يُتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ  
يُضِلَّهُمْ ضَلَالًا بَعِيدًا

اے نبی! تم نے دیکھا نہیں ان لوگوں کو جو دعویٰ تو کرتے ہیں کہ ہم ایمان لائے ہیں اس کتاب پر جو تمہاری طرف نازل کی گئی ہے اور ان کتابوں پر جو تم سے پہلے نازل کی گئی تھیں مگر چاہتے یہ ہیں کہ اپنے معاملات کا فیصلہ کرانے کیلئے طاغوت کی طرف رجوع کریں، حالانکہ انہیں طاغوت سے کفر کرنے کا حکم دیا گیا تھا۔ شیطان انہیں بھٹکا کر راہِ راست سے بہت دُور لے جانا چاہتا ہے۔ حافظ ابن کثیر رحمۃ اللہ علیہ فرماتے ہیں: ”اس آیت کریمہ میں ان لوگوں کی مذمت کی گئی ہے جو کتاب و سنت سے اعراض کر کے باطل جگہوں سے فیصلہ کراتے ہیں۔ دوسرے لفظوں میں اسے طاغوت سے تعبیر کیا جاتا ہے گزشتہ صفحات میں گذر چکا ہے جس میں علامہ ابن قیم رحمۃ اللہ علیہ طاغوت کے بارے میں وضاحت سے فرماتے ہیں کہ: ”اپنے معبود و متبوع اور مطاع کی مقرر کردہ حدود سے آگے نکل کر کوئی شخص کتاب اللہ اور سنت رسول اللہ صلی اللہ علیہ وسلم کے علاوہ کسی دوسری جگہ سے فیصلہ کراتا ہے تو گویا وہ اپنا فیصلہ طاغوت کے ہاں لے گیا ہے جس سے اللہ تعالیٰ نے اپنے مومن بندوں کو انکار کرنے کا حکم دیا ہے کیونکہ فیصلہ صرف کتاب اللہ اور سنت

رسول ﷺ سے ہی ہونا چاہئے اور جس شخص نے کتاب و سنت کو نظر انداز کر دیا اور دوسرے دروازوں پر دستک دی تو اس نے حدود مقررہ سے آگے قدم زن ہونے کی جسارت کی اللہ تعالیٰ اور رسول اللہ ﷺ نے جو حدود متعین فرمائی تھیں ان حدود سے باہر نکل گیا اور کتاب و سنت کے خلاف احکام کو وہ حیثیت دی جس کے وہ ہرگز مستحق نہ تھے۔

یہی صورت حال اُس شخص کی ہے جو غیر اللہ کی عبادت کرتا ہے وہ بھی اصل میں طاغوت ہی کی عبادت میں مشغول ہے نہ کہ اللہ تعالیٰ کی عبادت میں۔ غیر اللہ کی عبادت دو حوالہ سے خالی نہیں پہلی صورت یہ ہے کہ ایسے شخص کا معبود اگر صالح انسان ہے تو اس کی عبادت شیطان کی عبادت تصور ہوگی ایسی عبادت کرنے والوں کے بارے میں قرآن کریم کہتا ہے: (ترجمہ) ”جس روز ہم ان سب کو ایک ساتھ اپنی عدالت میں اکٹھا کریں گے پھر ان لوگوں سے جنہوں نے شرک کیا ہے کہیں گے کہ ٹھہر جاؤ تم بھی اور تمہارے بنائے ہوئے شریک بھی پھر ہم انکے درمیان اجنبیت کا پردہ ہٹا دیں گے اور ان کے شریک کہیں گے کہ ”تم ہماری عبادت تو نہیں کرتے تھے! ہمارے اور تمہارے درمیان اللہ کی گواہی کافی ہے کہ (تم اگر ہماری عبادت کرتے بھی تھے تو) ہم تمہاری اس عبادت سے بالکل بے خبر تھے۔ اُس وقت ہر شخص اپنے کئے کا مزہ چکھ لے گا، سب اپنے حقیقی مالک کی طرف پھیر دیئے جائیں گے اور وہ سارے جھوٹ جو انہوں نے گھڑ رکھے تھے تم ہو جائیں گے“ (یونس: ۲۸ تا ۳۰)

دوسری صورت یہ ہے کہ انسان اپنے نفس اور خواہش کی عبادت کی طرف لوگوں کو دعوت دے یا شجر و حجر یا کسی ولی اللہ کی قبر کی عبادت کرنے کا پرچار کرے، جیسے مشرکین اپنے اصنام وغیرہ کی، جو صالحین اور ملائکہ کی شکل و صورت میں بنا کر رکھے گئے تھے، عبادت کرتے تھے تو یہ وہ طاغوت ہے جس کی عبادت کرنے سے خود اللہ تعالیٰ نے روکا ہے لوگوں کو ان سے اظہارِ برات کا حکم دیا ہے اللہ تعالیٰ کے علاوہ کوئی بھی ہو، اگر اس کی عبادت کی گئی تو یہ شیطانی فعل ہوگا۔ شیطان نے اپنے ان فبیح افعال اور مذموم اعمال کو بڑے مزین اور انتہائی خوبصورت بنا رکھا ہے یہ ایسے افعال ہیں جو توحید اور کلمہ لا الہ الا اللہ کے بالکل الٹ ہیں۔ توحید کی اصل یہ ہے کہ انسان اللہ کے سوا ہر طاغوت کا انکار کر دے جس کی کسی نہ کسی صورت میں عبادت کی جا رہی ہو۔ اس سلسلے میں قرآن کریم کا حکم یہ ہے: (ترجمہ) ”تم لوگوں کے لئے ابراہیم علیہ السلام اور ان کے ساتھیوں میں ایک اچھا نمونہ ہے کہ انہوں نے اپنی قوم سے صاف کہہ دیا: ہم تم سے اور تمہارے ان معبودوں سے جن کو تم اللہ کو چھوڑ کر پوجتے ہو قطعی بیزار ہیں۔ ہم نے تم سے کفر کیا اور ہمارے اور تمہارے درمیان ہمیشہ کے لئے عداوت ہو گئی اور

بیر پڑ گیا جب تک کہ تم اللہ واحد پر ایمان نہ لاؤ۔ لہذا جو شخص غیر اللہ میں سے کسی کی عبادت کرتا ہے، وہ ان حدود سے تجاوز کرنے کے جرم کا ارتکاب کرتا ہے اور اس کو معبود گردانتا ہے جس کا وہ مستحق نہیں تھا۔

امام مالک رضی اللہ عنہ فرماتے ہیں: ”ہر وہ چیز جس کی اللہ کے سوا عبادت کی جائے طاعت کہلاتی ہے۔“

اللہ تعالیٰ اور رسول اللہ صلی اللہ علیہ وسلم کے علاوہ کسی سے فیصلہ کرانے والے شخص کی مثال اس شخص کی سی ہے جس نے پوری شریعت اسلامیہ کا انکار کر دیا ہو، اور مزید برآں یہ کہ اس نے غیر اللہ کو اپنی اطاعت میں شریک ٹھہرایا ہو۔ اللہ تعالیٰ ارشاد فرماتا ہے: ”پس اے محمد صلی اللہ علیہ وسلم تم اللہ کے نازل کردہ قانون کے مطابق ان لوگوں کے معاملات کا فیصلہ کرو اور ان کی خواہشات کی پیروی نہ کرو۔ ہوشیار رہو کہ یہ لوگ تم کو فتنہ میں ڈال کر اس ہدایت سے ذرہ برابر منحرف نہ کرنے پائیں جو اللہ نے تمہاری طرف نازل کی ہے۔“ دوسری جگہ پرفرمایا: (ترجمہ) ”اے محمد صلی اللہ علیہ وسلم تمہارے رب کی قسم یہ کبھی مومن نہیں ہو سکتے جب تک کہ اپنے باہمی اختلافات میں یہ تم کو فیصلہ کرنے والا نہ مان لیں، پھر جو کچھ تم فیصلہ کرو اس پر اپنے دلوں میں بھی کوئی تنگی نہ محسوس کریں بلکہ سر بسر تسلیم کر لیں۔“ (النساء: ۶۵)۔

پس جو شخص اللہ تعالیٰ اور رسول اللہ صلی اللہ علیہ وسلم کی مخالفت بائیں طور پر کرتا ہے کہ وہ کتاب و سنت کے علاوہ کسی اور جگہ سے فیصلہ کرواتا ہے یا اپنی خواہشات کی تکمیل میں لگن ہے تو گویا اس نے عملاً ایمان اور اسلام کی رسی کو گردن سے اتار پھینکا ہے۔ اس کے بعد خواہ وہ کتنا ہی ایمان اور اسلام کا دعویٰ کرے بیکار ہے کیونکہ اللہ تعالیٰ نے ایسے لوگوں کو جھوٹا قرار دیا ہے۔ لفظ يَزْعُمُونَ وہاں استعمال کیا جاتا ہے جہاں عمل دعویٰ کے خلاف کیا جا رہا ہو۔ ہمارے اس دعویٰ کی دلیل قرآن کریم کی زیر نظر آیت ”وَقَدْ أَمَرُوا أَنْ يَكْفُرُوا بِهِ“ ہے۔ حقیقت یہ ہے کہ طاعت کا انکار کرنا توحید کا سب سے اہم رکن ہے جب تک کسی شخص کے اندر یہ رکن نہ ہوگا اس وقت تک اسے موحد کہنا غلط ہے تمام اعمال اور ایمان کی اساس اور مرکزی حیثیت توحید کو حاصل ہے۔ اعمال کی صحت اور عدم صحت کا دار و مدار توحید ہی پر ہے اسی سلسلے میں اللہ تعالیٰ فرماتا ہے: (ترجمہ) ”جو کوئی طاعت کا انکار کرے اللہ پر ایمان لے آیا اس نے ایسا مضبوط سہارا تھام لیا جو کبھی ٹوٹنے والا نہیں“ (البقرہ: ۲۶۵)۔ اپنے فیصلے طاعت کے پاس لے جانے کا مقصد یہ ہوتا ہے کہ جانے والے کا اس پر ایمان ہے۔ طاعت کے پاس اپنے متنازعہ معاملات لے جانے اور وہاں سے فیصلہ طلب کرنے کا اصل محرک شیطان ہوتا ہے اور وہ اس قسم کی باتیں بہت ہی خوبصورت انداز میں انسان کے دل میں ڈالتا ہے۔ اس طرح

شیطان بیشمار لوگوں کو گمراہ کر چکا ہے۔ کتاب و سنت کو پس پشت ڈال کر طاغوت کو تفصیل ماننے اور فیصلہ کن طاقت قرار دینے سے بڑی گمراہی اور ہدایت سے دُور کر دینے والی اور کوئی چیز نہیں ہو سکتی ہے۔ اس آیت کریمہ میں یہ اُمور خاص طور پر بیان کئے گئے ہیں: ☆ طاغوت کے پاس فیصلہ لے جانا شیطانی فعل ہے اور اسی کے وسوسہ سے انسان کے دل میں یہ جذبہ پیدا ہوتا ہے۔ ☆ دوسرا یہ کہ یہ بہت بڑی گمراہی ہے۔ ☆ تیسری بات یہ ہے کہ اُسے صیغہ مصدر کے ساتھ موکد کیا گیا ہے۔ ☆ چوتھی بات یہ بیان کی گئی ہے کہ وہ ہدایت اور سیدھے راستے سے بہت دُور ہے۔

وَ اِذَا قِيلَ لَهُمْ تَعَالَوْا اِلَىٰ مَا اَنْزَلَ اللّٰهُ وَ اِلَىٰ الرَّسُوْلِ رَاٰتِ الْمُنٰفِقِيْنَ يَصُدُوْنَ عَنْكَ صُدُوْدًا (النساء: ۶۱) فَكَيْفَ اِذَا اَصَابَتْهُمْ مُّصِيبَةٌ بِمَا قَدَمَتْ اَيْدِيَهُمْ ثُمَّ جَاءَ وَكَ يَحْلِفُوْنَ بِاللّٰهِ اِنْ اَرَدْنَا اِلَّا اِحْسَانًا وَ تَوْفِيقًا (النساء: ۶۳)۔

جب اُن سے کہا جاتا ہے کہ آؤ اُس چیز کی طرف جو اللہ نے نازل کی ہے، اور آؤ رسول ﷺ کی طرف، تو اُن منافقوں کو تم دیکھتے ہو کہ یہ تمہاری طرف آنے سے کتراتے ہیں۔ پھر اُس وقت کیا ہوتا ہے جب ان کے اپنے ہاتھوں کی لائی ہوئی مصیبت اُن پر آن پڑتی ہے؟ اُس وقت یہ تمہارے پاس قسمیں کھاتے ہوئے آتے ہیں اور کہتے ہیں کہ اللہ کی قسم ہم تو صرف بھلائی چاہتے تھے اور ہماری نیت تو یہ تھی کہ فریقین میں کسی طرح موافقت ہو جائے۔

اللہ تعالیٰ نے منافقین کی علامت یہ بیان فرمائی ہے کہ ان کے سامنے جب کتاب اللہ اور سنت رسول اللہ ﷺ پیش کی جاتی ہے تو اس سے انہیں غمناک ہوتے ہیں اور جو شخص ایسا کرے گا خواہ وہ کتنا ہی مدعی ایمان ہو حقیقت میں وہ ایمان کی دولت سے بالکل محروم ہے۔ علامہ ابن قیم رحمہ اللہ فرماتے ہیں: ”جس شخص کے سامنے متنازعہ فیہ مسائل میں کتاب اللہ اور سنت رسول اللہ ﷺ پیش کی جائے اور وہ تسلیم نہ کرے تو وہ شخص منافق ہے۔“

لوگوں کی اکثریت اس جرم میں گرفتار ہے اور خصوصاً علماء پر نہایت افسوس ہے جو علم کے ہوتے ہوئے ایسے لوگوں کے اقوال کو سامنے رکھ کر کتاب و سنت سے اعراض کئے ہوئے ہیں جو کئی مسائل میں مرتکب خطا ہوئے ہیں۔ ان لوگوں نے اپنے آپ کو آئمہ اربعہ میں سے کسی ایک کی تقلید کا پابند کر رکھا ہے حالانکہ ان میں سے کسی کی تقلید کا کوئی جواز نہیں اور ایسے لوگوں کے اقوال کو قابل اعتماد ٹھہرایا ہے جن پر اعتماد کی ضرورت نہ

تھی۔ مقلدین کا سب سے بڑا ظلم یہ ہے کہ وہ نصوص کتاب و سنت کے مقابلے میں آئمہ کے اقوال کو پیش کرتے ہیں۔ حقیقت یہ ہے کہ قواعد شرعیہ ہی ایسے قواعد ہیں جن پر کلی اعتماد کیا جاسکتا ہے اور ان کے بغیر کسی اور چیز پر فتویٰ صادر کرنا قرین صحت نہیں۔

اب صورت حال یہ ہے کہ سنت رسول کریم ﷺ کے توجیح کی حیثیت سے ایک اجنبی اور مسافر کی سی ہو کر رہ گئی ہے ایسے شخص کو اس دور میں کوئی وقعت نہیں دی جاتی۔ ان آیات پر غور کرنے سے معلوم ہوتا ہے کہ لوگوں کی اکثریت کتاب و سنت سے روگرداں ہے اور اکثر مقامات پر ان دو بنیادی نصوص شرعیہ پر عمل متروک ہو چکا ہے۔ (واللہ المستعان)۔

وَ إِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ (البقرة: ۱۱)

جب کبھی اُن سے کہا گیا کہ زمین میں فساد برپا نہ کرو تو اُنہوں نے یہی کہا کہ ہم تو اصلاح کرنے والے ہیں۔

جو شخص اللہ تعالیٰ کی نافرمانی کرتا ہے اور دوسروں کو بھی اللہ تعالیٰ کے حکم کی خلاف ورزی پر اکساتا ہے تو گویا وہ زمین میں فساد برپا کرنے کی کوشش کرتا ہے اور زمین و آسمان میں اصلاح کی ایک ہی صورت ہے کہ اللہ تعالیٰ اور اس کے رسول ﷺ کی اطاعت و فرمانبرداری کی جائے۔ سیدنا یوسف علیہ السلام کے بھائیوں کا واقعہ بیان کرتے ہوئے اللہ تعالیٰ نے فرمایا: (ترجمہ) ”ان بھائیوں نے کہا: اللہ کی قسم! تم لوگ خوب جانتے ہو کہ ہم اس ملک میں فساد کرنے نہیں آئے ہیں اور ہم چوریاں کرنے والے لوگ نہیں ہیں“ (یوسف: ۷۳)۔

یہ آیت دلالت کرتی ہے کہ ہر نافرمانی فساد فی الارض ہے۔ زیر نظر آیت کریمہ کا باب سے تعلق یہ ہے کہ کتاب اللہ اور سنت رسول اللہ ﷺ کو چھوڑ کر کسی دوسری جگہ سے فیصلہ کروانا منافقین کا کام ہے جو درحقیقت فساد فی الارض ہے۔ پیش نظر آیت کریمہ میں اس بات کی تنبیہ کی گئی ہے کہ خواہشات کے بندوں کے اقوال سے ہوشیار اور چوکس رہنا چاہیے کیونکہ یہ لوگ اپنے دعوؤں کو بہت ہی خوبصورت انداز میں پیش کرتے ہیں۔ دوسری بات یہ معلوم ہونی کہ اہل خواہش کے فریب سے بھی ہوشیار رہنا چاہیے جب تک کہ وہ اپنی بات کی دلیل کتاب و سنت سے پیش نہ کریں۔ کیونکہ اُن کی یہ عادت ہے کہ وہ سچ کو جھوٹ اور جھوٹ کو سچ کہنے میں مہارت رکھتے ہیں۔ فساد فی الارض کی اس سے بڑی اور کیا صورت ہو سکی ہے۔ فساد فی الارض سے خود بخود ایسے امور مرتب ہوتے ہیں جن سے انسان دائرہ حق سے باہر نکل کر باطل کی دلدل میں دھنس جاتا ہے۔

ان آیات پر غور کرنے سے معلوم ہوگا کہ لوگوں کی اکثریت اسی وہم میں گرفتار ہے سوائے ان لوگوں کے جن کو اللہ تعالیٰ نے ایمان و یقین کی پیشگی کی نعمت عطا فرمادی ہو، شہواتِ نفس کے غلبہ کے وقت ان کی عقل کامل اور شکوک و شبہات کے مقابلے میں وہ بصرتِ تامہ سے بہرہ ور ہوں۔ بس یہی وہ افراد ہیں جو شبہات اور وساوس سے محفوظ رہ سکتے ہیں۔ ذالک فضل اللہ یوتیہ من یشاء واللہ ذو الفضل العظیم۔

قَوْلُ اللَّهِ تَعَالَى وَلَا تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ (الاعراف: ۶۵)

زمین میں فساد برپا نہ کرو جبکہ اس کی اصلاح ہو چکی ہے اور اللہ ہی کو پکارو خوف کے ساتھ اور طمع کے ساتھ یقیناً اللہ کی رحمت نیک کردار لوگوں سے قریب ہے۔

اس آیت کریمہ کی تفسیر کرتے ہوئے ابو بکر بن عمیش رقمطراز ہیں کہ: ”زمین کے چپے چپے پر فساد برپا تھا، پس اللہ تعالیٰ نے محمد رسول اللہ ﷺ کو مبعوث فرما کر زمین اور اہل زمین کی اصلاح فرمائی اور اب جو شخص کتاب و سنت کو چھوڑ کر کسی دوسری طرف لوگوں کو دعوت دیتا ہے وہ فساد فی الارض کے جرم کا مرتکب ہوتا ہے۔“ علامہ ابن قیم رحمہ اللہ فرماتے ہیں: ”اکثر مفسرین کا بیان ہے کہ فساد فی الارض یہ ہے کہ انسان اللہ تعالیٰ اور رسول اللہ ﷺ کی نافرمانی میں زندگی برباد کر دے۔ رسول اللہ ﷺ کی بعثت اور شریعت اسلامیہ کی وضاحت سے اہل زمین کی اصلاح کے بعد کسی کا غیر اللہ کی اطاعت کی طرف دعوت دینا فساد فی الارض کی بدترین شکل ہے کیونکہ غیر اللہ کی عبادت اور اس کی طرف دعوت دینا شرک ہے اور کتاب و سنت کی مخالفت و حقیقت فساد فی الارض اور شرک ہے۔ پس شرک کرنا غیر اللہ کی اطاعت کی طرف دعوت دینا، اللہ تعالیٰ کے سوا کسی دوسرے کو معبود ڈھنڈھانا اور رسول اللہ ﷺ کے فرامین کو چھوڑ کر دوسروں کی پیروی کرنا سب سے بڑا فساد فی الارض ہے۔ اصلاح کی ایک ہی صورت ہے کہ صرف اللہ تعالیٰ کو معبود مانا جائے، اسی کی توحید کی طرف لوگوں کو دعوت دی جائے، اس کے آخری پیغمبر محمد رسول اللہ ﷺ کی فرمانبرداری کی جائے اور آپ ﷺ کے علاوہ کسی بھی شخص کی بات پر عمل کرنے سے پہلے بڑے غور و فکر سے یہ دیکھ لیا جائے کہ کیا وہ اللہ تعالیٰ اور رسول اللہ ﷺ کی مخالفت تو نہیں کر رہا اور اگر کتاب و سنت کے برعکس بات کہہ رہا ہو تو اُس کی بات کو چھوڑ دینا چاہیے کیونکہ شریعت اسلامیہ میں کسی کی سبوح و اطاعت ہرگز نہیں کرنا چاہیے۔ دنیا کے حالات کا سرسری جائزہ لینے کے بعد انسان اس نتیجے پر پہنچ جاتا ہے کہ اصلاحِ حال کی صرف ایک ہی صورت ہے اور وہ یہ کہ انسان اللہ

تعالیٰ کی توحید، اس کی عبادت اور رسول اللہ ﷺ کی اتباع کو اپنے اوپر لازم قرار دے لے اس لئے کہ اللہ تعالیٰ کی توحید کا انکار یا آپ ﷺ کی نافرمانی کا لازمی نتیجہ یہ نکلتا ہے کہ اللہ کی زمین میں فتنہ و فساد برپا ہو جاتا ہے، قحط سالی کا دور دورہ ہوتا ہے اور خصوصاً دشمن اسلام مسلمانوں پر غلبہ حاصل کر لیتا ہے۔

زیر نظر آیت کریمہ کا ترجمہ الباب والی آیت سے تعلق یہ ہے کہ اللہ تعالیٰ اور رسول اللہ ﷺ کو چھوڑ کر دوسروں سے فیصلہ کروانا تمام گناہوں سے بدترین گناہ ہے جو حقیقی طور پر فساد فی الارض ہے۔ اصلاح کی ایک ہی صورت ہے کہ انسان اپنے تمام متنازع فیہ مسائل میں صرف کتاب و سنت کی طرف رجوع کرے۔ تمام مومنین کا یہی طریقہ اور دستور رہا ہے جیسا کہ خود اللہ تعالیٰ فرماتا ہے: (ترجمہ) ”اور جو شخص رسول کی مخالفت پر کمر بستہ ہو اور اہل ایمان کی روش کے سوا کسی اور روش پر چلے درآں حال یہ کہ اس پر راہ راست واضح ہو چکی ہو تو اس کو ہم اسی طرف چلائیں گے جدھر وہ خود پھر گیا اور اسے جہنم میں جھونکیں گے جو بدترین جائے قرار ہے۔“ (النسا: ۱۱۵)۔

أَفَحُكْمَ الْجَاهِلِيَّةِ يَبْغُونَ وَ مَنْ أَحْسَنُ مِنَ اللَّهِ حُكْمًا لِقَوْمٍ يُوقِنُونَ (المائدہ: ۵۰)

(اگر یہ اللہ کے قانون سے منہ موڑتے ہیں) تو کیا پھر جاہلیت کا فیصلہ چاہتے ہیں؟ حالانکہ جو لوگ اللہ پر یقین رکھتے ہیں ان کے نزدیک اللہ سے بہتر فیصلہ کرنے والا کوئی نہیں۔

زیر نظر آیت کریمہ کی تفسیر کرتے ہوئے حافظ ابن کثیر رحمۃ اللہ علیہ رقمطراز ہیں کہ: ”اللہ تعالیٰ ان لوگوں کی تردید کرتا ہے جو اس کے ان احکامات سے اعراض کرتے ہیں جن میں خیر ہی خیر ہے جن میں ہر قسم کے شر سے روکا گیا ہے اور ایسی آراء، اقوال اور اصطلاحات کی طرف رجوع کرتے ہیں جن کو ان لوگوں نے وضع کیا ہے جو شریعت اسلامیہ کی ابجد سے بھی واقف نہیں ہیں جیسے تاتاریوں نے چنگیز خان کی تقلید اور اس کی آراء کے مطابق فیصلے کرنے شروع کر دیئے۔ چنگیز خان نے یاسق کے نام سے ایک دستور مرتب کیا جو حقیقت میں مختلف مذاہب مثلاً یہودیت و نصرانیت اور ملت اسلامیہ سے مقتبس تھا اور اس انتخاب میں بھی اس نے اپنی خواہشات اور ذاتی نظریہ کو ملحوظ رکھا یہ ایسا مجموعہ ہے جسے اس کے پیروکار کتاب و سنت پر مقدم قرار دیتے ہیں اور اس کو مقدس سمجھتے ہیں۔ پس جو شخص ایسے فعل کا مرتکب ہوگا وہ کافر ہے جس سے اس وقت تک جنگ کی جائے گی جب تک کہ وہ کتاب اللہ اور سنت رسول اللہ ﷺ کی طرف رجوع نہ کر لے اور معمولی سے معمولی اور بڑے سے بڑے تنازع میں کتاب و سنت کو حکم نہ مان لے۔“

جو شخص عقل و خرد سے اور غور و فکر سے کام لے گا اس کے سامنے یہ حقیقت روز روشن کی طرح واضح ہو جائے گی کہ اللہ تعالیٰ کی بارگاہ سے زیادہ عدل کہیں نہیں۔ اللہ اعلم الحاکمین ہے اور ماں سے بھی زیادہ اپنی مخلوق پر رحمت و شفقت کرنے والا ہے۔ وہ اپنے بندوں کی حاجتوں کو خوب جانتا ہے، وہ ہر چیز کے کرنے پر قدرت تامہ رکھتا ہے اس کے اقوال و افعال اور قضاء و قدر میں بیشمار حکمتیں پوشیدہ ہیں۔ اس آیت کریمہ میں جاہلیت کے تمام فیصلوں کو کتاب و سنت کے فیصلوں کے مقابلے میں ترک کر دینے کی وضاحت کی گئی ہے اور جس شخص نے جاہلیت کے فیصلہ کو اپنایا اس نے حق اور احسن فیصلہ سے اعراض کیا اور باطل کو حق کے مقابلے میں ترجیح دی۔

## باب

مَنْ جَحَدَ شَيْئًا مِّنَ الْأَسْمَاءِ وَ الصِّفَاتِ

اس باب میں اُس شخص کا حکم بیان کیا گیا ہے جو اللہ تعالیٰ کے اسماء و صفات کا منکر ہے۔

و قول الله تعالى وَ هُمْ يَكْفُرُونَ بِالرَّحْمَنِ قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَ إِلَيْهِ مَتَابِ

اور یہ لوگ رحمن کو نہیں مانتے، ان سے کہو کہ وہی میرا رب ہے، اُس کے سوا کوئی معبود نہیں اور وہی میرا پلادماوی ہے۔ (الرعد: ۳۰)۔

پیش نظر آیت کریمہ کا شان نزول یہ ہے کہ مشرکین قریش نے عناد اور بغض کی بنا پر اللہ تعالیٰ کے نام الرحمن کا انکار کر دیا تھا۔ چنانچہ اللہ تعالیٰ نے فرمایا: (ترجمہ) ”اے نبی ﷺ! ان سے کہو اللہ کہہ کر پکارو، یا، رحمن کہہ کر۔ جس نام سے بھی پکارو، اس کے لئے سب اچھے ہی نام ہیں“۔

الرحمن: اللہ کا نام بھی اور صفت بھی اس نام سے پتا چلا کہ رحمت، اللہ کی صفات کا ملہ میں سے ایک صفت ہے۔ مشرکین نے اللہ کے اسماء میں سے ایک ایسے اسم کا انکار کیا جو اللہ کی حمد اور اس کے کمال پر دلالت کرتا ہے، الرحمن کا انکار اصل میں اُس کی صفت اور معنی کا انکار ہے۔ جہم بن صفوان اور اس کے ساتھیوں کا گمان



باطل یہ تھا کہ الرحمن، اللہ تعالیٰ کی ایسی صفت نہیں جو اللہ کی ذات سے قائم ہو۔ اس کی دیکھا دیکھی معتزلہ، اور اشاعرہ نے بھی اس صفت کا انکار کر دیا۔ اسی وجہ سے اکثر اہل سنت نے ان دونوں فرقوں کو کافر قرار دیا ہے۔

علامہ ابن قیم رحمۃ اللہ علیہ فرماتے ہیں: ”مختلف شہروں میں ان کے کفر کی تقلید پانچ سو علماء نے کی۔ امام الکافی نے ان سے اس کو بیان کیا ہے بلکہ اس سے پہلے طبرانی نے بھی بیان کیا ہے۔“

فرقہ جہمیہ اور ان کے پیروکاروں نے اللہ تعالیٰ کی ان صفات کا تعطیل کی وجہ سے انکار کیا، جن صفات کو خود ربّ کریم نے، اور رسول اللہ صلی اللہ علیہ وسلم نے بیان فرمایا تھا، اس انکار، اور تعطیل کے لئے انہوں نے ایسے اصول مرتب کئے جو بالکل غلط اور باطل تھے۔ انکار کی وجہ بتاتے ہوئے وہ کہتے ہیں کہ اس قسم کی صفات اجسام کی ہوتی ہیں، ان صفات کو مان لینے سے اللہ تعالیٰ کا جسم ماننا پڑے گا۔ اس نوع کے دلائل ان کی کم عقلی کی دلیل ہیں کیونکہ انہوں نے اللہ تعالیٰ کی صفات کو مخلوق جیسی صفات خیال کیا۔ شروع شروع میں تو ان لوگوں نے اللہ تعالیٰ کو بھی مخلوق سمجھ لیا تھا۔ آہستہ آہستہ صفات کاملہ کا انکار کیا، اور ناقصات یعنی جمادات اور معدومات سے تشبیہ دی۔ پہلے تشبیہ دی اور پھر تعطیل تک پہنچ گئے اور تیسری مرتبہ ان کو ناقص اور معدم اشیاء سے تشبیہ دینے کی جسارت کی۔ نتیجہ یہ ہوا کہ کتاب اللہ اور سنت رسول اللہ صلی اللہ علیہ وسلم کی صریح نصوص کا انکار کر دیا جس میں خود اللہ تعالیٰ نے اور رسول اللہ صلی اللہ علیہ وسلم نے ایسی صفات بیان کی ہیں جو حقیقت میں اس کی عظمت اور جلال قدرت کے لائق ہیں۔ سلف صالحین اور آئمہ کرام ان تمام صفات کو تسلیم کرتے ہیں جو خود اللہ تعالیٰ یا اللہ کے رسول صلی اللہ علیہ وسلم نے اللہ تعالیٰ کے بیان فرمائی ہیں۔ آئمہ کرام نے ان تمام صفات کو بلا تمثیل اور بلا تعطیل مانا ہے۔ کیونکہ صفات میں بحث کرنا ذات میں بحث کرنے کے مترادف ہے۔ فرقہ معطلہ والے اللہ تعالیٰ کی ذات کو ثابت کرتے ہیں لیکن تشبیہ کے قائل نہیں ہیں۔ پس اہل سنت کا بھی یہی مسلک ہے لیکن اہل سنت ان صفات کو بھی بلا تشبیہ و تمثیل مانتے ہیں جو صفات کہ اللہ نے اپنے لئے یا آپ صلی اللہ علیہ وسلم نے اللہ تعالیٰ کے بیان فرمائی ہیں۔ ان صفات کو مخلوق سے تشبیہ نہیں دیتے، اس لئے کہ اہل سنت کتاب و سنت پر ایمان رکھتے ہیں اور ان میں تناقص کے قائل نہیں ہیں۔ لیکن معطلہ سرے سے کتاب و سنت کا ہی انکار کرتے ہیں۔ اور اس میں تناقص ثابت کرنے کیلئے کوشاں ہیں لہذا عقل اور نقل دونوں لحاظ سے معطلہ کا مذہب باطل ٹھہرا۔ اس پر اہل سنت، صحابہ، تابعین، تبع تابعین اور تمام آئمہ کا اتفاق ہے۔ **فَللّٰهِ الْحَمْدُ وَالْمِنَّةُ۔**

اہل حدیث علمائے کرام اور ان کے متاخرین جیسے شیخ الاسلام امام ابن تیمیہ رحمۃ اللہ علیہ، ابن قدامہ رحمۃ اللہ علیہ اور

ان کے اصحاب میں کثیر علماء نے اس موضوع پر وافر ذخیرہ چھوڑا ہے۔

اہل بدعت کی کثرت، اور مختلف آراء کے باوجود ان پاکباز لوگوں نے سنت خیر الوریٰ کو بالکل پاک و صاف اور منزہ رکھنے میں اپنی عزیز عمریں کھپا دیں۔ فجزاہم اللہ احسن الجزاء۔  
و فی صحیح البخاری قَالَ عَلِيٌّ حَدَّثَنَا النَّاسَ بِمَا يَعْرِفُونَ أَتْرِيدُونَ أَنْ يُكَذِّبَ اللَّهُ  
وَرَسُولُهُ

صحیح بخاری میں سیدنا علی رضی اللہ عنہ کا یہ قول مذکور ہے کہ لوگوں کو وہ باتیں سناؤ جنہیں وہ پہچانیں۔ کیا تم یہ چاہتے ہو کہ اللہ تعالیٰ اور اس کے رسول ﷺ کو جھٹلادیا جائے؟

سیدنا علی رضی اللہ عنہ نے زیر نظر جملہ ارشاد فرمانے کی ضرورت اس لئے محسوس فرمائی کہ ان کے دورِ خلافت میں لوگ احادیث بیان کرنے میں احتیاط سے کام نہیں لیتے تھے، وعظ وارشاد میں عام قصے کہانیاں بیان کرتے وقت ایسی ایسی باتیں احادیث کے نام سے بیان کرنا شروع کر دی تھیں جن کا کوئی اصل نہ تھا۔ لوگوں نے بعض روایات کو بالکل عجوبہ خیال کیا اور ان کی تردید بھی کی، تاہم ان میں بعض صحیح روایات بھی بیان کی جاتی تھیں۔ چنانچہ سیدنا علی رضی اللہ عنہ نے واعظین کو ہدایات جاری فرمائیں کہ وعظ وارشاد میں صرف وہ احادیث بیان کی جائیں جن کی صحت پر یقین ہو، اور جن سے ایک عام آدمی کو دین کے سمجھنے میں مدد ملے۔ جیسے حلال و حرام کی وضاحت کرنا، جس کا ہر شخص مکلف ٹھہرایا گیا ہے۔ بالکل گہرے اور پیچیدہ مسائل کو زیر بحث نہ لایا جائے جن سے ایک عام آدمی حق کو قبول کرنے میں پس و پیش کرے اور جو اس کو تکذیب کی سرحدوں میں پہنچانے کا موجب بنتے ہوں۔ بالخصوص وہ باتیں ہرگز بیان نہ کی جائیں جن میں اختلاف پایا جاتا ہے اور جدل و نزاع کا موجب بنتی ہیں۔

شیخ الاسلام محمد بن عبدالوہاب رحمہ اللہ کی بھی یہی عادت تھی کہ وہ ایسے مسائل بیان فرماتے جن کا تعلق انسان کے دین، عبادات اور معاملات سے ہوتا تھا، اور جن کا جاننا ہر شخص کے لئے ضروری ہے۔ عام لوگوں کو ابن جوزی کی کتب مثلاً المعش، المرعش، اور تبصرہ کے مطالعہ سے روکا کرتے تھے، کیونکہ ان میں ضروری اور نفع آور سے اعراض کیا گیا ہے اور ایسی چیزیں درج کی گئی ہیں جن کا عقیدے سے کوئی علاقہ نہیں ہے۔

امیر المؤمنین سیدنا معاویہ بن ابی سفیان رضی اللہ عنہ واعظین کو عام قصے کہانیاں بیان کرنے سے روکا کرتے تھے کیونکہ یہ لوگ احتیاط سے کام نہیں لیتے تھے۔ سیدنا معاویہ رضی اللہ عنہ فرمایا کرتے تھے: ”خود امیر یا امیر کا نمائندہ ہی

تقریر و وعظ بیان کر سکتا ہے۔ اس قسم کی روک تھام کا صرف ایک ہی مقصد تھا کہ صراطِ مستقیم کی علم و عمل اور یقین محکم کے ذریعے سے حفاظت کی جائے اور یہ بدعت و خرافات سے بچ کر زندگی بسر کی جائے۔ سچ تو یہ ہے کہ اللہ تعالیٰ ہی کسی کو درست اور صحیح رکھ سکتا ہے اور اسی سے اس کی توفیق مانگتے رہنا چاہئے۔

## متشابہ آیات میں علمائے سلف کے اقوال

مندرجہ ذیل حدیث الدر المنثور میں موجود ہے، جس کو حاکم نے صحیح قرار دیا ہے۔ سیدنا عبد اللہ بن مسعود رضی اللہ عنہ کہتے ہیں کہ رسول اللہ ﷺ نے ارشاد فرمایا: ”پہلی کتاب، ایک ہی دروازے سے ایک ہی طریقے پر نازل ہوئی تھی۔ لیکن قرآن مجید، سات ابواب سے، سات طریقوں پر نازل ہوا اور وہ ہیں: زجر، امر، حلال، حرام، محکم، متشابہ اور امثال۔ حلال کو حلال قرار دو اور حرام کو حرام سمجھو۔ جو حکم ملتا ہے اس پر عمل کرو۔ جس عمل سے روکا جائے اس سے رُک جاؤ، جو امثال بیان کی گئی ہیں ان سے نصیحت حاصل کرو۔ محکم آیات پر عمل کرو۔ اور متشابہات پر ایمان رکھو اور اس بات کا اقرار کرو کہ ہم سب آیات پر ایمان لائے اور تمام قسم کی آیات اللہ تعالیٰ کی طرف سے نازل شدہ ہیں۔“

## فیہ مسائل

☆ جو شخص اللہ تعالیٰ کے اسماء و صفات میں سے کسی ایک کا بھی انکار کر دے تو وہ شخص ایمان سے بالکل خالی ہو جاتا ہے۔ ☆ جس بات کو مخاطب نہیں سمجھ سکتا اُسے چھوڑ دینا۔ ☆ اُس علت کا تذکرہ جو اللہ اور رسول ﷺ کی تکذیب تک پہنچا دیتی ہے، اگرچہ انکار کرنے والے کا یہ ارادہ نہ ہو۔ ☆ سیدنا عبد اللہ بن عباس رضی اللہ عنہما کا کلام کہ جو شخص ان میں سے کسی کا انکار کرے وہ اُسے ہلاک کر دے گی۔

## باب

قول اللہ تعالیٰ يَعْرِفُونَ نِعْمَتَ اللَّهِ ثُمَّ يُنْكِرُونَهَا وَ أَكْثَرُهُمُ الْكَافِرُونَ

یہ اللہ تعالیٰ کے احسان کو پہچانتے ہیں پھر اس کا انکار کرتے ہیں اور ان میں بیشتر لوگ ایسے ہیں جو حق کو ماننے کے لئے تیار نہیں۔

قول اللہ تعالیٰ یَعْرِفُونَ نِعْمَتَ اللَّهِ ثُمَّ يُنْكِرُونَهَا وَ أَكْثَرُهُمُ الْكَافِرُونَ

یہ اللہ تعالیٰ کے احسان کو پہچانتے ہیں پھر اس کا انکار کرتے ہیں اور ان میں بیشتر لوگ ایسے ہیں جو حق کو ماننے کے لئے تیار نہیں۔ (النحل: ۸۳)

ابن جریر رضی اللہ عنہ فرماتے ہیں کہ: ”اس آیت کریمہ میں جس نعمت کا تذکرہ کیا گیا ہے اس میں علمائے کرام کی آراء مختلف ہیں۔ سفیان عن السدی سے منقول ہے کہ اس نعمت سے رسول اللہ صلی اللہ علیہ وسلم کی ذات گرامی مراد ہے۔ بعض علمائے کرام کا بیان ہے کہ اس سورت میں جن انعامات کا اللہ تعالیٰ نے ذکر فرمایا ہے وہ اللہ تعالیٰ ہی کی طرف سے ہیں اور اللہ تعالیٰ ہی حقیقی منعم ہے۔ لیکن ان مشرکین کا گمان باطل یہ ہے کہ وہ ان انعامات کے آباؤ اجداد کی طرف سے وارث ہیں۔

مجاہد رضی اللہ عنہ کہتے ہیں کہ نے اپنا مصحف (قرآن مجید) بارہا سیدنا ابن عباس رضی اللہ عنہما کو سنایا، میری عادت یہ تھی کہ میں ہر ایک آیت پر رُک جاتا اور سیدنا ابن عباس رضی اللہ عنہما سے سوال کرتا کہ: اس آیت کا شان نزول کیا ہے؟ اس آیت کے نازل ہونے کی وجہ کیا ہوئی؟ اس کا صحیح مفہوم کیا ہے؟ جب میری تسلی ہو جاتی تو پھر آگے دوسری آیت پڑھتا۔ زیر بحث آیت کریمہ کے بارے میں ابن جریر رضی اللہ عنہ مجاہد کا قول نقل کرتے ہیں کہ ”اس نعمت الہی سے گھر بار، چوپائے وغیرہ، کھانے پینے کی تمام اشیاء، لوہے اور روئی وغیرہ سے بنے ہوئے کپڑے مراد ہیں۔ کفار قریش یہ جاننے کے باوجود کہ یہ سب کچھ اللہ کی طرف سے ہے، اس سے یوں انکار کرتے ہیں کہ ”یہ تمام اشیاء ہمارے آباؤ اجداد کی ہیں جو ہمیں وارث بنا گئے ہیں۔“

بعض علماء نے یہ معنی بیان فرمائے ہیں کہ جب کفار سے پوچھا جاتا کہ تمہیں رزق کون دیتا ہے؟ تو جواب دیتے ہوئے اقرار کرتے ہیں کہ اللہ تعالیٰ ہی رزق رساں ہے، لیکن اس کا بایں طور انکار کر دیتے کہ ”ہم کو یہ رزق ہمارے معبودوں کی سفارش سے ملا ہے۔“

پیش نظر آیت ”یَعْرِفُونَ نِعْمَةَ اللَّهِ ثُمَّ يُنْكِرُونَهَا“ کے متعلق عون بن عبد اللہ لکھتے ہیں: ”مشرکین کا انکار انعامات یہ کہ وہ یہ کہتے ہیں کہ اگر فلاں آدمی نہ ہوتا تو یہ حالات پیدا نہ ہوتے۔ یا اگر فلاں شخص نہ ہوتا تو مجھ پر یہ مصیبت نہ ہوتی۔“ ابن جریر رضی اللہ عنہ نے پہلے قول کو پسند کیا ہے۔ ابن جریر رضی اللہ عنہ کے علاوہ دوسرے علماء نے اس آیت کریمہ کو عام رکھا ہے۔ کسی ایک معنی میں منحصر نہیں۔ یہی زیادہ بہتر ہے کہ اس آیت میں عمومیت کو برقرار رکھا جائے۔ واللہ اعلم۔

## فہ مسائل

☆ نعمت کی پہچان اور اس کے انکار کی جتنی صورتیں ممکن تھیں، ان کی وضاحت کرنا۔ ☆ انکار کی جتنی صورتیں ہیں وہ اکثر لوگوں کی زبان پر جاری ہیں۔ ☆ ایسے کلام کا نام انکارِ نعمت ہے۔ ☆ دلوں میں اجتماعِ ضدین پایا جانا۔

### باب

فَلَا تَجْعَلُوا لِلَّهِ اَنْدَادًا وَّ اَنْتُمْ تَعْلَمُونَ

پس جب تم جانتے ہو تو دوسروں کو اللہ کا مقابل نہ ٹھہراؤ۔

فَلَا تَجْعَلُوا لِلَّهِ اَنْدَادًا وَّ اَنْتُمْ تَعْلَمُونَ

پس جب تم جانتے ہو تو دوسروں کو اللہ کا مقابل نہ ٹھہراؤ۔ (البقرہ)

الند: مثل اور نظر کو کہا جاتا ہے۔ اللہ تعالیٰ کا ”ند“ بنانے کا مطلب یہ ہے کہ انسان تمام عبادات کو یا کسی ایک عبادت کو غیر اللہ کے لئے ادا کرے۔ جیسے بتوں کے پجاری اپنے معبودانِ باطل سے یہ توقع رکھتے ہیں کہ وہ ان کو نفع پہنچانے اور ان سے تکلیف دُور کرنے کی صلاحیت رکھتے ہیں اور ان کی سفارش بھی اللہ تعالیٰ کی بارگاہ میں کرتے ہیں۔ پوری آیت اس طرح ہے: ”لوگو! بندگی اختیار کرو اپنے اُس رب کی جو تمہارا اور تم سے پہلے جو لوگ ہو گزرے ہیں ان سب کا خالق ہے۔ تمہارے بچنے کی توقع اسی صورت سے ہو سکتی ہے۔ وہی تو ہے جس نے تمہارے لئے زمین کا فرش بچھایا، آسمان کی چھت بنائی، اُوپر سے پانی برسایا اور اس کے ذریعے سے ہر طرح کی پیداوار نکال کر تمہارے لئے رزق بہم پہنچایا پس جب تم یہ جانتے ہو تو دوسروں کو اللہ کا مقابل نہ ٹھہراؤ۔“

اس آیت کی تفسیر کرتے ہوئے علامہ ابن کثیر رحمۃ اللہ علیہ نے ابو العالیہ کا یہ قول نقل کیا ہے کہ: ”اللہ کے

شریک نہ بناؤ یعنی اس کے برابر شریک“۔

ربیع بن انس، قتادہ، السدی، ابومالک اور اسماعیل بن ابی خالد نے بھی یہی معنی بیان کئے ہیں۔ سیدنا ابن

عباس رضی اللہ عنہ اس آیت کریمہ کا مطلب یہ بیان کرتے ہیں کہ: ”اپنے معبودانِ باطل کو اللہ تعالیٰ کا شریک نہ ٹھہراؤ

کیونکہ وہ نہ توقع دے سکتے ہیں اور نہ تکلیف میں مبتلا کر سکتے ہیں۔ تم اس بات کو اچھی طرح جانتے ہو اور سمجھتے ہو کہ رسول اکرم ﷺ جس تو حید خالص کی تمہیں دعوت دے رہے ہیں، وہ حق ہے جس میں کوئی شک نہیں۔

قائدہ عیسیٰ اور مجاہد اس آیت کی تشریح میں انداد کا مطلب یہ بیان کرتے ہیں کہ انسان لوگوں میں سے کسی کی اس طرح اطاعت کرے جس میں اللہ تعالیٰ کی نافرمانی ہوتی ہو۔ انداد کے بارے میں ابن زید کا قول یہ ہے کہ ”انداد، مشرکین کے وہ الہ ہیں جن کو اللہ تعالیٰ کا شریک بنایا گیا ہو اور جو صفات اللہ تعالیٰ میں پائی جاتی ہیں، اُن صفات کو ان انداد میں تسلیم کر لیا گیا ہو۔“ سیدنا ابن عباس رضی اللہ عنہ نے انداد کے معنی شبیہ کئے ہیں۔ مجاہد عیسیٰ کا قول یہ ہے کہ ”یہود و نصاریٰ اس بات کو اچھی طرح جانتے ہیں کہ الہ ایک ہی ہے، جیسا کہ تورات اور انجیل میں مذکور ہے۔“

مجاہد عیسیٰ نے اس آیت کریمہ کے مفہوم کی مزید وضاحت کے لئے ایک حدیث نقل کی ہے جو مسند احمد میں حارث اشعری رضی اللہ عنہ سے مروی ہے کہ رسول اکرم ﷺ نے ارشاد فرمایا کہ ”اللہ تعالیٰ نے یحییٰ بن زکریا علیہ السلام کو پانچ کلمات کا حکم دیا کہ وہ خود بھی ان پر عمل کریں اور بنی اسرائیل کو بھی ان پر عمل کرنے کی دعوت دیں۔ ممکن ہے کہ وہ اس میں تاخیر کر دیتے کہ اتنے میں سیدنا عیسیٰ علیہ السلام نے ان سے کہا کہ اللہ تعالیٰ نے آپ کو پانچ کلمات کا حکم دیا ہے کہ ان پر خود بھی عمل کرو اور بنی اسرائیل کو بھی ان پر عمل کرنے کا حکم دو۔ یا تو یہ کلمات تم بنی اسرائیل کو پہنچا دو یا میں پہنچا دوں۔ یحییٰ بن زکریا علیہ السلام بولے: میرے بھائی! مجھے ڈر ہے کہ اگر آپ اس معاملے میں مجھ سے سبقت لے گئے تو ایسا نہ ہو مجھے اللہ کی طرف سے عذاب دیا جائے یا زمین میں دھنسا دیا جائے۔ چنانچہ سیدنا یحییٰ بن زکریا علیہ السلام نے بنی اسرائیل کو بیت المقدس میں جمع کیا حتیٰ کہ مسجد بھر گئی۔ انہوں نے ایک بلند مقام پر بیٹھ کر اللہ تعالیٰ کی حمد و ثناء بیان کی، اور پھر قوم سے اس طرح خطاب فرمایا: ”مجھے اللہ تعالیٰ نے پانچ کلمات کا حکم دیا ہے کہ خود بھی ان پر عمل کروں اور تم کو بھی ان پر عمل پیرا ہونے کا حکم دوں۔ پہلا حکم یہ ہے کہ ”تم اللہ تعالیٰ کی عبادت کرو اور اس کے ساتھ کسی کو شریک نہ بناؤ۔“ مشرک کی مثال اُس غلام کی سی ہے جسے کوئی شخص اپنے خالص مال سے خرید کر اپنے کاروبار کا مختار بنا دے، لیکن یہ غلام شام کے وقت فروخت شدہ مال کی رقم اپنے آقا کی بجائے دوسرے کسی شخص کے حوالے کرتا جائے۔ کیا غلام کی اس حرکت کو کوئی عقلمند شخص برداشت کرے گا؟ ہرگز نہیں! پس اللہ تعالیٰ نے تم کو پیدا فرمایا اور وہی رزق دیتا ہے۔ لہذا اسی کی خالص عبادت کرو اور اس کے ساتھ کسی کو شریک نہ بناؤ۔ دوسرا حکم یہ ہے کہ ”میں تم کو نماز پڑھنے کا حکم دیتا ہوں۔“ جب تک انسان

نماز کی حالت میں ہوتا ہے اور دوسری طرف التفات نہیں کرتا، اُس وقت تک اللہ تعالیٰ بھی اپنے بندے کی طرف متوجہ رہتا ہے۔ پس جب تم نماز کے لئے کھڑے ہو جاؤ تو کسی دوسری طرف عنان توجہ مبذول نہ کرو۔ تیسرا حکم یہ ہے ”میں تم کو روزے کا حکم دیتا ہوں“۔ روزہ دار کی مثال اُس شخص کی سی ہے جس کے پاس کستوری کی تھیلی ہو اور اُس کے تمام ساتھی اس کی خوشبو محسوس کر رہے ہوں۔ روزے دار کے منہ کی بوالہ تعالیٰ کے ہاں کستوری کی خوشبو سے بھی زیادہ پاکیزہ ہے۔ چوتھا حکم یہ ہے ”میں تم کو صدقہ و خیرات کا حکم دیتا ہوں“۔ صدقہ و خیرات کرنے والے شخص کی مثال اُس قیدی کی سی ہے جس کے ہاتھ میں دشمن نے اُس کی گردن سے باندھ دیئے ہوں اور اُسے قتل کرنے کے لئے منقل کی طرف لے جا رہے ہوں وہ قیدی دشمن سے کہے کہ کیا میں اپنی جان جرمانہ ادا کر کے بچا سکتا ہوں؟ اور وہ دشمن کے کہنے پر اپنا سب چھوٹا موٹا مال دے کر اپنے آپ کو بچا لے۔ پانچواں حکم یہ ہے ”میں تم کو اللہ کا کثرت سے ذکر کرنے کا حکم دیتا ہوں“۔ اللہ کے ذکر میں مشغول رہنے والے شخص کی مثال اُس شخص کی سی ہے جس کو پکڑنے کے لئے دشمن کا پیچھا کر رہا ہو اور یہ شخص ایک قلعہ میں آ کر پناہ گزین ہو جائے۔ حقیقت یہ ہے کہ جب تک انسان ذکر الہی میں مشغول رہتا ہے، وہ شیطان کی شرارتوں سے ایسا محفوظ رہتا ہے جیسے کسی مضبوط قلعہ میں محفوظ ہو گیا ہو۔

یہ پانچ امور ذکر کرنے کے بعد رسول کریم ﷺ نے ارشاد فرمایا کہ اے میرے صحابہ رضی اللہ عنہم میں بھی تم کو پانچ باتوں کا حکم کرتا ہوں جن کا حکم مجھے اللہ تعالیٰ نے دیا ہے وہ یہ کہ: ۱۔ مسلمانوں کی جماعت سے وابستہ رہنا۔ ۲۔ اپنے امیر کی باتوں کو سننا اور پھر۔ ۳۔ اُس کی اطاعت کرنا۔ ۴۔ اللہ کے لئے ہجرت کرنا۔ ۵۔ اور اللہ تعالیٰ کے راستے میں جہاد کرنا۔ کیونکہ جو شخص جماعت سے ایک بالشت بھر بھی باہر ہا تو گویا اُس نے اپنے گلے سے اسلام کی رسی کو اتار پھینکا، جب تک کہ وہ پھر واپس جماعت میں نزل جائے۔ اور جو شخص جاہلیت کی رسم و رواج کو پروان چڑھانے کی کوشش کرتا ہے تو ایسا شخص جہنم کا ایندھن بنے گا۔ صحابہ کرام رضی اللہ عنہم نے عرض کی یا رسول اللہ ﷺ اگرچہ وہ شخص نماز اور روزہ کا پابند ہو جب بھی جہنم کا ایندھن بنے گا؟ تو رسول اللہ ﷺ نے جواب ارشاد فرمایا: ہاں! اگرچہ وہ نماز روزے کا پابند ہو اور اپنے آپ کو مسلمان سمجھتا ہو۔ تم مسلمانوں کو اسی نام سے پکارا کرو جس نام سے اللہ نے ان کو پکارا ہے یعنی مسلمان، مومن، اللہ کے بندے۔

یہ حدیث حسن ہے اور اس آیت سے اس کی شہادت ملتی ہے: ”کہ یقیناً اللہ نے تمہیں پیدا کیا اور اسی نے تمہیں رزق عطا فرمایا۔ پس تم اس کی عبادت کرو اور اس کے ساتھ کسی کو شریک نہ ٹھہراؤ“۔

زیر نظر آیت کریمہ اس بات کی واضح دلیل ہے کہ صرف اللہ تعالیٰ ہی کی عبادت کرنی چاہیے کیونکہ وہ یکتا ہے جس کا کوئی شریک نہیں۔

زیر بحث آیت کریمہ سے اکثر مفسرین نے اللہ تعالیٰ کے وجود پر استدلال کیا ہے۔ اللہ تعالیٰ کے وجود پر بہت سی آیات موجود ہیں۔ اللہ تعالیٰ کے وجود کے بارے میں ابونواس سے پوچھا گیا تو اُس نے فی البدیہہ اشعار میں اس کا جواب یوں دیا: (ترجمہ) زمین کی انگوری میں غور کر، اور دیکھ ان آثار کو کہ شاہ کی کاریگری نے کیا کچھ کر دیا۔ چاندی کی آنکھیں ایسی نگاہوں سے دیکھتی ہیں جو پگھلا ہوا سونا معلوم ہوتی ہیں۔ سونے کے منبر پر شہادت دینے والے کھڑے ہیں کہ اللہ تعالیٰ کا کوئی شریک نہیں ہے۔

اللہ کے وجود پر ابن المعتز نے جو اشعار کہے وہ سنہری حروف سے لکھنے کے قابل ہیں وہ کہتا ہے: (ترجمہ) تعجب ہے کہ منکر کیسے اللہ کی نافرمانی کرتا ہے یا کیسے اس کا انکار کرتا ہے۔ حالانکہ ہر چیز میں اس کی ایک علامت موجود ہے جو بتاتی ہے کہ وہ اللہ ایک ہی ہے۔

جناب عبداللہ بن مبارک رضی اللہ عنہ نے اس آیت کے بارے میں کہا ہے کہ ”اندا شرک مخفی ہے جیسے کہ سیاہ چیوٹی اندھیری رات میں سیاہ پتھر پر چلے اور وہ اس طرح کہ تم کہو، اللہ کی قسم، تیری ماں کی قسم، اے فلانی، میری جان کی قسم۔ اور یہ کہے کہ اگر یہ کتیا نہ ہوتی تو ہمارے ہاں چور آ جاتے اور اگر گھر میں بطن نہ ہوتی تو ہمارے ہاں چور آ جاتے۔ اور یہ کہ انسان اپنے ساتھی سے کہے ”جو اللہ چاہے اور تم چاہو“ اور یہ کہ ”اللہ اور فلاں شخص نہ ہوتا“ تو اس میں ”فلاں“ نہ رکھو کیونکہ یہ سب باتیں اللہ کے ساتھ شریک ٹھہرانے کی تعریف میں آتی ہیں۔“

سیدنا عبداللہ بن عباس رضی اللہ عنہما فرماتے ہیں کہ یہ سب شرک ہے اور اس دور میں اس قسم کے الفاظ لوگ کثرت سے استعمال کرتے ہیں جو نہ حید کی معرفت رکھتے ہیں اور نہ شرک کی سنگینی سے واقفیت۔ لہذا ہر شخص کو ان امور سے بچتے رہنا چاہیے کیونکہ یہ گناہ اکبر الکبائر میں سے ہیں اس لئے ان سے سختی سے لوگوں کو آگاہ کرنا چاہیے۔

سیدنا عمر بن خطاب رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس نے اللہ کے سوا کسی اور کی قسم کھائی اس نے کفر یا شرک کیا۔ سیدنا عبداللہ بن مسعود رضی اللہ عنہ فرماتے ہیں کہ میرے لئے غیر اللہ کی قسم کھانے سے اللہ کی جھوٹی قسم کھانا زیادہ بہتر ہے۔“

ہر شخص کو اس بات کا علم ہونا چاہیے کہ اللہ کے نام کی جھوٹی قسمیں کھانا کبیرہ گناہوں میں سے ہے، لیکن



شرک تمام بڑے بڑے گناہوں سے زیادہ سنگین ہے اگرچہ شرک اصغر ہی کیوں نہ ہو۔ شرک اصغر جب تمام کبیرہ گناہوں سے زیادہ سنگین ہے تو اس سے شرک اکبر کا اندازہ لگایا جاسکتا ہے جو خلودِ جہنم کا موجب ہے۔

شرک اکبر میں سے چند اعمال مندرجہ ذیل ہیں: ☆ غیر اللہ کو مصائب و مشکلات میں پکارنا۔ ☆ غیر اللہ سے استغاثہ کرنا۔ ☆ غیر اللہ کی طرف توجہ اور رغبت کرنا۔ ☆ اپنی حوائج اور ضروریات کو غیر اللہ کے سامنے پیش کرنا۔ ☆ قبروں کی تعظیم کرنا۔ ☆ قبروں کی بایں طور پر تعظیم کرنا کہ ان کو شن بنا لیا جائے۔ ☆ قبروں پر تعمیرات کرنا اور بڑے بڑے قبے بنا ڈالنا۔ ☆ قبروں میں مساجد تعمیر کرنا اور ان کو سجدہ گاہ قرار دینا۔ ☆ صاحب قبر کے نام پر قبہ بنانا تاکہ صاحب قبر کی عظمت باقی رہے۔ ☆ اور صاحب قبر کی طرف اقوال و اعمال اور دل سے متوجہ ہونا وغیرہ۔

اُمّت محمدیہ ﷺ کی اکثریت ان افعال و اعمالِ شرکیہ میں غرق ہو چکی ہے۔ یہ ایسا شرک ہے جس کے بارے میں اللہ تعالیٰ فیصلہ کر چکا ہے کہ یہ ہرگز معاف نہیں کیا جائے گا۔ نام نہاد مسلمانوں نے قرآنِ کریم کی واضح اور بین آیات کو جن میں سے اس شرک کی نفی کی گئی ہے ترک کر دیا ہے۔ قرآنِ کریم میں ارشادِ الہی ہے: (ترجمہ) ”اُس شخص سے بڑا ظالم کون ہوگا جو بالکل جھوٹی باتیں گھڑ کر اللہ تعالیٰ کی طرف منسوب کرے یا اللہ کی سچی آیات کو جھٹلائے۔ ایسے لوگ اپنے نوشتہ تقدیر کے مطابق اپنا حصہ پاتے رہیں گے، یہاں تک کہ وہ گھڑی آجائے گی جب ہمارے بھیجے ہوئے فرشتے ان کی رُحیں قبض کرنے کے لئے پہنچیں گے اُس وقت اُن سے پوچھیں گے کہ بتاؤ اب کہاں ہیں تمہارے وہ معبود جنکو تم اللہ کے بجائے پکارتے تھے؟ وہ کہیں گے کہ ”سب ہم سے گم ہو گئے“۔ اور وہ خود اپنے خلاف گواہی دیں گے کہ ہم واقعی منکر حق تھے“۔ (الاعراف: ۲۷)۔

مندرجہ بالا آیت کریمہ میں اللہ تعالیٰ نے ان لوگوں کو کافر قرار دیا ہے جو اس دُنیا میں اللہ تعالیٰ کے سوا دوسروں کو پکارا کرتے تھے۔ ایک مقام پر ارشادِ الہی ہے: (ترجمہ) ”اللہ کے ساتھ کسی اور کو نہ پکارو“۔ (الجن: ۱۸)۔ ایک مقام پر فرمایا: (ترجمہ) ”اے نبی ﷺ کہو کہ میں تو اپنے رب کو پکارتا ہوں اور اُس کے ساتھ کسی کو شریک نہیں کرتا“۔ کہو ”میں تم لوگوں کے لئے نہ کسی نقصان کا اختیار رکھتا ہوں، نہ بھلائی کا“۔ (الجن: ۲۰ تا ۲۱)۔

مشرکین کا بُراہو کہ اُنہوں نے احکامِ الہی اور فرامینِ رسول ﷺ کی ہدایت کی مخالفت کی اور جس چیز سے روکا گیا تھا اُس پر عمل کیا جیسے اللہ تعالیٰ کے ساتھ شرک کرنا، اور غیر اللہ پر توکل اور بھروسہ کرنا وغیرہ۔ افسوس

کہ بعض لوگوں نے اپنے اشعار میں یوں کہا: ”اے معزز ترین مخلوق! تیرے سوا میرا کوئی ایسا نہیں جس کی میں عام مصیبتوں کے آنے پر پناہ لے سکوں۔ اگر تو مہربانی فرما کر قیامت کو میرا ہاتھ نہ پکڑے تو کہہ، ہائے قدم کا پھسلنا۔ تیری سخاوت میں سے دُنیا اور اس کی سوت (آخرت) ہے اور تیرے ہی علم میں سے لوح و قلم ہیں۔“

مندرجہ بالا اشعار میں کس قدر جہالت اور گمراہی بھری ہوئی ہے۔ شاعر اپنا عقیدہ بیان کرتا ہوا کہتا ہے کہ نجاتِ اُخروی اُس وقت تک ممکن نہیں جب تک کہ غیر اللہ کی پناہ حاصل نہ کی جائے۔ حقیقت یہ ہے کہ شاعر اُن حدود سے تجاوز کر گیا ہے جن سے تجاوز کرنا رسول اکرم ﷺ نے منع فرمایا تھا۔ آپ ﷺ نے فرمایا تھا: ”میری تعریف میں غلو نہ کرنا جیسے نصاریٰ نے عیسیٰ علیہ السلام کے متعلق غلو کیا تھا۔ میں صرف ایک بندہ ہوں، مجھے صرف اللہ کا بندہ اور اُس کا رسول کہا کرؤ۔“ (رواہ مالک وغیرہ)۔

اللہ تعالیٰ نے فرمایا: (ترجمہ) ”اے محمد ﷺ ان سے کہو کہ میں تم سے یہ نہیں کہتا کہ میرے پاس اللہ کے خزانے ہیں، نہ میں غیب کا علم رکھتا ہوں اور نہ یہ کہتا ہوں کہ میں فرشتہ ہوں۔“ (انعام: ۵۰)۔

مندرجہ بالا آیات قرآنی اور (ترجمہ) اشعار میں بہت بڑا اختلاف پایا جاتا ہے بلکہ حقیقت میں یہ اشعار اللہ تعالیٰ اور رسول کریم ﷺ کے ساتھ جنگ کرنے کے مترادف ہیں۔

سیدنا حدیہ رضی اللہ عنہ روایت کرتے ہیں کہ رسول اللہ ﷺ نے فرمایا کہ یہ نہ کہو کہ ”جو اللہ چاہے اور فلاں شخص چاہے“۔ بلکہ یہ کہو ”جو اللہ چاہے اور پھر جو فلاں شخص چاہے“۔

## فیہ مسائل

☆ صحابہ کرام رضی اللہ عنہم کی یہ عادت مبارک تھی کہ وہ شرکِ اکبر کے متعلق جو آیت نازل ہوتی اسے شرکِ اصغر پر بھی محمول کرتے۔ ☆ غیر اللہ کے نام کی قسم کھانا شرک ہے۔ ☆ غیر اللہ کے نام کی سچی قسم کھانا، اللہ کی جھوٹی قسم کھانے سے بھی بدترین فعل ہے۔

## باب

ما جاء فيمن لم يقنع بالحلف الله

اس باب میں کہ بیان کیا گیا ہے کہ اپنے آباؤ اجداد کی قسم نہیں کھانی چاہیے اور

قسم لینے والے کا فرض ہے کہ قسم کے بعد اپنے مخالف سے متعلق حسن ظن رکھے۔

عن ابن عمر رضی اللہ عنہما أَنَّ رَسُولَ اللَّهِ ﷺ قَالَ لَا تَحْلِفُوا بِآبَائِكُمْ مِّنْ حُلْفٍ لَهُ بِاللَّهِ فَلْيَصْدُقْ وَمَنْ حُلْفَ لَهُ بِاللَّهِ فَلْيَرْضَ وَمَنْ لَّمْ يَرْضَ فَلْيَسْ مِنْ اللَّهِ

سیدنا عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا کہ اپنے باپ دادوں کی قسمیں نہ کھاؤ۔ جو اللہ کی قسم کھائے وہ سچ بولے۔ اور جس کے لئے اللہ کی قسم کھائی، اُسے راضی رہنا چاہیے اور جو راضی نہ ہو، وہ عباد اللہ (اللہ کے نیک بندوں) میں سے نہیں ہے۔ (رواہ ابن ماجہ بسند حسن)۔

غیر اللہ کے نام کی قسم اٹھانے کی نفی اور تردید کے بارے میں گزشتہ صفحات میں بیان ہو چکا ہے۔ سچی بات ایک ایسا عمل ہے جو اللہ کریم نے اپنے نبیوں پر واجب قرار دیا ہے اور قرآن کریم میں اس عمل کی خصوصی طور پر ترغیب دی ہے، فرمایا: (ترجمہ) ”اے لوگو جو ایمان لائے ہو، اللہ سے ڈرو اور سچے لوگوں کا ساتھ دو“۔ (توبہ: ۱۱۹)۔ ”راست باز مرد اور عورتیں“۔ (الاحزاب: ۳۵)۔ ”اگر یہ لوگ اللہ تعالیٰ سے سچے رہتے تو اُن کے لئے بہت ہی بہتر تھا“۔ (محمد: ۲۱)۔ متقی اور پرہیزگار افراد کی یہی علامتیں ہیں۔ ایسی ہی افراد کے متعلق اللہ تعالیٰ ارشاد فرماتا ہے: (ترجمہ) ”بلکہ نیکی یہ ہے کہ آدمی اللہ کو اور یوم قیامت اور ملائکہ اور اللہ کی نازل کی ہوئی کتاب کو اور اُس کے پیغمبروں کو دل سے مانے اور اللہ کی محبت میں اپنا دل پسند مال، رشتے داروں اور تیموں پر، مسکینوں اور مسافروں پر، مدد کے لئے ہاتھ پھیلانے والوں پر اور غلاموں کی رہائی پر خرچ کرے، نماز قائم کرے اور زکوٰۃ دے اور نیک وہ لوگ ہیں جب عہد کریں تو اُسے وفا کریں اور تنگی و مصیبت کے وقت میں اور حق اور باطل کی جنگ میں صبر کریں۔ یہ ہیں راست باز لوگ اور یہی لوگ متقی ہیں“ (البقرہ: ۱۷۷)۔

شریعت اسلامیہ کی ہدایات اور احکام کی روشنی میں جب مدعا علیہ سے قسم اٹھوانے کی نوبت آجائے اور وہ اس سے قسم لے تو مدعی کو لازم ہے کہ اس کی قسم کا اعتبار کرے اور راضی ہو جائے۔ جب صورت حال یہ ہو کہ ایک دوسرے کے معاملات چل رہے ہوں تو مسلمان کا مسلمان پر حق ہے کہ اس کا عذر قبول کرتے ہوئے یا تہمت و برائی سے اس کے اظہارِ برات کے پیش نظر قسم کھانے والے کی قسم منظور کرے اور پھر یہ بھی ضروری ہے کہ اُس کے ساتھ حسن ظن رکھے جب تک کہ اُس کے خلاف کوئی بات واضح نہ ہو جائے جیسا کہ سیدنا عمر رضی اللہ عنہ

کے اثر میں بتایا گیا ہے۔ ”مسلمان کی زبان سے جو بات نکلے اُس سے شرک مفہوم نہ لو جب تک کہ تم اس سے خیر کا مکمل پاتے ہو۔“

اس حدیث میں تواضع، انکساری، اُلفت اور محبت وغیرہ اوصاف پنہاں ہیں جو اللہ کریم کو انتہائی محبوب اور پسندیدہ ہیں۔ صاحب عقل و بصیرت شخص سے یہ باتیں پوشیدہ نہیں ہیں۔ یہ ایسے اسباب اور اعمال ہیں جنکے انجام دینے سے لوگوں کے دل اللہ تعالیٰ کی اطاعت پر جمع ہو جاتے ہیں یہ اوصاف جس خوش نصیب کے دل میں ودیعت کر دیئے جائیں وہ حسن اخلاق کے اُس بلند ترین مقام پر پہنچ جاتا ہے کہ اس کے نامہ اعمال میں یہ اوصاف سب سے وزنی ہوں گے۔ یہ مکارم اخلاق کی آخری کڑی ہیں جیسا کہ حدیث میں موجود ہے۔

ترمذی میں سیدنا ابی الدرداء رضی اللہ عنہ سے روایت ہے کہ رسول اللہ ﷺ نے فرمایا کہ ”قیامت کے دن مومن کی میزان میں حسن خلق سے زیادہ اور کوئی شے وزنی نہیں ہوگی۔ اللہ تعالیٰ بد اخلاق، بدگو پر سخت غصے کا اظہار کرتا ہے۔“

اے نفس کے خیر خواہ! ان باتوں پر غور و فکر کر، جو اللہ تعالیٰ کے نزدیک تیری صلاح و خیر خواہی کا باعث ہوں، جیسے حقوق اللہ اور حقوق العباد کی بجا آوری، ایسے کام کر، جن سے عام مسلمانوں میں خوشی اور مسرت پیدا ہو، ایسے اُمور سے اجتناب کر جن سے اپنی برتری اور دوسروں سے انقباض نمایاں ہو کیونکہ ان اُمور میں ایسا خطرناک پہلو ہے جو نہ عقل میں آتا ہے اور نہ اسے دل ہی محسوس کرتا ہے۔

اس کی تفصیلات، کتب ادب وغیرہ میں درج ہیں، یہ موقع تفصیل میں جانے کا نہیں۔ تفصیلات دیکھنے کے لئے بڑی بڑی کتب کی طرف رجوع کرنا چاہئے۔ جس آدمی کو یہ چیز عطا کی گئی اور عمل کے قابل چیزوں پر عمل کی توفیق نصیب ہوتی اور جن چیزوں کو چھوڑنا واجب ہے اُن کو چھوڑ دیا تو یہ چیزیں اُس کے دین اور عقل کے کمال کی دلیل ہیں اور اللہ تعالیٰ ہی ایک مسکین اور کمزور بندے کو توفیق دینے والا اور اُس کا مددگار ہے۔

## فیہ مسائل

☆ والدین کی قسم اٹھانے کی ممانعت۔ ☆ جس شخص کے لئے اللہ کے نام کی قسم لی گئی اُسے قسم کے بعد راضی ہونے کا حکم۔ ☆ جو شخص قسم لینے کے بعد بھی راضی نہ ہو اُس کو وعید۔

## باب

قول ما شاء الله و شئت

جو اللہ چاہے اور اے محمد ﷺ جو آپ چاہیں کے الفاظ زبان سے نکالنا شرک ہے۔ زمانہ نبوی کے یہودی اور عیسائی بھی ان الفاظ کو شرک قرار دیتے تھے۔

عن قتيلہ بن النخعي أَن يَهُودِيًّا أَتَى النَّبِيَّ ﷺ فَقَالَ إِنَّكُمْ تُشْرِكُونَ مَا شَاءَ اللَّهُ وَ شِئْتَ وَ تَقُولُونَ وَ الْكُعبَةَ فَأَمَرَهُمُ النَّبِيُّ ﷺ إِذَا أَرَادُوا أَنْ يَحْلِفُوا أَنْ يَقُولُوا وَ رَبِّ الْكُعبَةِ وَ أَنْ يَقُولُوا مَا شَاءَ اللَّهُ ثُمَّ شِئْتَ (رواه النسائي و صححه)

سیدہ قتیلہ رضی اللہ عنہا روایت کرتی ہیں کہ ایک یہودی نے رسول اللہ ﷺ سے آ کر کہا: تم لوگ بایں طور مرتکب شرک ہوتے ہو کہ کہتے ہو، جو اللہ چاہے اور تم چاہو نیز کہتے ہو کعبہ کی قسم! پس رسول اللہ ﷺ نے حکم دیا کہ جب وہ قسم کھانا چاہیں تو (کعبہ کی قسم نہ کہیں بلکہ) رب کعبہ کی قسم کہیں اور یہ کہیں کہ جو اللہ چاہے اور پھر تو چاہے زیر نظر حدیث سے پتا چلتا ہے کہ ☆ حق بات کہنے والا کوئی بھی ہو اسے تسلیم کر لینا چاہیے۔ ☆ کعبہ کی قسم نہ اٹھانی چاہیے، اس بات سے انکار نہیں کیا جاسکتا کہ یہی وہ بیت اللہ ہے کہ حج و عمرہ کرنے کے لئے جس کا قصد کرنا فرض ہے۔ اور یہ بات بھی واضح ہوتی ہے کہ اللہ کے ساتھ شرک کرنے کی ممانعت عام ہے نہ کسی مقرب فرشتے کو، نہ کسی نبی مرسل کو، نہ بیت اللہ کو، غرض یہ کہ کسی کو بھی اللہ کریم کے ساتھ شریک بنانا حرام ہے۔

افسوس ہے کہ آج کل عوام بیت اللہ کی قسمیں اٹھانا اور اس سے ایسا سوال کرنا جسے صرف اللہ تعالیٰ ہی پورا کر سکتا ہے، جیسے قبیح عمل کا ارتکاب کرتے ہیں۔ ہر عقلمند، اور صاحب بصیرت شخص کے سامنے یہ مسئلہ واضح ہے کہ بیت اللہ نہ کسی کو نفع دے سکتا ہے اور نہ کسی کو ادنیٰ سی مصیبت میں مبتلا کر سکتا ہے۔ اللہ کریم نے تو صرف اس کا طواف کرنا اور اس کے اندر عبادت کرنا جائز قرار دیا ہے اور اس کو اُمت محمدیہ ﷺ کے لئے قبلہ مقرر فرمایا ہے۔ بیت اللہ کا طواف کرنا جائز اور اس کے نام کی قسم اٹھانا اور اس سے دعا و التجاء کرنا حرام ٹھہرا دیا ہے۔ لہذا ہر عقلمند شخص کو ان اُمور میں جو بیت اللہ میں جائز، اور بعض ممنوع ہیں فرق کرنا ضروری ہے اگرچہ ساری دُنیا مخالف اور دشمن ہو جائے۔

انسان کتنی بھی تدبیریں سوچے، لیکن حقیقت یہ ہے کہ انسان کا ارادہ، اللہ کریم کے ارادے کے تحت اور تابع ہے۔ انسان کو اپنے ارادے کے انجام دینے کی قطعاً قدرت نہیں ہے جب تک کہ اللہ کریم نہ چاہے۔ اور وہی کام ہوتا ہے جو اللہ تعالیٰ چاہتا ہے۔ جیسے فرمایا: ”اور تمہارے چاہنے سے کچھ نہیں ہوتا جب تک اللہ رب العالمین نہ چاہے“۔ (التکویر: ۲۹)۔ ایک دوسرے مقام پر ارشادِ الہی ہے: ”یہ ایک نصیحت ہے، اب جس کا جی چاہے اپنے رب کی طرف جانے کا راستہ اختیار کر لے اور تمہارے چاہنے سے کچھ نہیں ہوتا جب تک کہ اللہ نہ چاہے۔ یقیناً اللہ بڑا علیم و حکیم ہے“۔

ان آیات قرآنیہ اور احادیث نبویہ ﷺ سے، قدریہ، اور معتزلہ کی تردید ہوتی ہے۔ یہ دونوں فرقے تقدیر الہی کے منکر ہیں۔ ان گمراہ فرقوں کا عقیدہ ہے کہ اللہ تعالیٰ کی مرضی اور مشیت کے خلاف، انسان کام کر سکتا ہے۔ ان کے اس باطل عقیدہ کی تردید آئندہ صفحات میں تفصیل سے آرہی ہے۔ ان شاء اللہ تعالیٰ۔

یہ فرقے اُمت محمدیہ کے مجوسی ہیں۔ اہل سنت و الجماعت کا وہی عقیدہ اور موقف ہے جسے قرآن و حدیث میں بیان کیا گیا ہے۔ وہ یہ ہے کہ شریعت کے مخالف اور موافق اعمال و اقوال میں انسان کے تمام ارادے اللہ تعالیٰ کے ارادے کے تابع ہیں۔ انسان کے وہ ارادے جو شریعت مطہرہ کے موافق ہیں اللہ کریم ان سے راضی اور خوش ہوتا ہے اور وہ عزائم جو شریعت اسلامیہ سے متصادم ہیں ان کو اللہ ناپسند کرتا ہے۔ اس سلسلے میں اللہ تعالیٰ فرماتا ہے: (ترجمہ) ”اگر تم کفر کرو تو اللہ تم سے بے نیاز ہے لیکن وہ اپنے بندوں کے لئے کفر کو پسند نہیں کرتا“۔ (الزمر: ۷)۔

زیر نظر حدیث میں اس بات کی وضاحت ہے کہ کعبہ کی قسم اٹھانا شرک ہے کیونکہ آنے والا ہے یہودی نہ

یہی کہا تھا ”تم شرک کرتے ہو“۔ اور اس پر آپ ﷺ نے انکار نہیں کیا۔ رسول اللہ ﷺ کا ارشادِ گرامی بھی گزشتہ حدیث کی تائید کرتا ہے کہ غیر اللہ کی قسم اٹھانا اور مَا شَاءَ اللّٰهُ وَ شِئْتُمْ کہنا شرک ہے۔ اس میں اس بات کی وضاحت ہے کہ جو شخص کسی بندے کو اللہ کریم کے برابر قرار دے، اگرچہ یہ برابری شرک اصغر میں ہی کیوں نہ ہو گویا اُس نے اللہ تعالیٰ کا ”نذ“ اور مثل قرار دیا۔ خواہ یہ شخص مانے یا انکار کرے، اس سلسلے میں کم عقل اور جاہل لوگوں کی اس بات کا اعتبار نہیں کیا جائے گا جن کا کہنا ہے کہ جب تک ہم غیر اللہ کی عبادت نہ کریں اور شرک اکبر و شرک اصغر میں سے کسی منہیہ عنہ کا ارتکاب نہ کریں اس وقت تک ہم مشرک نہ ہوں گے۔ حقیقت یہ ہے ”اللہ جس کے ساتھ بھلائی کرنا چاہے اُسے دین کی سمجھ عطا فرمادیتا ہے“۔

و لابن ماجة عن الطفيل اخی عائشة بنی النبی قال رَأَيْتُ فِيمَا يَرِ النَّائِمُ كَأَنِّي آتَيْتُ عَلَى نَفَرٍ مِنَ الْيَهُودِ قُلْتُ إِنَّكُمْ لَأَنْتُمْ الْقَوْمُ لِي وَلَا أَنْتُمْ تَقُولُونَ عُزَيْرُ ابْنِ اللَّهِ قَالُوا وَ إِنَّكُمْ تَقُولُونَ مَا شَاءَ اللَّهُ وَ شَاءَ مُحَمَّدٌ ثُمَّ مَرَرْتُ بِنَفَرٍ مِنَ النَّصَارَى فَقُلْتُ إِنَّكُمْ لَأَنْتُمْ الْقَوْمُ لَوْ لَا أَنْتُمْ تَقُولُونَ الْمَسِيحُ ابْنُ اللَّهِ قَالُوا وَ أَنْتُمْ لَأَنْتُمْ الْقَوْمُ لَوْ لَا أَنْتُمْ تَقُولُونَ مَا شَاءَ اللَّهُ وَ شَاءَ مُحَمَّدٌ فَلَمَّا أَصْبَحْتُ أَخْبِرْتُ بِهَا مَنْ أَخْبِرْتُ ثُمَّ آتَيْتُ النَّبِيَّ ﷺ فَأَخْبِرْتُهُ قَالَ هَلْ أَخْبِرْتُ بِهَا أَحَدًا قُلْتُ نَعَمْ قَالَ فَحَمِدَ اللَّهُ وَ أَنَّنِي عَلَيْهِ ثُمَّ قَالَ أَمَا بَعْدُ فَإِنَّ طُفَيْلًا رَأَى رُؤْيَا أَخْبَرَ بِهَا مَنْ أَخْبَرَ مِنْكُمْ وَ إِنَّكُمْ قُلْتُمْ كَلِمَةً كَانَ يَمْنَعُنِي كَذَا وَ كَذَا أَنْ أَنْهَاكُمْ عَنْهَا فَلَا تَقُولُوا مَا شَاءَ اللَّهُ وَ شَاءَ مُحَمَّدٌ وَ لَكِنْ قُولُوا مَا شَاءَ اللَّهُ وَ حُدَّهُ

سنن ابن ماجہ میں سیدہ عائشہ رضی اللہ عنہا کے مادر زاد بھائی سیدنا طفیل رضی اللہ عنہ سے مروی ہے وہ کہتے ہیں کہ میں نے خواب میں دیکھا کہ گویا میں یہودیوں کی ایک جماعت کے پاس پہنچا میں نے کہا تم بہتر لوگ ہو اگر سیدنا عزیز علیہ السلام کو اللہ کا بیٹا نہ کہو۔ انہوں نے جواب دیا کہ تم بھی بہتر لوگ ہو اگر یہ نہ کہو کہ ”جو اللہ اور محمد ﷺ چاہیں“۔ پھر عیسائیوں کی ایک جماعت کے پاس سے گزرا، میں نے کہا تم بہت اچھے لوگ ہو اگر سیدنا مسیح علیہ السلام کو اللہ کا بیٹا نہ کہو۔ انہوں نے کہا کہ تم بھی اچھے لوگ ہو، اگر ”جو اللہ اور محمد ﷺ چاہے“ کے الفاظ نہ کہو۔ صبح ہوئی تو میں نے یہ بات کچھ لوگوں کو بتائی۔ پھر رسول اللہ ﷺ کی خدمت میں حاضر ہوا۔ آپ ﷺ سے بھی یہ بات عرض کی۔ فرمایا کسی اور کو بھی بتایا؟ عرض کی جی ہاں! (آپ ﷺ منبر پر کھڑے ہوئے) اللہ کی حمد و ثناء بیان کی پھر فرمایا: ابا بعد! طفیل (رضی اللہ عنہ) نے ایک خواب دیکھا ہے جو تم میں سے بعض کو بتا بھی دیا ہے، تم ایک ایسا جملہ

بولتے تھے کہ میں اس سے تم کو روکنے میں شرم محسوس کرتا تھا۔ تم آئندہ ”جو اللہ اور محمد چاہے“ نہ کہا کرو بلکہ کہا کرو ”جو اکیلا اللہ چاہے“۔

پیش نظر حدیث میں جس خواب کا تذکرہ سیدنا طفیل رضی اللہ عنہ نے کیا ہے وہ سچا خواب تھا جس کی رسول اللہ ﷺ نے تصدیق فرمائی اور اس کے مطابق عمل کرنے کی تاکید بھی فرمائی۔ اس حدیث میں رسول اکرم ﷺ نے وضاحت سے فرمایا: ”وہی کام ہوگا جو اللہ تعالیٰ اور رسول اللہ جیسا چاہیں گے، کہنا حرام ہے“۔ بلکہ اس حدیث اور گزشتہ حدیث دونوں میں فرمایا کہ صرف ”جو اللہ اکیلا چاہے کہا کرو“۔ اس میں شک نہیں کہ اس حدیث میں جس عمل پر حکم کرنے کو کہا گیا ہے وہ اخلاص کا مکمل اور اعلیٰ ترین مقام ہے اور شرک سے بہت دور ہے۔ کیونکہ اس میں اس توحید کی صراحت ہے جو تہدید کے ہر پہلو کی نفی کرتی ہے۔ لہذا ہر عقلمند اور صاحب بصیرت شخص توحید اور اخلاص کے اعلیٰ مقام کو ہی اپنے لئے پسند کرے گا۔

طفیل رضی اللہ عنہ بن عبد اللہ کی خواب سننے کے بعد رسول اللہ ﷺ نے ایک خطبہ ارشاد فرمایا، جس میں اس مذکورہ حدیث میں مذکور الفاظ کہنے کو سختی سے منع فرمایا اور دین اسلام کے مکمل ہونے تک اس مسئلہ کو بار بار ذہن نشین کرواتے رہے، اور اس کی تبلیغ کا حق ادا کر دیا۔

طفیل بن عبد اللہ کے خواب میں رسول اللہ ﷺ نے اس ارشاد کی جھلک پائی جاتی ہے! جس میں آپ ﷺ نے فرمایا ہے کہ: ”اچھا خواب نبوت کے چھیا لیس اجزاء میں سے ایک جز ہے۔

خواب اگرچہ نیند ہی کی حالت میں دیکھا جاتا ہے لیکن یہ وحی کے درجہ میں آتا ہے۔ نبی کے خواب سے امر و نہی کے بارے میں وہی احکام مرتب ہوں گے جو براہ راست وحی کے نزول سے ثابت ہوتے ہیں۔ واللہ اعلم بالصواب۔

## فیہ مسائل

☆ شرک اصغر سے یہودیوں کا آگاہ ہونا۔ ☆ خواہشات کے دباؤ کے وقت انسان کا شرک سے متعلق خوب آگاہ ہونا۔ ☆ رحمت عالم ﷺ نے ارشاد فرمایا کہ تو نے مجھے اللہ تعالیٰ کا شریک بنا دیا ہے۔ ☆ ماشاء اللہ و شاء محمد کہنا شرک اصغر ہے نہ کہ شرک اکبر۔ ☆ اچھا خواب وحی کی اقسام میں سے ہے۔ ☆ اچھا خواب بعض اوقات کسی حکم کی وضاحت اور تشریح کے لئے دکھائی دیتا ہے۔



## باب

من سب الدهر فقد اذہ اللہ

اس باب میں اس اہم بات کی وضاحت کی گئی ہے کہ زمانے کو گالی دینا اللہ تعالیٰ کو ایذا رسانی کے مترادف ہے۔

وقول اللہ تعالیٰ وَ قَالُوا مَا هِيَ إِلَّا حَيَاتُنَا الدُّنْيَا نَمُوتُ وَ نَحْيَا وَ مَا يُهْلِكُنَا إِلَّا الدَّهْرُ وَ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ (الجماعیہ: ۲۴)۔

اور کہتے ہیں کہ ہماری زندگی تو صرف دُنیا ہی کی ہے کہ یہیں مرتے اور جیتے ہیں اور ہمیں تو زمانہ مار دیتا ہے اور ان کو اس کا کچھ علم نہیں، صرف گمان سے کام لیتے ہیں۔

اس آیت کریمہ کی تفسیر بیان کرتے ہوئے علامہ ابن کثیر رحمۃ اللہ علیہ رقمطراز ہیں: ”اللہ تعالیٰ در یہ اور کفار، اور ان کے ہمنوا مشرکین عرب کے قیامت کے انکار کے بارے میں فرماتا ہے کہ وہ دنیوی زندگی کو ہی اصل قرار دیتے ہیں جس میں ایک کے بعد دوسری قوم آتی اور اپنی زندگی گزار کر چلی جاتی ہے۔ ان کے نزدیک دوبارہ اٹھائے جانے، اور قیامت کے برپا ہونے کا کوئی معقول جواز نہیں ہے۔“

یہ تھا مشرکین عرب کا عقیدہ جو معاد کے منکر تھے اور فلاسفہ الہین کا بھی یہی عقیدہ ہے جو نہ تو ابتدائے آفرینش کے قائل ہیں اور نہ قیامت کو مانتے ہیں۔ نیز فلاسفہ ہر یہ یا فلاسفہ دور یہ کا بھی یہی عقیدہ ہے یہ لوگ صالح حقیقی کے منکر ہیں۔ مزید برآں ان کا عقیدہ یہ ہے کہ ہر چھتیس ہزار سال کے بعد دوبارہ ہر چیز اپنی پہلی

شکل و صورت میں آ جاتی ہے۔ ان کا کہنا یہ ہے کہ یہ سلسلہ ہمیشہ جاری رہا ہے اور رہے گا۔ پس ان لوگوں نے ہر معقول بات اور منقول دلائل کو پس پشت ڈال دیا ہے جس کی وجہ سے وہ کہتے ہیں کہ ”ہمیں تو زمانہ ماردینا ہے“۔ صحیح بخاری میں سیدنا ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا: اللہ تعالیٰ فرماتا ہے کہ ”ان کو اس کا کچھ بھی علم نہیں وہ صرف ایک گمان رکھتے ہیں“۔ ان مشرکین کی یہ اپنی خیالی باتیں ہیں اس سے زیادہ اس کی کوئی حیثیت نہیں ہے۔

و فی الصحیح عن ابی ہریرۃ رضی اللہ عنہ عن النبی صلی اللہ علیہ وسلم قَالَ قَالَ اللَّهُ تَعَالَى يُؤْذِنِي ابْنُ آدَمَ يَسُبُّ الدَّهْرَ وَ أَنَا الدَّهْرُ أَقْلَبُ اللَّيْلَ وَ النَّهَارَ وَ فِي رَوَايَةٍ لَا تَسْبُوا الدَّهْرَ فَإِنَّ اللَّهَ هُوَ الدَّهْرُ

صحیح بخاری میں سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ ارشاد فرماتا ہے: کہ ابن آدم زمانہ کو گالی دے کر مجھے تکلیف دیتا ہے کیونکہ میں ہی زمانہ ہوں دن اور رات میں تبدیلی میں ہی کرتا ہوں۔ ایک روایت میں یہ الفاظ ہیں کہ ”زمانہ کو گالی نہ دو کیونکہ اللہ ہی زمانہ ہے“۔

صحیحین، ابوداؤد، اور نسائی کی وہ روایت جو سفیان بن عیینہ، عن الزہری عن سعید بن المسیب عن ابی ہریرہ رضی اللہ عنہ مروی ہے جس میں آپ صلی اللہ علیہ وسلم نے فرمایا: اللہ فرماتا ہے کہ: ”ابن آدم زمانے کو گالی دے کر مجھے تکلیف پہنچاتا ہے کیونکہ میں ہی زمانہ ہوں، میرے ہی ہاتھ میں تمام امور کی باگ ڈور ہے، دن اور رات میں تبدیلی میرا کام ہے۔ ایک روایت میں یہ الفاظ ہیں کہ زمانے کو گالی نہ دیا کرو کیونکہ میں ہی زمانہ ہوں۔ ایک روایت میں یہ الفاظ ہیں کہ ابن آدم کو یہ بات نہ کہنی چاہیے کہ اے زمانے! تیرا استیناس ہو، کیونکہ میں ہی زمانہ ہوں۔ دن رات کو میں ہی بھیجتا ہوں، میں جب چاہوں گا ان کو ختم کر دوں گا“۔

مشرکین عرب کا یہ دستور تھا کہ وہ زمانے کی مذمت کیا کرتے تھے۔ جب بھی ان پر کوئی آفت اور مصیبت نازل ہو جاتی تو زمانے کو گالی دینا شروع کر دیتے اس کی وجہ یہ تھی کہ یہ لوگ ان مصائب و مشکلات کو زمانے کی طرف منسوب کرتے اور کہتے کہ ہم کو زمانے کے نشیب و فراز نے تباہ کر دیا ہے۔ تو نتیجتاً ان کی گالیوں کا براہ راست ہدف اللہ تعالیٰ کی ذات گرامی ہوتی کیونکہ حقیقی طور پر وہ تمام امور جو مشرک سرانجام دیتے ہیں ان کا فاعل اللہ تعالیٰ ہی ہے لہذا زمانے کو گالیاں دینے سے روک دیا گیا“۔

سیدنا ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ کہتا ہے کہ میں نے اپنے

بندے سے قرض طلب کیا اور اُس نے مجھے نہیں دیا۔ اور الٹا مجھے یوں گالی دی کہ ”ہائے زمانہ“ کیونکہ میں ہی حقیقت میں زمانہ ہوں۔

ابن حزم رحمۃ اللہ علیہ ایران کے ہمنوا علمائے ظاہر یہ نے اسی حدیث کو سامنے رکھ کر الدہر کو اللہ تعالیٰ کے اسماء حسنیٰ میں شمار کیا ہے۔ ان کا یہ قیاس اور اجتہاد درست نہیں۔ الدہر کے معنی کی خود اللہ تعالیٰ نے وضاحت فرمائی کہ ”رات اور دن کو میں ہی بدل کر لاتا ہوں“۔ زمانے میں انقلاب و تغیر صرف اللہ تعالیٰ ہی کرتا ہے۔ ان میں بعض تغیرات کو لوگ اچھا سمجھتے ہیں اور بعض کو ناگوار قرار دیتے ہیں۔

مطلب یہ ہے کہ جو کچھ زمانے میں خیر و شر کا وقوع ہو رہا ہے، وہ اللہ تعالیٰ کی تدبیر اور اُس کے علم میں ہے اور اس کی حکمتوں کے مطابق ہو رہا ہے۔ جس میں کسی غیر اللہ کو قطعی طور سے شرک نہیں ہے۔ کیونکہ جو کچھ اللہ تعالیٰ چاہتا ہے ہو جاتا ہے اور نہیں چاہتا وہ نہیں ہوتا۔ لہذا دونوں صورتوں میں اللہ تعالیٰ کی حمد اور اُس سے حسن ظن رکھنا چاہیے اور انتہائی درماندگی اور بے بسی کی حالت میں اس کی رحمت کی امید ہونی چاہیے اور اسی سے توبہ و استغفار کرنا چاہیے۔ اللہ تعالیٰ ارشاد فرماتا ہے کہ: (ترجمہ) ”اور ہم آسائشوں اور تکلیفوں (دونوں) سے اُن کی آزمائش کرتے رہے تاکہ وہ ہماری طرف رجوع کریں“۔ (الاعراف: ۱۶۸)۔ ایک مقام پر ارشادِ ربانی ہے کہ: (ترجمہ) ”اور ہم اچھے اور برے حالات میں ڈال کر تم سب کی آزمائش کر رہے ہیں آخر کار تمہیں ہماری ہی طرف پلٹنا ہے۔“

## فیہ مسائل

☆ زمانے کو گالی دینے سے روکنا۔ ☆ زمانہ کو گالی دینا حقیقت میں اللہ تعالیٰ کو ایذا دینا ہے۔ ☆ زمانے کو برا کہنا بعض اوقات گالی ہی ہوتا ہے اگرچہ انسان کے دل میں گالی دینا مقصود نہ ہو۔

## باب

التسمی بقاضی القضاة و نحوہ

مصنف رحمۃ اللہ علیہ نے کسی کو ”قاضی القضاة“ کہنے کی ممانعت میں یہ عنوان تجویز

کیا ہے۔ آئندہ سطور میں آنے والی حدیث کو پیش نظر رکھتے ہوئے یہ عنوان قائم کیا ہے اور اس کی ممانعت کی وجہ یہ ہے کہ اس سے خالق حقیقی سے مشابہت پائی جاتی ہے۔

وفی الصحيح عن ابی ہریرۃ رضی اللہ عنہ عن النبی ﷺ قَالَ إِنَّ أَخْنَعَ اسْمٍ عِنْدَ اللَّهِ رَجُلٌ تَسْمَى مَلِكَ الْأَمْلَاكِ لَا مَالِكَ إِلَّا اللَّهُ قَالَ سُفْيَانُ مِثْلَ شَاهَانِ شَاةٍ وَ فِي رَوَايَةِ أُغَيْظُ رَجُلٍ عَلَى اللَّهِ يَوْمَ الْقِيَامَةِ وَ أَخْبَنَهُ قَوْلُهُ أَخْنَعَ يَعْنِي أَوْضَعَ

صحیح بخاری میں سیدنا ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ اللہ کے نزدیک سب سے زیادہ حقیر شخص وہ ہے جو اپنے آپ کو شہنشاہ کہلاتا ہے کیونکہ اللہ تعالیٰ کے علاوہ کوئی شہنشاہ نہیں ہے۔ سفیان رضی اللہ عنہ کہتے ہیں، جیسے شاہان شاہ۔ ایک روایت میں ”قیامت کے دن اللہ تعالیٰ کے نزدیک سب سے زیادہ مغضوب اور خبیث کے الفاظ بھی آئے ہیں۔ اخنع کے معنی سب سے زیادہ ذلیل و خوار۔

مَلِكُ الْأَمْلَاكِ كَالْفَرْقَانِ كَاللَّهِ تَعَالَى كِي ذَاتِ پَرِہِ بُولَا جَاتَا ہِے، اللہ تعالیٰ سے بڑا، اور عظیم کوئی بادشاہ نہیں۔ اللہ تعالیٰ کی صفت ہے کہ وہ مالک الملک ذوالجلال والا کرام ہے اپنے بندوں میں سے جسے چاہتا ہے اقتدار دیتا ہے اور وہ بھی عارضی طور پر اور جب چاہتا ہے چھین لیتا ہے۔ یہ اللہ تعالیٰ ہی کی صفت ہے کہ وہ اقتدار کو ایک سے چھین کر دوسرے کے سپرد کر دیتا ہے۔ ثابت ہوا کہ دنیا کی سلطنت عارضی ہے جس کی کوئی حقیقت نہیں۔ البتہ رب العالمین اور احکم الحاکمین کی بادشاہت کامل اور ہمیشہ رہنے والی ہے۔ اس کی نہ کوئی انتہا ہے اور نہ اس کو کبھی ختم ہونا ہے۔ اللہ تعالیٰ ہی کے قبضے میں انصاف ہے وہ اس کی وجہ سے کسی کو بلند کرتا ہے اور اس کی بنیاد پر کسی کو ذلیل و رسوا کرتا ہے۔ اللہ تعالیٰ اپنے بندوں کے اعمال کی تفصیلات کو اپنے علم اور اپنے فرشتوں یعنی کراماً کاتبین کے ذریعہ محفوظ رکھتا ہے۔ ان ہی اعمال کے مطابق انسان کو بدلہ ملے گا۔ اگر اچھے کام کئے تو اجر ملے گا ورنہ عذاب میں گرفتار ہو جائے گا۔

ایک حدیث میں رسول اللہ ﷺ نے فرمایا: ”اے اللہ! تمام حمدیں تیرے ہی لئے ہیں اور ساری کائنات کی بادشاہت تیری ہی ہے ہمہ قسم کی بھلائی تیرے ہی ہاتھ میں ہے تمام امور کی باگ ڈور تیرے ہی قبضے میں ہے۔ اے اللہ! میں تمام بھلائیاں تجھی سے مانگتا ہوں اور ہر قسم کے شر سے تیری پناہ چاہتا ہوں۔

پس ایسے شخص کے بارے میں یہ دو امور بیک وقت جمع ہونے کی دو وجہیں تھیں۔ ایک یہ کہ اُس نے اپنے آپ کو بہت بڑا سمجھا، اور دوسری یہ کہ لوگ اس کلمہ کی وجہ سے اسے بڑا سمجھیں چنانچہ یہ دونوں وصف ایسے ہیں جن کا یہ اہل نہ تھا۔ نتیجہ یہ شخص تمام مخلوق الہی سے زیادہ خبیث اللہ کے نزدیک مغضوب علیہ اور حقیر ترین بن گیا اور خبیث اور مغضوب شخص قیامت کے دن تمام مخلوق سے زیادہ حقیر اور ذلیل متصور ہوگا۔ کیونکہ وہ اللہ تعالیٰ کی نعمتوں کی بنا پر مخلوق الہی کے سامنے اپنے آپ کو بڑا ظاہر کرتا رہا۔

زیر بحث حدیث میں ہر اُس امر سے ڈرایا گیا ہے جس میں اپنے آپ کو بڑا بنانے کا اظہار کیا گیا ہو۔ اس سلسلے میں سنن ابی داؤد میں ابن ابی مجلز سے روایت ہے وہ کہتے ہیں کہ ایک دفعہ سیدنا معاویہ رضی اللہ عنہ سیدنا ابن زبیر اور ابن عامر رضی اللہ عنہما کے پاس تشریف لائے تو ابن عامر نے کھڑے ہو کر استقبال کی۔ لیکن ابن زبیر رضی اللہ عنہ بدستور بیٹھے رہے۔ یہ دیکھ کر سیدنا امیر معاویہ رضی اللہ عنہ نے ابن عامر سے کہا کہ آپ بھی بیٹھ جائیں کیونکہ میں نے رسول اکرم ﷺ کو یہ فرماتے ہوئے سنا ہے کہ: ”جو شخص یہ چاہے کہ دوسرے لوگ اُس کے لئے کھڑے ہوں تو اس کو اپنا ٹھکانہ جہنم قرار دے لینا چاہیے۔“

ابو امامہ رضی اللہ عنہ بیان کرتے ہیں کہ ایک مرتبہ رحمت عالم ﷺ اپنے عصا پر ٹیک لگائے ہوئے ہمارے پاس تشریف لائے ہم آپ ﷺ کو دیکھ کر کھڑے ہو گئے۔ رسول اللہ ﷺ نے فرمایا: ”عجمیوں کی طرح کسی کی تعظیم کے لئے کھڑے نہ ہوا کرو جس سے ایک دوسرے کی عظمت ہوتی ہو“۔ یہ صفت ان صفات سے ہے جن کو جوں کا توں سمجھنا ضروری ہے۔ اسی طرح کتاب و سنت میں جو صفات مذکور ہیں ان کا اتباع اسی طرح ضروری ہے جس طرح اللہ تعالیٰ کی ذات کو لائق ہے۔ ہم اللہ تعالیٰ کی تمام صفات کو بلا تمثیل و تنزیہ، اور بلا تعطیل ثابت مانتے ہیں۔ اہل سنت، صحابہ رضی اللہ عنہم تابعین اور ان کے بعد تمام اسلامی فرقوں کا یہی مسلک اور مذہب ہے۔ اور وہ اختلاف جو اس وقت ہمارے سامنے موجود ہے، یہ تیسری صدی ہجری کے آخری دور کی پیداوار ہے۔ اور اسی تفریق اور اختلاف کی وجہ سے اُمت محمدیہ ﷺ صراطِ مستقیم سے ہٹ گئی ہے۔ یہ بات ہر اُس شخص کو معلوم ہے جو تاریخ پر گہری نگاہ رکھتا ہے۔ واللہ المستعان۔

## فیہ مسائل

☆ کسی کو مَلِکُ الْمَلَاکِ یعنی شہنشاہ یا شاہان شاہ کے نام سے موسوم کرنے کی ممانعت۔ ☆ ہر وہ لفظ یا جملہ

جس سے ملک الاملاک کے معنی ظاہر ہوں، اس کی ممانعت۔ ☆ اس باب میں اور دوسرے تمام مقامات پر جہاں اس قسم کی شدت اختیار کی گئی ہے، اس پر ٹھنڈے دل سے غور کرنے کی ضرورت۔ اگرچہ دلی کیفیت اس کے مفہوم و معنی کی متحمل نہ بھی ہو پھر بھی اس قسم کے القاب و اسماء کا استعمال ممنوع ہے۔ ☆ اس بات کو بھی خوب سمجھ لینا چاہیے کہ اس نوعیت کی تمام شدتیں صرف اللہ تعالیٰ کی عظمت و جلالت ہی کی وجہ سے اختیار کی گئی ہیں۔

## باب

احترام اسماء اللہ تعالیٰ

اس باب میں یہ بیان کیا گیا ہے کہ اللہ تعالیٰ کے اسما و صفات کی تعظیم کی جائے اور اسی بنیاد پر مشرکانہ ناموں کو بدل ڈالنا ضروری ہے۔

عن ابی شریح رضی اللہ عنہ أَنَّهُ كَانَ يُكْنَىٰ أَبَا الْحَكَمِ فَقَالَ لَهُ النَّبِيُّ ﷺ إِنَّ اللَّهَ هُوَ الْحَكْمُ وَ إِلَيْهِ الْحُكْمُ فَقَالَ إِنَّ قَوْمِي إِذَا اختلفُوا فِي شَيْءٍ اتَوْنِي فَحَكَمْتُ بَيْنَهُمْ فَرَضِيَ كَلَا الْفَرِيقَيْنِ فَقَالَ مَ أَحْسَنَ هَذَا

سیدنا ابو شریح رضی اللہ عنہ کی کنیت ابو الحکم تھی۔ رسول اللہ ﷺ نے ان سے فرمایا صرف اللہ ہی حکم ہے اور حکم اسی کا ہے۔ انہوں نے عرض کیا کہ میری قوم کے افراد جب کسی معاملے میں اختلاف کرتے ہیں تو میرے پاس آجاتے ہیں، میں ان کا فیصلہ کر دیتا ہوں جس پر دونوں فریق رضامند ہوجاتے ہیں۔ آپ ﷺ نے فرمایا کسی اچھی بات ہے۔ فرمایا تیری اولاد کیا ہے؟ عرض کیا شریح، مسلم اور عبد اللہ۔ فرمایا ان میں سے بڑا کون ہے؟ میں نے کہا شریح! فرمایا: تو ٹھیک ہے تم ابو شریح ہو۔

دنیا اور آخرت میں صرف اللہ تعالیٰ ہی حاکم ہے۔ دنیا میں اللہ تعالیٰ اپنے رسول ﷺ پر وحی نازل فرما کر فیصلہ کرتا ہے جو اس نے اپنے تمام انبیاء و رسل پر نازل فرمائی۔ ان فیصلوں کو سمجھنا امت محمدیہ کے اہل علم

اور اصحاب بصیرت پر اللہ تعالیٰ نے آسان فرمایا کیونکہ بحیثیت مجموعہ اُمت محمدیہ ﷺ گمراہی پر متفق نہیں ہو سکتی۔ بعض مسائل میں اگرچہ علمائے اُمت نے مختلف رجحانات رکھتے ہیں لیکن ان میں کسی ایک کا حق پر ہونا لازمی اور ضروری ہے، لہذا جس خوش نصیب کو اللہ تعالیٰ نے قوت فہم اور صحیح بات کو سمجھنے اور پرکھنے کا ملکہ عطا فرمایا ہے اُس کے لئے حق بات کو پالینا کوئی مشکل کام نہیں۔ اور یہ صرف اللہ تعالیٰ کے فضل و احسان اور اُس کی خاص توفیق سے ہی ممکن ہے اور یہ اللہ کریم کا خاص عطیہ اور اس کا فضل ہے۔ ہم سب اللہ کریم سے اس عظیم عطیہ اور فضل کی بھیک مانگتے ہیں۔ دنیا اور آخرت میں اللہ تعالیٰ ہی کا فیصلہ ہوگا، جیسا کہ قرآن کریم میں فرمایا گیا کہ: (ترجمہ) تمہارے درمیان جس معاملہ میں بھی اختلاف ہو، اس کا فیصلہ کرنا اللہ تعالیٰ کا کام ہے“ (الشوری: ۱) ”اور اگر تمہارے درمیان کسی معاملہ میں نزاع ہو جائے تو اُسے اللہ تعالیٰ اور رسول ﷺ کی طرف پھیر دو، اگر تم واقعی اللہ تعالیٰ اور روزِ آخرت پر ایمان رکھتے ہو۔ یہی ایک صحیح طریق کار ہے اور انجام کے اعتبار سے بھی بہتر ہے“۔ (النساء: ۵۹)۔

لہذا متنازعہ فیہ مسائل میں اللہ تعالیٰ ہی کو حکم ماننا چاہیے۔ اس کی واحد صورت یہ ہے کہ کتاب اللہ کی طرف رجوع کیا جائے۔ اور یا پھر اپنے جھگڑے کو رسول اللہ ﷺ کی خدمت میں پیش کرنا چاہیے۔ اس کی صورت یہ ہے کہ آپ ﷺ کی حیاتِ طیبہ میں آپ ﷺ کی خدمت میں جا کر فیصلہ کروایا جائے۔ جیسا کہ صحابہ کرام رضی اللہ عنہم کیا کرتے تھے۔ اور اب آپ ﷺ کی غیر موجودگی میں اور آپ ﷺ کی وفات کے بعد آپ کی سنت اور احادیث کو مشعلِ راہ بنایا جائے اور اس کے مطابق اپنے اختلافات کو ختم کیا جائے۔

آج کل احکام کتاب و سنت سے ناواقف لوگ جس افراط و تفریط میں گھرے ہوئے ہیں اس کی سب سے بڑی وجہ کتاب و سنت سے عدم واقفیت ہے وہ کتاب و سنت سے جاہل ہونے کے باوجود اجہاد سے کام لیتے ہیں۔ افسوس صد افسوس۔ قیامت کے دن جب اللہ کریم اپنے بندوں کے درمیان فیصلہ کرنے کے لئے نزولِ اجلال فرمائے گا تو وہاں کسی کو دم مارنے کی جرات نہ ہوگی۔ وہاں صرف اللہ تعالیٰ ہی فیصلہ کرے گا چنانچہ اللہ تعالیٰ اپنے علم کے مطابق فیصلہ فرمائے گا۔ کیونکہ وہ اپنے بندوں کے ہر قسم کی اعمال سے آگاہ اور باخبر ہے وہاں انصاف ہی انصاف ہوگا۔ اللہ کریم فرماتا ہے: (ترجمہ) ”اللہ تعالیٰ کسی پر ذرہ برابر ظلم نہیں کرتا۔ اگر کوئی ایک نیکی کرے تو اللہ اُسے دو چند کرتا ہے اور اپنی طرف سے بڑا اجر عطا فرماتا ہے“۔ (النسا: ۴۰)۔

قیامت کے دن فیصلہ بھلائی اور برائی کے درمیان ہوگا۔ ظالم کے ظلم کے مطابق اُس کی نیکیاں لے کر

مظلوم کے حوالے کر دی جائیں گی اور اگر ظالم کے اعمال میں نیکیاں نہ ہوں تو مظلوم کی برائیاں اٹھا کر ظالم پر ڈال دی جائیں گی اور اس فیصلہ میں فریقین پر ذرہ برابر زیادتی نہ ہوگی بلکہ عدل و انصاف سے فیصلہ ہوگا۔

ابوشریحہ رضی اللہ عنہ کی قوم نے جب دیکھا کہ ابوشریحہ عدل و انصاف سے فیصلہ کرتے ہیں اور فریقین ان سے خوش ہوتے ہیں تو وہ اپنے اس وصف کی وجہ سے ہر شخص کے منظور نظر بن گئے۔ اسی کو صلح کہتے ہیں کیونکہ صلح کا دار و مدار ہی رضا پر ہے نہ کہ دوسرے پر بوجھ ڈالنے اور یہود و نصاریٰ کی طرح کہانت پر اعتماد و انحصار کرنے پر۔ صلح کا دار و مدار اس پر بھی نہیں کہ اہل جاہلیت کی طرح بڑوں کے اقوال کو مستند سمجھ لیا جائے۔ چنانچہ وہ کتاب و سنت کے خلاف اپنے اکابر اور اسلاف سے فیصلہ کراتے تھے جیسے آجکل اہل طاغوت کتاب اللہ اور سنت رسول اللہ ﷺ کو پس پشت ڈال کر اپنی خواہشات اور مرضی کے مطابق فیصلہ کرتے ہیں آجکل امت محمدیہ ﷺ کی اکثریت اسی مرض میں مبتلا ہے۔

بعض مقلدین کا بھی یہی حال ہے کہ وہ کتاب اللہ اور سنت رسول اللہ ﷺ کے ہوتے ہوئے جس کی تقلید کرتے ہیں اس کے قول پر اعتماد کرتے ہیں اور صحیح مسلک یعنی کتاب و سنت کو چھوڑے ہوئے ہیں۔ انا للہ و انا الیہ راجعون۔

رسول اللہ ﷺ کے اس فرمان سے معلوم ہوا کہ اگر کوئی شخص اپنی کنیت رکھنا چاہے تو بہتر یہ ہے کہ وہ اپنے بڑے لڑکے کے نام سے کنیت رکھے۔ اس مسئلہ کی تائید میں محدثین کرام نے احادیث بھی نقل فرمائی ہیں

## فیہ مسائل

☆ اللہ تعالیٰ کے اسماء اور صفات کی عزت و تکریم کرنی چاہیے اگرچہ استعمال کرتے وقت اس کا معنی مقصود نہ ہو

☆ رب کریم کے اسماء و صفات کی عزت و تکریم کی وجہ سے نام تبدیل کر لینا۔ ☆ اپنی کنیت رکھتے وقت بڑے بیٹے کے نام کو اختیار کرنا۔

## باب

من ہزل بشی فیہ ذکر اللہ او القرآن او للرسول

اس باب میں یہ بیان کیا جائے گا کہ قرآن کریم، رسول کریم ﷺ یا کسی



ایسی چیز کا مذاق اڑانا جس میں اللہ تعالیٰ کا ذکر ہے ایک کافرانہ فعل ہے۔  
 قوله تعالى وَلَئِن سَأَلْتَهُمْ لَيَقُولُنَّ إِنَّمَا كُنَّا نَحْوُ حُمْرٍ وَ نَلْعَبُ قُلْ أَبِاللَّهِ وَ آيَاتِهِ وَ رَسُولِهِ  
 كُنْتُمْ تَسْتَهْزِءُونَ (التوبہ: ۶۵)

اگر ان سے پوچھو کہ تم کیا باتیں کر رہے تھے تو جھٹ کہہ دیں گے کہ ہم تو بنی مذاق اور دل لگی کر رہے تھے۔ ان سے کہو ”کیا تمہاری ہنسی، دل لگی اللہ، اس کی آیات اور رسول ﷺ ہی کے ساتھ تھی“۔  
 حافظ ابن کثیر لکھتے ہیں کہ ”(غزوہ تبوک کے سفر کے دوران) منافقین میں سے ایک شخص نے صحابہ کرام کی طرف اشارہ کرتے ہوئے کہا کہ ☆ ہمارے یہ قراء پیٹ کے پجاری، ☆ زبان کے جھوٹے، ☆ اور میدان جنت میں انتہائی بزدل ثابت ہوئے ہیں۔ چنانچہ اس منافق کی اس غلط بات کو رسول اکرم ﷺ کے سامنے لایا گیا، یہ منافق بھی رسول اللہ ﷺ کے پاس آیا۔ اس کی تیز رفتاری کے باعث زمین کے چھوٹے چھوٹے پتھر اس کے قدموں سے لہج رہے تھے، ان کی پروا کئے بغیر وہ آپ کے پاس پہنچا اور آپ ﷺ نے اس سے بیہودہ بات کے متعلق سوال کیا تو اس منافق نے کہا کہ یا رسول اللہ ﷺ ہم تو آپس میں استہزا کر رہے تھے اور مذاق بازی ہو رہی تھی تاکہ سفر کی تکلیف محسوس نہ ہو۔ آپ ﷺ نے قرآن کریم کی تازہ نازل شدہ آیت تلاوت فرمائی، (ترجمہ) ”اب عذر نہ تراشو۔ تم نے ایمان لانے کے بعد کفر کیا ہے۔ اگر ہم نے تم میں سے ایک گروہ کو معاف کر بھی دیا تو دوسرے گروہ کو تو ہم ضرور سزا دیں گے کیونکہ وہ مجرم ہے۔“ (التوبہ: ۶۵)۔

ابن اسحاق کا بیان ہے کہ جنگ تبوک کے سفر کے دوران منافقین میں سے بنی اُمیہ سے ودیعہ بن ثابت، اور قبیلہ اشجع سے خشعی بن حمیر، رسول اللہ ﷺ اور صحابہ کرام رضی اللہ عنہم کی طرف اشارہ کر کے ایک دوسرے سے کہنے لگے: ”ان لوگوں نے ہوا صفر کے بہادروں کو جن کے ساتھ جنگ کے لئے ہم جا رہے ہیں یوں سمجھ لیا ہے جیسے کہ عرب آپس میں جنگ کرتے ہیں۔ اللہ کی قسم مجھے ایسا محسوس ہو رہا ہے کہ ہم تمہارے ساتھ کل رسیوں میں جکڑے ہوئے ہوں گے۔ یہ جملہ ان منافقین نے مومنین کو ڈرانے اور خوفزدہ کرنے کے لئے کہا تھا۔ خشعی بن حمیر بولا: ہم میں سے ہر شخص ایک ایک سو کوڑے کی سزا کا مستحق ہے کیونکہ مجھے یہ خطرہ ہے کہ ہماری اس ناروا بات پر قرآن نازل ہو چکا ہوگا۔ اُدھر رسول اکرم ﷺ نے سیدنا عمار بن یاسر رضی اللہ عنہ سے فرمایا کہ جاؤ، ان منافقین نے بیہودہ باتیں کر کے اپنے آپ کو تباہ کر لیا ہے۔ ان سے پوچھو کہ تم نے اس قسم کی باتیں کی ہیں؟ اگر وہ انکار کریں تو ان سے کہہ دینا کہ تم نے یہ الفاظ کہے ہیں۔

سیدنا عمار بن یاسر رضی اللہ عنہ نے جا کر ان منافقین سے جب یہ پوچھا تو وہ فوراً رسول اللہ ﷺ کے پاس آ کر معذرت کرنے لگے۔ اس وقت رسول اکرم ﷺ اپنی سواری پر کھڑے تھے۔ ودیعہ بن ثابت رسول اللہ ﷺ کی سواری کی پیٹی پکڑ کر کہنے لگا یا رسول اللہ ﷺ ”ہم تو آپس میں ہنسی مذاق کر رہے تھے“۔ خشعی بن حمیر بولا: یا رسول اللہ ﷺ میرے اور میرے باپ کے نام نے مجھے تباہ و برباد کر دیا ہے۔ یہ سچے دل سے تائب ہو گئے تھے جس کی وجہ سے ان کا نام عبدالرحمن رکھا گیا۔ اس عبدالرحمن نے اللہ تعالیٰ سے دعا کی تھی کہ مجھے شہادت نصیب ہو اور ایسی جگہ پر شہادت ہو کہ میری جگہ کا بھی کسی کو پتہ نہ چلے۔ چنانچہ اللہ تعالیٰ نے ان کی دعاء کو شرف قبولیت بخشا اور یہ فرزند اسلام جنگ یمامہ میں شہید ہوا اور اسکی لاش کا بھی پتہ نہ چل سکا کہ کہاں ہے شیخ الاسلام امام ابن تیمیہ رحمہ اللہ فرماتے ہیں کہ ”اللہ تعالیٰ نے رسول اللہ ﷺ کو حکم فرمایا ہے کہ وہ ان کو یہ فیصلہ سنا دے کہ: ”قَدْ كَفَرْتُمْ بَعْدَ اِيْمَانِكُمْ“ ان لوگوں کی بات درست نہیں جنہوں نے یہ کہا ہے کہ یہ لوگ زبانی ایمان لانے کے بعد کفر کے مرتکب ہوئے ہیں اگرچہ یہ لوگ دل سے تو پہلے ہی کافر تھے کیونکہ زبان سے ایمان کا اظہار اور دل سے کفر و انکار کرنا ظاہری کفر کے برابر ہے۔ لہذا یہ کہنا درست نہ ہوگا کہ وہ ایمان کے بعد کفر کے مرتکب ہوئے ہیں کیونکہ وہ حقیقتاً پہلے ہی کافر تھے۔ اگر یہ مراد لیا جائے کہ ”تم نے ایمان کے اظہار کے بعد کفر کا اظہار کیا ہے تو انہوں نے اس کا اظہار عام لوگوں کے سامنے نہیں کیا تھا بلکہ اپنے خاص آدمیوں میں کیا تھا اور وہ ہمیشہ اپنے خواص ہی کے ساتھ رہے۔ اور الفاظ سے یہ ثابت نہیں ہوتا کہ وہ ہمیشہ منافق ہی رہے۔“

شیخ الاسلام امام ابن تیمیہ رحمہ اللہ ایک دوسرے مقام پر فرماتے ہیں: ”اگرچہ ان منافقین نے اعتقاداً نہیں بلکہ صرف زبان سے کفریہ کلمات کہے تھے کہ ہم نے مذاق اور استہزا کے طور پر یہ کہا تھا، اس کے باوجود اللہ تعالیٰ یہ بتانا چاہتا ہے کہ ان لوگوں نے ایمان کے بعد کفر کا ارتکاب کیا ہے۔ کیونکہ اللہ تعالیٰ کی آیات بینات سے مذاق کرنا کفر ہے مگر یہ اس شخص کے لئے ہوگا جس نے اس بات کا آغاز کیا۔ اگر ان لوگوں کے دل میں ایمان موجود ہوتا تو وہ لوگ اس قسم کی گفتگو نہ کرتے۔ قرآن کریم کی یہ بات بار بار واضح کرتی ہے کہ دل سے ایمان کا اقرار کرنا ظاہری عمل کو مستلزم ہے جیسے ایک جگہ فرمایا ہے: (ترجمہ) ”یہ لوگ کہتے ہیں کہ ہم ایمان لائے اللہ اور رسول ﷺ پر اور ہم نے اطاعت قبول کی، مگر اس کے بعد ان میں سے ایک گروہ (اطاعت سے) منہ موڑ جاتا ہے۔ ایسے لوگ ہرگز مومن نہیں ہیں“۔ (آیت ۵۱ تک)۔ ان آیات میں اس شخص کے

ایمان کی نفی کی گئی ہے جو اطاعت رسول ﷺ سے اعراض کرتا ہے۔ اس کے مقابلے میں ایمان داروں کے بارے میں یہ بتایا گیا ہے کہ جب ان کو اللہ تعالیٰ اور رسول اکرم ﷺ کی طرف بلایا جاتا ہے تاکہ ان کے درمیان تنازعہ فیہ مسائل میں فیصلہ کر دیں تو یہ پوری دلجمعی سے سنتے اور اطاعت کرتے ہیں اللہ تعالیٰ نے ان آیات میں اس کی وضاحت فرمائی ہے کہ اطاعت اور فرمانبرداری ایمان کا جزو لا ینفک ہے۔

زیر نظر واقعہ میں اس بات کو پوری طرح واضح کیا گیا ہے کہ بعض اوقات انسان کو کسی جملے یا عمل کی وجہ سے کافر قرار دیا جاسکتا ہے۔ اس سلسلے میں دل کے ارادے انتہائی خطرناک ثابت ہوتے ہیں۔ دل کی مثال اُس سمندر کی سی ہے جس کا ساحل نہ ہو۔ نفاق اکبر سے خوف بھی پیدا ہوتا ہے۔ ان منافقین کے ناگفتہ بہ جملہ کہنے سے پہلے اللہ تعالیٰ نے ان کے ایمان کو ثابت کیا ہے جیسا کہ ابن ابی ملکہ نے کہا تھا: ”میں نے تیس ایسے صحابہ کرام رضی اللہ عنہم کو دیکھا ہے جو اپنے بارے میں نفاق سے بہت ڈرتے تھے۔“

## فیہ مسائل

☆ سب سے اہم اور بڑا مسئلہ یہ ثابت ہوا کہ جو شخص رسول اکرم ﷺ یا صحابہ کرام رضی اللہ عنہم میں سے کسی سے مذاق کرے وہ کافر ہے۔ ☆ جو بھی اس قسم کے گھناؤنے فعل کا مرتکب ہوگا تو اسی آیت کی روشنی میں اُس پر حکم لگایا جائے گا۔ ☆ چغلی اور اللہ و رسول ﷺ کے لئے نصیحت کرنے میں فرق۔ ☆ وہ عفو جسے اللہ کریم پسند کرتا ہے، اس میں اور اللہ تعالیٰ کے دشمنوں سے پیش آنے میں فرق۔ ☆ بعض ایسے بھی عذر ہیں جن کو قبول نہیں کیا جاسکتا۔

## باب

قول اللہ تعالیٰ وَلَئِن اَذَقْنَهُ رَحْمَةً مِنْ بَعْدِ ضِرَّاءٍ مَسَّتْهُ لَيَقُولَنَّ هَذَا لِيْ وَمَا اَظُنُّ السَّاعَةَ قَائِمَةً وَّ لَئِن رُّجِعْتُ اِلَى رَبِّيْ اِنَّ لِيْ عِنْدَهُ لَلْحُسْنٰى فَلَنُنَبِّئَنَّ الَّذِيْنَ كَفَرُوْا بِمَا عَمِلُوْا وَّ لَنُذَيِّقَنَّهُمْ مِنْ عَذَابٍ غَلِيْظٍ (فصلت: ۵۰)

جو نہی سخت وقت گزر جانے کے بعد ہم اُسے اپنی رحمت کا مزہ چکھاتے ہیں،

یہ کہتا ہے کہ ”میں اسی کا مستحق ہوں اور میں نہیں سمجھتا کہ قیامت کبھی آئے گی لیکن اگر واقعی میں اپنے رب کی طرف پلٹایا گیا تو وہاں بھی مزے کروں گا“ حالانکہ کفر کرنے والوں کو لازماً ہم بتا کر رہیں گے کہ وہ کیا کر کے آئے ہیں۔ اور انہیں ہم بڑے گندے عذاب کا مزا چکھائیں گے۔

اس آیت کریمہ کے مفہوم کو واضح کرنے کے لئے شیخ الاسلام محمد بن عبدالوہاب رحمۃ اللہ علیہ نے کتاب التوحید میں مفسرین کی عبادت کو نقل فرمایا ہے جیسے سیدنا ابن عباس رضی اللہ عنہ وغیرہ۔ یہ عبارتیں اتنی واضح ہیں کہ ان کو پڑھ کر انسان کی بالکل تشریح ہو جاتی ہے۔ لہذا ہم ان عبارتوں پر ہی اکتفا کرتے ہیں۔

قال معاهد رحمۃ اللہ علیہ هَذَا بِعَمَلِيَّ وَ اَنَا مَحْقُوقٌ بِهِ وَ قَالَ ابْنِ عَبَّاسٍ رضی اللہ عنہ يُرِيدُ مِنْ عِنْدِي وَ قَوْلُهُ قَالَ اِنَّمَا اُوْتِيْتَهُ عَلٰى عِلْمٍ عِنْدِي

مجاہد رحمۃ اللہ علیہ نے ”ہذا الی“ کا مفہوم یہ ادا کیا ہے کہ ”میں اپنے اعمال کی وجہ سے ان انعامات کا حقدار تھا“۔ سیدنا ابن عباس رضی اللہ عنہ نے ”ہذا الی“ کا مفہوم یہ بیان فرمایا ہے کہ ”یہ انعامات میری ہی کوشش کا ثمرہ اور نتیجہ ہیں“۔ قتادہ رحمۃ اللہ علیہ نے اس کا مفہوم یہ بیان کیا فرمایا ہے ”چونکہ میں مختلف علوم و فنون کا ماہر تھا اس لئے ان کی وجہ سے مجھے یہ سب کچھ ملا ہے“۔ دوسرے علمائے کرام نے یہ فرمایا ہے کہ ”چونکہ اللہ کو میرے بارے میں یہ علم تھا کہ میں اس کا اہل اور حقدار ہوں لہذا مجھے یہ سب کچھ دے دیا گیا ہے“۔ مجاہد رحمۃ اللہ علیہ نے جو معنی بیان کئے تھے وہ دوسرے علماء کے مفہوم کے خلاف نہیں۔ جس قدر مفہوم بیان کئے گئے ہیں ان میں کوئی اختلاف نظر نہیں آتا بلکہ ایک ہی معنی واضح ہوتے ہیں۔

سیدنا ابو ہریرہ رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم سے یہ فرماتے ہوئے سنا کہ بنی اسرائیل میں تین قسم کے شخص تھے۔ ایک کوڑھی، ایک گنجا اور ایک اندھا۔ اللہ تعالیٰ نے ان کو آرزومانان چاہے تو ان کی طرف فرشتہ بھیجا۔ فرشتہ کوڑھی کے پاس آیا اور پوچھا تجھے سب سے زیادہ کیا پسند ہے؟ اُس نے جواب دیا اچھا رنگ اور اچھی چڑی۔ اور یہ کہ یہ بیماری مجھ سے رفع ہو جائے جس کی وجہ سے لوگ مجھ سے کراہت کرتے ہیں۔ فرشتے نے اُس پر ہاتھ پھیرا اور اس کی بیماری رفع ہو گئی۔ اب اُسے عمدہ رنگ بھی عطا کیا گیا اور

بہترین چڑی بھی عنایت فرمائی گئی۔ پھر سوال کہ اب تمہیں کون سا مال زیادہ محبوب ہے؟ جواب میں اُس نے اونٹ یا گائے (راوی اسحق کو شک ہے) چنانچہ اسے حاملہ اونٹنی دی گئی اور کہا اللہ تیرے لئے اس میں برکت پیدا کرے۔ پھر فرشتہ گنجے کے پاس گیا اور اُس سے کہا تجھے کیا چیز زیادہ پسند ہے؟ اُس نے کہا عمدہ بال اور یہ کہ یہ بیماری جس کی وجہ سے لوگ مجھ سے کراہت محسوس کرتے ہیں، مجھ سے رفع ہو جائے۔ اب فرشتے نے اس کے بدن پر ہاتھ پھیرا اور وہ بیماری ختم ہو گئی اور ساتھ ہی اُسے بہترین بال بھی عطا کئے گئے۔ اس کے بعد فرشتے نے اس سے پوچھا تمہیں کون سا مال زیادہ پسند ہے؟ کہا گائے یا اونٹ۔ چنانچہ اس کو حاملہ گائے دی گئی اور کہا اللہ تیرے لئے اس مال میں برکت عطا کرے۔ اب فرشتہ اندھے کے پاس آیا اور اس سے سوال کیا کہ تجھے کون سی چیز پسند ہے؟ اُس نے کہا یہ کہ اللہ میری بینائی واپس لوٹا دے جس سے میں لوگوں کو دیکھ سکوں۔ فرشتے نے اس کی آنکھوں پر ہاتھ پھیرا اور اللہ نے اس کی بینائی واپس لوٹا دی۔ اس کے بعد پوچھا تجھے کون سا مال زیادہ محبوب ہے؟ کہا بکری۔ چنانچہ اس کو حاملہ بکری عطا کی گئی۔ کچھ مدت بعد ان سب کے ہاں اتنی تعداد میں بچے بڑھے کہ اُس کا ایک میدان اونٹوں کا ہو گیا، اُس کا ایک میدان گائے کا اور اُس کا بکری کا۔ پھر وہی فرشتہ کوڑھی کے پاس، اسی پہلی شکل و صورت میں آیا اور کہا کہ میں مسکین آدمی ہوں، میرے تمام اسباب منقطع ہو چکے ہیں اور معاملہ یہاں تک پہنچ گیا ہے کہ میں آج اپنے وطن میں اللہ کی مدد اور پھر تیری مدد کے بغیر نہیں پہنچ سکتا میں تجھ سے اُس ذات پاک کے ذریعے سے، جس نے تجھے خوبصورت رنگ، بہتر چڑی اور مال عطا کیا ہے، یہ سوال کرتا ہوں کہ مجھے ایک اونٹ دے دے جس پر میں سفر کر کے اپنے وطن پہنچ سکوں۔ اُس نے کہا مجھے بہت سی ضرورتیں درپیش ہیں۔ فرشتے نے کہا غالباً میں تجھے پہچانتا ہو کیا تو کوڑھی نہ تھا؟ تجھ سے لوگ کراہت محسوس کرتے تھے، فقیر نہ تھا؟ تجھے اللہ عزوجل نے یہ مال عطا کیا۔ اس نے کہا یہ مال مجھے وراثت میں حاصل ہوا ہے میں نے اسے اپنے باپ دادا سے پایا ہے۔ اس نے کہا اگر تو کذب بیانی کرتا ہے تو اللہ پھر تجھے ایسا ہی کر دے جیسا تو پہلے تھا۔ بعد ازاں وہ فرشتہ گنجے کے پاس اُسی کی صورت میں آیا۔ اس سے بھی وہی بات کی جو کوڑھی سے کی تھی اور اس نے بھی وہی جواب دیا جو کوڑھی نے دیا تھا تو فرشتے نے اس سے کہا اگر تو جھوٹا ہے تو اللہ تجھے پھر ویسا ہی کر دے جیسا کہ تو اُس سے پہلے تھا۔ پھر وہ فرشتہ اندھے کے پاس آیا، اسی کی شکل و صورت میں۔ کہا میں ایک مسکین اور مسافر ہوں۔ میرا تمام سامان سفر اور زادِ راہ ختم ہو چکا ہے۔ آج مجھے اپنی پہنچ کے لئے اللہ کی مدد اور پھر تیری امداد کے سوا کوئی اور ذریعہ دکھائی نہیں دیتا میں تجھ سے اُس ذات کا واسطہ دے کر جس نے تجھے

تیری بینائی لوٹائی، ایک بکری کا سوال کرتا ہوں۔ اس نے جواب دیا میں اندھا تھا، اللہ نے مجھے بینائی کی نعمت عطا فرمائی۔ تیرا جو جی چاہے لے لے اور جو جی چاہے چھوڑ دے۔ اللہ کی قسم آج تو جو کچھ بھی اللہ کے نام پر لے گا، میں اس میں تجھ سے کوئی جھگڑا نہ کروں گا۔ فرشتے نے کہا اپنا مال اپنے پاس رکھو۔ تم آزمائے جا چکے۔ اللہ تجھ پر خوش ہو گیا اور تیرے دونوں ساتھیوں سے ناراض ہو گیا۔ (بخاری و مسلم)۔

پیش نظر حدیث بہت اہم ہے۔ اس میں بیشمار عبرتیں اور نصیحتیں مضمر ہیں غور فرمائیے کہ پہلے دو آدمیوں نے اللہ تعالیٰ کی نعمتوں کا انکار کیا اور نہ ان نعمتوں کو اللہ تعالیٰ کی طرف منسوب کیا اور نہ حقوق اللہ ادا کئے نتیجہ یہ نکلا کہ وہ اللہ تعالیٰ کی ناراضی اور اس کے عذاب کا شکار ہو گئے۔ البتہ نابینا شخص نے اللہ تعالیٰ کے انعامات کا اعتراف کرتے ہوئے ان کو صرف اللہ تعالیٰ کی طرف منسوب کیا۔ حقوق اللہ کی ادائیگی کا فریضہ انجام دیا۔ اس کا نتیجہ یہ نکلا کہ اللہ تعالیٰ کی رضا حاصل کرنے میں کامیاب ہو گیا۔ کیونکہ اُس نے شکر کے ان تینوں ارکان پر عمل کیا جن کے علاوہ شکر کا وجود ہی ممکن نہیں۔ شکر کے تین ارکان یہ ہیں: ۱۔ اقرارِ نعمت۔ ۲۔ انعامات کو منعم حقیقی کی طرف منسوب کرنا۔ ۳۔ انعام کرنے والے کی رضا کے مطابق انعامات کو خرچ کرنا۔

علامہ ابن قیم رحمۃ اللہ علیہ فرماتے ہیں کہ: ”حقیقت شکر یہ ہے کہ انسان انتہائی عجز و انکساری سے اللہ کریم کے انعامات کا دل سے اعتراف کرے اور دل کی گہرائیوں سے منع حقیقی سے محبت رکھے کیونکہ جو شخص اپنی کم عقلی اور جہالت کی وجہ سے انعامات کی حقیقت کو نہیں سمجھتا وہ انعامات کا شکر ادا کیسے کر سکتا ہے؟ اور جو شخص انعامات کو تو پہچان لیا ہے لیکن منعم کو نہیں پہچانتا وہ بھی شکر ادا نہیں کر سکتا۔ اور جو شخص مندرجہ بالا تمام امور کو بطریق احسن انجام دیتا ہے وہی حقیقت میں شکر کا حق ادا کرتا ہے۔ شکر کے لئے دل میں علم ہونا، علم کے مطابق عمل کرنا ضروری ہے۔ اس کا لازمی نتیجہ یہ ہے کہ انسان منعم کی طرف میلان رکھتا ہے۔ اُس سے محبت کرتا ہے اور اُس کے سامنے عجز و انکساری سے پیش آتا ہے۔“

## باب

قول اللہ تعالیٰ و لله الاسماء الحسنی فادعوه بہا و ذروا الذین یلحدون فی

اسمائہ

اس باب میں اس حقیقت کو نکھا کر بیان کیا گیا ہے کہ اسمائے حسنی اللہ تعالیٰ ہی

کے ہیں، ان ہی کی وساطت سے اس کے سامنے دست دعا دراز کرو اور جو لوگ اُس کے ناموں میں شرک والحاد سے کام لیتے ہیں ان کو نظر انداز کر دو۔

وَلِلّٰهِ الْأَسْمَاءُ الْحُسْنٰی فَادْعُوْهُ بِهَا وَذَرُوا الَّذِيْنَ يَلْحَدُوْنَ فِيْ اَسْمَائِهِ  
اللہ تعالیٰ اچھے ناموں کا مستحق ہے اس کو اچھے ہی ناموں سے پکارو اور ان لوگوں کو چھوڑ دو جو اس کے نام رکھنے میں راستی سے منحرف ہو جاتے ہیں۔

سیدنا ابو ہریرہ رضی اللہ عنہ سے روایت ہے وہ کہتے ہیں کہ رسول اکرم ﷺ نے فرمایا کہ ”اللہ کریم کے ننانوے نام ہیں، جو شخص ان کو یاد کرے گا وہ جنت میں جائے گا، اللہ تعالیٰ ایک ہے اور طاق سے محبت کرتا ہے۔“

### اللہ تعالیٰ کے ننانوے نام

هُوَ اللهُ الَّذِيْ لَا اِلٰهَ اِلَّا هُوَ

الرَّحْمٰنُ	الرَّحِيْمُ	الْمَلِكُ	الْقُدُّوسُ
بڑا مہربان	نہایت رحم والا	بادشاہ	پاک و بے عیب
السَّلَامُ	الْمُؤْمِنُ	الْمُهَيِّمُنُ	الْعَزِيْزُ
سلامتی دینے والا	امن میں رکھنے والا	محافظ	باعزت
الْجَبَّارُ	الْمُتَكَبِّرُ	الْخَالِقُ	الْبَارِئُ
زبردست	بڑائی والا	پیدا کرنے والا	عالم کا بنائو والا
الْمُصَوِّرُ	الْغَفَّارُ	الْقَهَّارُ	الْوَهَّابُ
صورت بنانے والا	بخشنے والا	سب پر غالب	بکثرت دینے والا
الرَّزَّاقُ	الْسَّتَّارُ	الْفَتَّاحُ	الْعَلِيْمُ
روزی دینے والا	عیب ڈھانکے والا	کھولنے والا	ہر چیز جاننے والا
الْقَابِضُ	الْبَاسِطُ	الْحَافِضُ	الرَّافِعُ
بند کرنے والا	کشادہ کرنے والا	پست کرنے والا	بلند کرنے والا
الْمُعِزُّ	الْمُدْلِ	السَّمِيْعُ	الْبَصِيْرُ

دیکھنے والا	سننے والا	ذلیل کرنے والا	عزت دینے والا
الْحَايِرُ	اللَّطِيفُ	الْعَدْلُ	الْحَكْمُ
ہر چیز سے باخبر	باریک بین	انصاف کرنے والا	فیصلہ کرنے والا
الشَّكُورُ	الْعَفُورُ	الْعَظِيمُ	الْحَلِيمُ
قدر دان	بخشنے والا	بزرگ	برودبار
الْمُقِيتُ	الْحَفِيظُ	الْكَبِيرُ	الْعَلِيُّ
محافظ	محافظ و نگہبان	سب سے بڑا	سب سے بلند
الرَّقِيبُ	الْكَرِيمُ	الْجَلِيلُ	الْحَسِيبُ
ہر شے کا نگہبان	کرم والا	بڑی شان والا	حساب لینے والا
الْوَدُودُ	الْحَكِيمُ	الْوَاسِعُ	الْمُجِيبُ
محبت کرنے والا	حاکم با حکمت	کشادہ رحمت والا	دعا قبول کرنے والا
الْحَقُّ	الشَّهِيدُ	الْبَاعِثُ	الْمَجِيدُ
سچا	حاضر	اٹھانے والا	بزرگی والا
الْوَلِيُّ	الْمُتَيْنُ	الْقَوِيُّ	الْوَكِيلُ
مددگار	قوت والا	زبردست	کارساز
الْمُعِيدُ	الْمُبْدِئُ	الْمُحْصِي	الْحَمِيدُ
دوبارہ زندہ کرنے والا	ایجاد کرنے والا	ہر چیز گھیرنے والا	قابل تعریف
الْقِيَوْمُ	الْحَيُّ	الْمُمِيتُ	الْمُحْيِي
نگرانی کرنے والا	ہمیشہ زندہ رہنے والا	مارنے والا	زندہ کرنے والا
الصَّمَدُ	الْوَاحِدُ	الْمَاجِدُ	الْوَاجِدُ
بے نیاز	اکیلا	بزرگی والا	غنی
الْمُؤَخَّرُ	الْمُقَدِّمُ	الْمُقْتَدِرُ	الْقَادِرُ
پیچھے کرنے والا	آگے کرنے والا	اقتدار والا	قدرت والا



الْبَاطِنُ	الظَّاهِرُ	الْآخِرُ	الْأَوَّلُ
پوشیدہ	حاضر	سب سے بعد والا	سب سے پہلا
التَّوَابُ	الْبِرُّ	الْمُنْعَالِيُّ	الْوَالِيُّ
توبہ قبول کرنے والا	بندوں پر مہربان	بلند نشان	مالک
مَالِكُ الْمَلِكِ	الرَّءُوفُ	الْعَفُوُّ	الْمُنْتَقِمُ
جہانوں کا مالک	نہایت مہربان	معاف کرنے والا	سزا دینے والا
الْجَامِعُ	الْمُقْسِطُ	ذُو الْجَلَالِ وَالْإِكْرَامِ	جَلالٌ وَتَكْرِيمٌ
جمع کرنے والا	عادل	جلال و تکریم والا	
الصَّارُ	الْمَانِعُ	الْمُعْنِيُّ	الْعَيْيُّ
ضرر پہنچانے والا	روکنے والا	بے پرواہ کرنا والا	سب سے بے نیاز
الْبَدِيعُ	الْهَادِيُّ	النُّورُ	النَّافِعُ
ایجاد کرنے والا	راہ بتانے والا	روشنی دینے والا	نفع دینے والا
الصَّبُورُ	الرَّشِيدُ	الْوَارِثُ	الْبَاقِيُّ
صبر کرنے والا	راہ نما	فنائے عالم کے بعد باقی	ہمیشہ باقی رہنے والا
		رہنے والا	

امام ترمذی رحمۃ اللہ علیہ اس حدیث کے متعلق فرماتے ہیں کہ یہ حدیث غرب ہے۔ یہ روایت سیدنا ابو ہریرہ رضی اللہ عنہ سے کئی طرق سے مروی ہے۔ اس حدیث کے علاوہ دوسری روایات میں اسمائے حسنیٰ کا ذکر نہیں ہے۔ حفاظ حدیث کی ایک جماعت کا کہنا ہے جیسا کہ ولید بن مسلم اور عبدالملک بن محمد صنعانی نے زہیر بن محمد سے روایت کیا ہے کہ اس کو ایک سے زائد اہل علم سے یہ بات پہنچی ہے کہ اسماء کا ذکر حدیث کے اصل الفاظ میں نہیں، بلکہ انہوں نے یہ اسمائے حسنیٰ قرآن مجید سے جمع کئے ہیں۔ جعفر بن محمد، سفیان اور ابی زید لغوی نے اسی طرح بیان کیا ہے۔ واللہ اعلم۔

یہ بات یاد رکھنی چاہیے کہ اسمائے حسنیٰ صرف ننانوے کے عدد میں منحصر نہیں ہیں، کیونکہ مسند امام احمد میں سیدنا عبداللہ بن مسعود رضی اللہ عنہ سے روایت ہے، رسول اللہ صلی اللہ علیہ وسلم نے فرمایا کہ: ”جس شخص کو کوئی غم و حزن یا کسی قسم

کی تکلیف پہنچے اور وہ مندرجہ ذیل دعا پڑھے تو اُس کے غموں کے بادل چھٹ جائیں گے اور مصائب و مشکلات کی جگہ خوشی اور مسرت حاصل ہوگی۔ صحابہ رضی اللہ عنہم نے یہ سن کر عرض کی کہ یا رسول اللہ! ﷺ ہم وہ دعاء سیکھ لیں؟ آپ ﷺ نے فرمایا کہ ہاں! اُسے ضرور یاد کر لو: (ترجمہ) ”اے اللہ! میں تیرا بندہ ہوں، تیرے بندے اور تیری لونڈی کا بیٹا ہوں میری پیشانی تیرے قبضہ میں ہے۔ تیرا فیصلہ مجھ پر عدل و انصاف سے جاری ہے، اے اللہ! تیرے تمام اچھے نام جو تو نے اپنے لئے خود تجویز فرمائے ہیں یا تو نے اپنی کتاب میں نازل کئے ہیں، یا اپنی مخلوق میں سے کسی کو سکھلائے یا تو نے اُن کو اپنے علم غیب میں منتخب کیا۔ ان کے ذریعہ سے میں یہ سوال کرتا ہوں کہ تو قرآن کریم کو میرے قلب کی بہار میرے سینے کا نور، میرے غم کی جلا اور میرے غم و اندوہ کو ختم کرنے کا ذریعہ اور سبب بنا دے۔ (اس روایت کو ابو حاتم بن حبان نے بھی اپنی صحیح میں نقل کیا ہے)۔

و ذکر ابی حاتم عن ابن عباس رضی اللہ عنہما یُلحِدُونَ فِیْ اَسْمَائِهِ یُشْرِکُونَ وَ عَنْهُ سَسْمُوا  
الْمَلَاتِ مِنَ الْاِلَالَةِ وَ الْعَزِیْزِ مِنَ الْعَزِیْزِ وَ عَنِ الْاَعْمَشِ رَضِیَ اللہُ عَنْہُ یُدْخِلُونَ فِیْہَا مَا لَیْسَ  
مِنْہَا

ابن ابی حاتم نے سیدنا عبداللہ بن عباس رضی اللہ عنہما کا ایک قول نقل کیا ہے جس میں وہ فرماتے ہیں کہ ”یُلحِدُونَ“ کے معنی یہ ہیں کہ وہ شرک کرتے ہیں۔ سیدنا ابن عباس رضی اللہ عنہما کا ایک قول یہ بھی ہے کہ الحاد یہ ہے کہ لفظ الجلالۃ (یعنی اللہ) کو الالات سے اور العزیز کو عزی سے مشتق کرتے تھے۔ الحاد کے متعلق اعمش رضی اللہ عنہ کا قول یہ ہے کہ وہ لوگ اللہ تعالیٰ کے اسماء میں ایسے ناموں کا اضافہ کرتے ہیں جو حقیقت میں اللہ کے نام نہیں۔

قتادہ رضی اللہ عنہ نے ”یُلحِدُونَ“ کا ترجمہ ”یُشْرِکُونَ“ کیا ہے یعنی وہ شرک کرتے ہیں۔

علی بن ابی طلحہ نے سیدنا ابن عباس رضی اللہ عنہما سے الحاد کا ترجمہ تکذیب بھی نقل کیا ہے۔ کلام عرب میں الحاد اپنے مقصد سے انحراف، کجی اور ظلم پر بولا جاتا ہے۔ چنانچہ قبر میں لحد کو بھی اسی لئے لحد کہتے ہیں کہ وہ ایک جانب ہوتی ہے اور اس کا رخ قبلہ کی طرف ہوتا ہے۔ کیونکہ لحد اس گڑھے کو نہیں کہتے جو میت کے لئے کھودا جاتا ہے۔

الحاد کے متعلق علامہ ابن قیم رضی اللہ عنہ فرماتے ہیں: ”الحاد کی حقیقت میں شرک کی طرف میلان، اور صفات کی تعطیل اور انکار بھی داخل ہے“۔ اللہ کریم کے نام اور اُس کی تمام صفات ایسی ہیں جن سے انسان اللہ کی معرفت حاصل کرنے کی کوشش کرتا ہے اور وہ ایسے نام ہیں جو اس کی جلالت، عظمت اور کبریائی پر دلالت کرتے ہیں۔ علامہ ابن قیم رضی اللہ عنہ مزید فرماتے ہیں کہ: ”الحاد کی کئی صورتیں ممکن ہیں جیسے: ۱۔ اس کے اسماء و

صفات سے بالکل انکار کر دیا جائے۔ یا ۲۔ ان کے معانی و مفہوم کو ترک کر دیا جائے اور ان کی تعطیل کو مانا جائے یا ۳۔ ان کے اصل مقصد میں تحریف کر کے کوئی دوسرا مفہوم پیش کر دیا جائے۔ یا ۴۔ صحت و صواب کو چھوڑ کر تاویلات کی طرف رجوع کر لیا جائے۔ یا یہی نام مخلوق کے رکھ دیئے جائیں جیسے اہل اتحاد و ملحدین نے کیا تھا یعنی انہوں نے یہی نام کائنات کی اشیائے مذموم و محمود پر رکھ دیئے۔ حتیٰ کہ ان کے نمائندہ نے کہہ دیا کہ ”یعنی یہی چیزیں ممدوح و مذموم عقلاً و شرعاً و عرفاً مسمیٰ ہیں“۔ اللہ تعالیٰ انکی ان باتوں سے اعلیٰ وارفع ہے۔ صاحب فتح المجید علامہ الشیخ عبدالرحمن بن حسن رحمۃ اللہ علیہ فرماتے ہیں کہ: ”متقدمین اور متأخرین تمام اہل سنت کا عقیدہ ہے کہ اللہ کریم کی وہ صفات جو اس نے خود اپنے لئے بیان کی ہیں یا رسول اللہ صلی اللہ علیہ وسلم نے بیان فرمائی ہیں وہ جیسے بھی اللہ کریم کی عظمت و جلالت کے لائق ہیں ان کو بلا تمثیل تشبیہ و تعطیل تسلیم کیا جائے جیسا کہ قرآن کریم میں کہا گیا ہے: (ترجمہ) ”کائنات کی کوئی چیز (نہ ذات میں اور نہ صفات میں) اس کے مشابہ نہیں، وہ سب کچھ سننے والا اور دیکھنے والا ہے“۔ (الشوری: ۱۱)۔

کیونکہ صفات میں گفتگو ذات کی گفتگو کی فرع ہے۔ لہذا دونوں میں سے کسی پر کلام کرنا دونوں پر کلام کرنے کے برابر سمجھا جائے گا۔ پس اللہ تعالیٰ کی ذات حقیقی کا علم مخلوق سے کسی قسم کی تشبیہ و تمثیل دیئے بغیر ماننا ضروری ہے۔ اسی طرح اس کی حقیقی صفات کو مخلوق سے بلا تمثیل و تشبیہ جاننا ضروری ہے۔ لہذا جو شخص اللہ تعالیٰ کی اپنی ذات کے لئے بیان کردہ صفات، یا رسول اکرم صلی اللہ علیہ وسلم کی بیان کی گئی صفات کا انکار کرے، یا ان کی غلط تاویل کرے وہ فرقہ جہمیہ سے ہوگا، کیونکہ انہوں نے مومنین کا راستہ چھوڑ کر دوسرے راستے کو اپنا لیا ہے۔ ایسے ہی افراد کے بارے میں اللہ کریم ارشاد فرماتا ہے: (ترجمہ) ”جو شخص رسول اللہ صلی اللہ علیہ وسلم کی مخالفت پر کمر بستہ ہو اور اہل ایمان کی روش کے سوا کسی اور روش پر چلے درآں حال یہ کہ اس پر راہ راست واضح ہو چکی ہو تو ہم اسی طرف چلائیں گے جدھر وہ خود پھر گیا اور اسے جہنم میں جھونکیں گے جو بدترین جائے قرار ہے۔

علامہ ابن قیم رحمۃ اللہ علیہ فائدہ جلیلہ کے عنوان کے تحت رقمطراز ہیں کہ: جو صفت یا خبر اللہ کریم کی ذات کے لئے بیان ہو، اس کی چند اقسام ہیں:

- ۱۔ جو براہ راست اللہ تعالیٰ کی ذات سے متعلق ہیں، جیسے موجود، اور ذات وغیرہ۔
- ۲۔ جو اللہ تعالیٰ کی صفت قرار پاتی ہیں جیسے علیم، قدیر، سمیع، اور بصیر وغیرہ۔
- ۳۔ جو اللہ تعالیٰ کے افعال سے متعلق ہیں، جیسے خالق، رازق وغیرہ۔

۴۔ جو تیز چمخض ہو وہ اس طرح کہ اسکے اندر کمال کا اثبات ہو نہ یہ کہ صرف نقائص کا انکار ہو جیسے القدر و السلام  
۵۔ پانچویں صفت وہ ہے جس کا اکثر لوگوں نے ذکر نہیں کیا۔ یہ وہ اسم ہے جو بیشمار اوصاف پر دلالت کرتا ہے  
کسی خاص اور معین صفت کی وضاحت مقصود نہیں ہوتی بلکہ اس سے مختلف معانی نکالے جاسکتے ہیں جیسے مجید،  
عظیم، صمد۔

مجید ایسی ذات کو کہا جاتا ہے جس میں بہت سی کامل صفیں پائی جائیں۔ یہ لفظ وسعت اور کثرت کے لئے  
وضع کیا گیا ہے۔ قرآن کریم میں ہے کہ: (ترجمہ) ”عرش مجید والا“۔ مجید: اللہ تعالیٰ کے عرض کی صفت ہے  
چونکہ اس میں وسعت، عظمت، اور شرف ہے لہذا اسی بنا پر اس کو عرش مجید کہا گیا ہے۔ غور فرمائیے کہ درود  
شریف میں بھی یہ لفظ استعمال ہوا ہے جب ہم اللہ کی بارگاہ سے رسول اللہ ﷺ کی ذات گرامی پر صلوة و سلام  
کا سوال کریں تو اس وقت یہی مجید کا لفظ استعمال کرتے ہیں۔ کیونکہ صلوة و سلام میں کثرت، وسعت اور دوام  
مطلوب و مقصود ہوتا ہے۔ لہذا یہاں یہی لفظ موزوں اور مناسب تھا۔ جیسا کہ دعائیں کہا جاتا ہے: ”مجھے بخش  
اور معاف فرما کیونکہ تو ہی بخشنے والا اور رحیم ہے“۔ اس دُعائیہ جملہ میں اللہ کریم کے اسماء و صفات کے ذریعہ  
سے کام لیا گیا ہے۔ کیونکہ اللہ تعالیٰ کے اسماء و صفات سے وسیلہ حاصل کرنا اللہ تعالیٰ کو بہت محبوب اور پسندیدہ  
ہے۔ ترمذی میں ایک حدیث ہے جس میں آپ ﷺ نے فرمایا ہے: ”یا ذوالجلال والاکرام کے الفاظ کے  
ساتھ اصرار سے مانگو“۔ ایک دوسری حدیث میں دُعائیہ جملے یوں ارشاد فرمائے گئے ہیں: ”اے اللہ میں تجھ  
سے سوال کرتا ہوں اس وسیلہ سے کہ تیرے ہی لئے تعریف ہے، تیرے سوا کوئی معبود نہیں، تو احسان کرنے والا  
ہے، زمینوں اور آسمانوں کا بنانے والا ہے۔ اے جلال اور بزرگی کے مالک“۔

اس دعا میں اللہ تعالیٰ سے اس کی حمدوں کے وسیلہ سے سوال کیا گیا ہے۔ اور جملہ ”لا الہ الا انت المنان“  
میں اسماء اور صفات دونوں کو وسیلہ بنایا گیا ہے۔ قبولیت دعا کا یہ سنہری موقع ہے یہی وہ باب ہے جس کو توحید  
کے سلسلے میں اہم مقام حاصل ہے۔

۶۔ چھٹی صفت وہ ہے جو دونوں ناموں یا دونوں صفوں کے جمع ہونے سے پیدا ہوتی ہے کہ ان دونوں ناموں یا دونوں  
کو الگ الگ کر کے پڑھا جائے تو یہ تیسری صفت پیدا نہ ہوگی۔ جیسے الغنی الحمید، الغفور القدر، الحمید الجید وغیرہ  
اسی پر دوسرے ناموں اور صفوں کو قیاس کیا جاسکتا ہے جو قرآن کریم میں بار بار استعمال ہوئی ہیں۔ الغنی،  
اور الحمید الگ الگ کامل صفیں ہیں۔ جب ان دونوں کو جمع کریں گے تو تیسری صفت پیدا ہوگی۔ جس نے اللہ

کو غنی سمجھا اور اس کی حمد بیان کی وہ بھی ثناء کے قابل ہے۔ یہ شادونوں کے اجتماع سے پیدا ہوتی ہے۔ اسپر الغفور القدر، الحمد المجید وغیرہ کو قیاس کیا جاسکتا ہے۔ معرفت کا یہ بہت اونچا اور بلند مقام ہے۔

## فیہ مسائل

☆ اللہ کریم کے اسماء کو ثابت کرنا۔ ☆ اللہ تعالیٰ کے تمام ناموں کا پاکیزہ ہونا۔ ☆ اللہ تعالیٰ کے اسمائے حسنیٰ کے ساتھ دعا مانگنے کا حکم۔ ☆ وہ ملحدین جو اللہ تعالیٰ کے اسماء و صفات میں معارضہ کرتے ہیں، اُن سے قطع تعلق کرنا۔ ☆ اللہ تعالیٰ کے اسماء میں کس قسم کا الحاد ہوتا ہے؟ اس کی وضاحت۔ ☆ جو شخص الحاد جیسے قبیح فعل کا مرتکب ہو، اس کے بارے میں وعید اور ڈانٹ۔

## باب

لا یقالُ السلام علی اللہ

اس باب میں اس امر کی وضاحت کی گئی ہے کہ ”اللہ پر سلام ہو“ کے الفاظ زبان سے نکالنا درست نہیں ہے۔ یہ الفاظ ذاتِ الہی کو زیبا نہیں۔

و فی الصحیح عن ابن مسعود رضی اللہ عنہ قال إذا کُنَّا مَعَ النَّبِیِّ صلی اللہ علیہ وسلم فی الصَّلَاةِ قُلْنَا  
السَّلَامُ عَلَی اللّٰهِ مِنْ عِبَادِهِ السَّلَامُ عَلَی فُلَانٍ وَ فُلَانٍ فَقَالَ النَّبِیُّ صلی اللہ علیہ وسلم لَا تَقُولُوا  
السَّلَامُ عَلَی اللّٰهِ فَإِنَّ اللّٰهَ هُوَ السَّلَامُ

صحیح بخاری و صحیح مسلم میں سیدنا ابن مسعود رضی اللہ عنہ سے مروی ہے، انہوں نے کہا کہ: ہم جب رسول اکرم صلی اللہ علیہ وسلم کے ساتھ نماز (میں تشہد) پڑھتے تو کہتے کہ ”اللہ پر اُس کے بندوں کا سلام ہو اور فلاں فلاں شخص پر بھی سلام ہو“۔ یہ سن کر آپ صلی اللہ علیہ وسلم نے فرمایا: ”السلام علی اللہ“ نہ کہا کرو کیونکہ اللہ تعالیٰ تو خود ہی سلام ہے۔

رسول اللہ صلی اللہ علیہ وسلم کی عادت مبارک تھی کہ جب فرض نماز ختم کرتے تو تین بار استغفار پڑھتے اور یہ دعا بھی پڑھتے: ”اے اللہ تو ہی سلام ہے اور سلامتی تیری ہی طرف سے نازل ہوتی ہے۔ اے عظمت اور بزرگی والے تو ہی با برکت ذاتِ کبریا ہے“۔

ایک حدیث میں ارشاد فرمایا کہ اہل جنت کا اللہ تعالیٰ کی بارگاہ میں یہی سلام ہوگا۔ قرآن کریم میں اس کی

بھی تصریح موجود ہے کہ ربِّ کریم اہل جنت کو سلامتی کا پیغام دے گا۔ قرآن کریم کے الفاظ یہ ہیں: ”سَلَامٌ قَوْلًا مِّن رَّبِّ رَحِيمٍ“ رب رحیم کی طرف سے اُن کو سلامتی کا پیغام ہے۔ (سُورَةُ الْاِنشَاءِ: ۵۹)۔ اس کا مطلب یہ ہے کہ اللہ تعالیٰ ہر نقص اور تمثیل سے پاک اور بے نیاز ہے وہ ایسا ربِّ کریم ہے جس میں کمال کی تمام صفات موجود ہیں اور ہر عیب اور نقص سے منزہ و مبرہ ہے۔

## فیه مسائل

☆ لفظ السلام کی تفسیر۔ ☆ یہی لفظ اہل جنت کا سلام ہونا۔ ☆ یہ لفظ ذاتِ باری تعالیٰ کے لئے درست نہیں۔ ☆ اس لفظ کے نہ کہنے کی وجہ۔ ☆ اُس تجبیہ کی تعلیم جو اللہ تعالیٰ کے لئے زیبا ہے۔

## باب

اللَّهُمَّ اغْفِرْ لِيْ اِنْ شِئْتَ

اس باب میں یہ بات بیان کی گئی ہے کہ انسان کو دعا کرتے وقت پورے عزم اور وثوق سے اپنی حاجات رب ذوالجلال کے سامنے پیش کرنی چاہئیں، شک اور تذبذب کی کیفیت ہرگز اپنے اوپر طاری نہ ہونے دے۔

فی الصحیح عن ابی ہریرۃ رضی اللہ عنہ اَنَّ رَسُوْلَ اللّٰهِ ﷺ قَالَ لَا يَقْلُ اَحَدُكُمْ اَللّٰهُمَّ اغْفِرْ لِيْ اِنْ شِئْتَ اَللّٰهُمَّ اِرْحَمْنِيْ اِنْ شِئْتَ لِيَعُوْزَ الْمَسْأَلَةُ فَاِنَّ اللّٰهَ لَا مُكْرِهَ لَهٗ وَ لِمُسْلِمٍ وَ لِيَعُوْزَ الرَّغْبَةُ فَاِنَّ اللّٰهَ لَا يَتَعَاطَمُهٗ شَيْءٌ اَعْطَاهُ

صحیح بخاری میں سیدنا ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ تم میں سے کسی شخص کو یہ نہ کہنا چاہیے کہ اے اللہ! اگر تو چاہتا ہے تو میری مغفرت فرما۔ اے اللہ! اگر تو چاہتا ہے تو مجھ پر رحم فرما۔ بلکہ چاہیے کہ اپنے سوال کو پورے عزم اور پختگی سے پیش کرے کیونکہ اللہ تعالیٰ پر کوئی دباؤ نہیں ڈال سکتا۔ صحیح مسلم میں یہ الفاظ ہیں: ”اپنے رب تعالیٰ سے بڑے وثوق سے سوال کرے کیونکہ اُس کے سامنے کوئی چیز بڑی نہیں ہے۔“

انسان کا معاملہ اللہ تعالیٰ سے کہیں مختلف ہے، کیونکہ بعض اوقات کوئی شخص مسائل کا سوال اس لئے پورا کر دیتا ہے کہ اس کی اپنی ضرورت پوری ہونے کی توقع ہوتی ہے۔ یا سائل سے ڈر کر اس کا سوال پورا کرتا ہے حالانکہ اس کا دل مطمئن نہیں ہوتا۔ اس کے باوجود دوسرے کی حاجت پوری کر دیتا ہے۔ مخلوق الہی سے سوال کرنے والے کو چاہیے کہ وہ اپنی ضرورت کو مسئول کے ارادے اور اس کی خواہش پر چھوڑ دے اس بات کو سامنے رکھتے ہوئے کہ شاید وہ مجبور ہو کر میرا سوال پورا کرے۔ ہاں خالق کائنات اور رب العالمین سے سوال کرتے وقت ایسا انداز اختیار نہیں کرنا چاہیے کیونکہ یہ اللہ تعالیٰ کی ذات کے لائق نہیں ہے اور تمام مخلوق سے مستغنی اور بے نیاز ہے اُس کی سخاوت اور اُس کا کرم کامل ترین ہے۔ تمام مخلوق اس کی محتاج ہے کوئی شخص اللہ تعالیٰ کی طرف سے لمحہ برابر بھی بے نیاز اور مستغنی نہیں ہو سکتا، وہ جب دینے آتا ہے تو صرف کلام ہی کرتا ہے۔ ایک حدیث میں ہے: ”رب کریم کے ہاتھ خزانوں سے پُر ہیں۔ وہ دن بھی خرچ کرتا رہے تو ان میں کوئی کمی نہیں آ سکتی۔ اللہ کے لئے غور تو کرو کہ اُس نے زمین و آسمان کی تخلیق سے لے کر آج تک کس قدر انعام و اکرام کئے ہیں؟ جو اس کے ہاتھوں میں ہے اس میں ذرہ برابر بھی کمی نہیں آئی۔ اللہ کریم کے دوسرے ہاتھ میں انصاف ہے، اس کے ذریعے سے کسی کو بلند کرتا ہے اور کسی کو گراتا ہے۔“

اللہ تعالیٰ کسی پر انعام و اکرام کی بارش کرتا ہے تو اپنی حکمت سے، اور اگر کسی کو محروم رکھتا ہے تو اس میں بھی اُس کی حکمت کے راز پوشیدہ ہیں۔ وہ حکیم بھی ہے اور خبیر بھی۔ پس سائل کو چاہیے کہ وہ اللہ تعالیٰ سے مانگتے وقت پورے وثوق اور عزم سے مانگے کیونکہ اللہ تعالیٰ اپنے بندوں کو مجبور ہو کر نہیں دیتا اور نہ سوال کی بنا پر دیتا ہے۔

## فیہ مسائل

☆ دعا میں ”اگر تو چاہے“ نہ کہنا چاہیے۔ ☆ اس کے سبب کا بیان۔ ☆ سوال پورے وثوق سے کرنا چاہیے ☆ رغبت زیادہ ہونی چاہیے۔ ☆ کثرتِ رغبت کے اسباب۔

## باب

لَا يَقُولُ عَبْدِي وَأُمَّتِي

اس باب میں اس مسئلہ کی وضاحت کی گئی ہے کہ کوئی شخص اپنے غلام کو ”میرا

بندہ، میری لونڈی، نہ کہے۔

فی الصحيح عن ابی ہریرۃ رضی اللہ عنہ أَنَّ رَسُولَ اللَّهِ ﷺ قَالَ لَا يَقُولُ أَحَدُكُمْ أَطْعَمَ رَبِّكَ وَصَبِيَّ رَبِّكَ وَ لَيَقُولُ سَيِّدِي وَ مَوْلَايَ وَ لَا يَقُولُ أَحَدُكُمْ عَبْدِي وَ أَمْتِي وَ لَيَقُولُ فَتَايَ وَ فَتَاتِي وَ عَلَامِي

صحیح مسلم میں سیدنا ابو ہریرہ رضی اللہ عنہ سے روایت ہے رسول اللہ ﷺ نے فرمایا کہ: تم میں سے کوئی یوں نہ کہے کہ ”اپنے رب کو کھانا کھلا۔ اپنے رب کو وضو کروا“ البتہ یوں کہیں کہ میرا سردار، میرا آقا۔ اور کوئی شخص اپنے غلام کو بندہ اور میری لونڈی نہ کہے بلکہ یہ کہے کہ میرا غلام، میرا خادم، میری خادمہ۔

زیر نظر حدیث میں جن الفاظ کے استعمال سے روکا گیا ہے اگرچہ وہ لغوی اعتبار سے مستعمل ہوتے ہیں پھر بھی رسول اکرم ﷺ نے توحید میں پختگی پیدا کرنے اور شرک کے سدباب کے لئے ان کو استعمال کرنے سے روک دیا ہے کیونکہ ان کے استعمال سے اللہ تعالیٰ کی ذات گرامی کے ساتھ لفظاً مشابہت پائی جاتی ہے اس سے روکنے کی وجہ محض یہ ہے کہ رب کریم ہی اپنے تمام بندوں کا رب ہے اور یہ لفظ جب کسی دوسرے کے لئے بولا جائے گا تو اس میں اسی مشارکت اور مشابہت پائی جائے گی اس معمولی مشابہت کو بھی ختم کرنے کے لئے ان الفاظ کو استعمال کرنے سے روک دیا گیا ہے۔ اگرچہ یہ الفاظ استعمال کرتے وقت متکلم کا مقصد شرک فی الربوبیت نہیں ہوتا جو خالص اللہ تعالیٰ کی صفت ہے۔ متکلم کا مقصد صرف یہ ہوتا ہے کہ یہ فلاں شخص کی ملکیت ہے اسی مقصد کو سامنے رکھ کر یہ لفظ استعمال ہوتا ہے۔

پس خالق اور مخلوق کے درمیان شرکت کے معمولی سے شائبہ کو بھی ختم کرنے کے لئے اور توحید کی کامل حفاظت اور شرک کے موذی مرض سے دُور رہنے کے لئے اگرچہ لفظاً ہی کیوں نہ ہو، ان الفاظ کو استعمال کرنے سے منع کیا گیا ہے۔ اس سے شریعت اسلامیہ کا مدعائے احس یہ ہے کہ ایسے الفاظ استعمال کرنے سے اللہ تعالیٰ کی عظمت اور اُس کی بزرگی کا اظہار ہوتا ہے اور مخلوق سے مشابہت کا پہلو دُور ہو جاتا ہے۔ چنانچہ رسول اکرم ﷺ نے ان الفاظ کے قائم مقام الفاظ بھی فرمادیئے ہیں جیسے سیدی و مولای وغیرہ۔ اسی طرح ”عبدی اور اَمْتی“ وغیرہ کے الفاظ سے بھی روک دیا ہے کیونکہ تمام مرد عورتیں اللہ کے غلام ہیں۔ اللہ کریم ارشاد فرماتا ہے: (ترجمہ) ”زمین اور آسمان کے اندر جو بھی ہیں سب اُس کے حضور بندوں کی حیثیت سے پیش ہونے والے ہیں۔“ (مریم: ۹۳)۔



ان دونوں جملوں کو غیر اللہ کے لئے استعمال کرنے سے شرکت لفظی پائی جاتی ہے لہذا اللہ کریم کی عظمت و جلالت، اس کے ادب و احترام کو ملحوظ رکھتے ہوئے اور شرک سے بعد و اجتناب کی خاطر اور توحید میں پختگی کے پیش نظر ان الفاظ کو استعمال کرنے سے منع فرما دیا گیا ہے۔ اور فرمایا کہ: ان الفاظ کی بجائے: فَنَائِي فَتَائِي اور غَلَامِي جیسے الفاظ استعمال کر لیا کرو۔ یہ سب کچھ اس لئے بیان کیا گیا ہے تاکہ لوگوں کو معلوم ہو جائے کہ رسول اللہ ﷺ نے توحید کے اہم مضمون کو انتہائی مضبوط اور مستحکم دلائل سے واضح فرمایا ہے۔ پس رحمت عالم ﷺ نے ہر وہ بات صاف الفاظ میں بیان فرمائی جس میں اُمت کی خیر خواہی اور بھلائی مضمون تھی اور ہر اُس عمل سے منع فرمایا جس سے ایک مسلمان کے دین میں نقص پڑ جانے کا خطرہ ہے۔ پس ہر بھلائی کی طرف راہنمائی فرمائی خصوصاً توحید کی طرف نیز ہر شر سے آگاہ فرمایا خصوصاً اس سے جو لفظی طور سے شرک کے قریب لے جائے۔ اگرچہ اس کا ولی مقصد شرک کرنا نہ بھی ہو۔

## فیہ مسائل

☆ سب سے اہم بات جو اس باب میں بیان کی گئی ہے وہ یہ ہے کہ توحید میں پختگی اور نکھار انتہائی لازمی ہے اگرچہ اس کا تعلق صرف الفاظ سے ہی ہو۔

## باب

لا یرد من سأل باللہ

اس باب میں یہ بتایا گیا ہے کہ جو شخص اللہ تعالیٰ کا نام لے کر سوال کرتا ہے۔

اس کو خالی ہاتھ واپس نہ لوٹایا جائے

عن ابن عمر رضی اللہ عنہما قَالَ قَالَ رَسُولُ اللَّهِ مِنْ سَأَلَ بِاللَّهِ فَأَعْطُوهُ وَ مِنْ اسْتَعَاذَ بِاللَّهِ فَأَعِيدُوهُ وَ مَنْ دَعَاكُمْ فَأَجِيبُوهُ فَإِنْ لَمْ تَجِدُوا مَا تُكَافِئُونَهُ فَأَدْعُوا لَهُ حَتَّى تَرَوْا أَنْكُمْ قَدْ كَأَفْتُمُوهُ

سیدنا عبداللہ بن عمر رضی اللہ عنہما کہتے ہیں رسول اللہ ﷺ نے فرمایا کہ جو شخص اللہ تعالیٰ کا نام لے کر مانگے اُسے دو۔

اور جو اللہ تعالیٰ کے نام سے پناہ طلب کرے اُسے پناہ دو۔ اور جو شخص دعوت دے اُسے قبول کرو اور جو تمہارے ساتھ نیکی کرے اس کا بدلہ دو۔ اگر بدلہ نہ دے سکو تو اس کے لئے اس قدر دعا کرو کہ تمہیں یقین ہو جائے کہ اس کا بدلہ چکا دیا گیا ہے۔ (رواہ ابوداؤد، والنسائی، صحیح)۔

زیر نظر حدیث کے ظاہری الفاظ اس بات پر دلالت کرتے ہیں کہ جب کوئی سائل اللہ تعالیٰ کا واسطہ دے کر سوال کرے تو اس کو خالی ہاتھ واپس کرنا منع ہے۔ یہ سوال کتاب و سنت کی روشنی کا محتاج ہے جیسا کہ کوئی سائل سوال کرے کہ میرا بیت المال میں حق ہے اور میں ضرور تمند ہوں لہذا میری ضرورت کو پورا کیا جائے۔ پس اس کی ضرورت کو مد نظر رکھتے ہوئے اس کی اعانت کرنا واجب ہے یا کوئی سائل کسی شخص کے زائد مال میں سے اپنی ضرورت کو پورا کرنے کے لئے کہے تو صاحب مال کو سائل کی ضرورت کے مطابق اس کی حاجت روائی کرنا احسن ہے۔ البتہ وہ مسئول جس کے پاس زائد مال نہیں ہے تو سائل کی ضرورت کو اس انداز سے پورا کرے کہ نہ تو وہ خود تکلیف میں پڑے اور نہ اس کے اہل و عیال کو کوئی تکلیف محسوس ہو۔ اور اگر سائل کسی اضطرابی حالت میں گرفتار ہے تو اس کی اس تکلیف کو رفع کرنا واجب ہے۔ اپنے مال کو خرچ کرنا شریعت اسلامی کے اعلیٰ اور ارفع مقامات میں سے ایک بلند ترین مقام ہے۔ اس سلسلے میں جو دو سخا کے لحاظ سے لوگوں کے مختلف درجات ہیں۔ جو دو سخا کے مقابلے میں بخل اور کنجوسی کا درجہ ہے۔ جو دو سخا کتاب و سنت کی روشنی میں لائق تحسن اور عمل محمود ہے اور بخل و کنجوسی کو اسلام انتہائی بری نظر سے دیکھتا ہے اور اس کی واشگاف الفاظ میں مذمت کرتا ہے۔

اللہ کریم اپنے بندوں کو ترغیب دیتا ہے کہ وہ اپنے مال کو خرچ کریں، کیونکہ اس کا نفع بہت ہی زیادہ ہے اور اس کے اجر و ثواب میں اس سے بے پناہ اضافہ ہوتا ہے۔ اللہ کریم اپنے بندوں سے خطاب کرتے ہوئے فرماتا ہے: (ترجمہ) ”اے ایمان لانے والو! جو مال تم نے کمائے ہیں اور جو کچھ ہم نے زمین سے تمہارے لئے نکالا ہے اس میں سے بہتر حصہ اللہ کی راہ میں خرچ کرو۔ ایسا نہ ہو کہ اُس کی راہ میں دینے کے لئے بری سے بری چیز چھانٹنے کی کوشش کر لے لو۔ حالانکہ وہی چیز اگر کوئی تمہیں دے تو تم ہرگز اُسے لینا گوارا نہ کرو گے الا یہ کہ اس کو قبول کرنے میں تم اغماض برت جاؤ۔ تمہیں جان لینا چاہیے کہ اللہ تعالیٰ بے نیاز ہے اور بہترین صفات سے متصف ہے۔ شیطان تمہیں مفلسی سے ڈراتا ہے اور شرمناک طرزِ عمل اختیار کرنے کی ترغیب دیتا ہے مگر اللہ تعالیٰ تمہیں اپنی بخشش اور فضل کی اُمید دلاتا ہے، اللہ تعالیٰ بڑا فرارخ دست اور دانا ہے۔“ (بقرہ: ۲۶۷)

تا ۲۶۸)۔ ایک دوسرے مقام پر یوں ترغیب دی: (ترجمہ) ”اور خرچ کرو ان چیزوں میں سے جن پر اس نے تم کو خلیفہ بنایا ہے“۔ اور یہ انفاق فی سبیل اللہ نیک خصال میں سے ہے جن کا آیت ذیل میں ذکر ہے۔ اللہ کریم فرماتا ہے: (ترجمہ) ”نیکی یہ نہیں کہ تم نے اپنے چہرے مشرق کی طرف کر لئے یا مغرب کی طرف، بلکہ نیکی یہ ہے کہ آدمی اللہ کو اور یومِ آخر اور ملائکہ کو اور اللہ کی نازل کی ہوئی کتاب اور اس کے پیغمبروں کو دل سے مانے اور اللہ تعالیٰ کی محبت میں اپنا دل پسند مال رشتے داروں اور یتیموں پر، مسکینوں اور مسافروں پر، مدد کے لئے ہاتھ پھیلانے والوں پر اور غلاموں کی رہائی پر خرچ کرے“۔ (البقرہ: ۱۷۷)۔

اللہ تعالیٰ نے اس مقام پر اصولِ ایمان اور نماز کے درمیان انفاق فی سبیل اللہ کا ذکر اس لئے فرمایا کہ اس عمل کا اجر و ثواب اور اس کا نفع کئی گنا بڑھتا رہتا ہے یہ وہ اعمال ہیں جن پر اللہ تعالیٰ نے مغفرت اور اجر عظیم کا وعدہ فرمایا ہے: (ترجمہ) ”بالتیقن جو مرد اور جو عورتیں مسلم ہیں، مومن ہیں، مطیع فرمان ہیں، راست باز ہیں، صابر ہیں، اللہ کے آگے جھکنے والے ہیں، صدقہ دینے والے ہیں، روزہ رکھنے والے ہیں، اپنی شرمگاہوں کی حفاظت کرنے والے ہیں، اور اللہ کو کثرت سے یاد کرنے والے ہیں اللہ نے ان کے لئے مغفرت اور بڑا اجر مہیا کر رکھا ہے (الاحزاب: ۳۵)۔

رسول اللہ ﷺ اپنے صحابہ کرام رضی اللہ عنہم حتیٰ کہ اپنی مستورات کو بھی صدقہ و خیرات کرنے کی ترغیب دیا کرتے تھے کیونکہ اس میں اُمت کی خیر خواہی پنہاں ہے اور ان کے دینی اور دنیوی دونوں فائدے موجود ہیں۔ انصارِ مدینہ کی اسی خوبی اور عادتِ حسنہ پر الہ کریم نے ان کی تعریف فرمائی ہے؛ ارشاد باری تعالیٰ ہے: (ترجمہ) ”اور اپنی ذات پر دوسروں کو ترجیح دیتے ہیں خواہ اپنی جگہ خود محتاج ہوں حقیقت یہ ہے کہ جو لوگ اپنے دل کی تنگی سے بچالئے گئے وہی فلاح پانے والے ہیں“۔ (الحشر: ۹)۔

مومن شخص کی عمدہ تر اور بہترین عادات میں سے ایثارِ افضل ترین اور اعلیٰ عادت ہے جیسا کہ آیت مذکورہ سے واضح ہے۔ ایثار ہی کے متعلق اللہ کریم اپنے بندوں کی تعریف کرتے ہوئے فرماتا ہے (ترجمہ) ”اور اللہ کی محبت میں مسکین اور یتیم اور قیدی کو کھانا کھلاتے ہیں (اور ان سے کہتے ہیں کہ) ہم تمہیں صرف اللہ کی خاطر کھلا رہے ہیں ہم تم سے نہ کوئی بدلہ چاہتے ہیں نہ شکریہ“۔ (الدھر: ۹ تا ۸)۔

فضیلتِ صدقہ سے متعلق بی شمار آیات قرآنی اور احادیثِ نبوی ﷺ موجود ہیں جو شخص یہ چاہتا ہے کہ وہ آخرت میں اللہ تعالیٰ کے دربار میں کامیاب ہو تو اسے اس عملِ صالح میں بڑھ چڑھ کر حصہ لینا چاہئے۔

## فیہ مسائل

☆ جو شخص اللہ تعالیٰ کا واسطہ دے کر پناہ طلب کرے اس کو پناہ دینا۔ ☆ جو شخص اللہ کریم کا نام لے کر سوال کرے اس کی ضرورت کو پورا کرنا۔ ☆ اپنے مسلمان بھائی کی دعوت قبول کرنا۔ ☆ کسی کے احسان اور بھلائی کا بدلہ دینا۔ ☆ جو شخص احسان کا بدلہ نہ دے سکے، اس کے لئے دعا کرنا بھی احسان کا نعم البدل بن جائے گا۔ ☆ یعنی اتنی کثرت سے دعا کرو کہ خود تمہیں یقین ہو جائے کہ احسان کا بدلہ اتر چکا ہے۔

## باب

لَا يُسْأَلُ بَوَجْهِ اللَّهِ إِلَّا الْجَنَّةُ

اس باب میں اس مسئلے کی وضاحت کی گئی ہے کہ اللہ کا واسطہ دے کر جنت کے سوا اور کوئی سوال نہ کیا جائے۔

عن جابر بن عبد الله قَالَ قَالَ رَسُولُ اللَّهِ ﷺ لَا يُسْأَلُ بَوَجْهِ اللَّهِ إِلَّا الْجَنَّةُ (رواه ابوداؤد)

سیدنا جابر رضی اللہ عنہ کہتے ہیں کہ رسول اکرم ﷺ نے فرمایا کہ اللہ تعالیٰ کے نام سے صرف جنت ہی مانگنی چاہیے۔ رسول کریم ﷺ تبلیغ دین کے لئے طائف تشریف لے گئے اور اہل طائف نے آپ ﷺ کی دعوت کو بجائے قبول کرنے کے ٹھکرادیا اور انتہائی بدسلوکی سے پیش آئے۔ طائف سے واپسی کے وقت رسول اللہ ﷺ نے اللہ تعالیٰ سے ایسی دعائیں کیں جن سے جنت کا ذکر نہیں ہے جیسے: ”اے اللہ! میں اپنی طاقت کی کمزوری، تدبیر کی دراندگی اور لوگوں کے سامنے اپنی ناتوانی کا شکوہ تیری ہی بارگاہ قدس میں پیش کرتا ہوں۔ تو ہی کمزوروں کا رب ہے اور تو ہی میرا رب ہے۔ تو مجھے کس کے سپرد کرے گا؟ کسی دُوری کی طرف جو مجھ کو مایوس کر دے یا کسی دشمن کی طرف تو میرا معاملہ سپرد کرے گا؟ اگر مجھ پر تیری ناراضی نہ ہو تو مجھے کسی قسم کی کوئی پروا نہیں ہے ہاں مجھ پر تیری عافیت کا سایہ میرے لئے بہت زیادہ وسیع ہے“۔ اس دعا کے آخری الفاظ

یہ ہیں: ”میں تیرے اُس چہرے کے نور کی پناہ لیتا ہوں جس سے سب اندھیرے روشن ہو جائیں اور دنیا اور آخرت کے کام سنور جائیں، میں تیری پناہ لیتا ہوں کہ مجھ پر تیرا غضب نازل ہو یا تیری ناراضی مجھ پر اترے تیری ہی چوکھٹ سے تو مجھ سے راضی ہو جا اور اللہ کی توفیق کے سوا گناہ سے بچنا ہے اور نہ نیکی کی طاقت ہے۔“

سوال: رسول اللہ ﷺ کے اذکار میں مندرجہ ذیل دعا بھی موجود ہے: ”اے اللہ تو سب سے زیادہ ذکر کئے جانے اور سب سے زیادہ عبادت کئے جانے کا مستحق ہے۔“ اس دعا کے آخری الفاظ یہ ہیں: ”میں تیرے چہرے کے نور کی پناہ لیتا ہوں جس سے سب آسمان اور زمین روشن ہیں۔“ یہ دُعا ان الفاظ پر ختم ہوتی ہے: ”میں اللہ کریم کے چہرے اور اللہ عظیم کے نام اور اس کے پورے کلمات کی پناہ لیتا ہوں موت اور ڈسنے والی چیزوں کی برائی سے اور اے رب ہر اس چیز کی برائی سے جو تو نے پیدا کی اور اس دن کی برائی سے اور اس کے بعد کی برائی سے اور دنیا اور آخرت کی برائی سے۔ احادیث مرفوعہ میں صحیح اور حسن اسناد سے ان ادعیہ کے علاوہ بھی دعائیں مذکور ہیں جن میں جنت کی طلب کا ذکر نہیں ہے ان کا جواب کیا ہو سکتا ہے؟

جواب: ان ادعیہ ماثورہ میں اگرچہ بظاہر جنت کا سوال نہیں لیکن ایسے اعمال و افعال کا ذکر موجود ہے جو جنت کے قرب کا ذریعہ اور وسیلہ بنتے ہیں اور ایسے اعمال سے اجتناب کا سوال بھی موجود ہے جو دخول جنت کے لئے رکاوٹ ثابت ہوں۔ پس ان ادعیہ میں اللہ تعالیٰ کے چہرے اور اُس کے نور کے واسطے سے اُن ہیہ اعمال کے انجام دینے کی توفیق مانگی گئی ہے جو جنت کے قرب کا ذریعہ ہیں۔ جیسا کہ ایک صحیح حدیث میں یہ دعا مذکور ہے: ”اے اللہ میں تجھ سے جنت کا سوال کرتا ہوں اور اُن اقوال و اعمال کا جو مجھے جنت کے قریب کر دیں اور میں تیری پناہ لیتا ہوں آگ سے اور اُن اقوال و اعمال سے جو آگ کے قریب کریں۔“

یہ دُعا میں ان لوگوں کی دعاؤں سے بالکل مختلف حیثیت رکھتی ہیں جو صرف دنیا کا مال و متاع رزق میں وسعت اور دنیاوی زیب و زینت کی دعائیں کرتے ہیں۔ بلاشبہ دنیا کا مال و متاع اگر نجات اُخروی کے لئے استعمال کیا جائے تو بہت ہی مستحسن عمل ہے، جس کا ان ادعیہ میں ذکر آ گیا ہے۔ پس اس میں شک نہیں کہ اللہ کریم کے نام سے صرف دنیاوی حوائج طلب کرنے کے بارے میں یہ حدیث ممانعت پر دلالت کرتی ہے۔ لہذا ثابت ہوا کہ زیر نظر حدیث اور ان مذکورہ ادعیہ میں کوئی تعارض، تناقض اور اختلاف نہیں ہے۔ واللہ اعلم۔

زیر بحث حدیث اُن احادیث متواترہ میں سے ایک ہے جن میں اللہ تعالیٰ کے چہرے کا اثبات پایا جاتا ہے یہ صفت کمال ہے اور اس کا انکار کرنا ایسا ہی ہے جیسے کسی ناقص چیز سے اللہ کریم کو تشبیہ دی جائے جیسا کہ

بعض فرق باطلہ نے اللہ تعالیٰ کی تمام صفات کا انکار کیا یا بعض صفات سے منکر ہو گئے۔ لہذا جس گناہ سے وہ بچنا چاہتے تھے اُس سے بڑے اور سنگین جرم میں مبتلا ہو گئے۔

اہل سنت کا سلفاً و خلفاً یہ دستور رہا ہے کہ وہ صفات جن کا ذکر رب کریم نے خود اپنی کتاب میں کیا ہے یا رسول کریم ﷺ نے جو صفات رب کریم کی بیان فرمائی ہیں اُن پر مکمل ایمان لایا جائے اور ان صفات کو تمثیل اور تشبیہ سے بالکل پاک اور صاف رکھا جائے۔ اہل سنت اُن تمام صفات کو تسلیم کرتے ہیں جو خود اللہ تعالیٰ نے یا رسول اکرم ﷺ نے بیان فرمائی ہیں۔ اور مخلوق کی مشابہت سے بمرہ سمجھتے ہیں جیسے اللہ کریم کی ذات کو بلا تمثیل و تشبیہ مانتے ہیں اسی طرح اس کی صفات کو بھی بلا تمثیل و تشبیہ تسلیم کرتے ہیں۔ پس جس شخص نے اللہ تعالیٰ کی صفات کا انکار کیا یوں سمجھئے کہ اس نے اللہ تعالیٰ کے کمال کا انکار کیا۔

## فیہ مسائل

☆ اللہ کریم کے نام سے انتہائی اہم اور بڑے بڑے سوال ہی کرنے چاہئیں۔ ☆ اللہ تعالیٰ کے لئے ”چہرے“ کا ثبوت۔

## باب

ما جاء فى اللو

اس باب میں انسان کو مصائب و مشکلات کے وقت صبر و بردباری اختیار کرنے کی تلقین کی گئی ہے اور جو لوگ صبر کا دامن ہاتھ سے چھوڑ دیتے ہیں اور اپنے آپ کو تقدیر کی گرفت سے آزاد رکھنے کی کوشش کرتے ہیں ان کی مذمت کی گئی ہے۔

قوله تعالى 'يَقُولُونَ لَوْ كَان لَنَا مِنَ الْأَمْرِ شَيْءٌ مَا قُتِلْنَا ههنا (آل عمران: ۱۵۴)۔

یہ لوگ کہتے ہیں کہ اگر ہمارے بس کی بات ہوتی تو ہم یہاں قتل ہی نہ کئے جاتے۔

مصائب و مشکلات کے وقت جزع فزع کرنا شریعت اسلامیہ میں منع ہے اور اس پر سخت ترین وعید سنائی گئی ہے۔ لہذا ہر مسلمان پر لازم ہے کہ وہ تقدیر الہی کے سامنے سر تسلیم خم کر کے اللہ تعالیٰ کی بندگی کا فریضہ انجام دے اس کی صورت صرف یہ ہے کہ انسان مصائب و مشکلات کو خندہ پیشانی سے برداشت کرے اور سخت ترین حالات میں صبر و استقامت کا مظاہرہ کرے۔ کیونکہ ایمان کے چھ اصولوں میں سے ایک یہ ہے کہ انسان تقدیر الہی پر کامل ایمان ہو۔

جنگ اُحد میں خوف اور بزدلی اور ڈر سے منافقین نے یہ جملہ کہا تھا۔ سیدنا زبیر رضی اللہ عنہ نے کہا کہ میں جنگ اُحد میں رسول اللہ ﷺ کے ساتھ ساتھ تھا اور دشمن کا حملہ زبردست تھا کہ اچانک ہم پر نیند کی سی کیفیت طاری ہو گئی اور ہم میں سے ہر مجاہد کی ٹھوڑی غلبہء نیند کی بنا پر سینے سے لگ گئی۔ سیدنا زبیر رضی اللہ عنہ حلیفہ بیان کرتے ہیں کہ اللہ کی قسم میں نے متعب بن قیسر منافق کو یہ کہتے ہوئے سنا کہ ”اگر ہمارے بس کی بات ہوتی ہم یہاں قتل ہی نہ کئے جاتے“۔ اس سے سن کر یہ الفاظ میں نے اچھی طرح یاد کر لئے۔ چنانچہ اسی پر اللہ تعالیٰ نے وحی نازل فرمائی کہ ”وہ کہتے ہیں کہ اگر ہمارے بس کی بات ہوتی تو ہم یہاں قتل ہی نہ کئے جاتے“۔ اللہ تعالیٰ ان کے بارے میں مزید وضاحت کرتے ہوئے فرماتا ہے: کہہ دو کہ اگر تم اپنے گھروں میں بھی ہوتے تو جن کی تقدیر میں مارا جانا لکھا تھا وہ اپنی اپنی قتل گاہوں کی طرف ضرور نکل آتے۔ مطلب یہ ہے کہ تقدیر الہی تھی جس سے کسی کو مفر نہیں اور یہ ایسا فیصلہ کن امر تھا جس کا بہر کیف پورا ہونا ضروری تھا۔

الَّذِينَ قَالُوا لَا خِوَابَ لَنَا وَ قَعَدُوا لَوْ اطَاعُونَا مَا قُتِلُوا (آل عمران: ۱۶۸)۔

ان کے جو بھائی بند جنگ لڑنے گئے اور مارے گئے ان کے متعلق انہوں نے کہہ دیا کہ اگر وہ ہماری بات مان لیتے تو نہ مارے جاتے۔

منافقین نے کہا کہ اگر یہ لوگ جنگ نہ کرنے کے بارے میں ہمارا مشورہ قبول کر لیتے اور اپنے گھروں سے نہ نکلتے تو یہ صورت حال پیدا نہ ہوتی۔ اس کے جواب میں اللہ کریم نے فرمایا: (ترجمہ) ”ان سے کہو اگر تم اپنے اس قول میں سچے ہو تو خود تمہاری موت جب آئے اُسے ٹال کر دکھا دینا“۔ یعنی گھر بیٹھنے رہنے سے موت سے نجات مل سکتی ہے تو تمہیں بالکل نہیں مرنا چاہیے اور یاد رکھو کہ موت بہر حال آتی ہے اگرچہ تم مضبوط قلعوں میں جا کر پناہ لے لو۔ اگر تمہارے قول میں سچائی کی ذرا سی مقدار بھی باقی ہے تو موت سے بچ کر تو دکھلاؤ؟۔

مجاہد رضی اللہ عنہ جابر بن عبد اللہ رضی اللہ عنہ سے نقل کرتے ہوئے کہتے ہیں کہ ”زیر نظر آیت کریمہ مشہور منافق

عبداللہ بن ابی اور اُس کے ساتھیوں کے بارے میں نازل ہوئی۔ یعنی یہ الفاظ عبداللہ بن ابی نے کہے تھے۔ امام بیہقی رحمۃ اللہ علیہ سیدنا انس رضی اللہ عنہ سے روایت کرتے ہیں کہ سیدنا ابولطعمہ رضی اللہ عنہ نے جنگ اُحد کا نقشہ یوں بیان فرمایا کہ: ”جنگ اُحد کے میدان میں ہم دشمن کے مقابلہ پر صف آراء تھے کہ ہم پر غنودگی کی سی کیفیت طاری ہوگئی یہاں تک کہ میری تلوار ہاتھ سے بار بار گرتی اور میں اُسے بار بار پکڑتا اور منافقین کا یہ عالم تھا کہ وہ اپنے بچاؤ کی تدبیر میں مصروف تھے ساری فوج میں زیادہ بزدل ڈرنے والے اور حق و انصاف کو پامال کرنے میں پیش پیش یہی لوگ تھے۔ (اللہ کریم کے بارے میں طرح طرح کی بدگمانیوں میں مبتلا تھے یہ خالص جاہلیت کی عادت ہے) منافقین کا یہ گروہ اللہ تعالیٰ کے متعلق شکوک و شبہات کا شکار ہو کر رہ گیا۔

شیخ الاسلام امام ابن تیمیہ رحمۃ اللہ علیہ فرماتے ہیں کہ: ”غزوہ اُحد کے موقع پر مشہور منافق عبداللہ بن ابی مسلمانوں سے علیحدہ ہو کر اپنے دوسرے ساتھیوں سے کہنے لگا کہ: ”دیکھئے نہ تو اپنی بات پر عمل کیا اور نہ میری بات کو تسلیم کیا، بلکہ بچوں کی رائے کو اولیت دی۔“ اس منافق کی یا وہ گوئی سن کر بہت سے سادہ دل مسلمان اس کے ساتھ ہو گئے جو اس سے قبل منافق نہ تھے بلکہ وہ مسلمان تھے اور ان کے دلوں میں ایمان تھا ایمان ایک ایسا نور ہے جس کی مثال قرآن کریم میں متعدد بار بیان کی گئی ہے۔ اگر یہ لوگ اس امتحان اور نفاق سے قبل فوت ہو جاتے تو ان کی موت اسلام پر متصور ہوتی البتہ ان کا ایمان اس مرتبہ کا نہ ہوتا جن کا امتحان ہوا اور وہ اس امتحان میں ثابت قدم رہے، اور نہ یہ ان منافقین کی طرح ہوتے جو آزمائش کے وقت مرتد ہو گئے تھے۔ آجکل اکثر مسلمانوں کا تقریباً یہی حال ہے کہ بوقت آزمائش اُن کے قدم ڈمگ جاتے ہیں جس سے ایمان میں کمزوری اور نقص پیدا ہو جاتا ہے اور ان میں کی اکثریت اپنے اُوپر نفاق کی چادر اوڑھ لیتی ہے اور بعض تو دشمن کا غلبہ اور طاقت سے مرعوب ہو کر ارتداد کا برسرام اعلان کر دیتے ہیں یہ بات ہمارے اور دوسرے لوگوں کے ذاتی تجربہ میں بھی آچکی ہے کہ اگر میدان جنگ میں مسلمانوں کا غلبہ ہو اور کسی بڑی تکلیف کا سامنا نہ ہو تو پھر ایسے کمزور مسلمان ہی رہتے ہیں۔ ظاہر اور باطن میں انبیاء پر ایمان رکھتے ہیں لیکن ایسا ایمان آزمائش کے وقت ثابت نہیں رہتا یہی وجہ ہے کہ ایسے لوگ فرائض کے تارک اور محارم کے دلدادہ ہوتے ہیں۔ اور یہی وہ لوگ ہیں جو کہتے ہیں کہ ہم ایمان لائے ان سے کہا گیا کہ ”تم ایمان نہیں لائے بلکہ یہ کہو کہ ہم اسلام لائے اور تمہارے دلوں میں ایمان داخل ہی نہیں ہوا۔“ (الحجرات) اس آیت میں اس ایمان کا ذکر ہے جو سچے مومنین کا امتیازی نشان ہے۔ کتاب و سنت میں جب بھی ایمان کا لفظ بولا جاتا ہے تو اس سے یہی ایمان مراد ہوتا ہے



ایسے سچے مومنین آزمائش اور امتحان کے وقت شکوک و شبہات کا شکار نہیں ہوتے، اس لئے کہ یہ چیز تو ایمان کو کمزور کر دیتی ہے۔“

شارح رحمۃ اللہ علیہ فرماتے ہیں کہ ”اس قسم کے کمزور ایمان والے لوگوں کا مشاہدہ ہم نے بھی کیا ہے کہ دشمن کی قوت و طاقت اور ان کا غلبہ دیکھ کر ان لوگوں نے مسلمانوں کے خلاف اُن کی مدد کی اور دین اسلام کے متعلق طرح طرح کی چہ میگوئیاں کرنے لگے۔ مسلمانوں سے عداوت اور دشمنی کا علی الاعلان اظہار کیا اور پھر انہوں نے اسلام کے نور کو بجھانے کی ہر ممکن کوشش کی ان کا سب سے بڑا نشانہ یہ ہوتا ہے کہ اہل اسلام میں سے اہم افراد کو ختم کیا جائے۔“ واللہ المستعان۔

وفی الصحیح عن ابی ہریرۃ أنّ رسولَ اللہ ﷺ قالَ اِحْصِ عَلٰی مَا یَنْفَعُکَ وَ  
اسْتَعِزْ بِاللّٰهِ وَ لَا تَعْجِزَنَّ وَ اِنْ اَصَابَکَ شَیْءٌ فَلَا تَقُلْ لَوْ اَنْنٰی فَعَلْتُ کَذَا وَ کَذَا  
لَکَانَ کَذَا وَ کَذَا وَ لَکُمْ قُلٌّ قَدَّرَ اللّٰهُ وَ مَا شَاءَ فَعَلَ فَاِنَّ لَوْ تَفْتَحُ عَمَلَ الشَّیْطٰنِ

صحیح مسلم میں سیدنا ابو ہریرہ رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا کہ: نفع بخش چیز کی حرص کر اور صرف اللہ تعالیٰ ہی سے مدد مانگ اور عاجز نہ بن اور کسی وقت اگر مصیبت میں گرفتار ہو جاؤ تو یہ نہ کہا کرو ”اگر میں ایسا کرتا تو یوں ہوتا“ بلکہ یہ کہو کہ اللہ تعالیٰ نے مقدر کیا اور جو اُس نے چاہا وہی ہوا کیونکہ ”اگر“ شیطانی عمل کا دروازہ کھول دیتا ہے۔

## فیه مسائل

کسی ناگہانی مصیبت پر یہ کہنا سخت جرم اور گناہ ہے کہ ”اگر میں یوں کرتا تو یہ مصیبت نہ آتی“ ☆ لفظ ”اگر“ استعمال نہ کرنے کی وجہ بیان کی گئی ہے کہ اس سے شیطانی اعمال کا دروازہ کھلتا ہے۔ ☆ اچھی گفتگو کی ترغیب۔ ☆ اللہ تعالیٰ سے مدد طلب کرتے ہوئے ایسے اعمال کا شوق دلایا گیا ہے جو نفع بخش ہیں۔ ☆ جو اس کے اُلٹ ہے، اُس یعنی عجز سے روکنا۔

## باب

النہی عن سب لریح

اس باب میں ہوا اور آندھی کو گالی دینے سے سختی سے روکا گیا ہے۔

عن ابی بن کعب رضی اللہ عنہ أَنَّ رَسُولَ اللَّهِ ﷺ قَالَ لَا تَسُبُّوا الرِّيحَ فَإِذَا رَأَيْتُمْ مَا تَكْرَهُونَ فَقُولُوا اللَّهُمَّ إِنَّا نَسْأَلُكَ مِنْ خَيْرِ هَذِهِ الرِّيحِ وَخَيْرِ مَا فِيهَا وَخَيْرِ مَا أَمْرَتْ بِهِ وَنَعُوذُ بِكَ مِنْ شَرِّ هَذِهِ الرِّيحِ وَشَرِّ مَا فِيهَا وَشَرِّ مَا أَمْرَتْ بِهِ

سیدنا ابی بن کعب رضی اللہ عنہ کہتے ہیں کہ رسول اکرم ﷺ نے ارشاد فرمایا کہ ہوا کو گالی نہ دو۔ اگر تمہیں کوئی ناپسند چیز دکھائی دے تو یہ دعا پڑھا کرو۔ اے اللہ ہم تجھ سے اس ہوا سے اور جو اس میں اُس کی بہتری چاہتے ہیں اور اُس چیز کی بھی بھلائی چاہتے ہیں جس کا اسے حکم دیا گیا ہے اور ہم پناہ مانگتے ہیں اس ہوا کے شر سے اور جو اس میں ہے اور اُس چیز کے شر سے بھی پناہ مانگتے ہیں جس کا اسے حکم دیا گیا ہے۔ (صحیح الترمذی)۔

ہوا کو گالی دینے سے اس لئے منع کیا گیا ہے کہ یہ اللہ تعالیٰ کی مخلوق میں سے ایک ہے اور اُس کے حکم کے مطابق چلتی ہے لہذا ہوا کو گالی دینا، اس کے پیدا کرنے والے کو گالی دینے کے مترادف ہے جیسا کہ سابقہ صفحات میں گزر چکا ہے کہ زمانہ کو گالی دینا ایسا ہے جیسے اللہ تعالیٰ کو گالی دے دی۔ اس قسم کی غلط حرکت وہی لوگ کرتے ہیں جو اللہ تعالیٰ کی معرفت اور اُس کے دین سے بالکل کورے ہیں چنانچہ رحمت عالم ﷺ نے اہل ایمان کو حکم دیا کہ وہ جاہل اور ظالم لوگوں کی طرح ہوا کو گالی نہ دیں نہ اُس کو بُرا کہیں۔

مندرجہ بالا دعائیہ جملوں میں اللہ کریم کی عبودیت کا اظہار اور اللہ تعالیٰ اور اُس کے رسول کریم ﷺ کی اطاعت کا اقرار اور اللہ کریم کے لئے شر سے دفاع طلب کیا گیا ہے۔ اور اللہ کریم سے فضل جزیل اور انعاماتِ جلیلہ کی طلب موجود ہے۔ اہل توحید اور اہل ایمان کا یہی خاصہ اور علامت ہے البتہ فاسق و فاجر اور گناہ میں ڈوبے ہوئے افراد جنہوں نے توحید کا مزہ ہی نہیں چکھا جو اصل ایمان اور اس کی حقیقت ہے ایسے لوگ اللہ تعالیٰ کی بارگاہ میں التجا اور گڑگڑانے کے بجائے مزید نافرمانیوں میں ڈوب جاتے ہیں۔

## فیہ مسائل

☆ ہوا کو گالی دینے کی ممانعت۔ ☆ جب انسان ناپسندیدہ چیز کو دیکھے تو اُس وقت نفع مند دُعا کی تعلیم دی گئی ہے۔ ☆ اس بات سے بھی انسان کو آگاہ کیا گیا ہے کہ ہوا اللہ تعالیٰ کے حکم کی پابند ہے۔ ☆ اس راز سے بھی پردہ اٹھایا گیا ہے کہ ہوا کبھی بھلائی اور خیر کا اور کبھی تباہی مچانے کا بھی حکم ملتا ہے۔

## باب

يُظَنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ يَقُولُونَ هَلْ لَنَا مِنَ الْأَمْرِ مِنْ شَيْءٍ قُلْ إِنَّ  
الْأَمْرَ كُلَّهُ لِلَّهِ يُخْفُونَ فِي أَنْفُسِهِمْ مَا لَا يُبْدُونَ لَكَ

اللہ تعالیٰ کے متعلق طرح طرح کے جاہلانہ گمان کرنے لگے جو سراسر خلافِ حق تھے۔ یہ لوگ اب کہتے ہیں کہ اس کام کے چلانے میں ہمارا بھی کوئی حصہ ہے؟ ان سے کہو (کسی کا کوئی حصہ نہیں) اس کام کے سارے اختیارات اللہ کے ہاتھ میں ہیں۔ دراصل یہ لوگ اپنے دلوں میں جو بات چھپائے ہوئے ہیں اسے آپ ﷺ پر ظاہر نہیں کرتے۔

یہ آیات بینات اللہ تعالیٰ نے جنگِ اُحد کے واقعہ کے ربط میں نازل فرمائیں، غزوہ اُحد میں ایک خاص واقعہ پیش آیا جس کے متعلق اللہ تعالیٰ فرماتا ہے: (ترجمہ) ”اللہ تعالیٰ نے غم ورنج کے بعد تم پر تسلی نازل فرمائی یعنی غنودگی کی کیفیت تم پر طاری کی“۔ (آل عمران: ۱۵۴)۔ غنودگی کی یہ حالت ایمان والوں میدانِ جنگ میں ثابت قدم رہنے والوں، اللہ پر توکل اور بھروسہ رکھنے والوں، مصائب و مشکلات میں صبر کرنے والوں اور سچائی

کے خوگر افراد پر طاری ہو۔ یہ وہی حضرات تھے جنہیں یقین تھا کہ رب ذوالجلال اپنے رسول مقبول ﷺ کی ضرور مدد فرمائے گا اور تمام وعدوں اور توہمات کو پورا کرے گا اور دوسرے گروہ کے بارے میں فرمایا گیا: (ترجمہ) ”اور ایک فرقہ کو اپنی جانوں کا فکر تھا“۔

ان کو یہ نعتِ عظمیٰ نصیب نہ ہوئی کیونکہ وہ جزع فزع، قلق واضطراب اور خوف و ہراس کا شکار ہو کر اللہ تعالیٰ کے بارے میں اہل جاہلیت کے سے سوء ظن اور بدگمانی میں مبتلا ہو گئے ان کے اس سوء ظن کی تصدیق خود اللہ تعالیٰ بیان کرتے ہوئے فرماتا ہے: (ترجمہ) ”اللہ تعالیٰ کے متعلق طرح طرح کے جاہلانہ گمان کرنے لگے“۔ دوسرے مقام پر فرمایا: (ترجمہ) ”بلکہ تم نے یہ خیال کیا کہ رسول اور مومن اب کبھی اپنے گھروالوں کے پاس لوٹ کر نہ آئیں گے اور یہ چیز تمہارے دلوں کو بڑی خوشنما معلوم ہوئی اور تم برے برے گمان کرنے لگے اور تم ہلاک ہونے والی قوم تھے“۔ (الفج: ۱۲)۔

منافقین کے اس بزدل گروہ نے جب دیکھا کہ وقتی طور پر مشرکین کو غلبہ حاصل ہو رہا ہے تو انہوں نے اس کو آخری فیصلہ سمجھا۔ ان کے دلوں میں یہ بات گھر کر گئی کہ اب اسلام اور اہل اسلام کا بالکل خاتمہ ہو جائے گا۔ شکوک و شبہات میں گرفتار لوگوں کا یہی حال ہوتا ہے کہ اہل اسلام جب کسی مصیبت میں گھر جاتے ہیں تو ان سے اسی قسم کی لغو گفتگو، اور نامعقول باتیں سرزد ہوتی ہیں۔

## فیہ مسائل

☆ برے گمان کی بیشمار قسمیں ہیں جن کا شمار نہیں کیا جا سکتا۔ ☆ ان برے گمانوں سے وہی شخص محفوظ رہ سکتا ہے جو اللہ تعالیٰ کے اسماء و صفات اور اپنے نفس کی معرفت سے بہرہ مند ہو۔

## باب

ما جاء فی منکری القدر

اس باب میں بتایا گیا ہے کہ تقدیر کا انکار کرنا شریعتِ اسلامی سے انکار کے

مترادف ہے منکرین تقدیر الہی کی حیثیتِ اسلام میں وہی ہے جو مجوسیوں کی ہے۔

سیدنا عبداللہ بن عمر رضی اللہ عنہما سے مروی ہے، وہ کہتے ہیں رسول اللہ ﷺ نے فرمایا: ”قدر یہ اُمتِ محمدیہ کے

مجوسی ہیں۔ اگر یہ بیمار ہو جائیں تو ان کی تیمارداری نہ کرو اور اگر مرجائیں تو ان کے جنازے میں شرکت نہ کرو۔ ایک روایت میں رسول اللہ ﷺ کا یہ ارشاد گرامی ہے: ”ہر اُمت میں مجوسی گزرے ہیں۔ اُمت محمدیہ کے مجوسی وہ ہیں جو یہ عقیدہ رکھتے ہیں کہ قضاء و قدر کچھ نہیں ہے۔ ان میں سے اگر کوئی مرجائے تو اس کے جنازے میں مت جاؤ۔ اور کوئی بیمار ہو جائے تو اس کی بیمار پرسی نہ کرو یہ لوگ دجال کے ساتھی ہیں اور اللہ تعالیٰ پر یہ واجب ہے کہ ان کو دجال سے ملادے۔“

سیدنا عبداللہ بن عمر رضی اللہ عنہما نے ایک دفعہ فرمایا کہ اُس ذات واحد کی قسم جس کے ہاتھ میں میری جان ہے، اگر کسی شخص کے پاس اُحد پہاڑ کے برابر سونا ہو اور وہ اُسے اللہ کی راہ میں خرچ کر دے تو اُس کی یہ خیرات اُس وقت تک قبول نہ ہوگی جب تک کہ وہ تقدیر پر ایمان نہ لے آئے۔

یہ کہہ کر فرمانے لگے کہ سیدنا عمر بن الخطاب رضی اللہ عنہ نے مجھ سے ایک حدیث بیان کی جس کے الفاظ یہ ہیں: ”ہم رسول اللہ ﷺ کے پاس بیٹھے ہوئے تھے کہ ایک شخص آیا جس کے کپڑے بہت ہی سفید تھے اور بال انتہائی سیاہ تھے، اُس پر سفر کے آثار دکھائی نہیں دیتے تھے اور ہم میں سے کوئی بھی اُسے نہیں پہچانتا تھا وہ آ کر رسول اللہ ﷺ کے پاس گھٹنے سے گھٹنا ملا کر بیٹھ گیا اور اپنے دونوں ہاتھ رسول اللہ ﷺ کے گھٹنوں پر رکھے اور عرض کناں ہوا کہ اے محمد ﷺ مجھے اسلام کے بارے میں کچھ بتائیے؟ رسول اکرم ﷺ نے فرمایا کہ اسلام یہ ہے کہ تم اس بات کی گواہی دو کہ اللہ تعالیٰ کے سوا کوئی معبود نہیں اور محمد ﷺ اس کے رسول ہیں۔ نماز قائم کرو، زکوٰۃ ادا کرو۔ رمضان المبارک کے روزے رکھو اور طاقت ہو تو بیت اللہ کا حج کرو (یہ جواب سن کر) کہنے لگا آپ ﷺ نے سچ فرمایا۔ ہم سب سننے والے اُس پر متعجب تھے کہ خود ہی سوال کرتا ہے اور پھر خود ہی اس کی تصدیق بھی کرتا ہے۔ اُس نے پھر سوال کیا کہ ایمان کیا ہے؟ رسول اللہ ﷺ نے فرمایا: ایمان یہ ہے کہ تو اللہ پر، اس کے فرشتوں پر، اُس کی کتابوں پر، اُس کے رسولوں پر، آخرت پر اور تقدیر پر، خواہ اچھی ہو یا بری، ایمان لائے۔ اس نے کہا آپ نے سچ فرمایا۔ اُس نے پھر کہا احسان کے بارے میں مجھے بتائیے؟ آپ ﷺ نے فرمایا: احسان یہ ہے کہ تم اللہ کی اس طرح عبادت کرو کہ گویا اُسے دیکھ رہے ہو، اگر یہ تصور پیدا نہ ہو تو یہ سمجھو کہ اللہ تجھے دیکھ رہا ہے۔ پھر سوال کیا کہ قیامت کے بارے میں بتائیے؟ آپ ﷺ نے فرمایا: اس میں مسؤل سائل سے زیادہ نہیں جانتا۔ اس نے سوال کیا کہ قیامت کے آثار اور نشانات بتا دیجئے۔ آپ ﷺ نے فرمایا: (قیامت کی علامتوں میں سے ایک یہ ہے کہ) لونڈی اپنی مالکہ کو جنے گی۔ اور یہ کہ تو دیکھے گا کہ بد

اور پاؤں سے ننگے اور نادار آدمی بکریوں کے چرواہے بڑی بڑی عمارتیں تعمیر کریں گے۔ راوی کہتا ہے، یہ باتیں کر کے وہ شخص چلا گیا اور میں تین دن وہاں ٹھہرا۔ ایک روایت میں ہے کہ کچھ وقت کے بعد رسول اللہ ﷺ نے پوچھا کہ اے عمر! تمہیں معلوم ہے یہ سائل کون تھا؟ میں نے عرض کی، اللہ اور اُس کا رسول بہتر جانتا ہے۔ آپ ﷺ نے فرمایا یہ جبریل علیہ السلام تھے تمہیں تمہارے دین کی باتیں سمجھانے کے لئے آئے تھے۔

اس حدیث سے ثابت ہوا کہ تقدیر پر ایمان لانا ایمان کے مذکورہ چھ اصولوں میں سے ایک ہے۔ لہذا جس کا تقدیر پر خواہ وہ خیر ہو یا شر، ایمان نہیں ہے، یوں سمجھئے کہ اس نے دین کے ایک اصول کو چھوڑ دیا اور اس کا منکر ٹھہرا۔ ایسا شخص ان لوگوں کی طرح ہوگا جن کے بارے میں اللہ تعالیٰ فرماتا ہے: (ترجمہ) ”کیا تم کتاب کے کچھ حصے پر ایمان رکھتے ہو اور کچھ حصے کا انکار کرتے ہو؟“ (البقرہ: ۵۸)۔

مسند احمد میں عبادہ بن الولید بن عبادہ کہتے ہیں کہ ”میں سیدنا عبادہ بن صامت رضی اللہ عنہ کے پاس اُن کی تیمارداری کے لئے گیا تو مجھے خدشہ ہوا کہ اب آپ فوت ہو جائیں گے۔ چنانچہ میں عرض کی کہ ابا جان! مجھے وصیت فرمائیے اور خوب اچھی طرح سے وصیت فرمائیے۔ سیدنا عبادہ بن صامت رضی اللہ عنہ نے فرمایا کہ مجھے بٹھا دو (اور بیٹھ کر) فرمانے لگے کہ بیٹا دیکھو! تم اس وقت تک ایمان کا مزہ اور اللہ کی معرفت حاصل نہیں کر سکتے جب تک کہ تم تقدیر الہی پر خواہ اچھی ہو یا بری ایمان نہ لاؤ۔ عبادہ نے سوال کیا: ابا جان! میں تقدیر کی اچھائی اور برائی کا کیسے پتا چلاؤں؟ سیدنا عبادہ بن صامت رضی اللہ عنہ بولے اس طرح کہ تم کو یقین ہو کہ جو تکلیف تمہیں نہیں پہنچی وہ نہیں پہنچ سکتی تھی، اور جس تکلیف میں تم گرفتار ہو گئے وہ ٹل نہیں سکتی تھی۔ اے میرے بیٹے! میں نے رسول اللہ ﷺ سے یہ فرماتے ہوئے سنا ہے کہ سب سے پہلے اللہ تعالیٰ نے قلم کو پیدا فرمایا اور اُسے کہا کہ لکھ تو قلم نے اُسی وقت لکھنا شروع کر دیا اور جو کچھ قیامت تک ہونے والا تھا سب کچھ لکھ دیا۔ لہذا اے بیٹے! اگر اس پر ایمان کے بغیر تمہیں موت آگئی تو جہنم میں جاؤ گے۔ (مسند احمد جلد ۵ صفحہ ۳۱۷)

اس حدیث اور ایسی دوسری احادیث سے ثابت ہوا کہ جو کچھ ہو چکا اور قیامت تک جو کچھ ہونے والا ہے وہ سب اللہ تعالیٰ کے احاطہ علم میں ہے جیسا کہ اللہ تعالیٰ کا ارشاد ہے: (ترجمہ) ”اللہ تعالیٰ ہی تو ہے جس نے سات آسمان اور سات ہی زمینیں پیدا فرمائیں ان میں رب کریم کے احکام نازل ہوتے رہتے ہیں تاکہ تمہیں معلوم ہو جائے کہ اللہ تعالیٰ ہر چیز پر قادر ہے اور یہ کہ وہ اپنے علم کے ذریعہ سے ہر چیز کا احاطہ کئے ہوئے۔ (الطلاق: ۱۲)۔

امام احمد بن حنبل رضی اللہ عنہ سے تقدیر کے متعلق جب سوال کیا گیا تو آپ نے فرمایا: ”تقدیر اللہ تعالیٰ کی قدرت کا دوسرا نام ہے“۔ امام ابن عقیل رضی اللہ عنہ نے اس جواب کو بہت پسند فرمایا ہے۔ مطلب یہ ہے کہ اللہ تعالیٰ کی تقدیر سے کوئی چیز زیادہ طاقتور نہیں ہے مگرین تقدیر اللہ تعالیٰ کی قدرت کاملہ کا انکار کر کے گمراہ ہو گئے بعض علمائے سلف کا کہنا ہے کہ مگرین تقدیر سے علم اور دلائل سے مناظرہ کرو۔ اگر یہ لوگ مان جائیں تو مغلوب ہو جائیں گے اور اگر انکار پراڑے رہے تو کافر قرار پائیں گے۔

## فیہ مسائل

☆ تقدیر پر ایمان لانے کی فرضیت۔ ☆ ایمان کی کیفیت کا بیان۔ ☆ جو شخص تقدیر پر ایمان نہیں رکھتا اُس کے اعمال کا اِکارت جانا۔ ☆ اس بات کی وضاحت کہ جو شخص تقدیر پر ایمان نہیں رکھتا وہ ایمان کے مزے سے بالکل محروم ہے۔ ☆ اس چیز کا ذکر جس کو اللہ تعالیٰ نے سب سے پہلے پیدا فرمایا (یعنی قلم)۔ ☆ قلم نے حکم الہی سنتے ہی اُس وقت سے لے کر جو کچھ قیامت تک ہونے والا ہے سب اُسی وقت لکھ دیا۔ ☆ جس شخص کا تقدیر پر ایمان نہیں اُس سے رسول اللہ صلی اللہ علیہ وسلم کی بیزاری اور لاقلمی کا اظہار۔ ☆ سلف صالحین کی یہ عادت مبارکہ تھی کہ علمائے کرام سے دریافت فرما کر شبہات کا ازالہ کرتے۔ ☆ تقدیر کے متعلق جتنے شبہات پیدا ہو سکتے تھے، علمائے کرام نے ان سب کا ایک ایک کر کے اس کا جواب دیا ہے کیونکہ انہوں نے اپنے دلائل کو براہ راست رسول اللہ صلی اللہ علیہ وسلم کی طرف منسوب کیا ہے۔

## باب

ما جاء فی المصورین

اس باب میں اس مسئلہ شرعی کی تفصیلات بیان کی گئی ہیں کہ تصویر اُتارنے اور اُتروانے والے اللہ تعالیٰ کے نزدیک سخت ترین عذاب کے مستوجب قرار دیئے گئے ہیں۔

عن ابی ہریرۃ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم وَمَنْ أَظْلَمُ مِمَّنْ ذَهَبَ يَخْلُقُ

كَخَلَقِي فَلْيُخَلِّقُوا ذُرَّةً أَوْ لِيُخَلِّقُوا حَبَّةً أَوْ لِيُخَلِّقُوا شَعِيرَةً

سیدنا ابو ہریرہ رضی اللہ عنہ سے مروی ہے، رسول اللہ ﷺ نے فرمایا: کہ اللہ تعالیٰ فرماتا ہے کہ اُس شخص سے بڑا ظالم کون ہو سکتا ہے جو میرے جیسی بناوٹ بنانے کی کوشش کرتا ہے۔ پس ایسے لوگ ایک ذرہ، ایک دانہ یا ایک جوتو بنا کر دکھلائیں؟ (بخاری و مسلم)۔

رسول اکرم ﷺ نے تصویر کی ممانعت اور حرمت کی وجہ خود بیان فرمائی کہ مصور تصویر کو اللہ تعالیٰ کی مخلوق جیسی بنانے کی کوشش کرتا ہے حالانکہ تخلیق کائنات اور تدبیر امر سب اللہ تعالیٰ کے قبضہ و قدرت میں ہیں۔ اللہ تعالیٰ ہی سب کا مالک، پالنے والا، خالق اور تمام مخلوق کو جدا جدا تصویریں بنانے والا ہے۔ وہی اجسام خاکی میں روح پھونکتا ہے جس سے ان میں زندگی کی لہر دوڑ جاتی ہے۔ قرآن کریم میں ہے کہ: (ترجمہ) ”(اللہ تعالیٰ وہ ذات کبریا ہے) جس نے ہر چیز کو بہت عمدہ طریقے سے پیدا کیا اور انسان کی تخلیق مٹی سے شروع کی پھر اس کی نسل حقیر پانی سے پیدا کی۔ پھر اس کو درست اور ٹھیک کیا پھر اس میں اپنی طرف سے روح پھونکی پھر تمہارے فائدہ کے لئے کان، آنکھ اور دل بنایا مگر تم بہت ہی کم شکر کرتے ہو“۔ (السجدہ: ۷۹)۔

ولهما عن عائشة رضي الله عنها أَنَّ رَسُولَ اللَّهِ ﷺ قَالَ أَشَدُّ النَّاسِ عَذَابًا يَوْمَ الْقِيَامَةِ الَّذِينَ يُضَاهَوْنَ بِخَلْقِ اللَّهِ

صحیحین میں ام المؤمنین سیدہ عائشہ رضی اللہ عنہا سے روایت ہے کہ رسول اللہ ﷺ نے فرمایا کہ سب سے زیادہ سخت عذاب اُن لوگوں کو ہوگا جو اللہ تعالیٰ کے بنانے میں اُس کی مشابہت کرتے ہیں۔

و لهما عن ابن عباس رضي الله عنهما سَمِعْتُ رَسُولَ اللَّهِ ﷺ يَقُولُ كُلُّ مُصَوِّرٍ فِي النَّارِ يُجْعَلُ لَهُ بِكُلِّ صُورَةٍ صَوَّرَهَا نَفْسٌ يُعَذَّبُ بِهَا فِي جَهَنَّمَ وَ لهما عنه مرفوعاً مَنْ صَوَّرَ صُورَةً فِي الدُّنْيَا كَلَّفَ أَنْ يَنْفَعُ فِيهَا الرُّوحَ وَ لَيْسَ بِنَافِعٍ

صحیحین میں سیدنا ابن عباس رضی اللہ عنہما سے روایت ہے، وہ کہتے ہیں کہ میں نے رسول اللہ ﷺ کو یہ فرماتے ہوئے سنا ہے کہ ہر تصویر بنانے والا جہنم میں جائے گا، اس کے لئے ہر تصویر کے عوض ایک ایک جان بنائی جائے گی جس کے ذریعے اُسے جہنم میں عذاب دیا جائے گا۔ صحیحین میں سیدنا ابن عباس رضی اللہ عنہما ہی سے روایت ہے کہ رسول اللہ ﷺ نے فرمایا کہ جو شخص دنیا میں کوئی تصویر بناتا ہے تو قیامت کے دن اُس سے کہا جائے گا کہ اس تصویر میں رُوح پھونکنے لیکن وہ ان میں رُوح ہرگز نہ پھونک سکے گا۔

مصور جب کسی انسان یا کسی چوپائے وغیرہ کی تصویر بناتا یا فوٹو کھینچتا ہے تو اس کی انتہائی کوشش یہ ہوتی



ہے کہ جس طرح اللہ تعالیٰ نے اس کو بنایا ہے، یہ اس کی مثل اور اس کے ہم شکل ہوں، اس میں ذرہ بھی فرق نہ ہو، یہی تصویر مصور کے لئے قیامت کے دن بہت بڑی شکل اور عذاب کا سبب بن جائے گی اور مصور کو اس کا مکلف ٹھہرایا جائے گا کہ اس تصویر میں رُوح ڈالے لیکن وہ ایسا ہرگز نہ کر سکے گا۔ لہذا اس کو سخت ترین سزا دی جائے گی کیونکہ تصویر بنانا کبیرہ گناہوں میں سے ہے۔

غور کرنے کا مقام ہے کہ جاندار چیز کی تصویر بنانے کی جب یہ سزا ہے تو اُس شخص کی سزا کا کیا اندازہ لگایا جاسکتا ہے جو اللہ تعالیٰ کی مخلوق میں سے کسی کو اس کے برابر قرار دے لے، اللہ تعالیٰ کے ساتھ اس کو مشابہ ٹھہرائے، تمام عبادت کو یا کسی ایک عبادت کو غیر اللہ کے لئے انجام دے۔ اس کو اور دوسری تمام مخلوق کو تو اللہ کریم نے صرف اپنی عبادت کے لئے پیدا فرمایا تھا عبادت کا مستحق تو اللہ کے سوا کوئی نہیں۔ اللہ تعالیٰ اپنی مخلوق سے ہر وہ عمل پسند کرتا ہے جس سے وہ راضی ہو۔ لہذا مخلوق کو خالق کا حق دینا، کسی لحاظ سے بھی قرین صحت اور درست نہیں اور مخلوق میں سے کوئی اس کا مستحق بھی نہیں۔ اور وہ اُمور جو اللہ تعالیٰ نے اپنے لئے خاص کئے ہیں ان میں کسی کو اللہ کا شریک ٹھہرانے اور اس کے ارتکاب سے اللہ کریم کی نافرمانی لازم آتی ہے۔ اللہ تعالیٰ نے ان ہی نافرمانیوں کو روکنے کے لئے اپنے رسولوں کو مبعوث فرمایا، کتابیں اور صحیفے نازل فرمائے، تاکہ شرک کی وضاحت بیان کریں اور مخلوق کو اس سے روکیں اور ہر قسم کی عبادت صرف اللہ تعالیٰ کے لئے سرانجام دیں۔

پس اللہ تعالیٰ کی یہ سنت اور طریقہ رہا ہے کہ اس نے اپنے رسولوں، اور ان کے ماننے والوں کو نجات دی اور ان کے علاوہ جنہوں نے توحید کا انکار کیا اور شرک پر مصر رہے اور اللہ تعالیٰ کے ساتھ دوسروں کو شریک قرار دیتے رہے ان کی اس عظیم نافرمانی کی وجہ سے اس نے ان کو ہلاک اور برباد کر دیا۔ رب کریم شرک کی سنگینی بیان کرتے ہوئے فرماتا ہے کہ: (ترجمہ) ”بیشک اللہ تعالیٰ اس گناہ کو کبھی معاف نہیں کرے گا کہ اس کے ساتھ شریک بنایا جائے۔ اس گناہ کے علاوہ جس کو جو چاہے معاف فرما دے گا۔ (النساء: ۱۱۶)۔ جس شخص نے اللہ تعالیٰ کے ساتھ کسی کو شریک بنایا تو گویا وہ ایسا ہے جیسے آسمان سے گر پڑے اور اُسے پرندے اُچک لے جائیں یا ہوا اس کو دُور دراز جگہ پھاڑ کر پھینک دے“۔ (الحج: ۳۱)۔

صحیح مسلم میں ابوالہیجان اسدی رضی اللہ عنہ سے روایت ہے، وہ کہتے ہیں کہ مجھے سیدنا علی رضی اللہ عنہ نے فرمایا کہ کیا میں تجھے اس کام پر نہ بھیجوں جس پر مجھے رسول اللہ صلی اللہ علیہ وسلم نے بھیجا تھا؟ (پہلا یہ کہ) جو تصویر نظر آئے اُسے مٹا دو۔ دوسرا یہ کہ ہر وہ قبر جو بلند ہو اُسے زمین کے برابر کر دو۔

اس حدیث میں اس بات کی وضاحت کی گئی ہے کہ جس بڑی مہم کو سر کرنے کے لئے سیدنا علی رضی اللہ عنہ نے ابوالہتاج کو روانہ فرمایا اسی مہم پر رسول اللہ ﷺ نے سیدنا علی رضی اللہ عنہ کو بھی بھیجا تھا۔ تصاویر کو اس لئے مٹانے کا حکم دیا کہ اس میں اللہ تعالیٰ کی تخلیق سے مشابہت و مماثلت پائی جاتی ہے۔ قبور کو زمین کے برابر کرنے میں حکمت یہ تھی کہ اس سے عوام کے دلوں میں قبروں اور اہل قبور کی تعظیم اور فتنے میں گرفتار ہونے کا خدشہ تھا کیونکہ شرک میں ملوث ہونے کے لئے سب سے بڑا سبب قبور کی تعظیم ہی ہے۔ لہذا انسان کو ان تمام امور کی طرف عنانِ توجہ مرکوز کرنے سے روکنے کی کوشش کی گئی جو دین اسلام اُس کے مقاصد اور اس کے فرائض و واجبات کی ادائیگی میں رکاوٹ کا باعث بن سکتے تھے۔ جن امور سے رسول اللہ ﷺ نے روکا تھا ان میں جب سے تساہل اور سستی واقع ہوئی ہے، اس وقت سے عوام ان میں مبتلا ہو گئے ہیں۔ یہ وہ امور ہیں جن سے بچنا ضروری قرار دیا گیا تھا۔ قبریں اہل قبور کے لئے ایک آزمائش و ابتلا بن کر رہ گئیں۔ اور نوبت یہاں تک پہنچی کہ آہستہ آہستہ قبروں کو مرکزی حیثیت حاصل ہو گئی اور بڑی بڑی عبادتیں جو خالص اللہ تعالیٰ کے لئے انجام دینی چاہئیں تھیں وہ اہل قبور کے لئے انجام دی جانے لگیں جیسے: دُعا کرنا، مدد مانگنا، فریاد اور استغاثہ کرنا، جانوروں کو ذبح کرنا، نذر و نیاز دینا، اور ان کے علاوہ دوسری عبادات جن سے انسان مشرک ہو جاتا ہے۔

علامہ ابن قیم رحمہ اللہ فرماتے ہیں: ”سنت رسول ﷺ اور صحابہ کرام رضی اللہ عنہم کے عمل اور آج کل لوگوں نے جو قبور سے متعلق رویہ اختیار کر رکھا ہے ان دونوں کے درمیان موازنہ کرنے سے پتا چلتا ہے کہ ان میں زمین و آسمان کا فرق ہے اور دونوں کے طریق کار ایک دوسرے سے جدا ہیں اور یہ دونوں طریق ہائے عمل کبھی جمع نہیں ہو سکتے۔ کیونکہ ☆ قبر کی طرف منہ کر کے نماز پڑھنے سے رسول اللہ ﷺ نے سختی سے منع فرمایا ہے لیکن آج کل کا مسلمان قبروں کی طرف منہ کر کے بلکہ قبرستان میں جا کر نماز پڑھنے کا عادی ہو چکا ہے۔ ☆ قبرستان کو عبادت گاہ بنانے سے رسول اکرم ﷺ نے منع فرمایا ہے لیکن آج کل قبرستان میں مسجدیں بنائی جا رہی ہیں اور ان کا نام مشاہد رکھا گیا ہے تاکہ اللہ تعالیٰ کے گھروں سے مشابہت ہو جائے۔ ☆ قبر پر چراغاں کرنے کو رسول عربی ﷺ نے سختی سے روکا اور منع فرمایا تھا لیکن یار لوگوں نے بڑی بڑی جائیدادیں وقف کر رکھیں ہیں جن کی آمدنی سے قبروں پر چراغاں ہوتا ہے۔ ☆ رحمت عالم ﷺ نے قبرستان پر میلے ٹھیلے لگانے سے منع فرمایا لیکن انہوں نے ایک خاص قسم کے میلے رچا رکھے ہیں جہاں بڑی دھوم دھام سے سالانہ اجتماعات منعقد ہوتے ہیں جیسے مسلمان عید یا حج کے لئے اجتماع کرتے ہیں بلکہ آج کل ان میلوں میں عیدین

سے بھی زیادہ چہل پہل نظر آتی ہے۔ ☆ رسول اکرم ﷺ نے قبر کوزمین کے برابر رکھنے کا حکم فرمایا جیسا کہ زیر مطالعہ حدیث میں مذکور ہے۔ اس کی تائید صحیح مسلم کی ثمامہ بن شنی والی حدیث بھی کرتی ہے جس میں ابن شنی کہتے ہیں کہ ہم فضالہ بن عبید بن العتیبہ کے ساتھ سرزمین روم میں سفر کر رہے تھے کہ رودس کے مقام پر ہمارا ایک ساتھی فوت ہو گیا۔ فضالہ بن عبید بن العتیبہ کے حکم کے مطابق اس کی قبر زمین کے برابر کر دی گئی پھر فضالہ بن عبید بن العتیبہ کہنے لگے کہ میں نے رسول اللہ ﷺ کو یہ فرماتے ہوئے سنا ہے کہ آپ قبر کوزمین کے برابر کرنے کا حکم دیا کرتے تھے۔ لیکن آجکل لوگ رسول اللہ ﷺ کی ان دونوں حدیث کی مخالفت میں پورا پورا زور لگا رہے ہیں اور قبر کو اتنا اونچا کر دیتے ہیں جیسے کسی کا گھر ہو اور قبروں پر بڑے بڑے مزار اور قبے بنا رہے ہیں۔ ☆ رسول اللہ ﷺ نے قبر کو چونا گچ کرنے اور اس پر کسی قسم کی تعمیر کرنے سے منع فرمایا ہے جیسا کہ صحیح مسلم میں سیدنا جابر بن العتیبہ سے روایت ہے: ”قبروں کو چونا گچ کرنے، ان پر بیٹھنے اور ان پر کسی قسم کی تعمیر کرنے سے رسول اللہ ﷺ نے روکا ہے“۔ نیز یہ کہ قبر پر لکھنے سے بھی روکا ہے جیسا کہ ابوداؤد میں سیدنا جابر بن العتیبہ سے روایت ہے کہ ”رسول اللہ ﷺ نے قبروں کو چونا گچ کرنے اور ان پر کسی قسم کی عبارت لکھنے سے منع فرمایا ہے“۔ لیکن آجکل بڑی بڑی تختیوں پر قرآن کریم کی آیات لکھ کر قبروں پر لگاتے ہیں۔ ☆ رسول اکرم ﷺ کا فرمان تو یہ ہے کہ قبر پر صرف قبر والی مٹی ہی ڈالی جائے، اس کے علاوہ دوسری جگہ کی مٹی نہ ڈالی جائے۔ جیسا کہ ابوداؤد میں سیدنا جابر بن العتیبہ سے روایت ہے ”رسول اکرم ﷺ نے قبر کو چونا گچ کرنے، اور اس پر کسی قسم کی عبارت لکھنے اور دوسری جگہ کی مٹی ڈالنے سے منع فرمایا ہے“۔ (ابوداؤد)۔ لیکن آجکل لوگ بڑی بڑی اینٹیں اور پتھر رکھنے سے باز نہیں آتے بلکہ قبر کو چونا گچ کرنے سے بھی نہ رکتے۔ ابراہیم نخعی رحمۃ اللہ علیہ کا بیان ہے کہ صحابہ کرام رضی اللہ عنہم اپنی قبروں پر اینٹ وغیرہ رکھنے کو اچھا نہیں سمجھتے تھے۔ علامہ ابن قیم رحمۃ اللہ علیہ فرماتے ہیں کہ ”ہماری گفتگو کا خلاصہ یہ ہے کہ قبروں کی تعظیم کرنے والے قبروں پر میلے رچانے والے اور ان پر چراغاں کرنے والے ایسے افراد جو قبروں پر مسجدیں تعمیر کرواتے ہیں، اور بڑے بڑے قبے بنانے سے نہیں رکتے اصل میں یہ لوگ رسول اللہ ﷺ کے ارشادات کی کھلم کھلا مخالفت کر رہے ہیں اور شریعت مطہرہ سے برسر جنگ ہیں اور سب سے بڑا ظلم یہ ہو رہا ہے کہ قبرستان میں مسجدیں بنا رہے ہیں اور پھر ان پر چراغاں بھی ہو رہا ہے حالانکہ یہ سب چیزیں کبار میں سے ہیں۔

امام احمد بن حنبل رحمۃ اللہ علیہ کے شاگردوں اور دوسرے فقہاء نے ان امور کو حرام قرار دیا ہے۔ ابو محمد المقدسی

ﷺ فرماتے ہیں کہ ”قبروں پر چراغاں کرنا اگر جائز ہوتا تو رسول اللہ ﷺ چراغاں کرنے والے پر لعنت نہ کرتے۔ دوسرا نقصان یہ ہے کہ مال بیکار ضائع ہوتا ہے جس کا کوئی فائدہ نہیں۔ تیسرا نقصان یہ ہے کہ قبروں کی تعظیم اس طرح کی جاتی ہے جیسے مشرکین بتوں کی تعظیم کیا کرتے تھے۔

ابن قدامہ رحمہ اللہ لکھتے ہیں کہ چونکہ رسول اللہ ﷺ نے قبر پر چراغاں کرنے والے پر لعنت کی ہے لہذا ثابت ہوا کہ قبرستان میں مسجد بنانا جائز نہیں۔ رسول اللہ ﷺ نے فرمایا ہے: ”یہود و نصاریٰ کو اللہ تعالیٰ نے اس لئے ملعون قرار دیا کہ وہ انبیاء کی قبروں کو عبادت گاہ اور مسجدیں بنا لیتے تھے، اس سے آپ ﷺ نے اپنی اُمت کو خبردار کیا ہے۔“ (متفق علیہ)۔

قبرستان میں نماز پڑھنے کی ممانعت کو خصوصیت کے ساتھ اس لئے ذکر کیا ہے کہ اس سے بت پرستوں سے مشابہت پائی جاتی ہے جیسے بت پرست اپنے بتوں کو پوجتے ہیں اور ان سے تقرب حاصل کرنے کی کوشش کرتے تھے، ان سے مشابہت ہو جاتی ہے اس لئے ممانعت کر دی گئی۔

ہم یہ بات واضح کر آئے ہیں کہ بت پرستی کی ابتدا اُس وقت ہوئی جب کہ لوگوں نے اپنے مردوں کی بے انتہا تعظیم کی اور ان کی صورتیں اور شکلیں بنا کر رکھ لیں اور پھر وقتاً فوقتاً ان کو چومتے چاٹتے رہے، اور ان کے پاس جا کر عبادت کرتے رہے۔

## فیہ مسائل

☆ تصویر بنانے والوں کے لئے سخت وعید۔ ☆ تصویر نہ بنانے کی وجہ یہ بتائی کہ یہ اللہ تعالیٰ کی جناب میں بہت بڑی بے ادبی ہے جیسا کہ اللہ تعالیٰ نے فرمایا کہ اُس شخص سے بڑا ظالم کون ہوگا جو میری بناوٹ جیسی بنانا چاہتا ہے۔ ☆ اللہ تعالیٰ کی قدرت اور مخلوق کی عاجزی کا اظہار اس طرح فرمایا کہ ایک ذرہ (ایک دانہ) یا کم از کم ایک ”جُو“ ہی بنا کر دکھلائیں۔ ☆ اس بات کی تصریح کی گئی ہے کہ تصویر بنانے والے کو دوسرے لوگوں سے سخت عذاب ہوگا۔ ☆ دنیا میں مصور نے جتنی تصویریں بنائی ہوں گی، اتنی ہی جانیں قیامت کے دن اللہ تعالیٰ بنائے گا جن کے ذریعہ مصور کو دوزخ میں عذاب دیا جائے گا۔ ☆ مصور کو مجبور کیا جائے گا کہ وہ ان تصاویر میں رُوح ڈالے۔ ☆ جہاں بھی تصویر ملے اُسے مٹا دینے کا حکم۔

## باب

مَا جَاءَ فِي كَثْرَةِ الْحَلْفِ

اس باب میں بکثرت قسمیں کھانے کی ممانعت، اور اس پر وعید اور تہدید کی گئی ہے  
وَاحْفَظُوا أَيْمَانَكُمْ  
اور اپنی قسموں کی حفاظت کیا کرو۔

اس آیت کریمہ کی تفسیر کرتے ہوئے ابن جریر رضی اللہ عنہ فرماتے ہیں: ”بغیر کفارہ ادا کئے اپنی قسموں کو یوں ہی نہ چھوڑ دیا کرو“۔ سیدنا ابن عباس رضی اللہ عنہ سے اس آیت کا مفہوم نقل فرمایا ہے کہ: ”خواہ مخواہ قسمیں نہ کھائی جائیں“۔ بعض اہل علم نے یہ مفہوم بیان کیا ہے کہ: ”اپنی قسمیں توڑنا نہ کرو“۔ شیخ الاسلام محمد بن عبدالوہاب رضی اللہ عنہ نے زیر نظر آیت کے وہی معنی مراد لئے ہیں جو سیدنا ابن عباس رضی اللہ عنہ نے ذکر کئے ہیں کیونکہ زیادہ قسمیں کھانا اور بار بار قسم توڑنا آپس میں لازم و ملزوم ہیں۔ اس میں ایک برائی تو یہ ہے کہ قسم کو بالکل ہلکا سمجھا جاتا ہے۔ اور دوسرے یہ کہ اللہ تعالیٰ کی عظمت کا خیال نہیں کیا جاتا۔ اس کے علاوہ اور بھی بہت سی برائیاں ہیں جو کمال توحید کے منافی ہیں۔

عن ابی ہریرۃ رضی اللہ عنہ قَالَ سَمِعْتُ رَسُولَ اللَّهِ يَقُولُ الْحَلْفُ مَنْفَقَةٌ لِلْسَّلْعَةِ مَمْحَقَةٌ  
لِلْكَسْبِ

سیدنا ابو ہریرہ رضی اللہ عنہ کہتے ہیں کہ میں نے رسول اکرم صلی اللہ علیہ وسلم کو یہ فرماتے ہوئے سنا ہے کہ قسم کھانے سے سامان تجارت فروخت تو ہو جاتا ہے لیکن برکت ختم ہو جاتی ہے۔ (بخاری و مسلم)۔

حدیث کا مطلب یہ ہے کہ جب کوئی انسان اپنے مال کے بارے میں یوں قسم اٹھاتا ہے کہ میں نے اس مال کو اتنی قیمت دے کر خریدا ہے اور مجھے اتنی قیمت مل رہی ہے تو خریدار اس کی قسم پر اعتبار کرتے ہوئے اور اس کو سچا سمجھتے ہوئے اصل قیمت سے زیادہ ادا کر دیتا ہے۔ حالانکہ وہ اپنی قسم میں سچا نہیں ہوتا بلکہ جھوٹ بولتا ہے تاکہ اس کو زیادہ قیمت ملے۔ اس نے یہ جھوٹی قسم کھا کر اللہ تعالیٰ کی نافرمانی کی، اس کو اس کی سزا یہ ملتی ہے کہ اس کے مال سے برکت ختم ہو جاتی ہے۔ برکت کا ختم ہو جانا اتنا بڑا نقصان ہے کہ اس نے جو جھوٹی قسم اٹھا کر معمولی سی قیمت زیادہ وصول کی تھی، وہ برکت ختم ہو جانے کی تلافی نہیں کر سکتی۔ بعض اوقات تو اس قدر سزا ملتی

ہے کہ اس المال ہی ضائع ہو جاتا ہے۔ راہ و اجر و ثواب جو اللہ تعالیٰ کی بارگاہ سے ملے گا تو وہ اطاعت الہی کے بغیر ممکن ہی نہیں ہے۔ دنیا کی زیب و زینت گنہگار کے لئے اپنی پوری رعنائی اور خوشنمائی کے ساتھ جلوہ گر ہے لیکن اس کا انجام ہلاکت اور عذاب الہی کے سوا کچھ نہیں۔

و عن سلمان رضي الله عنه أَنَّ رَسُولَ اللَّهِ ﷺ قَالَ ثَلَاثَةٌ لَا يُكَلِّمُهُمُ اللَّهُ وَلَا يُزَكِّيهِمْ وَ لَهُمْ عَذَابٌ أَلِيمٌ أَشْمِطُ زَانَ وَ عَائِلٌ مُسْتَكْبِرٌ وَ رَجُلٌ جَعَلَ اللَّهُ بِضَاعَتَهُ لَا يَشْتَرِي إِلَّا بِبَيْمِينِهِ وَلَا يَبِيعُ إِلَّا بِبَيْمِينِهِ (رواه الطبرانی بسند صحيح)

سیدنا سلمان رضی اللہ عنہ کہتے ہیں کہ رحمت و دعاء ﷺ نے فرمایا کہ اللہ تعالیٰ تین قسم کے انسانوں سے بات نہ کرے گا، نہ اُن کو پاک کرے گا اور اُن کو دردناک عذاب دیا جائے گا۔ ۱۔ بوڑھا زانی۔ ۲۔ تکبر کرنے والا فقیر۔ ۳۔ وہ شخص جس نے اللہ تعالیٰ کو ہی اپنا مال سمجھا ہوا ہے۔ بایں صورت کہ مال کو خریدتے اور بیچتے وقت قسم ضرور اٹھاتا ہے۔

عن ابن مسعود رضي الله عنه أَنَّ النَّبِيَّ ﷺ قَالَ خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ ثُمَّ يَجِيءُ قَوْمٌ تَسْبِقُ شَهَادَةُ أَحَدِهِمْ يَمِينَهُ وَ يَمِينُهُ شَهَادَتَهُ

صحیح مسلم میں سیدنا ابن مسعود رضی اللہ عنہ سے روایت ہے کہ رسول اللہ ﷺ نے فرمایا کہ بہترین دور وہ ہے جس میں خود موجود ہوں، پھر وہ دور جو میرے بعد آنے والا ہے، پھر وہ دور جو اُس کے بعد آئے گا، اس کے بعد ایسے لوگ پیدا ہوں گے جن کی گواہی قسم سے اور قسم گواہی سے پہلے ہوگی۔

## فیه مسائل

☆ اپنی قسم کی حفاظت کرنے کی وصیت کی گئی ہے۔ ☆ خواہ مخواہ اور جھوٹی قسم اٹھانے سے مال کی قیمت تو اچھی مل جاتی ہے لیکن برکت ختم ہو جاتی ہے۔ ☆ اُس شخص کو سخت ڈانٹ پلائی گئی ہے جو مال خریدتے اور بیچتے وقت خواہ مخواہ قسمیں اٹھاتا ہے۔ ☆ اس بات کی طرف خاص توجہ دلائی گئی ہے کہ جس شخص میں گناہ میں ملوث ہونے کے امکانات انتہائی قلیل اور تھوڑے ہوں اور وہ پھر بھی گناہ کی طرف زیادہ میلان رکھے تو اُس کا یہ گناہ صغیرہ نہ ہوگا بلکہ کبیرہ گناہ شمار ہوگا۔ ☆ اُن لوگوں کی مذمت کی گئی ہے جن سے قسم طلب نہیں کی جاتی لیکن وہ اس کے باوجود قسمیں اٹھاتے ہیں۔ ☆ رسول اللہ ﷺ نے اپنے قریب ترین تین یا چار اداوار

کی تعریف فرمائی ہے اور جن نئی نئی بدعات کا ظہور ہونے والا تھا، اس کی پیشگوئی بھی فرمادی۔

## باب

ما جاء في ذمة الله و ذمة نبيه

اس باب میں وضاحت سے یہ بتایا گیا ہے کہ انسان اپنے عہد و پیمان توڑ دے تو یہ گناہ ہلکا ہے بنسبت اللہ تعالیٰ اور رسول اللہ ﷺ کے عہد و پیمان توڑنے کے۔

وقوله تعالى وَ أَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهُ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ (النحل: ۹۱)۔

اللہ تعالیٰ کے عہد کو پورا کرو جبکہ تم نے اُس سے کوئی عہد باندھا ہو اور اپنی قسمیں پختہ کرنے کے بعد توڑ نہ ڈالو جبکہ تم اللہ تعالیٰ کو اپنے اوپر گواہ بنا چکے ہو۔ اللہ تعالیٰ سب افعال سے باخبر ہے۔

اس آیت کریمہ کی تفسیر میں علامہ ابن کثیر رحمۃ اللہ علیہ فرماتے ہیں کہ: ”اللہ تعالیٰ اپنے بندوں کو تاکید حکم دیتا ہے کہ وہ اپنے قول و قرار اور عہد و میثاق کو پورا کریں اور قسموں کی کمالاً حفاظت کریں۔ اسی لئے حکم فرمایا کہ دیکھو: (ترجمہ) ”قسم اٹھانے کے بعد اُس سے توڑو نہیں“۔ اس آیت کریمہ اور میں مندرجہ ذیل آیت میں کوئی تعارض نہیں ہے: (ترجمہ) ”اللہ تعالیٰ کو اپنی قسموں کا نشانہ نہ بناؤ“۔ اور آیت (ترجمہ) ”یہ ہے تمہاری قسموں کا کفارہ۔ جب کہ تم قسم اٹھاؤ۔ اور اپنی قسموں کی حفاظت کیا کرو“۔ (المائدہ: ۸۹)۔

اور پھر رسول اللہ ﷺ کے اس ارشاد و گرامی اور ان آیات میں بھی کوئی تناقض نہیں ہے: ”اگر قسم اٹھانے کے بعد کوئی دوسرا پہلو بہتر دکھائی دے تو میں قسم کو توڑ کر بہتر پہلو اختیار کر لیتا ہوں، اور میں اپنی پہلی قسم کا کفارہ ادا کر دیتا ہوں“۔

ان آیات اور حدیث پاک میں فی الواقع کوئی تعارض یا تناقض نہیں ہے کیونکہ ان آیات میں وہ قسمیں مراد ہیں جو کسی عہد و پیمان میں داخل ہیں۔ اور جن قسموں کو توڑنا جائز بلکہ بعض اوقات ضروری ہو جاتا ہے، ان سے وہ قسمیں مراد ہیں جو کسی کو ترغیب دینے یا کسی چیز کے نہ دینے کے بارے میں اٹھائی جائیں۔ اسی بنا پر اس

آیت میں جن قسموں کی ممانعت کی گئی ہے اُن کے متعلق مجاہد رضی اللہ عنہ فرماتے ہیں کہ یہ جاہلیت کی قسمیں ہیں۔ مجاہد کے اس قول کی تائید وہ روایت کرتی ہے جو امام احمد رضی اللہ عنہ نے سیدنا جبیر بن مطعم رضی اللہ عنہ سے کی ہے جس میں رسول اللہ صلی اللہ علیہ وسلم فرماتے ہیں: ”اسلام میں کوئی حلف نہیں، اور جاہلیت کی تمام قسموں کو اسلام نے مزید سخت کر دیا ہے“۔ حدیث کا مطلب یہ ہے کہ اسلام ایسا صاف ستھرا اور نکھرا ہوا مذہب ہے جسے جاہلیت کی قسموں کی قطعاً ضرورت اور احتیاج نہیں ہے کیونکہ اسلام سے تمسک اور اس پر عمل کی دیواریں استوار کرنا، انسان کو زمانہ جاہلیت کی تمام چیزوں سے محفوظ رکھ لیتا ہے۔ اللہ تعالیٰ کی اس فرمان میں ”تم جو کچھ کرتے ہو، اللہ اُس کو جانتا ہے“ ان لوگوں کے لئے سخت تہدید اور وعید پنہاں ہے جو قسم کھانے کے بعد، اُسے توڑ دیتے ہیں سیدنا بریدہ رضی اللہ عنہ کہتے ہیں کہ رسول اکرم صلی اللہ علیہ وسلم جب کسی شخص کو ایک بڑی فوج یا چھوٹے لشکر پر امیر مقرر کرتے تو اُسے اللہ سے تقویٰ اور اپنے ماتحت لشکر کے ساتھ حسن سلوک سے پیش آنے کی بطور خاص وصیت فرماتے۔ پھر فرماتے کہ اللہ تعالیٰ کی راہ میں اُسی کا نام لے کر غزوہ کرو اور ہر شخص سے جنگ کرو جو اللہ تعالیٰ سے کفر کا مرتکب ہوتا ہے۔ غزوہ کرو (اور یاد رکھو) کہ نہ خیانت کرنا، نہ عہد و پیمانہ توڑنا، نہ کسی کو مثلہ کرنا اور نہ بچوں کو قتل کرنا۔ اور جب مشرک دشمن سے آمنا سامنا ہو تو اُس کے سامنے تین شرطیں پیش کرنا۔ اگر ان میں سے ایک بھی قبول کر لے تو اُسے منظور کر لینا۔ پھر جنگ سے رُک جانا۔ اسلام کی طرف دعوت دینا، اگر اُسے قبول کر لیں تو اس کو منظور کر لینا اور پھر انہیں دارالکفر سے دائر السلام یعنی مہاجرین کے مقام (مدینہ طیبہ) کی طرف ہجرت کرنے کی دعوت دینا اور یہ بتانا کہ اگر یہ لوگ ہجرت کریں گے تو ان کو وہ سب حقوق حاصل ہوں گے جو مہاجرین کو حاصل ہیں اور جو بار مہاجرین کو برداشت کرنا پڑتا ہے انہیں بھی برداشت کرنا ہوگا۔ اگر ہجرت سے انکار کریں تو پھر یہ لوگ اُن بدوی مسلمانوں کی طرح ہوں گے جن پر اللہ تعالیٰ کا حکم جاری ہوتا ہے اور ان کو مالِ غنیمت اور مالِ فئی میں سے حصہ نہیں ملے گا۔ بجز اُس کے کہ وہ بھی مسلمانوں کے ساتھ جہاد میں شریک ہوں۔ اگر وہ اسلام لانے سے انکار کریں تو پھر اُن سے جزیہ طلب کرنا۔ اگر جزیہ دینے پر راضی ہو جائیں تو قبول کر لینا اور جنگ سے رُک جانا۔ اور اگر وہ جزیہ دینے سے بھی انکار کریں تو پھر اللہ تعالیٰ سے مدد مانگ کر ان سے جنگ کرنا۔ اور اگر تم کبھی کسی قلعہ بند دشمن کا محاصرہ کرو اور دشمن یہ چاہے کہ تم اللہ تعالیٰ اور اُس کے رسول صلی اللہ علیہ وسلم کا ذمہ لے لو تو ایسا ہرگز نہ کرنا بلکہ اپنا اور اپنے ساتھیوں کا ذمہ لے لینا کیونکہ اگر تم اپنا اپنے ساتھیوں کا ذمہ توڑ دو گے تو اس کا گناہ بہر حال اللہ تعالیٰ اور اس کے رسول صلی اللہ علیہ وسلم کے ذمہ توڑنے سے ہلکا



ہوگا اور جب تم کسی قلعہ بند دشمن کا محاصرہ کر لو اور وہ یہ چاہے کہ تم ان کو اللہ کے حکم پر اتار لو تو ایسا ہرگز نہ کرنا، اس لئے کہ تمہیں کیا معلوم کہ تو ان میں اللہ کا حکم پاسکتا ہے یا نہیں؟ (رواہ مسلم)۔

## فیہ مسائل

☆ اللہ تعالیٰ اور رسول اکرم ﷺ کے ذمہ اور عام مسلمانوں کے ذمہ میں فرق۔ ☆ دو خطرناک کاموں میں سے جو زیادہ ہلکا ہو اُسے اختیار کرنے کی طرف رہنمائی۔ ☆ آپ ﷺ کا یہ فرمان کہ ”بسم اللہ“ کہہ کر اور صرف رضائے الہی کو مد نظر رکھ کر جہاد میں حصہ لو۔ ☆ آپ ﷺ کا یہ فرمان کہ جو اللہ سے کفر کرتا ہے اُس سے جنگ کرو۔ ☆ آپ ﷺ کا یہ فرمان کہ اللہ تعالیٰ سے مدد طلب کرو اور کفار سے جنگ کرو۔ ☆ اللہ تعالیٰ اور علماء کے حکم میں فرق۔

## باب

مَا جَاءَ فِي الْإِقْسَامِ عَلَى اللَّهِ

اس باب میں اس بات کی سخت مذمت کی گئی ہے کہ کوئی شخص کسی کے بارے میں اس طرح اللہ کی قسم کھائے کہ وہ فلاں شخص کو معاف نہیں کرے گا۔

عن جندب بن عبد الله رضي الله عنه قال قال رسول الله ﷺ قال رجل و الله لا يعفو الله لفلان فقال الله تعالى من ذا الذي يتألى علي أن لا أغفر لفلان إنني قد غفرت له وأحببت عملي

سیدنا جندب بن عبد اللہ رضي الله عنه کہتے ہیں کہ رسول اللہ ﷺ نے ارشاد فرمایا کہ ایک شخص نے کہا کہ ”اللہ کی قسم! اللہ تعالیٰ فلاں شخص کی مغفرت نہیں کرے گا“۔ اللہ عزوجل نے فرمایا کہ یہ کون ہوتا ہے جو میرے متعلق قسم کھائے کہ میں فلاں شخص کی مغفرت نہیں کروں گا؟ میں نے اُس کی مغفرت کر دی اور تیرے (قسم کھانے والے کے) اعمال ضائع کر دیئے۔ (رواہ مسلم)۔

شرح السنۃ میں سیدنا ابو ہریرہ رضي الله عنه سے ایک روایت مروی ہے جو صحیح ہے اور جس کی سند سیدنا عکرمہ بن

عمار رضی اللہ عنہ تک پہنچتی ہے۔ سیدنا عکرمہ رضی اللہ عنہ کہتے ہیں کہ ”میں ایک دفعہ مسجد نبوی ﷺ میں داخل ہوا تو مجھے ایک شخص نے آواز دی ”اے یمامی! ادھر آؤ“، لیکن میں اس کو نہیں پہچانتا تھا۔ اُس نے کہا دیکھو! کسی سے یہ الفاظ نہ کہو کہ ”اللہ کی قسم اللہ تعالیٰ تجھے کبھی نہ بخشے گا اور تجھے جنت میں داخل نہ کرے گا۔“ میں نے عرض کی: اللہ آپ پر رحم فرمائے، آپ کون ہیں؟ اُس نے جواب دیا میرا نام ابو ہریرہ (رضی اللہ عنہ) ہے۔ عکرمہ بن عمار رضی اللہ عنہ کہتے ہیں کہ میں نے کہا: یہ جملہ تو عام بولا جاتا ہے جب کوئی شخص اپنے خاندان میں سے کسی پر یا اپنی بیوی پر، یا خادم پر ناراض ہوتا ہے تو یہ الفاظ منہ سے نکل جاتے ہیں۔ سیدنا ابو ہریرہ رضی اللہ عنہ نے کہا میں نے رسول اللہ ﷺ کو یہ فرماتے ہوئے سنا ہے کہ ”بنی اسرائیل میں سے دو شخص آپس میں دوست تھے۔ اُن میں سے ایک بہت عبادت گزار تھا اور دوسرے کے متعلق آپ کا ارشاد تھا کہ وہ گنہگار تھا۔ عابد اُسے ہمیشہ یہ کہتا کہ یہ عادت معصیت ترک کر دو۔ وہ جواب دیتا کہ تم میرا معاملہ اللہ کے سپرد کر دو۔ ایک دن ایسا ہوا کہ اُسے کسی ایسے گناہ میں مبتلا دیکھا جس کو وہ گناہ کبیرہ سمجھتا تھا کہنے لگا: تم باز آ جاؤ۔ گنہگار نے جواب دیا تو مجھے اللہ کے حوالے کر دے۔ کیا تجھے میرا انکار مقرر کیا گیا ہے؟ عابد نے کہا: اللہ کی قسم نہ تو اللہ تمہاری مغفرت کرے گا اور نہ تجھے کبھی جنت میں داخل کرے گا۔ اب اللہ تعالیٰ نے ان دونوں کی طرف فرشتے کو بھیجا اور اُس نے ان کی روئیں قبض کر لیں، دونوں اللہ کے سامنے کھڑے ہو گئے۔ گنہگار سے کہا: تم میری رحمت سے جنت میں داخل ہو جاؤ اور عبادت گزار سے فرمایا کیا تم میری رحمت کو میرے بندوں سے روک سکتے ہو؟ اس نے کہا نہیں اے میرے رب!!! اللہ نے فرشتوں سے کہا اسے دوزخ کی طرف لے جاؤ۔“ یہ واقع بیان کرنے کے بعد سیدنا ابو ہریرہ رضی اللہ عنہ فرماتے ہیں کہ اُس ذات کی قسم جس کے ہاتھ میں میری جان ہے، اس شخص نے ایسی بات زبان سے نکالی جس نے اُس کی دنیا اور آخرت کو تباہ کر ڈالا۔

سیدنا ابو ہریرہ رضی اللہ عنہ سے مروی روایت کے یہ الفاظ حدیث کے ان الفاظ کی طرف اشارہ کرتے ہیں کہ  
 أَحَدُهُمَا مُجْتَهِدٌ فِي الْعِبَادَةِ لِعِنِّي أَن مِّنْ سِوَاكَ مِنْ عِبَادَةٍ كَزَيْدٍ أَوْ كَعَمْرٍو. ان احادیث میں لغزش زبان کا بیان ہے اس سے یہ بات واضح ہوتی ہے کہ انسان کو گفتگو میں بھی احتیاط سے کام لینا چاہیے۔ جیسا کہ سیدنا معاذ رضی اللہ عنہ سے مروی ہے، وہ کہتے ہیں کہ میں نے رسول اللہ ﷺ سے عرض کیا: ”کیا ہم اپنی گفتگو کی وجہ سے بھی پکڑے جائیں گے؟ آپ ﷺ نے فرمایا: معاذ! تیری ماں تجھے گم پائے!! تجھے معلوم نہیں کہ لوگوں کو دوزخ میں منہ کے بل یا آپ ﷺ نے فرمایا تھنوں کے بل، ان کی زبانوں کی کترن (یعنی گفتگو) ہی گرائے

## فیہ مسائل

گی۔

☆ اللہ تعالیٰ پر قسم کھانے سے ڈرنا۔ ☆ عذابِ دوزخ ہمارے جوتے کے تسمے سے بھی زیادہ قریب ہے۔ ☆ جنت کا بھی یہی حال ہے۔ ☆ انسان بعض اوقات ایسا جملہ کہہ دیتا ہے جس کی وجہ سے وہ عذاب میں گرفتار ہو جاتا ہے۔ ☆ بعض اوقات ایسے معاملے میں بھی بخشش ہو جاتی ہے جو انسان کے نزدیک بہت برا ہوتا ہے۔

## باب

لَا يُسْتَشْفَعُ بِاللَّهِ عَلَى خَلْقِهِ

اس باب میں اس امر کی صراحت کی گئی ہے کہ اللہ تعالیٰ کو کسی کے سامنے سفارشی کی حیثیت نہیں دینی چاہئے خواہ وہ شخص اپنے طور پر کتنی بھی اہمیت کا مالک ہو۔

عن جبیر بن مطعم رَضِيَ اللهُ عَنْهُ قَالَ جَاءَ أَعْرَابِيٌّ إِلَى النَّبِيِّ ﷺ فَقَالَ يَا رَسُولَ اللَّهِ نَهَكَتِ الْأَنْفُسُ وَجَاعَ الْعِيَالُ وَهَلَكَتِ الْأَمْوَالُ فَاسْتَسْقِ لَنَا رَبِّكَ فَإِنَّا نَسْتَشْفَعُ بِاللَّهِ عَلَيْكَ وَبِكَ عَلَى اللَّهِ فَقَالَ النَّبِيُّ ﷺ سُبْحَانَ اللَّهِ سُبْحَانَ اللَّهِ فَمَا زَالَ يُسَبِّحُ حَتَّى عُرِفَ ذَلِكَ فِي وُجُوهِ أَصْحَابِهِ ثُمَّ قَالَ وَيْحَكَ أَتَدْرِي مَا اللَّهُ إِنَّ شَانَ اللَّهِ أَعْظَمُ مِنْ ذَلِكَ إِنَّهُ لَا يُسْتَشْفَعُ بِاللَّهِ عَلَى أَحَدٍ (ابوداؤد)۔

سیدنا جبیر ابن مطعم رَضِيَ اللهُ عَنْهُ بیان کرتے ہیں کہ ہم رحمتِ دو عالم ﷺ کی خدمت اقدس میں حاضر ہو کر ایک دیہاتی عرض کرنے لگا کہ اے اللہ کے رسول ﷺ جانیں تلف ہو گئیں، بچے بھوکے مر گئے اور مال برباد ہو

گیا۔ آپ ﷺ ہمارے لئے اللہ تعالیٰ کی بارگاہ میں دُعا کیجئے ہم اللہ تعالیٰ کو آپ کے پاس اور آپ ﷺ کو اللہ کے ہاں سفارشی بناتے ہیں۔ رسول اللہ ﷺ نے دیہاتی کی بات سن کر بار بار سبحان اللہ پڑھا، یہاں تک کہ اس کا اثر صحابہ کرام رضی اللہ عنہم کے چہروں پر بھی نمودار ہوا پھر فرمایا ”تجھ پر افسوس! تو جانتا ہے کہ اللہ تعالیٰ کی شان کتنی بلند ہے؟ اُس کی شان اتنی بلند ہے کہ اُسے کسی کے حضور سفارشی نہیں لے جایا جاتا۔“

حدیث میں ہے کہ ”رسول اللہ ﷺ نے دیہاتی کو فرمایا: ”تجھ پر افسوس! اللہ تعالیٰ کو اس کی کسی مخلوق کے پاس سفارشی نہیں بنایا جاسکتا۔ اللہ تعالیٰ کی شان اسے سے کہیں بلند ہے۔ تجھ پر افسوس ہو کیا جانتے ہو کہ اللہ تعالیٰ کی شان کیا ہے؟ اُس کا عرش آسمانوں کے اُوپر تھے کی طرح ہے۔ وہ عرش اس طرح چڑچڑاتا ہے جیسے گجاوا (زین) سوار کے بوجھ کی وجہ سے آواز کرتا ہے۔“

علامہ ابن قیم رحمہ اللہ نے اپنی مایہ ناز تصنیف ”مفتاح دار السعادة“ میں رقمطراز ہیں کہ ”جب انسان اپنی اندرونی بصیرت سے اپنے آپ کی، اور اپنے رب کی معرفت تامہ حاصل کر لیتا ہے تو پھر اس کے سامنے باب آسمان کھل جاتے ہیں اور انسان آسمان کے چپے چپے، اس کے ملکوت اور فرشتوں پر نگاہ ڈالتا ہے اور پھر یکے بعد دیگرے تمام دروازے کھلتے جاتے ہیں۔ حتیٰ کہ قلب انسانی ربّ ذوالجلال کے عرش تک جا پہنچتا ہے۔ عرش کی وسعت، اُس کی عظمت، اُس کا جلال، اُس کی بلندی اور بزرگی دل کی آنکھوں کے سامنے ہوتی ہے۔ اُس وقت اُس کے مقابل ساتوں زمینیں اور ساتوں آسمان ایسے دکھائی دیتے ہیں جیسے کسی چٹیل اور وسیع و عریض میدان میں چھوٹا سا گول حلقہ پڑا ہو۔ اور اللہ ذوالجلال کے عرش کے ارد گرد ملائکہ کی فوجیں سجدہ ریز ہوتی ہیں۔ فرشتوں کے تسبیح و تحمید اور تکبیر و تقدیس کہنے کی وجہ سے ایک شور مچا ہوتا ہے۔ یہ وہ مقام ہے جہاں سے تمام عالم کی تدابیر جاری ہوتی ہیں، اور تمام جہان کے لشکر کے لئے جن کی تعداد اللہ ہی بہتر جانتا ہے، احکام صادر ہوتے ہیں، قوموں کی موت و حیات اور عزت و ذلت کے فیصلے یہیں کئے جاتے ہیں۔ ایک کو بادشاہ بنانے اور دوسرے سے مملکت چھین لینے کا حکم یہیں سے صادر ہوتا ہے۔ نعمتوں کے اَدل بدل کا مرکز یہی ہے۔ انسانی ضروریات مختلف اندازوں سے پورا کرنے کا فیصلہ یہیں سے ہوتا ہے۔ نقصانات کی تلافی کرنا اور محتاج کو تونگر اور غنی بنانا سب اسی مقام پر کیا جاتا ہے۔ مریضوں کو شفا دینا، کسی کی تکالیف کو دور کرنا، کسی گنہگار کو معاف کرنا، کسی کی مشکل کو حل کرنا، مظلوم کی فریادری اور امداد کرنا، بھولے ہوئے کو راہ دکھانا، جاہل کو عالم بنانا، بھاگے ہوئے کو واپس لانا، خوفزدہ کو امان دینا، پناہ کے طالب کو محفوظ جگہ عطا کرنا، کمزور کی مدد کرنا، عاجز اور در ماندہ کی

اعانت کرنا، پریشان حال کی پریشانی رفع کرنا، ظالم سے بدلہ لینا، اور سرکش کی زیادتیوں کو روکنے کے فیصلے یہیں سے صادر ہوتے ہیں۔ یہ سب فیصلے عدل و انصاف اور حکمت کے عین مطابق جاری اور تمام عالم میں نافذ ہوتے ہیں۔ ربّ ذوالجلال کی ذات ایسی بے مثل ذات ہے کہ بیک وقت مختلف زبانوں سے نکلی ہوئی مختلف دعائیں اور عرض داشتیں اسے کسی کا کلام سننے میں حائل نہیں ہو سکتیں۔ اور بلحاظ اختلاف لغات اور کثرت مسائل و حاجات، اور طرفہ یہ کہ بیک وقت پکار کی وجہ سے اللہ تعالیٰ کے ہاں خلط ملط نہیں ہوتیں۔ رب کریم اصرار سے مانگنے والوں سے اکتاتا نہیں۔ اور اگر اللہ تعالیٰ سب کی حاجات و ضروریات کو پورا کر دے تو اُس کے خزانہ میں ذرہ بھر کمی پیدا ہونے کا امکان نہیں ہے۔ اس کی سب سے نمایاں صفت یہ کہ وہ لَا إِلَهَ إِلَّا هُوَ الْعَزِيزُ الْحَكِيمُ ہے۔

انسان یہاں پہنچ کر ربّ ذوالجلال کی وحشت و ہیبت کی وجہ سے اُس کے سامنے سر جھکا دیتا ہے، اس کی بے پناہ عزت و عظمت کے پیش نظر انتہائی خشوع و خضوع سے اُس کے حضور کھڑا ہو جاتا اور اللہ ذوالجلال والا کرام کے سامنے سجدہ ریز ہو جاتا ہے۔ یہ ایسا سجدہ ہوتا ہے جو قیامت تک کے لئے انسان کو سزا ٹھانے کا نام نہیں لینے دیتا۔ یہ تھا دل کا سفر جبکہ انسان اپنے وطن، گھر بار اور اہل و عیال میں ہوتا ہے، یہ اللہ تعالیٰ کے بڑے بڑے نشانات اور اس کی کارگیری کے بے مثل عجائب ہیں۔ پس مبارک ہو اس سفر کو، کتنا بابرکت ہے یہ سفر، اس کے نتائج و ثمرات بہت ہی زیادہ ہیں۔ اس کے فوائد اور اس کا انجام عدیم الظنیر ہے۔ یہ ایسا بابرکت سفر ہے جس سے رُوح کو نئی زندگی ملتی ہے اور جو سعادت و خوش بختی کی کلید ہے، مہتمندوں کا مالِ غنیمت ہے۔

رہا مسئلہ یہ کہ رسول اللہ ﷺ سے اُن کی زندگی میں سفارش کرائی جائے تو رسول اللہ ﷺ کو شفع بنانے کا مطلب یہ ہے کہ آپ ﷺ سے دُعا کرائی جائے۔

باقی رہا مسئلہ فوت شدہ شخص کا تو شریعتِ مطہرہ نے اس کے جنازہ اور اس کی قبر پر اس کے لئے دُعا کرنے کی ترغیب دی ہے۔ میت کے لئے بس اتنا ہی حکم ہے کہ اس کے لئے دُعا کی جائے البتہ میت سے دُعا کی التجا کرنے کی شریعتِ اسلامیہ نے اجازت نہیں دی بلکہ اس کی ممانعت کر دی گئی ہے اور کتاب و سنت میں ایسے شخص کے لئے سخت و عید آئی ہے جو مُردے سے دُعا کی التجا کرتا ہے۔ قرآن کریم اس کی تردید کرتے ہوئے کہتا ہے: (ترجمہ) ”اللہ کو چھوڑ کر جن دوسروں کو تم پکارتے ہو وہ کھجور کی گٹھلی کے چھلکے کے برابر چیز کے بھی مالک نہیں ہیں۔ انہیں پکارو تو وہ تمہاری دعائیں سن نہیں سکتے اور سن لیں تو اُن کا تمہیں کوئی جواب نہیں دے

سکتے اور قیامت کے دن تمہارے شرک کا انکار کر دیں گے۔“ (فاطر: ۱۵ تا ۱۷)۔ اسی طرح فرمایا: ”جب تمام انسان جمع کئے جائیں گے اُس وقت وہ اپنے پکارنے والوں کے دشمن اور اُن کی عبادت کے منکر ہوں گے۔“ (الاحقاف: ۶)۔ پس ہر میت اور غائب شخص نہ تو سن سکتا ہے اور نہ دُعا قبول کرنے کی اُسے قدرت و طاقت ہے۔ اور نہ وہ کسی کو نفع دے سکتا ہے اور نہ کسی کو تکلیف میں مبتلا کر سکتا ہے۔ تمام صحابہ رضی اللہ عنہم نے اور خصوصاً خلفائے راشدین میں سے کسی سے بھی منقول نہیں ہے کہ اُنہوں نے کسی وقت بھی اپنی حاجات اور مشکلات رسول اللہ ﷺ کی قبر پر جا کر اُن کی خدمت میں پیش کی ہوں، خصوصاً قحط سالی کے وقت۔

جیسا کہ دَورِ خلافتِ فاروقِ ہی میں قحط سالی ہوئی۔ فاروقِ اعظم رضی اللہ عنہ لوگوں کو لے کر میدان میں مدینہ سے باہر نکلے تاکہ نمازِ استسفیٰ پڑھی جائے۔ اس وقت سیدنا عمر رضی اللہ عنہ نے رسول اللہ ﷺ کے چچا عباس رضی اللہ عنہ سے عرض کیا کہ آپ نمازِ استسفیٰ پڑھائیں اور دُعا کریں کیونکہ سیدنا عباس رضی اللہ عنہ زندہ موجود تھے۔ ثابت ہوا کہ اگر کسی شخص کے مرنے کے بعد اس سے بارش وغیرہ کے لئے دُعا کرانا جائز ہوتا تو سیدنا عمر رضی اللہ عنہ سیدنا عباس رضی اللہ عنہ کو نہ کہتے بلکہ سیدھے قبر رسول اللہ ﷺ پر خود بھی آتے اور لوگوں کو بھی لاتے۔ لیکن ایسا ہرگز نہیں کیا گیا۔ نہ خلفائے راشدین میں سے کسی نے کیا اور نہ کسی دُسرے صحابی نے کیا۔

اس واقعہ سے زندہ اور فوت شدہ کے درمیان جو امتیازی فرق ہے وہ واضح ہو جاتا ہے کیونکہ زندہ شخص سے سب سے بڑا مقصد یہ ہوتا ہے کہ اگر وہ موجود ہو تو دُعا کرے۔

## فہم مسائل

☆ جس شخص نے یہ کہا کہ ہم اللہ تعالیٰ کو آپ ﷺ کے پاس سفارشی بناتے ہیں اس پر ناراض ہونا اور اس کی اس بات کو خلافِ شریعت قرار دینا۔ ☆ رحمتِ عالم ﷺ کے چہرہ انور کا اس طرح متغیر ہو جانا کہ صحابہ کرام کے چہروں پر بھی اس کے آثار ظاہر ہونے لگے۔ ☆ رسول اللہ ﷺ نے یہ جملہ ناپسند نہیں فرمایا کہ ”ہم اللہ تعالیٰ کے حضور آپ ﷺ کو سفارشی بناتے ہیں۔“ ☆ سبحان اللہ کے معنی و مفہوم کی وضاحت۔ ☆ مسلمان رسول اللہ ﷺ کی خدمتِ اقدس میں حاضر ہو کر بارش کی دُعا کروایا کرتے تھے۔

## باب

مَا جَاءَ فِي حِمَاةِ النَّبِيِّ حَمْدَ التَّوْحِيدِ وَ سَدَهُ طَرِقَ الشِّرْكَ

اس باب میں یہ بیان کیا گیا ہے کہ رسول اکرم ﷺ نے توحید کے پہلو کو کیونکر ثابت کیا اور کس طرح اُس راہ کو بند کر دیا ہے جو شرک کی طرف لے جاتی ہو۔

رسول اللہ ﷺ نے اُن اقوال و اعمال کی جو عقیدہ توحید میں نقص و اضمحلال کا باعث بنتے ہیں، کس طرح بیخ کنی کی اور شجر توحید کی آبیاری کے لئے کیا کیا کوششیں فرمائیں۔ اس سلسلے میں رسول اللہ ﷺ کے پیشاوارشادات کتب احادیث میں موجود ہیں۔ آپ ﷺ فرماتے ہیں ”میری تعریف میں غلو سے کام نہ لینا جیسا کہ نصاریٰ نے عیسیٰ علیہ السلام کے بارے میں غلو کیا تھا، میں تو صرف اللہ تعالیٰ کا بندہ ہوں لہذا مجھے اللہ کا بندہ اور اس کا رسول ہی کہو“۔ گزشتہ صفحات میں رسول اللہ ﷺ کا مندرجہ ذیل ارشاد گرامی ذکر کیا جا چکا ہے جس میں آپ ﷺ فرماتے ہیں: ”مجھ سے استغاثہ نہ کیا جائے بلکہ صرف اللہ تعالیٰ کی ذات گرامی ہی سے استغاثہ کیا جائے“۔

ایک دوسرے کے منہ پر تعریف کرنے سے بھی سختی سے روکا ہے چنانچہ ایک شخص نے کسی کی اس کے سامنے تعریف کی تو آپ ﷺ نے سن کر فرمایا: ”تجھ پر افسوس ہے تو نے اپنی بھائی کی گردن کاٹ ڈالی“۔ ابوداؤد میں عبدالرحمن بن ابی بکر بن امیہ یہ بھی مروی ہے کہ رسول اللہ ﷺ کے سامنے ایک شخص نے دوسرے کی تعریف کی تو آپ ﷺ نے تعریف کرنے والے کو تین بار فرمایا کہ ”تو نے اپنے بھائی کی گردن کاٹ دی ہے، اس کے بعد آپ ﷺ نے فرمایا: تعریف میں مبالغہ کرنے والوں سے ملو تو اُن کے منہ مٹی سے بھر دو“۔ (مسلم، ترمذی، ابن ماجہ)۔

عَنْ عَبْدِ اللَّهِ بْنِ الشَّخِيرِ رَضِيَ اللَّهُ عَنْهُ قَالَ انْطَلَقْتُ فِي وَفْدِ بَنِي عَامِرٍ إِلَى رَسُولِ اللَّهِ ﷺ فَقُلْنَا أَنْتَ سَيِّدُنَا فَقَالَ السَّيِّدُ اللَّهُ تَبَارَكَ وَ تَعَالَى قُلْنَا وَ أَفْضَلُ جَا فَضْلًا وَ أَعْظَمْنَا طَوْلًا فَقَالَ قُولُوا بِقَوْلِكُمْ أَوْ بَعْضَ قَوْلِكُمْ وَ لَا يَسْتَجْرِبَنَّكُمُ الشَّيْطَانُ

سیدنا عبداللہ بن شخیر رضی اللہ عنہ بیان کرتے ہیں کہ میں بنی عامر کے ایک وفد کے ساتھ رسول اکرم ﷺ کی خدمت اقدس میں حاضر ہوا ہم نے عرض کی آپ ہمارے سردار ہیں۔ آپ ﷺ نے فرمایا سردار صرف اللہ تعالیٰ ہی ہے جو بابرکت اور بلند ہے۔ ہم نے پھر عرض کیا آپ ﷺ ہم سے افضل ترین اور بیشاوارحسان کرنے والے ہیں۔ آپ ﷺ نے فرمایا کہ یہ یا اس طرح کی مناسب باتیں کرو اور یاد رکھنا کہ کہیں شیطان

کے پھندے میں نہ آجانا۔

رسول اکرم ﷺ نے اس بات کو بالکل پسند نہیں فرمایا کہ لوگ آپ ﷺ کے منہ پر مدح اور تعریف کریں تاکہ وہ غلو میں مبتلا ہو جائیں اور اس کی صراحت فرمائی کہ کسی کے منہ پر تعریف کرنے والا اگرچہ جس معاملے میں تعریف کی جا رہی ہے، وہ اس میں موجود ہی ہو، شیطانی عمل کا مرتکب ہوتا ہے کیونکہ تعریف کرنے والا اپنے ممدوح کو بہت ہی پر عظمت اور اعلیٰ و ارفع سمجھ گا تو اس کی تعریف کے گا اور یہ کمال توحید کے منافی ہے۔ اس کی وجہ یہ ہے کہ عبادت کا ایک مخصوص انداز اور خاص مرکز و محور ہے جس کے ارد گرد عبادت کا پورا نظام گھومتا ہے اور وہ محور ہے کسی کی محبت میں اس کے سامنے انتہائی عجز و تذلل سے پیش آنا اور یہ عجز و تذلل خضوع و خشیت اور مسکنت کو مستلزم ہے جو صرف اللہ تعالیٰ کے لئے خاص ہے۔

جب تعریف اور مدح کی وجہ سے انسان کے دماغ میں بڑا پن یا فخر و عجب کی کیفیت ابھر آئے گی تو عبدیت کے خاصہ میں عظیم نقص پیدا ہو جائے گا جیسا کہ ایک حدیث قدسی میں اللہ تعالیٰ فرماتا ہے: ”بڑائی میری چادر اور عظمت میرا لباس ہے، جو شخص میری ان دونوں (صفات) میں سے کسی ایک کو چھیننے کی کوشش کرے گا میں اُسے عذاب دوں گا“۔ (مسلم، ابوداؤد، ابن ماجہ)۔ ایک روایت میں یوں ارشادِ نبوی ﷺ ہے: ”جس شخص کے دل میں ذرہ برابر بھی کبر ہو وہ جنت میں داخل نہ ہوگا“۔ (مسند احمد)۔ اپنی مدح اور تعریف کو پسند کرنا بعض اوقات ذہنی اور دینی آفات و مصائب میں مبتلا ہونے کا ذریعہ بن جاتا ہے۔ یہ بات ہر شخص کے ذہن میں رہنی چاہئے کہ عجب اور فخر اعمالِ صالحہ کو اس طرح کھا جاتے ہیں جیسے آگ لکڑی کو۔

یہ احتیاطی تدابیر اس لئے اختیار کی گئیں تاکہ عقیدہ توحید کی پوری طرح حفاظت کی جاسکے اور اس میں کوئی ایسی بات شامل نہ ہو جائے جو بنیادی طور پر اس کے مزاج کے منافی ہو۔ اور پھر کہیں نوبت یہاں تک نہ پہنچ جائے کہ شرک اور اس کے جراثیم، اس کی اساس کو کمزور کر دیں۔

کسی شخص کو ”السید“ کہہ کر پکارنے میں علماء کا اختلاف ہے۔ علامہ ابن قیم عریشیہ اپنی کتاب: ”بدائع الفوائد“ میں لکھتے ہیں: بعض علماء نے یہ لفظ کہنا ناجائز قرار دیا ہے۔ یہ علمائے کرم اس باب میں اسی حدیث کو بطور دلیل پیش کرتے ہیں جس میں رسول اللہ ﷺ کو یاسیدنا کہا گیا تو آپ ﷺ نے فرمایا ”السید اللہ تبارک و تعالیٰ“۔ اور بعض علمائے کرام نے اس کو جائز ٹھہرایا ہے۔ ان کی دلیل وہ حدیث ہے جس میں رسول اللہ ﷺ نے اپنے انصاری ساتھیوں سے فرمایا تھا کہ ”اپنے سید کے لئے کھڑے ہو جاؤ“۔ یہ حدیث پہلی



سے زیادہ قوی اور صحیح ہے۔ گردنوں احادیث میں تطبیق کی صورت یہ ہے کہ یہاں سیادت اضافی مراد ہے لیکن یہ کہنا درست نہیں ہے، صحیح ہے۔ لفظ ”السید“ اللہ تعالیٰ کے لئے استعمال ہوگا تو اس وقت اس کے معنی: مالک، مولیٰ اور ”رب“ کے ہوں گے۔ وہ معنی مراد نہیں ہوں گے جو مخلوق پر استعمال کرتے وقت مراد لئے جاتے ہیں۔ چنانچہ رسول اللہ ﷺ نے سعد بن معاذ رضی اللہ عنہ جن کے لئے یہ جملہ ارشاد فرمایا تھا: وہاں سیادت کے وہ معنی نہیں ہیں جن معنی میں یہ لفظ اللہ تعالیٰ کے لئے استعمال ہوتا ہے۔

## فیہ مسائل

☆ مبالغہ آمیزی سے لوگوں کو ڈرانا۔ ☆ باوجود اس کے کہ لوگوں نے سچی اور حق بات کہی تھی لیکن رسول اکرم ﷺ نے فرمایا ”کہیں تم کو شیطان بہکانے دے“۔ ☆ رسول اکرم ﷺ کے اس فرمان کہ ”میں نہیں چاہتا کہ تم مجھے اُس مرتبہ سے جس پر اللہ کریم نے مجھے فائز کیا ہے، بڑھاؤ“ کی وضاحت۔

## باب

مَا جَا فِي قَوْلِ اللَّهِ تَعَالَىٰ وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَامَةِ وَالسَّمَاوَاتُ مَطْوِيَّاتٌ بِيَمِينِهِ سُبْحَانَ اللَّهِ تَعَالَىٰ عَمَّا يُشْرِكُونَ (الزمر: ۶۷)

ان لوگوں نے اللہ کی قدر ہی نہ کی جیسا کہ اُس کی قدر کرنے کا حق ہے۔ (اس کی قدرت کاملہ کا حال تو یہ ہے کہ) قیامت کے روز پوری زمین اُس کی مٹھی میں ہوگی اور آسمان اُس کے داہنے ہاتھ میں لپٹے ہوئے ہوں گے۔ پاک اور بالاتر ہے اُس شرک سے جو یہ لوگ کرتے ہیں۔

علامہ ابن کثیر اس آیت کریمہ کی تفسیر میں رقمطراز ہیں کہ: ”اس میں اللہ تعالیٰ یہ فرماتا ہے کہ مشرکین نے اللہ کی کما حقہ قدر نہیں کیونکہ انہوں نے اللہ تعالیٰ کے ساتھ دوسروں کی عبادت کرنا بھی شروع کر دی۔ اللہ کریم اُس درجہ عظمت و بلندی والا ہے کہ دوسرا کوئی اس کو نہیں پہنچ سکتا۔ وہ ہر چیز پر قادر ہے، وہ ہر چیز کا مالک ہے، ہر چیز اس کے تصرف میں ہے۔“

عن ابن مسعود رَضِيَ اللَّهُ عَنْهُ قَالَ جَاءَ جَبْرٌ مِنَ الْأَخْبَارِ إِلَى رَسُولِ اللَّهِ ﷺ فَقَالَ يَا مُحَمَّدُ إِنَّا نَجِدُ أَنَّ اللَّهَ يَجْعَلُ السَّمَاوَاتِ عَلَىٰ إصْبَعٍ وَالْأَرْضِينَ عَلَىٰ إصْبَعٍ

وَالشَّجَرِ عَلَىٰ اصْبَعٍ وَ الْمَاءِ عَلَىٰ اصْبَعٍ وَ الثَّرَىٰ عَلَىٰ اصْبَعٍ وَ سَائِرَ الْخَلْقِ عَلَىٰ اصْبَعٍ فَيَقُولُ اَنَا الْمَلِكُ فَصَحَّكَ النَّبِيُّ ﷺ حَتَّىٰ بَدَتْ نَوَاجِذُهُ تَصْدِيقًا لِقَوْلِ الْحَبْرِ ثُمَّ قَرَأَ وَمَا قَدَرُوا اللَّهَ حَقَّ قَدْرِهِ وَ الْأَرْضُ جَمِيعًا قَبْضَتُهُ يَوْمَ الْقِيَامَةِ

سیدنا عبداللہ بن مسعود رضی اللہ عنہ کا بیان ہے کہ ایک یہودی عالم رسول اللہ ﷺ کے پاس آ کر کہنے لگا کہ اے محمد (ﷺ) ہم اپنی کتاب میں یہ لکھا ہوا پاتے ہیں کہ اللہ تعالیٰ آسمانوں کو ایک انگلی پر، زمینوں کو ایک انگلی پر، درختوں کو ایک انگلی پر، پانی کو ایک انگلی پر، کچھڑ کو ایک انگلی پر اور تمام مخلوقات کو ایک انگلی پر رکھ کر فرمائے گا: میں ہی بادشاہ ہوں۔ یہودی عالم کی یہ بات سن کر رسول اللہ ﷺ اس کی بات کی تصدیق کرتے ہوئے اتنے مسکرائے کہ آپ ﷺ کی ڈاڑھیں نمایاں طور سے نظر آنے لگیں۔ پھر آپ ﷺ نے یہ آیت کریمہ تلاوت فرمائی کہ ”ان لوگوں نے اللہ کی قدر ہی نہ کی جیسا کہ اُس کی قدر کرنے کا حق ہے (اُس کی قدرتِ کاملہ کا حال تو یہ ہے کہ) قیامت کے روز پوری زمین اُس کی مٹھی میں ہوگی۔“

و فِي رَوَايَةٍ لِمُسْلِمٍ وَ الْجِبَالِ وَ الشَّجَرِ عَلَىٰ اصْبَعٍ ثُمَّ يَهْزُهُنَّ فَيَقُولُ اَنَا الْمَلِكُ اَنَا اللَّهُ وَ فِي رَوَايَةٍ لِلْبُخَارِيِّ يَجْعَلُ السَّمَوَاتِ عَلَىٰ اصْبَعٍ وَ الْمَاءِ وَ الثَّرَىٰ عَلَىٰ اصْبَعٍ وَ سَائِرَ الْخَلْقِ عَلَىٰ اصْبَعٍ

صحیح مسلم کی ایک روایت میں یہ الفاظ ہیں کہ پہاڑوں اور درختوں کو ایک انگلی پر رکھ کر اور ان کو ہلا ہلا کر اللہ تعالیٰ فرمائے گا کہ میں ہی بادشاہ ہوں، میں ہی اللہ، معبودِ برحق ہوں۔ صحیح بخاری کی ایک روایت میں یہ الفاظ ہیں کہ آسمانوں کو ایک انگلی پر، پانی اور کچھڑ کو ایک انگلی پر اور تمام مخلوق کو ایک انگلی پر رکھے گا۔

و لِمُسْلِمٍ عَنْ ابْنِ عَمْرِو بْنِ مَرْفُوعًا يَطْوِي اللَّهُ السَّمَاوَاتِ يَوْمَ الْقِيَامَةِ ثُمَّ يَأْخُذُهُنَّ بِيَدِهِ الْيُمْنَىٰ ثُمَّ يَقُولُ اَنَا الْمَلِكُ اَيْنَ الْجَبَّارُونَ اَيْنَ الْمُتَكَبِّرُونَ ثُمَّ يَطْوِي الْأَرْضِينَ السَّبْعَ ثُمَّ يَأْخُذُهُنَّ بِشِمَالِهِ ثُمَّ يَقُولُ اَيْنَ الْجَبَّارُونَ اَيْنَ الْمُتَكَبِّرُونَ

صحیح مسلم میں سیدنا عبداللہ بن عمر رضی اللہ عنہما سے مرفوعاً روایت ہے رسول اللہ ﷺ نے فرمایا کہ اللہ تعالیٰ قیامت کے دن آسمانوں کو لپیٹ کر اپنے دستِ راست میں لے گا، پھر فرمائے گا کہ میں ہی بادشاہ ہوں کہاں ہیں جنہوں نے اپنے آپ کو سرکش اور متکبر سمجھا؟ پھر ساتوں زمینوں کو لپیٹ کر اپنے بائیں ہاتھ میں لے گا اور فرمائے گا کہ میں ہی بادشاہ ہوں کہاں ہیں جنہوں نے اپنے آپ کو سرکش اور متکبر سمجھا۔

یہ احادیث اور اس مفہوم کی دوسری احادیث مخلوق پر اللہ تعالیٰ کی عظمت و کبریائی اور اس کی قدرت و

رفعت کے بارے میں واضح طور سے دلالت کننا ہیں۔ حقیقت یہ ہے کہ اس کے بندوں پر اس کی معرفت کے دروازے اس کی صفات کی بنا پر ہی کھلتے ہیں اور یہ تمام مخلوق اس کے کمال عجائب کی واضح علامت ہے جیسا کہ نصوص کتاب و سنت، سلف امت اور ائمہ کرام سے ثابت ہے۔ وہ اثبات بلا تمثیل اور تزییر بلا تعطیل ہے اس کی عبادت، ربوبیت، اور الوہیت میں کوئی اس کا مثل اور سا جھی نہیں۔ یہی وہ عقیدہ ہے جو ایمان کی بنیاد ہے اور جس پر اسلام کی پوری عمارت قائم ہے۔

مذکورہ بالا صحیح احادیث پر ہر شخص کو غور کرنا چاہیے کہ رسول اکرم ﷺ نے رب کریم کی کامل اور اس کی وہ عظمت و رفعت بیان کی ہے جو کہ اس کی ذات کبریا کو زیبا ہے۔ اور بعض ان صفات الہی کی تصدیق بھی فرمائی جن کا یہودی عالم نے ذکر کیا جو اللہ تعالیٰ کی عظمت و جلال کے شایان شان ہے۔ اور اس بات پر بھی غور کرنا چاہیے کہ ان احادیث سے اللہ تعالیٰ کے عرش عظیم پر مستوی ہونے کا ثبوت ملتا ہے۔ رسول اللہ ﷺ نے بھی یہ نہیں فرمایا کہ (نعوذ باللہ) ان اسماء و صفات سے ظاہری معنی مراد نہیں۔ اور یہ بھی کہیں نہیں فرمایا کہ اللہ تعالیٰ کی صفات مخلوق کی صفات کے مشابہ ہیں۔ اگر یہ باتیں درست اور صحیح ہوتیں تو اللہ تعالیٰ کے یہ امین ترین انسان اپنی امت کو ضرور بتاتے کیونکہ رب کریم نے آپ ﷺ پر دین اسلام کو مکمل فرمایا اور تمام نعمتوں سے نوازا اور آپ ﷺ نے پوری وضاحت سے اس کو لوگوں تک پہنچا دیا۔ صلوات اللہ و سلامہ علیہ علی آلہ و صحبہ و من تبعہم الی یوم الدین۔

اور دوسری طرف صحابہ کرام نے اپنے محسن اعظم ﷺ سے وہ تمام اوصاف کا علم حاصل کیا جو رب کریم نے اپنی عظمت و جلالت اور کمال کے سلسلے میں بیان کیے۔ صحابہ کرام رضی اللہ عنہم ان سب پر ایمان لائے اور ان کو انہوں نے تسلیم کیا وہ اللہ تعالیٰ کی کتاب پر ایمان لائے ان سب صفات پر بھی ایمان لائے جو کتاب اللہ میں مذکور ہیں۔ جیسا کہ اللہ تعالیٰ خود ان کے ایمان لانے کی تصدیق کرتے ہوئے فرماتا ہے: (ترجمہ) ”جو لوگ علم میں پختہ کار ہیں وہ کہتے ہیں کہ ”ہمارا ان پر ایمان ہے یہ سب ہمارے رب ہی کی طرف سے ہے“۔

تابعین، تبع تابعین، ائمہ کرام، محدثین عظام اور تمام فقہاء بھی اسی طرح ایمان لائے اور انہوں نے بھی اسی طرح اللہ کریم کی صفات بیان کیں جس طرح کہ خود اللہ تعالیٰ نے اور رسول اللہ ﷺ نے بیان فرمائیں۔ ان بزرگان دین نے اللہ کی کسی ایک صفت کا بھی انکار نہیں کیا اور نہ یہ کہا کہ ان صفات کے ظاہری معنی مراد نہیں ہیں اور نہ یہ کہا کہ ان صفات سے تشبیہ لازم آتی ہے بلکہ جن لوگوں نے تشبیہ دینے کی کوشش کی ان کا

مقابلہ کیا اور بڑی بڑی کتابیں لکھ کر ان کے شبہات کی تردید کا حق ادا کر دیا۔ یہ کتب آج تک اہل سنت کے ہاں معروف اور متداول ہیں۔ فجز اہم اللہ احسن الجزاء۔

علامہ ابن جریر رحمۃ اللہ علیہ نے بطریق یونس روایت کی ہے جس میں ابن زید رحمۃ اللہ علیہ کہتے ہیں کہ میرے والد محترم نے کہا کہ رسول اللہ صلی اللہ علیہ وسلم نے فرمایا کہ ”ساتوں آسمان کرسی کے مقابلہ میں اُن سات درہموں کے برابر ہیں جو کسی ڈھال میں ڈال دیئے گئے ہوں“۔ سیدنا ابو ذر غفاری رضی اللہ عنہ نے کہا کہ میں نے رسول اکرم صلی اللہ علیہ وسلم کو یہ فرماتے ہوئے سنا ہے کہ: ”اللہ تعالیٰ کی کرسی، عرش کے مقابلے میں ایک لوہے کے چھلے کی طرح ہے جسے کسی چٹیل میدان میں پھینک دیا گیا ہو“۔ سیدنا عبداللہ بن مسعود رضی اللہ عنہ سے روایت ہے، وہ کہتے ہیں کہ پہلے اور اُس کے آگے والے آسمان کے درمیان پانچ سو سال کا فاصلہ ہے۔ اور ہر آسمان کے درمیان پانچ پانچ سو سال کی مسافت ہے۔ اور ساتویں آسمان اور کرسی کے درمیان پانچ سو سال کا فاصلہ ہے اور کرسی اور پانی کے درمیان پانچ سو سال کا فاصلہ ہے۔ اور عرش پانی کے اوپر ہے اور اللہ کریم عرش کے اوپر ہے۔ تمہارے اعمال میں سے کوئی شے اس سے پوشیدہ نہیں ہے۔

سیدنا عباس رضی اللہ عنہ بن عبدالمطلب سے روایت ہے کہ رسول اللہ صلی اللہ علیہ وسلم نے فرمایا کیا تمہیں معلوم ہے کہ آسمان اور زمین کے درمیان کتنا فاصلہ ہے؟ ہم نے عرض کیا کہ اللہ اور اس کا رسول ہی زیادہ جانتے ہیں۔ آپ صلی اللہ علیہ وسلم نے فرمایا ان دونوں کے درمیان پانچ سو برس کا فاصلہ ہے۔ اور ہر آسمان سے دوسرے آسمان تک پانچ سو سال کا فاصلہ ہے اور ہر آسمان کی موٹائی پانچ سو برس کی مسافت کا احاطہ کئے ہوئے ہے۔ ساتویں آسمان اور عرش کے درمیان ایک سمندر ہے، اُس کے نچلے اور اوپر کے حصے کا فاصلہ وہی ہے آسمان اور زمین کے درمیان ہے۔ اور اللہ تعالیٰ اس کے اوپر ہے اور اعمالِ بنی آدم میں سے کوئی عمل اس سے مخفی اور پوشیدہ نہیں ہے۔

شیخ الاسلام امام ابن تیمیہ رحمۃ اللہ علیہ فرماتے ہیں: ”کتاب اللہ ابتدا سے انتہا تک سنت رسول صلی اللہ علیہ وسلم صحابہ کرام رضی اللہ عنہم تابعین و عظام اور تمام ائمہ کا کلام اس سے بھرا پڑا ہے کہ ربِّ کریم ہر چیز سے بلند ہے اور یہ کہ وہ آسمانوں اور زمینوں سے اوپر عرش پر ہے۔ جیسا کہ قرآن کریم کی مندرجہ ذیل آیات اس پر شاہد ہیں: (ترجمہ) ”اُس کے ہاں جو چیز اوپر چڑھتی ہے وہ صرف پاکیزہ قول ہے اور عمل صالح اس کو اوپر چڑھاتا ہے“ (الفاطر: ۱۰)۔ ”اے عیسیٰ! اب میں تجھے واپس لے لوں گا اور تجھ کو اپنی طرف اٹھا لوں گا“۔ (آل عمران: ۵۵)۔ ”بلکہ اللہ تعالیٰ نے اس کو اپنی طرف اٹھالیا“۔ (النساء: ۱۵۸)۔ ”عروج کے زینوں کا مالک

ہے، ملائکہ اور رُوح اُس کے حضور چڑھ کر جاتے ہیں۔“ (السجدۃ: ۵)۔ ”اپنے رب سے جو اُن کے اوپر ہے ڈرتے ہیں۔“ (النحل: ۵۰)۔ ”وہی تو ہے جس نے تمہارے لئے زمین کی ساری چیزیں پیدا کیں۔ پھر اُور کی طرف توجہ فرمائی اور سات آسمان استوار کئے۔“ (البقرۃ: ۲۹)۔ ”درحقیقت تمہارا رب اللہ ہی ہے جس نے آسمانوں اور زمین کو چھ دنوں میں پیدا کیا۔ پھر عرش پر بلند ہوا۔ جورات کو دن پر ڈھانک دیتا ہے اور پھر دن رات کے پیچھے دوڑا چلا آتا ہے، جس نے سورج اور چاند اور تارے پیدا کئے، سب اُس کے فرمان کے تابع ہیں۔ خبردار ہو! اُسی کی خلق ہے اور اُسی کا امر ہے۔ بڑا بابرکت اللہ سارے جہانوں کا مالک و رب“ (الاعراف: ۵۴)۔ ”حقیقت یہ ہے کہ تمہارا رب وہی اللہ ہے جس نے آسمانوں اور زمین کو چھ دنوں میں پیدا کیا پھر عرش پر بلند ہوا اور کائنات کا نظام چلا رہا ہے۔ کوئی شفاعت (سفارش) کرنے وال نہیں ہے۔ الا یہ کہ اُس کی اجازت کے بعد شفاعت کرے۔“ (یونس: ۳)۔ اس آیت میں توحید الوہیت اور توحید ربوبیت دونوں کا بیان ہے۔ ”وہ اللہ ہی ہے جس نے آسمانوں کو ایسے سہاروں کے بغیر قائم کیا جو تم کو نظر آتے ہوں پھر وہ عرش پر بلند ہوا۔“ (الرعد: ۲)۔ ”نازل کیا گیا ہے اُس ذات کی طرف سے جس نے پیدا کیا ہے زمین کو اور بلند آسمانوں کو۔ وہ رحمن عرش پر بلند ہے۔“ (طہ: ۵۳)۔ ”اور (محمد ﷺ) آپ اُس ذات پر بھروسہ رکھو جو زندہ ہے اور کبھی مرنے والا نہیں۔ اس کی حمد کے ساتھ اس کی تسبیح کرو۔ اپنے بندوں کے گناہوں سے بس اُسی کا باخبر ہونا کافی ہے، وہ جس نے چھ دنوں میں زمین اور آسمانوں کو اور اُن ساری چیزوں کا بنا کر رکھ دیا جو آسمان و زمین کے درمیان میں ہیں پھر آپ ہی عرش پر بلند ہوا۔ رحمن اس کی شان بس کسی جاننے والے سے پوچھو۔“ (الفرقان: ۵۸، ۵۹)۔ ”وہ اللہ ہی ہے جس نے آسمانوں اور زمین کو اور اُن ساری چیزوں کو جو اُن کے درمیان ہیں چھ دنوں میں پیدا کیا اور اُس کے بعد عرش پر بلند ہوا۔ اُس کے سوانہ تمہارا کوئی حامی و مددگار ہے اور نہ کوئی اُس کے آگے سفارش کرنے والا، پھر کیا تم ہوش میں نہ آؤ گے؟ وہ آسمان سے زمین تک دنیا کے معاملات کی تدبیر کرتا ہے، اور اُس تدبیر کی رُوداد اُپر اُس کے حضور جاتی ہے، ایک ایسے دن میں جس کی مقدار تمہارے شمارے سے ایک ہزار سال ہے۔“ (السجدۃ: ۴، ۵)۔ ”وہی ہے جس نے آسمانوں اور زمین کو چھ دنوں میں پیدا کیا اور پھر عرش پر بلند ہوا۔ اس کے علم میں ہے جو کچھ زمین میں جاتا ہے اور جو کچھ اُس سے نکلتا ہے اور جو کچھ آسمان سے اُترتا ہے اور جو کچھ اُس میں چڑھتا ہے۔ وہ تمہارے ساتھ ہے جہاں بھی تم ہو۔ جو کام بھی تم کرتے ہو اُسے دیکھ رہا ہے۔“ (حدید: ۴)۔ ”کیا تم اس سے بے خوف ہو کہ وہ جو آسمان میں ہے تمہیں زمین

میں دھنسا دے اور یکا یک زمین جھکولے کھانے لے؟ کیا تم اس سے بے خوف ہو کہ وہ جو آسمان میں ہے تم پر پتھراؤ کرنے والی ہوا بھیج دے۔ پھر تمہیں معلوم ہو جائے گا کہ میری تنبیہ کیسی ہوتی ہے۔ یہ ایک حکیم و جمید کی نازل کردہ چیز ہے۔ (حم السجدة: ۱۶-۱۷)۔ ”اس کتاب کا نزول اللہ کی طرف سے ہے جو زبردست اور حکیم ہے۔“ (الجالثیہ: ۲)۔ ”فرعون نے کہا: اے ہامان! میرے لئے ایک بلند عمارت بنا تا کہ میں راستوں تک پہنچ سکوں، آسمانوں کے راستوں تک اور موسیٰ کے معبود کو جھانک کر دیکھوں۔ مجھے تو یہ موسیٰ جھوٹا ہی معلوم ہوتا ہے۔“ (المؤمن: ۳۶-۳۷)۔

علامہ الذہبی رحمۃ اللہ علیہ نے اپنی مشہور تصنیف ”کتاب العلو“ میں صحیح اسناد سے اُم المؤمنین اُم سلمہ رضی اللہ عنہا کا قول ذکر کیا ہے؛ آپ ”الرَّحْمَنُ عَلٰی الْعَرْشِ اسْتَوٰی“ کے بارے میں فرماتی ہیں: ”استواء کے معنی معلوم ہیں اس کی کیفیت سمجھ میں آنے والی نہیں ہے۔ اور اس کا اقرار کرنا ہی ایمان ہے اور اس کا انکار کرنا کفر ہے۔“

ابن المنذر اور لاکائی وغیرہ نے اپنی اپنی کتب میں صحیح اسناد سے ذکر کیا ہے کہ سفیان بن عیینہ کہتے ہیں کہ ربیعہ بن ابی عبدالرحمن رضی اللہ عنہ سے سوال کیا گیا: ”استواء کی کیا کیفیت ہے؟“ انہوں نے کہا استوی کا معنی معلوم ہے، اس کی کیفیت سمجھ میں آنے والی نہیں۔ اللہ تعالیٰ احکام نازل فرماتا ہے اور رسول صلی اللہ علیہ وسلم کا ذمہ ان کی تبلیغ ہے اور ہمارا فرض ان کی تصدیق کرنا ہے۔“

ابن وہب رحمۃ اللہ علیہ کہتے ہیں: ”ہم امام مالک رحمۃ اللہ علیہ کی خدمت میں حاضر تھے کہ ایک شخص آیا اور اس نے کہا: اے ابو عبداللہ: قرآن کریم میں یہ آیت ہے کہ ”الرَّحْمَنُ عَلٰی الْعَرْشِ اسْتَوٰی“ استوی کی کیفیت کیا ہے؟ اس کے متعلق ہمیں بتایا جائے۔ امام مالک رحمۃ اللہ علیہ نے یہ سوال سن کر سر جھکا لیا اور پسینہ پسینہ ہو گئے۔ پھر فرمایا ”الرَّحْمَنُ عَلٰی الْعَرْشِ اسْتَوٰی“ کو ہم اسی طرح مانتے ہیں جیسے اس نے اپنے لئے استعمال کیا ہے۔ اس کی کیفیت کے بارے میں ہرگز سوال نہ کیا جائے کیونکہ اللہ کے لئے کیفیت کا سوال ہی نہیں ہوتا البتہ تو بدعتی ہے (کیونکہ تو نے سوال ہی ایسا کیا ہے)۔ اسے میری مجلس سے نکال دو۔“

اللہ تعالیٰ کے عرش پر مستوی ہونے کے ثبوت میں صحابہ کرام رضی اللہ عنہم تابعین، اور سلف اُمت کے اقوال اور شواہد اتنے زیادہ ہیں کہ ان کو شمار کرنا ممکن نہیں ہے۔ اس لئے ہم چند اقوال پر اکتفا کرتے ہیں۔ سیدنا عبداللہ بن رواحہ رضی اللہ عنہ فرماتے ہیں: ”میں گواہی دیتا ہوں کہ اللہ کا وعدہ حق ہے اور دوزخ کا فروغ کا ٹھکانہ

ہے۔ عرش پانی کے اوپر ہے اور عرش کے اوپر رب العالمین ہے۔ اس کو طاقتور فرشتوں نے اٹھا رکھا ہے اور یہ اللہ کے وہ فرشتے ہیں جو نشان دار ہیں۔

تمام اہل سنت کا اس پر اتفاق ہے کہ اللہ کریم اپنی ذات کے ساتھ عرش پر مستوی ہے اور اس کا عرش پر مستوی ہونا حقیقی ہے مجازی نہیں۔ البتہ اُس کا علم ہر جگہ میں ہے۔

اللہ تعالیٰ کے عرش پر مستوی ہونے کا جس نے سب سے پہلے انکار کیا وہ جعد بن درہم تھا۔ اُس نے جہاں استوی علی العرش کا انکار کیا وہاں تمام صفات کا بھی انکار کیا ہے۔ اس بد عقیدہ شخص کو خالد بن عبد اللہ القسری نے قتل کر دیا تھا۔ یہ واقعہ بہت مشہور ہے۔ جعد بن درہم کے عقیدہ بد کو جہم بن صفوان نے پروان چڑھایا جس کو فرقہ چہمیہ کا امام کہا جاتا تھا۔ اس نے اس عقیدہ کی خوب تشہیر کی۔ اور تشابہ آیات سے استدلال کر کے سادہ لوح عوام کو گمراہ کیا۔ جہم بن صفوان تابعین کے آخری دور میں ہوا ہے۔ اس کے اس بد عقیدہ کی تردید میں اس دور کے جدید علماء کرام اور ائمہ نے کی۔ امام اوزاعی، امام ابو حنیفہ، امام مالک، لیث بن سعد ثور، حماد بن زبیر، حماد بن سلمہ، ابن المبارک رحمہم اللہ تعالیٰ۔ اور ان کے بعد کے آئمہ ہدیٰ نے اس فتنہ کو ختم کرنے کے لئے اپنی زندگیاں وقف کر دی تھیں۔

اس سلسلے میں حافظ ابن حجر عسقلانی رحمہم اللہ نے فتح الباری میں امام شافعی رحمہم اللہ کا قول نقل کیا ہے جو زرین حروف سے لکھنے کے قابل ہے۔ امام صاحب فرماتے ہیں: ”اللہ تعالیٰ کے اسماء و صفات اتنے ہیں کہ جن کی تردید ممکن نہیں ہے۔ دلائل معلوم ہو جانے کے بعد جو شخص انکار کرے اُسے کافر قرار دیا جائے گا البتہ دلائل معلوم ہونے سے پہلے ایسے شخص کو اُس کی جہالت کی وجہ سے معذور سمجھا جائے گا۔ ہم ان تمام صفات کو ثابت کرتے ہیں اور تشبیہ کی تردید کرتے ہیں جیسا کہ خود اللہ تعالیٰ نے تشبیہ کی تردید فرمائی ہے۔ اللہ تعالیٰ فرماتا ہے کہ اس کی مثل کوئی نہیں۔ اور وہ سننے والا اور دیکھنے والا ہے۔“

## فیہ مسائل

☆ اس حدیث میں جن علوم کا ذکر کیا گیا ہے وہ رسول اللہ صلی اللہ علیہ وسلم کے دور کے یہودیوں میں موجود تھے، اسی لئے نہ تو انہوں نے ان کی تاویل کی اور نہ انہیں جھٹلایا۔ ☆ رسول کریم صلی اللہ علیہ وسلم کے سامنے جب یہودی عالم نے اللہ تعالیٰ کی بعض صفات بیان کی تو آپ صلی اللہ علیہ وسلم نے اس کی تصدیق کی اور اس کی مزید تصدیق کے لئے

## عرض ناشر

عالم اسلام میں محبت و یگانگت کے داعی اور رہبر ملتِ اسلامیہ، سعودی عرب کے عظیم رہنما شاہ فیصل رحمہ اللہ نے پاک و ہند کے اُردو دان طبقے اور خصوصاً مسلمانوں کے لئے ”ہدایۃ المستفید“ نامی کتاب 1974ء میں چھپوا کر فری تقسیم کروائی۔ اُن کی شہادت کے بعد یہ عظیم کتاب غائب ہو گئی اور آج تک ناپید ہے۔ یہ کتاب دو جلدوں میں 1686 صفحات پر مشتمل تھی۔ اُردو میں شائع ہونے والی کتب میں اُس وقت سے لے کر آج تک اتنی اعلیٰ عمدہ اور جامع کتاب شائع نہ ہو سکی۔ کمپیوٹر کے اس جدید دور میں بھی اس کتاب کے معیار پر پورا اُترنا، اس کی کتابت، تزئین و آرائش وغیرہ تقریباً ناممکن ہے۔ اس شاہکار کتاب کو آج کے اس مصروف ترین دور کے باسیوں کے مزاج کے مطابق بنانے کے لئے اس کو ”مختصر“ شکل میں پیش کیا جا رہا ہے تاکہ مسلمانانِ اسلام کم وقت میں بھی اس سے استفادہ کر سکیں۔ اختصار کرتے وقت بعض عربی عبارات کو حذف کرتے ہوئے، اُن کا صرف ترجمہ پیش کیا گیا ہے۔ جو چیزیں مکرر تھیں انہیں ایک دفعہ لکھنے کی کوشش کی گئی۔ اور کئی اقوال ایسے تھے کہ جو ایک جیسے ہی معانی رکھتے تھے، چنانچہ ان میں سے کسی ایک جامع قول کو ہی لیا گیا۔ اصل کتاب میں کئی صفحات پر پھیلی ہوئی عبارات کو ایک ہی جگہ جمع کر دیا گیا اور پھر اس کے متعلق جو ارشادات تھے وہ نقل کر دیئے گئے۔ اگر اس کتاب کے اختصار کا حق ادا ہو گیا ہو تو یہ صرف اور صرف اللہ تعالیٰ کی مہربانی اور کرم نوازی ہے اور اگر اس میں کوئی نادانستہ کمی و کوتاہی ہے، لفظی اور کمپوزنگ کی اغلاط ہیں تو یہ ہماری طرف سے ہو گا جس کے لئے ہم اللہ تعالیٰ سے استغفار کرتے ہیں اور آپ سے اپیل کرتے ہیں کہ آپ ہمیں ضرور مطلع کریں تاکہ اس کو درست کیا جاسکے۔ جزاکم اللہ خیراً

نوٹ: جو صاحب خیر اس کتاب کی اشاعت اور فری تقسیم میں دلچسپی رکھتے ہوں اُن کیساتھ ہر ممکن تعاون کیا جائے گا۔

ابوعلیٰ وابن ابراہیم۔

قرآن کریم بھی نازل ہوا۔ ☆ یہودی عالم کی طرف سے جب اس عظیم علم کا اظہار ہوا تو اس پر رسول اللہ ﷺ کا مسکرانا۔ ☆ اللہ تعالیٰ کے ہاتھوں کے ثبوت کی وضاحت اور یہ کہ اللہ تعالیٰ کے سیدھے ہاتھ میں آسمان اور دوسرے میں زمینیں ہوں گی۔ ☆ اللہ تعالیٰ کا اپنے ایک ہاتھ کو بایاں بتانے کی صراحت۔



☆ اُس وقت اللہ تعالیٰ کا بڑے بڑے سرکش اور متکبرین کو پکارنا۔ ☆ بنسبت آسمان کے کرسی کا بڑا ہونا۔ بنسبت کرسی کے عرش کا بڑا ہونا۔ ☆ کرسی، پانی اور عرش تینوں کا الگ الگ ہونا۔ ☆ دو آسمانوں کے درمیان کس قدر فاصلہ ہے؟ (کی وضاحت)۔ ☆ ساتویں آسمان اور کرسی کے درمیان کس قدر فاصلہ ہے؟ (کی کیفیت)۔ ☆ اللہ تعالیٰ کا عرش پانی پر ہے۔ ☆ زمین و آسمان کے درمیان کتنا فاصلہ ہے؟ (کی وضاحت)۔ ☆ آسمان کی موٹائی بھی پانچ سو سال کی مسافت کے برابر ہے۔ ☆ ساتوں آسمانوں کے اوپر جو سمندر ہے اُس کے نیچے اور اوپر پانچ سو سال کی مسافت کا راستہ ہے (واللہ اعلم)۔  
والحمد للہ رب العالمین و صلی اللہ علی سیدنا محمد و علی الہ واصحابہ اجمعین۔

ابن ابراہیم وابو علی

۲۵ شعبان ۱۴۲۶ھ ۲۹ بمطابق ستمبر ۲۰۰۵ء